

(Yoga)
पातञ्जलदर्शनम् ।

महर्षिवेदव्यासकृतभाष्यसहितम् ।

विज्ञानभिच्छुक्तयोगवार्त्तिकव्याख्या समलङ्कृतम् ।

पण्डितकुलपतिना,

वि, ए, उपाधिधारिणा

श्रीजीवानन्दविद्यासागरभट्टाचार्य्येण

संस्कृतं प्रकाशितञ्च ।

द्वितीय संस्करणम् ।

कलिकातानगर्याम् ।

सिद्धेश्वरयन्त्रे

मुद्रितम् ।

इ. १८६७ ।



पातञ्जलदर्शनम् ।

समाधिपादः ।

* अथ योगानुशासनम् ॥ १ ॥ *

यस्त्यक्त्वा रूपमाद्यं प्रभवति जगतोऽनेकधाऽनुग्रहाय
प्रक्षीणक्लेशराशिर्विषमविषधरोऽनेकवक्तः सुभोगी ।
सर्वज्ञानप्रसूतिर्भुजगपरिकरः प्रीतये यस्य नित्यम्,
देवोऽहीशः स वोऽव्यात् सितविमलतनुर्योगदो योगयुक्तः ॥१॥

अथ इति अयमधिकारार्थः । योगानु-
शासनं शास्त्रमधिकृतं वेदितव्यम् । योगः
समाधिः स च सार्वभौमः चित्तस्य धर्मः । क्षिप्तं
मूढं विक्षिप्तम् एकाग्रं निरुद्धम् इति चित्त-
भूमयः । तत्र विक्षिप्ते चेतसि विक्षेपोपसर्जनी-
भूतः समाधिर्न योगपक्षे वर्तते । यस्तु एकाग्रे
चेतसि सङ्गूतमर्थं प्रद्योतयति, क्षिणोति च
क्लेशान्, कर्मबन्धनानि श्लथयति, निरोधमभि-
मुखं करोति, स सम्प्रज्ञातो योग इति आख्या-
यते । स च वितर्कानुगतो विचारानुगतः

आनन्दानुगतः अस्मितानुगत इति उपरिष्ठात्
प्रवेदयिष्यामः । सर्ववृत्तिनिरोधे तु असम्प्रज्ञातः
समाधिः ॥ १ ॥

यश्चिन्मात्ररसोऽपि नित्यविमलोपाधेर्गुणैरीश्वरो
ह्यैः क्लेशमुखैर्गुणैर्विरहितो मुक्तः सदा निर्गुणः ।
सोऽस्मान् बुद्धिगुणैः स्वयं निगडितान् स्वांशान् कृपासागरो
दीनान् मोचयतु प्रभुर्गुणमयं पाशं दहन् लीलया ॥ १ ॥
श्रीपातञ्जलभाष्यदुग्धजलधिर्विज्ञानरत्नाकरो
वेदव्यासमुनीन्द्रबुद्धिस्वनितो योगीन्द्रपेयामृतः ।
भूदेवैरमृतं तदत्र मथितुं विज्ञानविज्ञैरिह
श्रीमहार्त्तिकमन्दरो गुरुतरो मन्यानदण्डोऽर्प्यते ॥ २ ॥
सर्ववेदार्थसारीऽत्र वेदव्यासेन भाषितः ।
योगभाष्यमिषेणातो मुमुक्षूणामिदं गतिः ॥ ३ ॥
गङ्गाद्याः सरितो यद्वदब्धेरंशेषु संस्थिताः ।
सांख्यादिदर्शनान्येवमस्यैवांशेषु कृत्स्नशः ॥ ४ ॥

निर्विघ्नग्रन्थसमाप्तये योगप्रवर्त्तकमनन्तमीश्वरं स्मरन्
शिष्याणां शास्त्रग्रहणानुष्ठानादावप्यप्रतिबन्धं तत्र एव प्रार्थयते ।
यस्य क्तेति । यः स्वस्याद्यरूपं शेषार्थं त्यक्त्वा स्वांशैस्ततो विभक्तो
भूत्वा लोकानुग्रहार्थं बलरामादिरूपेणाविर्भवति स वो युष्मान्
शिष्यान् पालयेत् शास्त्रार्थग्रहणादिप्रतिबन्धं निवारयत्वित्यर्थः ।
शेषं सुगमम् ॥ १ ॥ “अध्यात्मयोगाधिगमेन सत्त्वा देवं धीरो
हर्षशोकौ जहाति” “यतो निर्विषयस्यास्य मनसो मुक्तिरि-
ष्यते । अतो निर्विषयं नित्यं मनः कार्यं मुमुक्षुणा” “तावदेव
निरोद्धव्यं यावद्धृदि गतं क्षयम् । एतद् ज्ञानं च ध्यानं च शेषो-
ऽन्यो ग्रन्थविस्तर” इत्यादिश्रुतिषु, “मुक्त्योर्गोता तथा योगः

सम्यग्ज्ञानान्महीयते । तपस्विभ्योऽधिकी योगी ज्ञानिभ्योऽपि मतोऽधिक” इत्यादिस्मृतिषु च योगो मोक्षहेतुतया विहितः, तत्र योगः किंस्वरूपः किमुपायः केन वा द्वारेण ज्ञानमोक्षयोः कारणमित्यादिकं मुमुक्षूणां विविदिक्षितं भवति, ब्रह्ममीमांसा-साङ्ख्यदिषु च ज्ञानमेव विचारितं बाहुल्येन ज्ञानसाधनमात्रस्तु योगः सङ्क्षेपतः, ज्ञानजन्ययोगस्तु सङ्क्षेपतोऽपि तेषु नोक्तोऽतो-ऽतिविस्तरेण द्विविधं योगं प्रतिपिपादयिषुर्भगवान् पतञ्जलिः शिष्यावधानायादौ योगानुशासनं शास्त्रमारभ्यतया प्रतिज्ञात-वान् ।

तदिदं सूत्रमारभ्य समग्रं शास्त्रं सर्वलोकहिताय भगवान् वादरायणो व्याचष्टे । अथेत्ययमधिकारार्थ इत्यादिना । अधि-कारशब्दो योगरूढतया आरम्भण एव मुख्य इति शास्त्रस्याधि-कार्यत्वं मुख्यमेवास्ति । यत्र चार्थस्याधिकार्यत्वमुच्यते यथा अथैष ज्योतिरित्यादौ तत्राधिकार्यशास्त्रविषयतया गौणं तदि-त्याशयः । एतेन शास्त्रस्यानधिकार्यत्वमनिरूप्यत्वादित्यपास्तं प्रकृतभाष्यविरोधादिति । प्रश्नाद्यर्थकत्वमथशब्दस्य किं कुत्रापि नास्तीत्याशङ्कानिरासायोक्तमयमिति । अधिकारार्थोऽधिकार-वाचक इत्यर्थः । अथशब्दस्य चोच्चारणमात्रेण मङ्गलत्वमपि बोध्यम् । शिष्टस्य शासनमनुशासनं तेन शास्त्रस्य गुरुमूलकतया सूत्रकारेण प्रामाण्यं दर्शितं “हिरण्यगर्भो योगस्य वक्ता नान्यः पुरातन” इति योगियाज्ञवल्क्येन हिरण्यगर्भस्यादिगुरुत्वबोध-नादिति । सूत्रवाक्यार्थमुपसंहरति, योगस्यानुशासनं शास्त्र-मधिकृतं वेदितव्यमिति । शिष्यैरिति शेषः । वेदितव्यमिति-पूरणेन सूत्रस्य शिष्यावधानार्थकत्वं सूचितं, योगस्य च फलं सूत्रभाष्ययोः स्थाने स्थाने वक्ष्यमाणं मयोत्तरसूत्रावतारिकाया-मपि संचेपाद्वक्ष्यते । योगलक्षणपरतया द्वितीयसूत्रमवतारयि-

थति । तत्र युज समाधाविति योगलक्षणस्य प्रसिद्धत्वाल्लक्षणा-
 न्तराकाङ्क्षैव नास्तीत्याशङ्कां तस्यातिव्याप्तत्वेनादावपाकरोति ।
 योगः समाधिः स च सार्वभौमश्चित्तस्य धर्म इति । युज समाधा-
 वित्यनुशासनतः प्रसिद्धो योगः समाधिः चित्तवृत्तिनिरोधः
 स च सार्वभौमः सर्वासु वक्ष्यमाणासु क्षिप्ताद्यवस्थासु साधारण-
 श्चित्तस्य धर्मः स्वाभाविकः जलस्य द्रवत्ववत्, क्षिप्ताद्यवस्थाया-
 मपि हि यत्किञ्चिद्वृत्तिनिरोधोऽस्त्येवेति, तथाच अलक्ष्यास्ववस्थासु
 तल्लक्षणमतिव्याप्तमिति शेषः । कास्ताः सर्वाः चित्तभूमय इत्या-
 काङ्क्षायामाह । क्षिप्तमित्यादि । क्षिप्तं रजसा विषयेष्वेव वृत्ति-
 मत् । मूढं तमसा निद्रादिवृत्तिमत् । क्षिप्ताद्विशिष्टं विक्षिप्तं
 सत्त्वाधिक्येन समादधदपि चित्तं रजोमात्रया अन्तरान्तरा विष-
 यान्तरवृत्तिमत् । एकस्मिन्नेव विषये अग्रं शिखा यस्य चित्त-
 दीपस्येत्येकाग्रं विशुद्धसत्त्वतयैकस्मिन्नेव विषये वक्ष्यमाणावधी-
 कृतकालपर्यन्तमचञ्चलं निवातस्थदीपवत् । तथा च क्षिप्तादि-
 त्रयेऽपि किञ्चिदैकाग्र्यसत्त्वेऽपि तत्र नातिप्रसङ्गः । निरुद्धञ्च
 निरुद्धसकलवृत्तिकं संस्कारमात्रशेषमित्यर्थः । रजोधर्मस्य रागादेः
 प्रतिघातादेव लोकानां तमोधर्मो विषादादिर्दृश्यत इति क्षिप्तात्
 पूर्वं न मूढस्योपन्यासः । उक्तातिव्याप्तिं प्रतिपादयितुमुक्त-
 भूमिषु लक्ष्यालक्ष्यविभागं करोति । तत्र विक्षिप्त इत्यादिना ।
 तत्र तासु पञ्चसु मध्ये विक्षिप्ते चेतसि वर्तमानः समाधिरल्पो
 बहुलविक्षेपशेषीभूतत्वान्न योगपक्षे योगमध्ये प्रविशति क्लेश-
 हान्यहेतुत्वात् सुतरां तु क्षिप्तमूढयोश्चित्तयोर्वर्तमानौ समाध्या-
 भासावित्याशयः । अतो न क्षिप्तमूढभूम्योरलक्ष्यत्वाप्रतिपादनेन
 न्यूनतेति । विक्षिप्तमुखेनाद्यभूमित्रयस्यालक्ष्यत्वमुक्त्वा अन्यभूमि-
 द्वयमेव लक्ष्यमित्याह । यस्त्वेकाग्रइति । यस्तु समाधिरैकाग्रं
 चेतसि वर्तमानोऽर्थं ध्येयं वस्तु सङ्गृतं परमार्थभूतं प्रकर्षेण

द्योतयति साक्षात्कारयति ततश्च क्लेशानविद्यादीन् पञ्च
 क्षिणोति ततोऽपि च कारणोच्छेदाद्धर्माधर्मरूपाणि बन्धनानि
 बुद्धिपुरुषयोर्वन्धकारणानि श्लथयति अदृष्टोत्पादनाक्षमाणि
 करोति तथा निरोधमसम्प्रज्ञातयोगमभिमुखं प्रत्यासनं करोति ।
 परवैराग्यजननेनेति शेषः । स समाधिः सम्प्रज्ञातो योग इति
 कथ्यत इत्यर्थः । सम्यक् प्रज्ञायते साक्षात्क्रियते ध्येयमस्मिन्नि-
 रोधविशेषरूपे योग इति सम्प्रज्ञातो योगः । यद्यपि समाधिशब्दे-
 नकाग्रतातिशयरूपं निरोधद्वयरूपयोगद्वयस्याङ्गमेव परिभाषि-
 ष्यते तथापि योगद्वयमङ्गाङ्गिनोरभेदविवक्षयैव समाधिशब्दे-
 नोक्तमेवमुत्तरोत्तरसूत्रेऽपि बोध्यम् । स च सम्प्रज्ञातश्चतुर्विध
 इत्याह । स चेति । न च वितर्कानुगतादित्रिके साक्षात्कार-
 जनकत्वादिकं साक्षान्नास्ति अविद्यालेशसम्पर्कादिति वाच्यम् ।
 सवितर्कादिक्रमेणैव साक्षात्कारवृद्ध्या चरमभूमिकायामृतम्भर-
 प्रज्ञोदयेन भूमिकाचतुष्टय एव साक्षात्कारसम्बन्धादिति । निरु-
 द्धभूमेरपि लक्ष्यत्वमाह । सर्ववृत्तीति । सम्प्रज्ञातकालीना साक्षा-
 त्काररूपिणी या वृत्तिः तस्या अपि वक्ष्यमाणपरवैराग्येण
 निरोधे जायमाने त्वसम्प्रज्ञातयोग इत्यर्थः । वृत्तिनिरोधश्च चित्तस्य
 वृत्तिसंस्कारशेषावस्था अभावस्याधिकरणावस्थाविशेषमात्ररूप-
 त्वात् निरुध्यन्तेऽस्यामवस्थायामिति व्युत्पत्ते र्वा, सा चावस्था
 संस्कारमात्रैः परिणामधारा । निरोधकाले संस्कारतारतम्य-
 रूपस्यैव चित्तपरिणामस्य सूत्रभाष्याभ्यां वक्ष्यमाणत्वादिति ।
 नतु वृत्तिनिरोधो वृत्त्यभावमात्रमेकाग्रताविशेषो वा निरोध-
 स्याभावमात्रत्वे वक्ष्यमाणसंस्कारजनकत्वानुपपत्तेरेकाग्रतामात्र-
 रूपत्वे समाधिरूपादङ्गात् सम्प्रज्ञाताच्च भेदानुपपत्तेः । “उल्का-
 हस्तो यथा कश्चित् द्रव्यमालोक्य तास्यजेत् । बोधेन ज्ञानमा-
 लोक्य तथा बोधं परित्यजेत्” इत्यादिस्मृतिषु ‘यावद्धृदि गतं

क्षय'मिति पूर्वोक्तश्रुतौ चासम्प्रज्ञातस्य सकलवृत्तिशून्यत्वश्रव-
णाच्च । ननु सम्प्रज्ञातासम्प्रज्ञातयो र्योगयो निरोधरूपयोः किं
प्रयोजनं 'योगाङ्गानुष्ठानादशुद्धिक्षये ज्ञानदीप्तिराविवेकख्याते'
रितिसूत्रेण योगाङ्गस्यैव ज्ञानहेतुताया वक्ष्यमाणत्वात् सम्प्रज्ञा-
तयोगकाले ज्ञानस्योत्पत्तेरेव शास्त्रेष्ववगमात् न तु तद्धेतुतायाः
एककालकत्वेन हेतुहेतुमद्भावासम्भवाच्च । अस्तु वा विषयान्तर-
सञ्चाराख्यप्रतिबन्धनिवृत्तिरूपतया ज्ञानहेतुत्वं सम्प्रज्ञातयोगस्य
'क्षीणवृत्तेरभिजातस्येव मणेरग्रहीत्यग्रहणग्राह्येषु तत्स्थितदञ्जन-
तासमापत्ति' रित्यागामिसूत्राच्च न तु असम्प्रज्ञातयोगस्यापि तस्य
ज्ञानजन्यत्वात्, नच ज्ञानोत्पत्त्यनन्तरं मोक्षाय अन्यत् साधन-
मपेक्षणीयं 'तस्य तावदेव चिरं यावन्न विमोक्ष्येऽथ सम्पत्स्य'
इत्यादिश्रुतिभिरन्यनिरपेक्षज्ञानस्य मोक्षहेतुत्वसिद्धेरविद्या-
कामकर्मादिनिवृत्तौ हेत्वभावेन पुनः संसारानुपपत्तेश्च । अत्रो-
च्यते । ज्ञाने जातेऽपि प्रारब्धकर्मणा देहधारणस्यावश्यकत्वेन
तदानीमपि बाह्याभ्यन्तरवृत्तिभिर्यत् दुःखं न जायते एतदप्य-
न्ततो योगद्वयस्य फलमस्ति । तथाहि वक्ष्यति भाष्यकारः सर्वा-
श्चेता वृत्तयः सुखदुःखमोहात्मिका अत एताः सर्वा वृत्तयो निरो-
क्षव्या इति । किञ्च ज्ञानस्य कर्मत्रयहेतुत्वमस्ति तथा योग-
स्यापि "विनिष्पन्नसमाधिस्तु मुक्तिं तत्रैव जन्मनि । प्राप्नोति
योगी योगाग्निदग्धकर्मचयोऽचिरात्" इत्यादिवाक्यशतेभ्यः ।
तथा च कर्मत्रयद्वारा ज्ञानस्यैवासम्प्रज्ञातयोगस्यापि मोक्षहे-
तुत्वं सिद्धं तत्र चासम्प्रज्ञातयोगिनाखिलसंस्कारदाहकेन प्रारब्ध-
कर्माप्यतिक्रम्यत इति ज्ञानाद्विशेषः । ज्ञानस्य हि प्रारब्धनाश-
कत्वे बाधिकास्ति "तस्य तावदेव चिरं"मित्यादिश्रुतिर्जीवन्मुक्ति-
श्रुतिसमृत्तयश्च । योगस्य प्रारब्धनाशकत्वे बाधकं नास्ति प्रत्युत
दुग्धकर्मचयोऽचिरादित्येव स्मर्यते, अतः प्रारब्धमपि कर्म कर्म-

विपाकोक्तप्रायश्चित्तादिवदेवातिक्रम्य भूटिति मोचनमेव योगस्य फलम् । अन्यच्च योगद्वयेनाखिलसंस्कारक्षये भोगसंस्काराख्य-सहकार्यभावात् प्रारब्धं कर्मापि यत् फलाक्षमं भवति इदमपि योगफलम् । तदुक्तं मोक्षधर्मे, 'नास्ति साङ्गसस' ज्ञानं नास्ति योगसमं बल'मिति । बलं प्रारब्धस्याप्यतिक्रमेण स्वेच्छया शीघ्र-मोक्षहेतुः । अपि च वृत्तिनिरोधात्मको योग एव दुःखनिवृ-त्त्यात्मकमोक्षे साक्षाद्हेतुः पुरुषे दुःखस्य चित्तवृत्त्यौपाधिकत्वात् उपाधिनिवृत्तिश्चौपाधिकनिवृत्तौ चरमकारणमतो ज्ञानेन न योगस्यान्यथासिद्धिः ज्ञानवेराग्यकर्मक्षयादीनां वृत्तिनिरोधा-ख्यचरमकारणद्वारैव दुःखात्यन्तोच्छेदहेतुत्वात् वृत्त्यत्यन्तनिरो-धस्तु चरमासम्प्रज्ञाते भवति यत्र संस्कारस्यात्यन्तक्षयेण चित्तस्य विलयान्मोक्षो भवति । तथा च द्वारद्वारिभावेनापि ज्ञानस्यैव सम्प्रज्ञातयोगस्यापि मोक्षहेतुत्वं सिद्धम्, असम्प्रज्ञातयोगस्य च साक्षान्मोक्षहेतुत्वं 'तदा द्रष्टुः स्वरूपेऽवस्थान'मिति सूत्रकारः स्वयं वक्ष्यति 'मुक्तिर्हित्वान्यथाभावं स्वरूपेण व्यवस्थिति'रित्या-दिवाक्यैरात्यन्तिकस्य स्वरूपावस्थानस्यैव मोक्षत्वादिति दिक् ॥ तदेवं चित्तभूमिषु लक्ष्यालक्ष्यविवेकपूर्वकं प्रसिद्धस्य योगलक्ष-स्यातिव्याप्तिं प्रदर्श्य योगलक्षणाकाङ्क्षा उपपादिता, अतःपरं लक्षणपरतयोत्तरसूत्रमवतारयति । तस्य लक्षणाभिधित्सयेति । तस्य द्विविधस्य योगस्य, उक्तातिव्याप्तिनिराकरणान्यथानुप-पत्त्या सूत्रद्वयेनैव लक्षणसमाप्तिर्भविष्यतीति सूचयितुमभिधि-त्सयेत्युक्तमन्यथा हि तस्य लक्षणसूत्रं प्रवृत्ते इत्येतावन्मात्र-मुच्येत ॥ १ ॥

तस्य लक्षणाभिधित्सया इदं सूत्रं प्रवृत्ते—

* योगश्चित्तवृत्तिनिरोधः ॥ २ ॥ *

सर्वशब्दाग्रहणात् सम्प्रज्ञातोऽपि योग इति
 आख्यायते । चित्तं हि प्रख्याप्रवृत्तिस्थितिशील-
 त्वात् त्रिगुणम् । प्रख्यारूपं हि चित्तसत्त्वम्
 रजस्तमोभ्यां संस्पृष्टम् ऐश्वर्य्यविषयप्रियं भवति ।
 तदेव तमसा अनुविद्धमधर्माऽज्ञानाऽवैराग्याऽ-
 नैश्वर्य्योपगं भवति । तदेव प्रक्षीणमोहावरणं
 सर्वतः प्रद्योतमानमनुविद्धं रजोमात्रया धर्म-
 ज्ञानवैराग्यैश्वर्य्योपगं भवति । तदेव रजोलेश-
 मलापेतं स्वरूपप्रतिष्ठं सत्त्वपुरुषान्यताख्याति-
 मात्रं धर्ममेघध्यानोपगं भवति । तत्परं प्रस-
 ह्यानमित्याचक्षते ध्यायिनः । चित्तिशक्तिरपरि-
 णामिनी अप्रतिसंक्रमा दर्शितविषया शुद्धा च
 अनन्ता च, सत्त्वगुणात्मिका चेयम्, अतो विप-
 रीता विवेकख्यातिरिति । अतस्तस्यां विरक्तं
 चित्तं तामपि ख्यातिं निरुणद्धि, तदवस्थं चित्तं
 संस्कारोपगं भवति, स निर्वीजः समाधिः, न
 तत्र किञ्चित् सम्प्रज्ञायत इति असम्प्रज्ञातः
 द्विविधः स योगः चित्तवृत्तिनिरोध इति ॥ २ ॥

चित्तमन्तःकरणसामान्यमेकस्यैवान्तःकरणस्य वृत्तिभेदमा-
 त्रेण चतुर्धा अत्र दर्शने विभागात् तस्य यावत्तल्लक्ष्यमाणा वृत्तयस्तासां
 निरोधस्तासां लयाख्योऽधिकरणस्यैवावस्थाविशेषोऽभावस्यास्म-

नन्तेऽधिकरणवस्थाविशेषरूपत्वात्, स योग इत्यर्थः । नन्विदं
लक्षणं सम्प्रज्ञातस्याव्यापकं तत्र ध्येयाकारवृत्तिसत्त्वादित्याशङ्क्य
भाष्यकार आह । सर्वशब्देति । सर्ववृत्तिनिरोध इत्यवचना-
दित्यर्थः । नन्वेवं पूर्वोक्तातिव्याप्तिः क्षिप्तादिष्वपि यत्किञ्चिद्-
वृत्तिनिरोधादिति चेन्न । तदा द्रष्टुः स्वरूपेऽवस्थानमिति वक्ष्य-
माणसूत्रसाहित्येनैवास्य लक्षणत्वात् । तथा च द्रष्टृस्वरूपाव-
स्थितिहेतुश्चित्तवृत्तिनिरोधः क्षिप्ताद्यवस्थासु नास्तीति नाति-
व्याप्तिः, सम्प्रज्ञातस्य च स्वरूपावस्थितिहेतुत्वमसम्प्रज्ञातद्वारा-
स्येवेति । परे तु क्षिणोति च क्लेशानिति पूर्वभाष्यानुसारेण
क्लेशकर्मादिपरिपन्थित्वं निरोधविशेषणं पूरणीयं तथा च
क्लेशकर्मादिपरिपन्थित्वे सति चित्तवृत्तिनिरोधत्वं योगद्वय-
साधारणं लक्षणमित्याहुः । अस्य च लक्षणस्य क्षिप्तादिभूमि-
त्रयेऽतिव्याप्तिर्नास्तीत्यत्र हेतुं क्रमेण प्रतिपादयति । चित्तं
हीत्यादिना । प्रख्या तत्त्वज्ञानमनेन सर्वे सात्त्विका गुणा उप-
लब्धिताः । प्रवृत्तिः कर्म, अनेन सर्वे राजसा गुणा ग्राह्याः ।
स्थिति र्वृत्त्याख्यगतिशून्यता निद्रेति यावत्, अनेन सर्वे तामसा
गुणा ग्राह्याः । एते क्रमात् सत्त्वरजस्तमआख्यानां द्रव्याणां
धर्माः पराश्रितत्वात् रूपादिवद्गुणा इत्युच्यन्ते, तदाश्रयास्तु
सत्त्वादिद्रव्याणि रज्ज्वारम्भकतन्तुवदेव गुणा इत्युच्यन्ते, तथा च
प्रख्यादिस्वभावकत्वात् चित्तं त्रिगुणं सत्त्वादिगुणत्रयनिर्मितं
रज्जुवदित्यर्थः । ततः किमित्यत आह । प्रख्यारूपं हीति ।
हिशब्दो वाक्यालङ्कारे अवधारणे वा । चित्तसत्त्वमिति । चित्तस्य
सत्त्वप्राधान्यप्रतिपादनाय पुनरुक्तं, प्रख्यारूपमिति च तेजः
सत्त्वव्यावर्तनायोक्तं, तथा च प्रख्यास्वभावं चित्तरूपं सत्त्वं
स्वोपसर्जनभूताभ्यां रजस्तमोभ्यां संसर्गेण क्षिप्तावस्थायामणि-
माद्यैश्वर्ये शब्दादिविषये चानुरक्तं भवतीत्यर्थः । अतः क्षिप्ताव-

स्थस्य वृत्तिनिरोधस्य स्वरूपावस्थानाहेतुत्वात् रागादिक्लेशा-
परिपन्थित्वाद्वा न तत्रातिव्याप्तिरिति भावः । क्षिप्तावस्थायाम-
तिव्याप्तिं परिहृत्य मूढावस्थायामपि तां परिहरति । तदेव
तमसेति । उपगमुन्मुखं तत्प्रियमित्यर्थः । भावस्तु पूर्ववत् ।
विक्षिप्तावस्थायामतिव्याप्तिं परिहरति । तदेव प्रक्षीणेति ।
मोहस्तमोद्रव्यं कार्यकारणभेदात् तदेव दर्पणस्य मलवच्चित्त-
सत्त्वस्यावरणं प्रक्षीणं यत्र तत् प्रक्षीणमोहावरणं सर्वतः प्रद्योत-
मानं सर्वविषयाकारवृत्तिमद् एवम्भूतं हिरण्यगर्भादीनां चित्तं
रजोलेशेन सम्भेदाद्विचित्रं सदु धर्मादिचतुष्टयप्रियं भवतीत्यर्थः ।
अत्रापि भावः पूर्ववदेव बोध्यः । अवस्थात्रयेऽतिव्याप्तिं परिहृत्य
एकाग्रनिरुद्धावस्थयोर्लक्ष्ययोर्लक्षणं क्रमेण योजयति । तदेव
रजोलेशेनेत्यादिना । विक्षेपहेतुना रजोलेशेनापि मलेनापेतमत
एव स्वरूपप्रतिष्ठं स्वाभाविकेन रूपेण प्रसादादिना सम्यगवस्थितं
निर्मलदर्पणवत् अतश्च सत्त्वपुरुषयोर्बुद्ध्यात्मनोर्विवेकख्याति-
मात्रं तन्मात्रवृत्तिकं सत् धर्ममेघध्यानमात्रप्रियं भवति न तु
क्लेशप्रियैश्वर्यप्रियमित्यर्थः । धर्ममेघध्यानं किमित्याकाङ्क्षाया-
माह । तत्परमिति । तद्धर्ममेघाख्यं ध्यानं परमं प्रसङ्गानं तत्त्व-
ज्ञानं विवेकख्यातेरेव पराकाष्ठेति योगिनो वदन्तीत्यर्थः । तथा
चेयमेकाग्रता सत्त्वपुरुषान्यताख्यातिरूपिणी द्रष्टृस्वरूपावस्थानि
हेतुः क्लेशकर्मादिपरिपन्थिनो चेति योगलक्षणाक्रान्तेति भावः ।
धर्ममेघसमाधिश्च सूत्रकारेणैव वक्ष्यते । यद्यप्यस्मितानुगत एव
सम्प्रज्ञातयोगी सत्त्वपुरुषान्यताख्यातिरस्ति न वितर्कानुगतादौ
तथाप्यनेनैव तेऽप्युपलक्षणीया एतदङ्गभूतत्वात्तेषामिति । निरु-
द्धावस्थायामपि लक्षणं योजयन्नेव सकारणस्य निरोधस्य स्वरूप-
माह । चितिशक्तिरित्यादिना । सम्प्रज्ञातकाले संसारहेतुत्वादि-
दोषदर्शनादेव इतरवृत्तिनिरोधो जातस्तस्माच्च सिद्धायां विवेक-

ख्यातिनिष्ठायां विवेकख्यातेरप्यनात्मत्वसाक्षात्करणत् तत्फल-
सिद्धेश्च तत्रापि वैराग्यं भवति ततः सर्ववृत्तिनिरोध इति
प्रक्रिया । तत्र यादृशविवेकख्यातिनिष्ठा विवेकख्यातिवैराग्ये
हेतुस्तामादौ दर्शयति । ख्यातिरित्यन्तेन । चितिशक्तिः पुरु-
षाख्या न परिणामिनी पूर्वधर्मापाये धर्मान्तरोत्पत्तिः परिणाम-
स्तद्रहिता कूटस्थनित्या परमार्थसत्येति यावत् । लोकेऽर्थप्रका-
शनरूपे फल एव चैतन्यशब्दः प्रयुज्यते चैतन्यफलोपाधानं च न
सर्वदा सर्वपुरुषेऽस्तीत्याशयेन शक्तिपदोपादानं, तथा च शक्ति-
रूपेणावस्थिता चितिरित्यर्थः । चितिश्च न गुणः किन्तु प्रकाश-
स्वरूपं द्रव्यमिति 'द्रष्टा दृशिमात्र' इति सूत्रे विस्तरतः प्रति-
पादयिष्यामः । यतोऽपरिणामिनी अतएव चितिशक्तिरप्रति-
संक्रमा असञ्चारा, यथा बुद्धिर्विषयं गच्छति तद्ग्रहणार्थं नैवं
चितिरक्रियत्वात् । अथ वा नास्ति प्रतिसंक्रमः सङ्गो विषयेषु
यस्या इत्यप्रतिसंक्रमा निर्लेपेति यावत् । नन्वपरिणामित्वे
चात्मनो विषयाकारत्वाभावात् कथं विषयस्फुरणं तत्राह ।
दर्शितविषया, दर्शितो बुद्ध्या निवेदितो विषयो यस्यै इति
विग्रहः । विषयैः सह बुद्धिवृत्तिश्चितौ प्रतिविम्बिता सती भासत
इति भावः । 'वृत्तिसारूप्यमितरत्वे'ति सूत्रे चैतद्वक्तं भविष्यति ।
यतोऽपरिणामिनी अतएव शुद्धा अनन्ता च सुखदुःखमोहाद्यात्म-
काशुद्धिरहिता पूर्णा च, उक्ताशुद्धेः परिणामरूपत्वात् सक्रिय-
स्यैव परिच्छिन्नत्वाच्चेति । इयं विवेकख्यातिः धर्मधर्म्यभेदात्
तद्वती वृत्तिः सत्त्वगुणात्मिका सत्त्वगुणस्य कार्या अतश्चितिशक्तितो
विपरीता परिणामिनी स्वयमेव विवेकाकारिणी प्रतिसंक्रमवती
दीपशिखावत् विषयेषु सर्पणात्तथा जडा तथा सुखदुःखाद्यशुद्धि-
मती परिच्छिन्ना च इत्यतोऽनात्मत्वादिदोषदर्शनात् तत्फल-
सिद्धेश्च विवेकख्यात्यां विरक्तं प्रत्युत्पन्नालम्पत्ययं चित्तं तामपि

ख्यातिं निरुणद्धि आवृणोति विलापयतीति यावत् । परवैराग्येण हेतुना चित्तस्य सा वृत्तिः स्वयमेव विलीयते यथा निद्रादोषेण सुषुप्तौ जाग्रदादिवृत्तिरिति शर्करास्वादेनैव गुडदोषा अभिव्यज्यन्त इत्यतो विवेकख्याते दोषदर्शने पुरुषगुणदर्शनमुपयुज्यत इति भावः । तथा यावद्वृत्तिदोषालिप्तत्वेन वृत्तिवैधर्म्येण वृत्तिभेदत आत्मा न दृश्यते तावद्दोषदर्शनेऽपि आत्मत्वभ्रमात् वृत्तिवैराग्यं न घटते आत्मत्वेनैव परमप्रियत्वात् अत आत्मवृत्त्योरुभयोरेव गुणदोषाभ्यां विविच्य दर्शनं वृत्तिवैराग्ये हेतुरित्याशयः । तदवस्थं निरोधावस्थं चित्तं संस्कारोपगं संस्कारमात्रानुसारि संस्कारमात्ररूपेण प्रशान्तवाहि भवति सेयं प्रशान्तवाहिता स पूर्वोक्तो निर्वीजः समाधिः निरोधयोगो न किञ्चित्तत्र योगे ज्ञायते इति विग्रहेणासम्प्रज्ञातनामा चेति वाक्यार्थः । असम्प्रज्ञातयोगे चित्तबीजस्य संस्कारस्य तत्त्वज्ञानजन्यपर्यन्तस्याशेषतो दाहान्निर्वीजसंज्ञा तस्येति भावः । बीजदाहादेव चास्य निरोधस्य स्वरूपावस्थितिहेतुतया क्लेशकर्मादिपरिपन्थितया च

प्रत्ययास्तु अहं गौर इत्यादिभ्रमशतान्तःपातित्वेनाप्रामाण्यज्ञानास्कन्दिता नोक्तानुमानस्य बाधकाः, प्रत्युत “प्रकृत्यैव च कर्माणि क्रियमाणानि सर्वशः । यः पश्यति तथात्मानमकर्तारं स पश्यति” इत्यादि स्मृत्युपोद्बलितेनोक्तानुमानेनैव बाध्यन्ते देहभिन्नात्मसाधकैरनुमानैरहं गौर इत्यादिप्रत्ययवदिति दिक् । स्वीक्ते बुद्धिपुरुषयोर्वृत्तिसारूप्ये पञ्चशिखाचार्यसूत्रं प्रमाणयति । तथा च सूत्रमिति । ख्यातिर्बुद्धिर्दर्शनं पुरुषस्य इत्यन्तञ्च सूत्रम् । तथा च ख्यातिरेव दर्शनमित्येकमेव एकाकारमेव दर्शनं भ्रमो लोकानामिति सूत्रार्थः । इतिशब्दश्चान्यो भाष्य-योजनार्थं पूरणीयः । ननु सविषयवृत्तेः स्फुरणं चेतनसंयोगादेव भवतु यथा सजलघटादिप्रकाशः सूर्यसम्बन्धात्, अतः किमर्थं चैतन्ये वृत्तिप्रतिविम्बं वृत्तौ वा वक्ष्यमाणचैतन्यप्रतिविम्बं कल्पते । सुख्यहं जानामीति बुद्धिपुरुषयोरेकताभ्रमस्तु परस्परप्रतिविम्बं विनापि दूरस्थवनस्पत्योरिव दोषवशादेव सम्भवति तत्कथं बुद्धिपुरुषयोर्वृत्तिसारूप्यसिद्धिरिति । अत्रोच्यते । चेतने तावद्बुद्धिप्रतिविम्बमवश्यं स्वीकार्यम् । अन्यथा कूटस्थनित्यविभुचैतन्यस्य सर्वसम्बन्धात्सदैव सर्वं वस्तु सर्वैर्ज्ञायेत नहि सूर्यसम्बन्धे सति घटाद्यप्रकाशो दृष्ट इति । न चाज्ञानाख्यं ज्ञानप्रतिबन्धकं चैतन्ये कल्पनीयं, नित्यज्ञानस्य प्रतिबन्धासम्भवात् “दुःखाज्ञानमया धर्माः प्रकृतेस्ते तु नात्मनः” इत्यादिभिरात्मन्यज्ञानप्रतिषेधाच्च । अतोऽर्थभानस्य कादाचित्कत्वाद्युपपत्तयेऽर्थाकारतैवार्थग्रहणं वाच्यं बुद्धौ तथा दृष्टत्वात्, बुद्धावपि हि संयोगमात्रस्यार्थग्रहणत्वे अतीन्द्रियस्याप्यर्थस्य बुद्धिग्राह्यत्वप्रसङ्गात् । सा चार्थाकारता बुद्धौ परिणामरूपा स्वप्नादौ विषयाभावेन तत्प्रतिविम्बासम्भवात्, पुरुषे च प्रतिविम्बरूपा विद्यमानवृत्तिमात्रग्राहके पुंसि प्रतिविम्बेनैवोपपत्तेरिति । न केवलं

तर्कादेव चिति बुद्धेः प्रतिविम्बं कल्पते किन्तु “तस्मिंश्चिदर्पणे
 स्फारे समस्ता वस्तुदृष्टयः । इमास्ताः प्रतिविम्बन्ति सरसीव
 तटद्रुमाः । यथा संलक्ष्यते रक्तः केवलः स्फटिको जनैः । रञ्जका-
 द्युपधानेन तद्वत्परमपूरुष” इत्यादिस्मृतिशतैरपीति । न चैवं
 संस्कारशेषा बुद्धिः पुरुषे प्रतिविम्बिता भायादित्यसम्प्रज्ञातयो-
 गानुपपत्तिरिति वाच्यम् । परमाणोरिव वृत्त्यतिरिक्तानां प्रति-
 विम्बसमर्पणासामर्थ्यस्य फलबलेन कल्पनात् । अनादिस्वस्वामि-
 भावस्यैव प्रतिविम्बनियामकतया वक्ष्यमाणत्वात् न परबुद्धि-
 वृत्तेर्भाविनम् । अतएव पुरुषार्थवत्येव बुद्धिः पुरुषस्य विषय इति
 साङ्ख्यसिद्धान्तो विवेकख्यातिविषयभोगौ च पुरुषार्थाविति ।
 यथा च चिति बुद्धेः प्रतिविम्बमेवं बुद्धावपि चित्प्रतिविम्बं स्वी-
 कार्यमन्यथा चैतन्यस्य भानानुपपत्तेः स्वयं साक्षात्स्वदर्शने कर्म-
 कर्तृविरोधेन बुद्ध्यारूढतयैवात्मनो घटादिवज्ज्ञेयत्वाभ्युपग-
 मात् । तथा च वक्ष्यति सूत्रकारो ‘द्रष्टृदृश्योपरक्तं चित्तं सर्वार्थ’-
 मिति । बुद्धावात्मप्रतिविम्बमेव च तान्त्रिका बुद्धेश्चिच्छायापत्ति-
 रित्यात्माकारतेति प्राहुः । प्रतिविम्ब उपाधौ विम्बाकारो बुद्धेः
 परिणाम एव स च साक्षिभास्य इति । एतेन नीरूपत्वाद् बुद्धि-
 पुरुषयोरन्योन्यं प्रतिविम्बनं न सम्भवतीत्यपास्तम् । उपयत्नोभया-
 कारबुद्धिपरिणामस्यैव प्रतिविम्बशब्देनात्र विवक्षितत्वात् ।
 जलादावपि सूर्याद्याकारबुद्धिपरिणामस्यैव सूर्यादिप्रतिविम्ब-
 तत्वाच्च । तदेवं बुद्ध्यात्मनोः परस्परप्रतिविम्बरूपादोषादेवैकता
 भ्रमोऽहं कर्त्ता सुखो जानामीत्यादिरूप इति । तदेतत्परस्परं
 प्रतिविम्बं साङ्ख्यकारिकायामिवशब्दाभ्यामुक्तं “तस्मात्तत्संयो-

भूता आलम्बनीभूताः, क्लिष्टा इत्यर्थः । विषयाकारवृत्तिजन्य-
 दृष्ट्याद्यभिहतस्तद्धानाहं यतमानः परपीडानुग्रहाभ्यां धर्मा-
 धर्मावुपचिनोति ततश्च दुःखधारा भवतीति भावः । अक्लिष्टा
 व्याचष्टे । ख्यातीति । अक्लिष्टा अक्लेशफलिकाः ताश्च गुणाधि-
 कारविरोधिन्यः गुणानां सत्त्वादीनामधिकारः कार्यारम्भणं
 तद्विरोधिन्योऽविद्याकामकर्मादिरूपकारणनाशकत्वात् । ख्याति-
 विषया विवेकख्यातिसम्बद्धा इत्यर्थः । ख्यातिसाधनस्यापि संग्र-
 हाय विषयपदमिति । ननु सूत्रकारेण तामसीनां सात्त्विकीनां
 च द्विविधानामेव वृत्तीनां निरोद्धव्यत्वमुक्तं न तु राजसीनां
 क्लिष्टाक्लिष्टरूपमिश्रवृत्तीनामिति न्यूनतेत्याशङ्क्य मिश्रवृत्तीना-
 मुक्तास्वेवान्तर्भावमाह । क्लिष्टप्रवाहेति । क्लिष्टशेषोभूता अपि
 अक्लिष्टरूपास्तदंशा यद्यपि क्लिष्टच्छिद्रेषु सन्ति तथाप्यक्लिष्टा
 एव अक्लिष्टशब्देन गृहीता भवन्ति । एवमक्लिष्टच्छिद्रेष्वपि
 क्लिष्टाः क्लिष्टशब्देन गृहीता इत्यर्थः । तथा च राजस्या मिश्र-
 वृत्तेरंशाभ्यामंशिन्योः प्रवेश इति न न्यूनता । इदानीं वृत्ति-
 निरोधस्य फलं वक्तुमादौ संसारानर्थबीजं संस्कारं दर्शयति ।
 तथा जातीयका इति । क्लिष्टाक्लिष्टजातीयकाः संस्कारा
 इत्यर्थः । अस्य जीवभ्रामकस्य वृत्तिसंस्कारचक्रस्य स्तम्भने प्रलये
 च निरोध एवोपाय इत्याह । तदेवभूतमिति । तद्वृत्तिसंस्कार-
 चक्रात्मकं चित्तमेवभूतं निरोधावस्थमवसिताधिकारं क्रमेण
 समाप्यमानाधिकारं सदात्मकल्पेनात्माविभागेन निर्दुःखतया
 तिष्ठति व्युत्थानपर्यन्तम् । अथ बाध्यासपाटवेनाखिलसंस्कार-
 क्षये सति प्रलयमात्यन्तिकलयमेव गच्छति विदेहकैवल्यं प्राप्नो-
 तीत्यर्थः । निरोधसमाधेः पुनरनुत्थानमेव योगिनां मुक्तिरिति
 भावः । पूर्वसूत्रेण सह योजनार्थं ताः क्लिष्टाक्लिष्टाश्च पञ्चधा
 वृत्तय इति पूरयित्वोत्तरं सूत्रं पठति ॥ ५ ॥

* प्रमाणविपर्ययावकल्पनिद्रास्मृतयः ॥६॥

तत्र । प्रत्यक्षाऽनुमानाऽऽगमाः प्रमाणानि ॥७॥ *

इन्द्रियप्रणालिकया चित्तस्य बाह्यवस्तूप-
रागात् तद्विषया सामान्यविशेषात्मनोऽर्थस्य
विशेषावधारणप्रधाना वृत्तिः प्रत्यक्षं प्रमाणम् ।
फलमविशिष्टः पौरुषेयश्चित्तवृत्तिबोधः, बुद्धेः प्रति-
संवेदी पुरुष इति उपरिष्ठात् उपपादयिष्यामः ।
अनुमेयस्य तुल्यजातीयेषु अनुवृत्तो भिन्नजाती-
येभ्यो व्यावृत्तः सम्बन्धो यः तद्विषया सामान्या-
ऽवधारणप्रधाना वृत्तिः अनुमानम् । यथा देशा-
न्तरप्राप्तेर्गतिमच्चन्द्रतारकं चैत्रवत् विन्ध्यश्चाप्रा-
प्तिरगतिः । आप्तेन दृष्टोऽनुमितो वा अर्थः परत्र
स्वबोधसंक्रान्तये शब्देन उपदिश्यते शब्दात्
तदर्थविषया वृत्तिः श्रोतुरागमः, यस्यागमस्य
अश्रद्धेयार्थी वक्ता न दृष्टानुमितार्थः स आगमः
प्लवते । मूलवक्तरि तु दृष्टानुमितार्थे निर्विप्लवः
स्यात् ॥ ६-७ ॥

सुगमं सूत्रम् । तत्रेति पूरयित्वोत्तरसूत्रमवतारयति । तत्र,
तासु वृत्तिषु मध्ये ।

अनधिगततत्त्वबोधः प्रमा तत्करणं प्रमाणमिति प्रमाण-
सामान्यलक्षणं सुगमत्वादकृत्यैव विभागः कृतः । परोक्तानि
चेतराणि प्रमाणानि एष्वेवान्तर्भाव्यानीत्याशय इति । प्रत्यक्षं

व्याचष्टे । इन्द्रियेति । इन्द्रियाण्येव प्रणालिका चित्तसञ्चरणमागः
 तैः संयुज्य तद्गोलकद्वारा बाह्यवस्तुषूपरक्तस्य चित्तस्येन्द्रियसा-
 हित्येनैवार्थाकारः परिणामो भवति न केवलस्य चित्तस्य शङ्ख-
 पैत्याद्याकारतायां नयनादिगतपित्ताद्यन्वयव्यतिरेकाभ्यामतो
 रूपादिवृत्तिषु चक्षुरादीनामपि कारणत्वं शास्त्रेषूच्यते । अत्रो-
 परागादित्यन्तेन बाह्यवृत्तेः कारणमात्रं दर्शितं न तु तल्लक्षणे
 प्रवेशनीयम् । आत्मादिप्रत्यक्षाव्यापनादीश्वरप्रत्यक्षाव्यापनाच्च
 तस्याजन्यत्वात् । अर्थस्येत्यनेन समारोपितत्वप्रतिषेधान्न विप्र-
 र्ययेऽतिव्याप्तिः । विशेषावधारणप्रधानेति विशेषणादनुमानागम-
 योर्व्यावृत्तिः । स्मृतिव्यावर्तनाय तद्विषयेति । उपरक्तवस्तुविषये-
 त्यर्थः । सामान्यविशेषाभ्यामत्यन्तभिन्न एवार्थ इत्येतन्निरासा-
 योक्तं सामान्यविशेषात्मन इति । अनेन चावयवी न निराकृतः
 किं त्ववयविनि सामान्यविशेषयोरविभागलक्षणं तादात्म्यमुक्तं
 पश्चादवयविव्यवस्थापनादिति । “अनन्ता रश्मयस्तस्य दीपवद्यः
 स्थितो हृदि” । “बहुशाखा ह्यनन्ताश्च बुद्धयोऽव्यवसायिनाम्”
 इत्यादिस्मृतिभ्यो रश्मिशाखादितुल्यतालाभात् । वृत्तिः प्रभा-
 वत् द्रव्यमेवेति प्रागबोक्तम् । सा वृत्तिरेव दीपप्रभावत् बाह्या-
 र्थमुपसृत्य चक्षुराद्येकोभावेन घटाद्याकारा भवति । स्वप्न-
 ध्यानादौ घटाद्याकारतया चित्तवृत्तेरनुभूयमानत्वाद् बाह्येऽपि
 ज्ञानाकारः सिध्यति । अत्रांशे बौद्धानामस्माकं चैकवाक्यत्वे-
 ऽपि न साम्यम् । अस्माभिर्वाह्यार्थस्यापि स्वीकारादिति । प्रत्य-
 क्षस्य लक्षणं कृतमिदानीं तस्य प्रमाकरणत्वेन प्रमाणत्वमुपपाद-
 यति । फलमिति । वृत्तिरूपस्य कारणस्य फलं पुरुषनिष्ठचित्त-
 वृत्तिविषयको बोधः, पुरुषार्थमेव करणानां प्रवृत्तेः । अयं च
 बोधो विषयदेश एव भवति विभुत्वात् । ननु अयं घट इति
 वृत्तेर्बोधो घटमहं जानामीति रूपस्तस्य च पौरुषेयत्वे पुरुषस्य

स्वतन्त्राकारेण परिणामित्वापत्तिरिति तत्राह । अविशिष्ट इति । स च बोधश्चित्तवृत्त्या सहाविशिष्ट इति वृत्तिसारूप्य-सूत्रे उपपादित इत्यर्थः । अयं घट इत्याकारा विम्बरूपा वृत्तिः कारणं तस्या एव वृत्तेश्चैतन्ये प्रतिविम्बनाच्चैतन्यमप्ययं घट इत्याकारमिव सद्बोधाख्यं फलं भवतीति नात्र विशेषः शब्देन वक्तुं शक्यते, विवेकिभिरेवेक्षुक्षीरादिमाधुर्यस्येव स्वयं विशेषोऽनुभूयते दृग्दृश्यादिवैधर्म्यादिति भावः । पौरुषेयो बोध इत्याधाराधेयभावश्च गगने श्रोत्रमिति वद्विशिष्टाविशिष्टभेदेनोप-पादनीयः । कारणलक्षणं चात्र फलायोगव्यवर्च्छन्नकारणत्व-मिति । ननु रूपादिषु चक्षुरादीनामेव कारणत्वं श्रुतिस्मृत्यो-रवगम्यत इति चेत्सत्यं, किन्तु बुद्धिवृत्त्याख्यप्रमान्तरं प्रत्येव तेषां कारणत्वं न तु पौरुषेयबोधरूपां मुख्यप्रमां प्रति, प्रमाद्वयं च साङ्ख्ये सूत्रितं 'द्वयोरेकतरस्य वाप्यसन्निकृष्टार्थपरिच्छित्तिः प्रमे'ति । चक्षुरादीनां च वृत्तौ कारणत्वं व्यापारवत्करणत्वरूपं कुठारादाविवेति विशेषः । ननु विषयाकारतैव विषयग्रहणं चित्तस्थले दृष्टं पुरुषस्तु कूटस्थो न वृत्त्याकारतां भजतेऽतः कथं पुरुषश्चित्तवृत्तिसाक्षी स्यात् कथं वाविशिष्टः पौरुषेयो बोध इत्याशङ्कयामाह । प्रतिसंवेदीति । सर्वेदिन्या बुद्धेः प्रतिसंवेदी तत्समानाकारः पुरुष इत्येतच्चतुर्थपादे 'चितेरप्रतिसंक्रमायास्त-दाकारापत्तौ स्वबुद्धिसंवेदन'मिति सूत्रे उपपादयिष्याम इत्यर्थः । यद्यपि चित्तेः स्वयमाकारो नास्ति तथापि प्रतिविम्बवशाद्वृ-त्त्याकारापत्त्या वृत्तिबोध इत्यस्माभिर्वृत्तिसारूप्यप्रसङ्गेन प्रागेव व्याख्यातम् । कश्चित्तु वृत्त्याख्यकारणसामानाधिकरण्येन बुद्धा-वेव प्रमाख्यं फलं जायते, चेतन्यमेव हि बुद्धिदर्पणप्रतिविम्बितं बुद्धिवृत्त्यार्थाकारया तदाकारतामापद्यमानं फलं, तच्च चिच्छा-याख्यं चित्प्रतिविम्बं बुद्धेरेव धर्म इति वदति । तन्न । पौरुषेय-

शब्दस्य यथाश्रुतार्थत्यागापत्तेः प्रतिबिम्बस्य तुच्छतया अर्थ-
भानरूपत्वानुपपत्तेश्च प्रतिबिम्बस्य प्रकाशाद्यर्थक्रियाकारितायाः
काप्यदर्शनाच्च । प्रतिबिम्बं हि तत्तदुपाधिषु बुद्धेर्विम्बाकार-
परिणाममात्रमिति । किञ्च परस्परं प्रतिबिम्बस्य श्रुतिस्मृति-
सिद्धतया चित्तेरेव वृत्तिप्रतिबिम्बोपहितायाः फलत्वं युक्तं ज्ञान-
शब्देनात्मन एव प्रतिपादनात् 'सत्यं ज्ञानमनन्तं ब्रह्म' ज्ञान-
मेव परं ब्रह्म' 'ज्ञानं बन्धाय चेष्यते' इत्यादिश्रुतिस्मृतिष्विति ।
बुद्धेश्चिच्छायापत्तिश्च अहमित्यादिरूपैश्चितो भानार्थमेवेष्यते बुद्ध्या-
रोहं विना साक्षात्स्वभाने कर्मकर्तृविरोधादित्युक्तमेव । अपि च
बुद्धेरेव प्रमादृत्वे पुरुषो न सिध्येत् । वृत्तिसाक्षितया पुरुषसिद्धि-
रिति चेत्, एवं सति वृत्तिद्रष्टृरेव वृत्त्यारूढार्थद्रष्टृत्वकल्पनो-
चिता न तु विम्बप्रतिबिम्बयोरुभयोरेव द्रष्टृत्वमर्थभेदेन कल्प-
यितुं युक्तं, गौरवादिति । किञ्च जानामीत्येवं बुद्धिवृत्तौ भास-
मानं प्रतिबिम्बचैतन्यं स्वज्ञेयं न सम्भवति कर्मकर्तृविरोधादतो
विम्बचैतन्येन भानमावश्यकमिति । अत्रायं प्रमात्रादिविभागः ।

प्रमाता चेतनः शुद्धः प्रमाणं वृत्तिरेव च ।

प्रमार्थाकारवृत्तीनां चेतने प्रतिबिम्बनम् ॥

प्रतिबिम्बितवृत्तीनां विषयो मेय उच्यते ।

वृत्तयः साक्षिभास्याः स्युः करणस्यानपेक्षणात् ॥

साक्षाद्दर्शनरूपं च साक्षित्वं साङ्ख्यसूत्रितम् ।

अविकारेण द्रष्टृत्वं साक्षित्वं चापरे जगुः ॥

इति दिक् । पुरुषे वृत्तिबोधरूपञ्च फलमनुमानादिसकल-
वृत्तिष्वपि बोध्यम् । अनुमानं लक्षयति । अनुमेयस्येति । साध्य-
विशिष्टः पक्षोऽनुमेयः तस्य साध्यवत्त्वेन तुल्यजातीयेषु सपक्षेषु
अनुवृत्तो विजातीयेभ्यो विपक्षेभ्यो व्यावृत्तो यः सम्बन्धोऽर्थान्त-
त्वेवानुमेये पक्षवृत्तिरिति यावत् । तद्विषया तन्निबन्धना, विज्

बन्धने इत्यनुशासनात् तद्विषयज्ञानजन्येति यावत् । एवम्भूता
 या सामान्यावधारणप्रधाना वृत्तिः सा अनुमानमित्यर्थः । सम्बन्ध
 इति पाठेऽपि सम्बध्यत इति सम्बन्धः तथा च स एवार्थः ।
 सामान्येत्यादि प्रत्यक्षव्यावृत्तस्वरूपकथनमात्रं न तु लक्षणान्त-
 र्गतं वैयर्थ्यादिति । अनुमानवृत्तेरुदाहरणमाह । यथा देश-
 न्तरप्राप्तेरिति । अत्रान्वयव्याप्तौ दृष्टान्तश्चैत्रवादिति । व्यतिरेक-
 व्याप्तौ च दृष्टान्तो विन्यश्चाप्राप्तिरगतिरिति । अप्राप्तेरिति पञ्च-
 मीपाठस्तु लेखकप्रमादात् प्रत्यक्षसिद्धेऽनुमितिर्वैयर्थ्यादिति ।
 आगमाख्यां वृत्तिं लक्षयति । आप्तेनेति । भ्रमप्रमादविप्रलिप्सा-
 करणापाटवादिदोषरहितेनेत्यर्थः । मूलवक्तृभिप्रायेण श्रुतो
 वेति नोक्तं तदप्युपलक्षणीयम् । स्वबोधसंक्रान्तये स्वबोधसदृश-
 बोधोत्पत्त्यर्थमित्यर्थः । श्रुतुर्वृत्तिरिति व्युत्क्रमेणान्वयः । अत्रा-
 पोक्तार्थविषयिणी शब्दजन्या वृत्तिरित्येवागमप्रमाणस्य लक्षणं,
 शेषं तु आगमशब्दव्युत्पत्तिमात्रमाप्तादागच्छति वृत्तिरित्यागम-
 इत्याशयः । तदर्थविषयेत्यन्तविशेषणव्यावृत्त्यात् अप्रमाणमागम-
 वृत्तिं दर्शयति । यस्येति । दृष्टानुमितार्थकत्वाभावेनाश्रद्धेयार्थो-
 ऽवेद्यप्रतिपाद्यको यस्यागमस्य वक्ता स आगमः शास्त्रं चैत्यं
 वन्देत स्वर्गकाम इत्यादिरूपं प्लवते, प्रमाणवृत्तिजननासमर्थं
 इत्यर्थः । नन्वेवं दृष्टानुमितार्थकवक्तानिर्मितस्य श्रुतिमूलस्याधु-
 निकागमस्यापि प्लवः स्यादत आह । मूलेति ॥ ७ ॥

प्रमाणं लक्षयित्वा विपर्ययं लक्षयति ।

* विपर्ययो मिथ्याज्ञानमतद्रूपप्रतिष्ठम् ॥८॥ *

न कस्मान्न प्रमाणम् । यतः प्रमाणेन बाध्यते
 भूतार्थविषयत्वात् प्रमाणस्य । तत्र प्रमाणेन
 बाधनमप्रमाणस्य दृष्टम् । तद्यथा द्विचन्द्रदर्शनं

सद्विषयेण एकचन्द्रदर्शनेन बाध्यते इति, सेयं
पञ्चपर्वी भवति अविद्या, अविद्याऽस्मिताराग-
द्वेषाऽभिनिवेशाः क्लेशा इति, अतएव स्वसंज्ञा-
भिस्तमोमोहो महामोहस्तामिस्रः अभ्यतामिस्र
इति, एते चित्तमलप्रसङ्गे न अभिधास्यन्ते ॥ ८ ॥

विपर्यय इति लक्ष्यनिर्देशो मिथ्याज्ञानमिति लक्षणं, मिथ्ये-
त्यस्य विवरणमतद्रूपप्रतिष्ठमिति । न तद्रूपो न स्वसमानाकारो
यो विषयस्तत्प्रतिष्ठं तद्विशेषकमित्यर्थः । भ्रमस्थले ज्ञानाकार-
स्यैव विषये समारोप इति भावः । संशयस्याप्यत्रैवान्तर्भावः ।
अत्र च शास्त्रेऽन्यथाख्यातिः सिद्धान्तो न तु साङ्ख्यवदविवेकमा-
त्रम् 'अनित्याशुचिदुःखानात्मसु नित्यशुचिसुखात्मख्यातिरविद्ये'-
त्यागामिसूत्रात् । वैशेषिकाच्चात्रायं विशेषो यद्वाह्यरजतादेर्ना-
रोपः किन्त्वान्तरस्यैवेति, ज्ञानाकारमनुभवसिद्धं शुक्त्यादिकं
सन्निकृष्टं विहाय दूरस्थरजतादिविषयकत्वकल्पने गौरवात् स्वप्ने
दृष्टमिदानीं नास्तीति स्वरूपतो बाधानुपपत्तेश्च । तथा च ब्रह्म-
सूत्रद्वयं 'सन्धेः सृष्टिराह ही'ति 'तदभिध्यानादेव तत्तिरोहितं
ततो ह्यस्य बन्धविपर्यया'विति चेति । ननु प्रतीतिबलेनैव
विषयः सिध्यतु तथा च शक्तिरजतादिस्थलेऽप्येतद्रूपप्रतिष्ठत्व-
मसिद्धमित्याशयेन पृच्छति । स कस्मादिति । परिहरति ।
यत इति । अबाधितानुभवेनैव विषयसिद्धिरिति भावः । ननु
बाध्यबाधकभाव एव वैपरीत्येन कथं न भवति तत्राह । भूता-
र्थेति । सदर्थविषयत्वेन प्रमाणस्य बलवत्त्वात् तत्त्वपक्षपातो हि
धियां स्वभाव इति । अत्रोदाहरणमाह । तत्र प्रमाणेनेत्या-
दिना । विपर्ययवृत्तेरतिहेयत्वख्यापनायाह । सेयमिति । पञ्च-

पर्वा याऽविद्या संसारानर्थबीजं सा । इयमेव, मिथ्याज्ञानरूपा
 वृत्तिरेव, एतद्विशेष एवेति यावत् । अत इयमवश्यं निरोद्ध-
 व्येति भावः । पर्वाणि गणयति । अविद्याऽस्मितेति । क्लेशाः
 क्लेशाख्याः । क्लेशदत्वादिति भावः । रागादीनां मिथ्याज्ञान-
 त्वाभावेऽपि अविद्ययानुगतत्वादविद्यापर्वत्वं विपर्ययत्वं च, यथा-
 क्षुरस्य बीजपर्वत्वं बीजत्वं चेति बोध्यम् । नन्वविद्या विपर्ययो
 मोह इति पर्याया एवञ्च सति मोहवृत्त्योरभेदात् कथं शान्त-
 घोरमूढत्वं वृत्तीनामिति सिद्धान्तो घटेतेति चेत्, न । धर्मधर्म्य-
 भेदेनैवात्र वृत्तीनां विपर्ययादिरूपविभागकरणात् । वस्तुतस्तु
 वृत्तयो विपर्ययादिमत्य एवेति । अत्यन्तहेयत्वप्रतिपादनाया-
 न्वर्थसंज्ञापञ्चकं क्लेशानामाह । अतएवेति । स्वसंज्ञाभिः स्वानु-
 रूपसंज्ञाभिः । तथा च विष्णुपुराणम् ।

तमो मोहो महामोहस्तामिस्रो ह्यन्धसंज्ञकः ।

अविद्या मन्त्रार्थेण मन्त्रार्थेण मन्त्रार्थेण ॥

मध्ये प्रवेशनीयाः । खपुष्पं नास्तीति प्रत्ययानुरोधेन तादृश-
प्रत्ययसिद्धेः । विकल्पप्रत्ययास्तु वैशेषिकैराहार्यज्ञानविशेष-
तया एष्टव्या एव । विशेषस्तु, तैर्मिथ्याज्ञानमध्ये प्रवेश्यन्ते अस्मा-
भिस्तु सविकल्पनिर्विकल्परूपाभ्यां श्रुतिसिद्धयोगविभागार्थं
पृथङ् निर्दिश्यन्त इति ॥ ९ ॥

* अभावप्रत्ययालम्बना वृत्तिर्निद्रा ॥ १० ॥ *

सा च सम्प्रबोधे प्रत्यवमर्शात्प्रत्ययविशेषः ।
कथं सुखमहमस्वाप्सं प्रसन्नं मे मनः प्रज्ञां मे
विशारदीकरोति । दुःखमहमस्वाप्सं स्थानं मे
मनो भ्रमत्यनवस्थितम् । गाढं मूढोऽहमस्वाप्सं
गुरुणि मे गात्राणि क्लान्तं मे चित्तमलसं मुषित-
मिव तिष्ठतीति । स खलु अयं प्रबुद्धस्य प्रत्यव-
मर्शी न स्यात् असति प्रत्ययानुभवे तदाश्रिताः
स्मृतयश्च तद्विषया न स्युः । तस्मात् प्रत्ययविशेषो
निद्रा । सा च समाधावितरप्रत्ययवन्निरोद्धव्येति
॥ १० ॥

निद्राया वृत्तित्वस्फुटीकरणाय पुनर्वृत्तिग्रहणम् । जाग्रत्-
स्वप्नवृत्तीनानभावस्य प्रत्ययः प्रतिसंक्रमस्थानं कारणमिति
यावत् । तच्च चित्तसत्त्वाच्छादकं तमोद्रव्यमन्धकारादिवत् तदे-
वालम्बनं विषयो यस्याः सा तथा तादृशी वृत्तिर्निद्रेत्यर्थः ।
बुद्धेर्हि त्रिगुणतया यदा सत्त्वरजसी अभिभूय समस्तकरणाव-
रकं तम आविर्भवति तदा मलिनस्य चित्तसत्त्वस्य तम आका-
रैव वृत्तिः स्वपिमीत्याकारा जायते, स्वापश्चात् जाग्रत्स्वप्नवृत्त्य-

भावः । तां च निद्राख्यां वृत्तिमवबुध्यमानः पुरुषः सुषुप्तस्थानो-
 ऽन्तःप्रज्ञ इति श्रुतिभिरुच्यत इति । न च चित्तेन चित्तग्रहणे
 कर्मकर्तृविरोधः । वृत्त्या चित्तस्य ग्रहणेन कर्मकर्त्रोर्भेदात् ।
 न चैवमेकया वृत्त्या वृत्त्यन्तरग्रहणसम्भवे पुरुषकल्पनावैयर्थ्यम् ।
 नियमेन वृत्तिगोचरवृत्तिकल्पनेऽनवस्थायाः सूत्रेण वक्ष्यमाण-
 त्वादिति । ननु निरोधे कैवल्यप्रलयादिष्विव वृत्त्यभाव एव
 सर्वस्यां सुषुप्तौ कथं न स्वीक्रियते न तु तद् द्वितीयमस्ति ततो-
 ऽन्यद्विभक्तं यत्पश्येदिति सौसुप्तश्रुतावपि तदानीं ज्ञानाभाव-
 स्यैवावगमादित्याशङ्क्याह । सा तु सम्प्रबोध इति । सा तु निद्रा
 प्रत्ययविशेष एव, जागरे स्मरणादित्यर्थः । अतएव 'त्रिषु धामसु
 यद्भोग्यं भोक्ता भोगश्च यद्भवे'दित्यादिश्रुतयः सुषुप्तस्थानेऽपि
 भोग्यमस्तीत्याहुः । न चैवं श्रुत्योर्विरोध इति वाच्यम् । अर्द्ध-
 समग्रभेदेन सुषुप्तेर्द्विविध्यात् । 'मुग्धेऽर्द्धसम्पत्ति'रिति सुषुप्तिप्रक-
 रणस्थवेदान्तसूत्रात् । अन्यथा श्रुत्योर्विरोधस्यापरिहार्यत्वाच्च
 कदाचिद्वाढतमसा चित्तसत्त्वस्य तमोगोचरवृत्तावप्यसामर्थ्यं च
 सम्भवत्येवेति । यत्तु आधुनिका वेदान्तिब्रुवा आहुः, सुषुप्तौ तमः
 सात्त्विकभास्यमेव न तत्र वृत्तिरस्तीति । तन्न । वक्ष्यमाणस्मरणानु-
 पपत्तेः सात्त्विकपरिणामिनि संस्कारस्मृत्योरनभ्युपगमात् ।
 यच्च तदेकदेशी सुषुप्तावज्ञानाख्यप्रकृतेरेव वृत्तिमाह न तु चि-
 त्तस्य, तदपि हेयम् । एवं सति जाग्रत्स्वप्नयोरपि तस्या एव
 वृत्तिसम्भवे चित्तकल्पनावैयर्थ्यादिति । तस्माज्जाग्रत्स्वप्नयोरिव
 सुषुप्तेऽपि चित्तस्यैव वृत्तिः, 'जाग्रत्स्वप्नसुषुप्तं च गुणतो बुद्धि-
 वृत्तयः' इति स्मृतिभ्यश्च, तथा चित्तत्वेनैव वृत्तिसामान्ये हेतु-
 तायां लाघवाच्चेति । स्मरणाकारं पृच्छति । कथमिति । यस्यां
 सत्त्वसचिवं तम आविर्भवति तस्याः सात्त्विक्या निद्राया उल्लि-
 तस्य स्मरणाकारमाह । सुखमिति । प्रसन्नं निर्मलं मनः स्वस्मिन्

जायमानां प्रज्ञां यथार्थवृत्तिं विशारदीकरोति सूक्ष्मार्थप्रति-
विम्बोदग्राहिणीं करोतीत्यर्थः । विशारदां करोतीति पाठस्तु
साधुः । यस्यां रजःसचिवं तमः आविर्भवति तस्या राजस्या
निद्राया उत्थितस्य स्मरणाकारमाह । दुःखमिति । स्थानम-
कर्मण्यं, तामस्या निद्राया उत्थितस्य स्मरणाकारमाह । गाढ-
मिति । अलमत्यन्तं मुषितमिव परैरपहृतमिव तिष्ठतीत्यर्थः ।
अलसमिति पाठे तु स्थानता चित्तस्यातिचाञ्चल्येन कर्माक्षमता,
आलस्यं तु तमोधर्मगुरुत्वेन कर्माक्षमता कर्मण्यनिच्छा वेति
भेदः । न तु भवतु प्रत्यवमर्शस्तथापि कथं सुषुप्तौ प्रत्ययसिद्धि-
स्तत्राह । स खल्विति । प्रत्ययानुभवे सूत्रोक्तस्याभावप्रत्ययस्या-
नुभवे सति सोऽयं प्रत्यवमर्शः खलु न स्यादित्यर्थः । संस्कारा-
सम्भवादिति भावः । ननु वृत्तिं विनापि सुखादिवत् सुषुप्तौ
स्वापस्य साक्षिभास्यत्वमभ्युपगम्य तत्स्मरणमुपपादनीयमित्या-
शङ्क्याह । तदाश्रिता इति । तद्विषयाः प्रत्ययविषयिकाः स्मृत-
योऽपि तदाश्रिताश्चित्ताश्रिता न स्युरन्यदृष्टस्यान्येनास्मरणादि-
त्यर्थः । न च स्मरणमपि साक्षिण्येवास्त्विति वाच्यम् । तत्र
संस्कारासम्भवात् स्मृत्याख्यपरिणामासम्भवाच्चेति । ननु निद्रा-
वृत्तिरपि तमस्येकाग्रा विषयदुःखशून्या चेति सा किमर्थं
निरोद्धव्येत्याशङ्क्याह । सा चेति । इतरवृत्तिवत् सुखदुःख-
मोहात्मकत्वेन समाधिप्रतिपक्षत्वेन च निद्रापि समाधौ निरो-
द्धव्येत्यर्थः ॥ १० ॥

* अनुभूतविषयाऽसम्प्रमोषः स्मृतिः ॥११॥ *

किं प्रत्ययस्य चित्तं स्मरति । आहोस्मिन्
विषयस्येति । ग्राह्योपरक्तः प्रत्ययो ग्राह्यग्रहणी-

भयाकारनिर्भासः तथा जातीयकं संस्कारमार-
भते स संस्कारः स्वव्यञ्जकाञ्जनः तदाकारामिव
ग्राह्यग्रहणोभयात्मिकां स्मृतिं जनयति । तत्र
ग्रहणाकारपूर्वा बुद्धिः ग्राह्याकारपूर्वा स्मृतिः ।
सा च द्वयी भावितस्मर्त्तव्या चाभावितस्मर्त्तव्या
च । स्वप्ने भावितस्मर्त्तव्या । जाग्रत्समये तु
अभावितस्मर्त्तव्येति । सर्वाः स्मृतयः प्रमाणविप-
र्ययविकल्पनिद्रास्मृतीनाम् अनुभवात् भवन्ति ।
सर्वाश्चैता वृत्तयः सुखदुःखमोहात्मिकाः सुख-
दुःखमोहाश्च क्लेशेषु व्याख्येयाः सुखानुशयी रागः
दुःखानुशयी द्वेषः मोहः पुनः अविद्येति एताः
सर्वा वृत्तयो निरोद्धव्याः आसां निरोधे संप्रज्ञातो
वा समाधिर्भवति असंप्रज्ञातो वेति ॥ ११ ॥

अथासां निरोधे क उपाय इति—

भाष्यानुसारेणास्य सूत्रस्यायमर्थः । एवमनुभूतौ यौ विषयौ
वृत्तितदारूढार्थौ तयोरसम्प्रमोषोऽस्तेयमनपहरणं धर्मधर्म्य-
भेदात् तद्वती तदुभयविषयिणीति यावत्, एवम्भूता वृत्तिः स्मृति-
रिति । अत्र प्रत्यभिज्ञादिव्यावृत्तये संस्कारमात्रजन्यत्वमेव स्मृति-
लक्षणं, सूत्रकारेण तु स्मृतेः प्रायिकं स्वरूपमेवोक्तं तेन प्रमुष्ट-
तत्ताकस्मरणाव्याप्तिः । अथ वा सूत्रोक्तमेव लक्षणं तच्च संस्कार-
मात्रजन्यत्वेन विशेषणीयं प्रमुष्टतत्ताकं तु संस्कारमात्रजन्यमपि
ज्ञानमनुभवमध्ये प्रवेशनीयं, शब्दजन्यपदार्थोपस्थित्यादौ स्मरा-

मीति स्फुटं व्यवहारादर्शनात् । प्रमाणेत्यादिद्वित्वविभागसूत्रे
तु संस्कारमात्रजन्यत्वगुणेन तादृशं ज्ञानं स्मृतिशब्दगृहीतमनेन
च सूत्रेण मुख्यस्मृतिर्लक्षितेति । स्मृतेर्द्वित्वतदर्थोभयविषयकत्वं
सूत्रोक्तमवधारयितुं भाष्यकारो विमृशति । किं प्रत्ययस्येति ।
स्मृत्यर्थधातुयोगात् कर्मणि षष्ठी । चित्तं किं पूर्वानुभवरूपं
प्रत्ययमपि स्मरति आहोस्वित् विषयमात्रमित्यर्थः । तत्र स्मृते-
रुभयविषयकत्वरूपमाद्यं पक्षं सिद्धान्तयितुमादावुभयस्मरणे
कारणमुभयगोचरसंस्कारमुपपादयति । आहोपरक्त इत्यादिना ।
यतो आहोपरक्तो ज्ञानविशेषणतया घटादिभिरप्याकारितो-
ऽतो ग्राह्यग्रहणोभयाकारनिर्भासस्तदुभयाकारतया प्रसिद्धो यः
प्रत्ययो घटं जानामीत्यनुव्यवसायः स तथा जातीयकं ग्राह्य-
ग्रहणोभयाकारमेव संस्कारं जनयति समानाकारत्वनैव लाघ-
वादननुभवसंस्कारस्मृतीनां कार्यकारणभावादित्यर्थः । नन्वत्र
व्यवसायरूपवृत्तेः स्वप्रकाशत्वमेव निर्भासान्तविशेषणार्थः कथं
नेष्यत इति चेत्, न । कर्मकर्तृविरोधेन वृत्तेः स्वविषयकत्वस्य
सूत्रभाष्याभ्यां चतुर्थपादे निराकरिष्यमाणत्वात् । ननु किं
व्यवसायस्य संस्कारजनकत्वमेव नास्ति । न नास्ति, किन्तु
तत्संस्कारजन्यं ज्ञानं स्मृतिर्न भवति प्रमुष्टतत्ताकस्य पराभि-
मतस्य स्मरणस्यास्माभिव्यवहारानुसारेणानुभवमध्य एव प्रवे-
शनादिति । नन्वस्तु उभयविषयकसंस्कारस्ततः किमित्यत आह ।
स संस्कार इति । स चोभयविषयकसंस्कारो यदा स्वाभिव्यञ्ज-
केन कालादिना अभिव्यक्तो भवति तदा तदाकारां स्वसमानाका-
रामिव ग्राह्यग्रहणोभयात्मिकां तदुभयविषयिणीं स्मृतिं जनय-
तीत्यर्थः । अनुभूतविषयासम्प्रमोषं सूत्रोक्तं व्याख्यायानुव्यव-
सायतज्जन्यस्मरणयोर्विशेषमप्याह । तत्र ग्रहण इति । पूर्वं
मुख्यं विशेष्यमिति यावत् । तयोः प्रत्ययस्मरणयोरत्यन्तं समा-

माकारत्वं न मन्तव्यं यतस्तत्र तयोर्मध्ये बुद्धिरनुव्यवसायरूपा
 यथोक्तप्रत्ययो ग्रहणाकारविशेषिका भवति घटमहं जानामी-
 त्यनुव्यवसाये ज्ञानस्य घटांशे विशेष्यत्वात्, स्मृतिस्तु ग्राह्या-
 कारविशेषिका भवति स घट इत्येव स्मरणात् । तत्ता च पूर्व-

याभ्यां विशदयति । वीर्यमुत्साह इति । तथापि अस्पष्टं मन्वानो-
ऽतिविशेषत आह । तत्सम्पिपादयिष्येति । तत्सम्पादनेच्छया
अद्वावीर्यस्मृतिसमाधिप्रज्ञादीनां वक्ष्यमाणानां साधनानामनु-
ष्ठानमभ्यास इत्यभ्यासलक्षणं कृतम् । ननु व्युत्थानसंस्कारेणा-
नादिना प्रतिबन्धात् कथमभ्यासः स्थितिं सम्पादयतु इत्याका-
ङ्क्षायामाह सूत्रकारः ॥ १३ ॥

* स तु दीर्घकालनैरन्तर्यसत्कारासेवितो
दृढभूमिः ॥ १४ ॥ *

दीर्घकालासेवितः निरन्तरासेवितः तपसा
ब्रह्मचर्येण विद्यया श्रद्धया च सम्पादितः सत्-
कारवान् दृढभूमिर्भवति । व्युत्थानसंस्कारेण
द्रागित्येवानभिभूतविषय इत्यर्थः ॥ १४ ॥

सत्कारासेवित इत्येतद्विह्वणोति । तपसेत्यादिना सत्कार-
वानित्यन्तेन । दृढभूमिरित्येतद्विह्वणोति । व्युत्थानेति । व्युत्थान-
संस्कारेण द्रागित्येव सहसा अनभिभूतः स्थितरूपो विषयो यस्य
स भवतीत्यर्थः । अभ्यासं कृत्वोपरमे च कालक्रमादभिभवो
भवत्येवेति प्रतिपादयितुं द्रागित्येवेत्युक्तम् । अभ्यासं लक्षयित्वा
वैराग्यं लक्षयति ॥ १४ ॥

* दृष्टानुश्रविकविषयवितृष्णस्य वशीकार-
संज्ञा वैराग्यम् ॥ १५ ॥ *

स्त्रियोऽन्नपानमैश्वर्यमिति दृष्टविषयवितृ-
ष्णस्य स्वर्गवैदेह्यप्रकृतिलयत्वप्राप्तौ आनुश्रविक-
विषये वितृष्णस्य दिव्यादिव्यविषयसम्प्रयोगेऽपि

चित्तस्य विषयदोषदर्शिनः प्रसंख्यानबलादना-
भोगात्मिका हेयोपादेयशून्या वशीकारसंज्ञा
वैराग्यम् ॥ १५ ॥

रागाभावमात्रं दोषदर्शनजन्यो रागाभावो वा न निरोध-
हेतुर्वैराग्यं रोगादिनिमित्तकारुचितो योगानुदयात् । दोष-
दर्शनजवैराग्यादनन्तरमपि विषयसान्निध्येन चित्तक्षोभतः
सौमर्यादेर्योगानिष्पत्तेश्च । अतोऽत्र वैराग्यस्य वैतृष्ण्यमात्रं न
लक्षणं किन्तु यथोक्तवितृष्णस्य वशीकारसंज्ञेति । तदेतद् व्या-
चष्टे । स्त्रिय इति । दृष्टविषयवितृष्णस्येति व्याख्याय आनु-
श्रविकविषयवितृष्णस्येति व्याचष्टे । स्वर्गति । स्वर्गश्च वैदेह्यञ्च
प्रकृतिलयत्वञ्च तेषां प्राप्तिरेवानुश्रवाख्यवेदोक्तो विषयस्तत्र
च वितृष्णस्येत्यर्थः । स्थूलदेहविरहेऽपि लिङ्गशरीरेणैव येषां
देहानां भोगस्ते विदेहास्तद्रूपता च वैदेह्यम् । ये तु सावरण-
ब्रह्माण्डाद्वहिरावरणे प्रकृतौ लीनाः श्लिष्टाः लिङ्गदेहेन सह
गता इति यावत्, तेषां भावः प्रकृतिलयत्वं न तु प्रलय एवा-
लोक्तः, कारणं गतस्यैव श्रुतिस्मृत्योर्भोगश्रवणात् । अन्यथा प्राक-
तप्रलयवदपुरुषार्थत्वाच्च । प्रकृतिलयानाञ्च विदेहेभ्योऽयं भेदः ।
विदेहाः सावरणब्रह्माण्डान्तर्गता एवाल्पमैश्वर्यं मलिनञ्च विषयं
भुञ्जते, प्रकृतिलयास्तु बहिर्गमनेन विदेहान् प्रत्यपीशते स्वस-
ङ्कल्पमात्रेण तत्रैव निर्मलं कारणसत्त्वनिर्मितं विषयञ्च भुञ्जते
त ईश्वरकोटय उच्यन्त इति । षष्ठान्तं हेतुगर्भविशेषणपदं
व्याख्याय वशीकारसंज्ञेति विशेष्यपदं व्याचष्टे । दिव्यादिव्येति ।
अयमर्थः । आदौ विषयसान्निध्यरूपेऽवसरे दोषावरकाभावाद्
दोषदर्शनेन वैतृष्ण्यं भवति 'विरक्तिर्दोषदर्शनादि'ति स्मृतेः ।
तच्च त्रिविधं यतमानसंज्ञा व्यतिरेकसंज्ञा एकेन्द्रियसंज्ञेति ।

एताश्च पञ्चादशाख्यास्यामः । एतस्माच्च त्रिविधवैलक्ष्ण्यादभ्यस्य-
मानाद्विषयसंयोगकालेऽपि दोषदर्शनमप्रतिबद्धमुत्पद्यते 'वैरा-
ग्यादोषदर्शन'मिति स्मृत्यन्तरात्, कुतः पुनरप्रतिबन्धः । तत्रोक्तं,
प्रसंख्यानबलात् दोषसाक्षात्कारस्य बलवत्त्वादिति । दोषसाक्षा-
त्काररूपबलाभावात्, सौभर्यादेः प्राग्विरक्तस्यापि विषयसन्नि-
कर्षेण दोषदर्शनं प्रतिबध्य पुनः राग उत्पादित इति । एतस्माच्च
दोषदर्शनोत्कर्षाद्विषयसंयोगकालेऽपि या चित्तस्थानाभोगात्मिका
आभोगरहिता एतस्य विवरणं हेयोपादेयशून्या रागद्वेषशून्या
वशीकारसंज्ञा या वितृष्णा सा वैराग्यमपरमिति शेषः । उत्तरसूत्रे
तत्परमिति वचनादन्यापरत्वम् । तथा च रागद्वेषशून्यस्य विष-
यसाक्षात्कारस्य योग्यता वशीकारसंज्ञाख्यं वैराग्यमिति पर्यव-
सितम् । तेन सर्वदैतादृशविषयसंयोगभावेऽपि न निरोधास-
म्भवः । तदेवमनेन सूत्रेण हेतुहेतुमद्भावरूपतस्तन्वान्तरसिद्धं
वैराग्यचतुष्टयमेवोक्तम् । तत्र प्रथमभूमिका यतमानसंज्ञानाम्नी
वितृष्णा ज्ञानपूर्वकं वैराग्यसाधनानुष्ठानम् । द्वितीयभूमिका
व्यतिरेकसंज्ञा सा च जितान्येतानौन्द्रियाणि एतानि च जेतव्या-
नीति व्यतिरेकावधारणयोग्यता । तृतीयभूमिका च एकेन्द्रिय-
संज्ञा सा च बाह्येन्द्रियविषयेषु रूपादिषु रागादिक्षये सति
एकस्मिन्नेव मनसि मानापमानादिविषयकरागद्वेषादिक्षयो
रागद्वेषज्ञानपूर्वक इति । चतुर्थभूमिका तु वशीकारसंज्ञा
स्पष्टमुक्तैवेति ॥ १५ ॥

अपरवैराग्यमुक्त्वा परवैराग्यमाह ।

* तत्परं पुरुषख्यातेर्गुणवैलक्षण्यम् ॥ १६ ॥*

दृष्टानुश्रविकविषयदोषदर्शी विरक्तः पुरु-

षदर्शनाभ्यासात् तच्छुद्धिप्रविवेकाप्यायितबुद्धि-
गुणेभ्यो व्यक्ताव्यक्तधर्मकेभ्यो विरक्त इति तद्
द्वयं वैराग्यम् । तत्र यदुत्तरं तत् ज्ञानप्रसाद-
मात्रम् । यस्योदये प्रत्युदितख्यातिरेवं मन्यते
प्राप्तं प्रापणीयं क्षीणाः क्षेतव्याः क्लेशाः छिन्नः
श्लिष्टपर्वा भवसंक्रमो—यस्य अविच्छेदात् जनित्वा
स्त्रियते, मृत्वा च जायत इति ज्ञानस्यैव परा-
काष्ठा वैराग्यम्, एतस्यैव हि नान्तरीयकं कैवल्य-
मिति ॥ १६ ॥

अथ उपायद्वयेन निरुद्धचित्तवृत्तेः कथमुच्यते
सम्प्रज्ञातः समाधिरिति ।

तदिति वैराग्यं परामृश्यते, तथा चात्मद्वयान्यतरसाक्षा-
त्काराभ्यासाद्धेतोरुत्पद्यमानं सकलगुणेषु वैदृश्यात् परं श्रेष्ठं
वैराग्यमित्यर्थः । पूर्वसूत्रोक्तवैराग्यादस्य भेदं दर्शयति । दृष्टे-
त्यादिना । पूर्वसूत्रे विषयदोषदर्शनाद्विषयेष्वेव वैराग्यमुक्तं न तु
ज्ञाने, तदानीं ज्ञानेऽपि विनाशित्वादिदोषदर्शनसाम्येऽपि नाल-
म्बुद्धिरूपं वैराग्यं सम्भवति अविद्यानिवृत्त्याख्यप्रयोजनवत्त्वात्,
अत्र तु सूत्रे ज्ञानेनाविद्यानिवृत्त्यादौ सिद्धे तेनैव दोषदर्शनेना-
नात्मत्वदृष्ट्या च ज्ञानसाधारणेष्वखिलकार्यकारणेष्व्वात्मत्वस्यो-
पेक्षेति वैराग्ययोर्भेद इति वाक्यार्थः । तच्छुद्धीति । पुरुषशुद्धि-
प्रविवेकश्चितिशक्तिरपरिणामिनीत्यादिना दर्शितस्तेनाप्यायिता
दृष्टा समाप्तपुरुषार्था बुद्धिर्यस्येति विग्रहः । व्यक्ताव्यक्तेति ।
व्यक्ताव्यक्ते स्थूलसूक्ष्मे कार्ये धर्मावाश्रिते येषु सत्त्वादिगुणेषु

तेभ्यः, तैः कार्यैः सहितेभ्यस्तेभ्य इति यावत् । तद्वयमिति ।
तत्तस्मादुभयं परस्परभिन्नं वैराग्यमित्यर्थः । द्वितीयवैराग्यस्य
परत्वे हेतुमाह । तत्र यदुत्तरमिति । ज्ञानप्रसादमात्रं वैराग्य-
मित्यागामिनान्वयः । ज्ञानस्य प्रसादश्च स्वयं व्याख्यास्यते । ननु
वैतृष्ण्यं तृष्णाविरहरूपं वैराग्यं सूत्रकारेणोक्तं तद्विहाय कथं
भाष्यकारेण ज्ञानरूपं तदुच्यत इति चेत्, न । शब्दभेदेऽप्यर्था-
भेदात् । न ह्यभावोऽस्मन्मतेऽतिरिक्तोऽस्ति, अधिकरणस्यावस्था-
विशेषस्यैवाभावत्वात् । तथा च चित्तस्यैव तादृशौ ज्ञानावस्थैव
तृष्णाविरह इति । यदि च सुषुप्त्यादौ तृष्णाविरहोऽपेक्षितस्तदा
ज्ञानप्रसादयोग्यतैव परवैराग्यमुच्यतां योग्यता च निर्मलसत्त्व-
तेति । अपि च भवतु वैतृष्ण्यमेव वैराग्यं तथापि ज्ञानप्रसादे-
नैव वैतृष्ण्यगतो विशेषोऽनुमीयत इति लिङ्गलिङ्गिनोरभेदोप-
चारात् सूत्रभाष्ययोर्न विरोधः । विरामप्रत्ययाभ्यासपूर्वं इत्यागा-
मिसूत्रेऽपि परवैराग्यस्य प्रत्ययत्वलाभाच्चेति । ज्ञानप्रसादस्य
लक्षणमाह । यस्योदय इति । यस्य ज्ञानप्रसादस्योदये सति ।
एतस्यैव विवरणं प्रत्युदितस्यातिनिष्पन्नात्मज्ञानो योगीति ।
प्रापणीयं ज्ञानं प्राप्तं सिद्धं यतः क्षीणा अविद्यादयः क्षेतव्याः
क्लेशाः । अतश्च श्लिष्टानि निःसन्धीनि पर्वाणि यस्य श्लिष्टपर्वा
भवसंक्रमो देहादेहान्तरसञ्चाराख्यः संसारश्छिन्नः, पुनर्न भवि-
तेति यावत् । यस्य संसारस्याविच्छेदात् जन्ममरणप्रवाहोऽति-
दुःखदो भवतीत्येवं मन्यत इत्यन्वयः । ज्ञानप्रसादमात्रमित्युक्तं
शब्दान्तरेण विवृणोति । ज्ञानस्यैवेति । ज्ञानस्य पराकाष्ठा च
विवेकख्यातावलम्ब्यतो दुःखात्मिकेयमपि शाम्यतु इतिरूप
इत्यर्थः । अस्य ज्ञानकाष्ठात्वे हेतुमाह । एतस्यैवेति । एतस्यैव
यतो ज्ञानप्रसादस्य कैवल्यं नान्तरीयकं नियतम् । एतस्मिन्नेव
सति कैवल्यमावश्यकं नान्यस्मिन् ज्ञाने यमनियमादौ वैराग्ये

वा तत्सत्त्वेऽप्यसम्प्रज्ञातानुदयेनाशेषतः प्राचीनकर्मक्षयानिय-
मतः कषायसम्भवतश्च मोक्षे विलम्बसम्भवादिति । तदेव सामा-
न्यतो योगस्तत्साधनं चोक्तनिदानीं विशेषतो योगतत्साधने
वक्तव्ये तत्रादौ योगगतमवान्तरं विभागं दर्शयिष्यति सूत्रकारः ।
तत्सूत्रावताराय पृच्छति । अथोपायेति । उपायद्वयेन अभ्यास-
वैराग्याभ्यां, निरुद्धराजसतामसवृत्तेः पुरुषस्य कथं कैः प्रकार-
भेदैः सम्प्रज्ञातयोगः शास्त्रेषु कथ्यत इत्यर्थः । अत्र प्रत्युत्तरं
सूत्रम् ॥ १६ ॥

* वितर्कविचारानन्दाऽस्मितानुपगमात्
सम्प्रज्ञातः ॥ १७ ॥ *

वितर्कः—चित्तस्य आलम्बने स्थूल आभोगः ।
सूक्ष्मो विचारः । आनन्दो ह्लादः । एकात्मिका
संविद् अस्मिता । तत्र प्रथमः चतुष्टयानुगतः
समाधिः सवितर्कः । द्वितीयो वितर्कविकलः
सविचारः । तृतीयो विचारविकलः सानन्दः ।
चतुर्थस्तद्विकलः अस्मितामात्र इति । सर्वे एते
सालम्बनाः समाधयः ॥ १७ ॥

अथ असम्प्रज्ञातसमाधिः किमुपायः ? किं-
स्वभावो वेति,—

अस्यार्थः । साक्षात्कारविशेषपरूपैर्वितर्कादिभिरनुगमात्
हेतोः सन्यक् प्रज्ञावत्त्वेन योगः सम्प्रज्ञातनामा भवति । वित-
र्कादिभूमिभेदैश्चतुर्धा विभक्त इत्यर्थादिति । अत्र रूपानुगमा-
दिति पाठः प्रामादिकत्वादुपेक्षणीयः । भाष्ये वितर्कविकलः स-

विचार इत्यादिप्रयोगेषु रूपपदाप्रयोगात् आद्यसूत्रेऽपि भाष्य-
 कृता वितर्कानुगतो विचारानुगत इत्यादेरेव प्रयोगाच्च । यच्च
 तत्र पाठे वितर्कादीनां रूपैरनुगमादिति कस्यचिद्व्याख्यानं
 तदपि वैयर्थ्यादुपेक्षणीयम् । वितर्कादिचतुष्टयं व्याचष्टे । वित-
 र्कश्चित्तस्येत्यादिना । योनिजं वा विराजं वा चतुर्भुजादिकं वा
 स्थूलं षड्विंशतितत्त्वसङ्घातमाश्रित्य प्रथमं भावना प्रवर्तते
 सालम्बनमदृष्टजातीयेषु चैतन्यपर्यन्तेषु विवेकेन पूर्वं चिन्तना-
 सम्भवात् । योगबलादेव हि तानि पश्चात्साक्षात् क्रियन्त इति
 न तान्यालम्बनानि । तथा चैकस्मिन्नेवालम्बने क्रमेण चतुष्प्रकारः
 सम्प्रज्ञातो भवति । तत्रालम्बने विराट्शरीरादौ प्रथमं यश्चि-
 त्तस्य स्थूलाकारत्वात् स्थूल आभोगः परिपूर्णता । स्थूलयोर्भू-
 तेन्द्रिययोरदृष्टाश्रुतामताशेषविशेषसाक्षात्कारः सवितर्क इ-
 त्यर्थः । विशेषेण तर्कणमवधारणं वितर्कस्तेनानुगतो युक्तो
 निरोधो वितर्कानुगतनामा योग इति भावः । सवितर्कनिर्वि-
 तर्को चास्य वितर्कस्यावान्तरभेदौ वक्ष्यति । तत्र च वितर्कशब्दो
 विपरीततर्कणार्थकः । शब्दार्थज्ञानविकल्पस्यैव तस्मिन् सूत्रे
 वितर्कशब्दार्थत्वावगमात् । सूक्ष्मो विचार इति । तत्रैवालम्बने
 कारणत्वादितानुगता ये प्रकृतिमहदहङ्कारपञ्चतन्मात्ररूपा भूते-
 न्द्रिययोः सूक्ष्मा अर्थास्तदाकारत्वात् सूक्ष्मो यश्चित्तस्याभोगः
 सूक्ष्मगताशेषविशेषसाक्षात्कारः सविचार इत्यर्थः । विशेषेण
 चरणं सूक्ष्मवस्तुपर्यन्तमिति विचारस्तेनानुगतो युक्तो निरोधो
 विचारानुगतनामा योग इति भावः । सविचारनिर्विचारौ चास्य
 विचारस्यावान्तरभेदौ वक्ष्यति । तत्र च विचारशब्दो मन्दचरण-
 र्थकस्तान्त्रिकपरिभाषा वा । तद्भाष्ये सूक्ष्मविषयकसमाधेः का-
 र्याद्युपरागस्यैव विचारशब्दार्थत्वावगमात् । आनन्दो ह्लाद
 इति । तत्रैवालम्बने यश्चित्तस्य विचारानुगतभूम्यारोहात्सत्त्व-

प्रकर्षेण जायमाने ह्लादाख्यसुखविशेषे आभोगः साक्षात्कारो भवति स आनन्दविषयकत्वादानन्द इत्यर्थः । तेनानुगतो युक्तो निरोध आनन्दानुगतनामा योग इति भावः । तदानीं चानन्द-
गोचर एवाहं सुखीति चित्रवृत्तिर्भवति न सूक्ष्मवस्तुष्वपीति विचारानुगतात् विशेषः । तथा च गीता ।

सुखमात्यन्तिकं यत्तद्बुद्धिग्राह्यमतीन्द्रियम् ।

वेत्ति यत्र न चैवायं स्थितश्चलति तत्त्वतः ॥

तं विद्याद् दुःखसंयोगवियोगं योगसंज्ञितम् ।

इति । आनन्दस्य च सानन्दनिरानन्दत्वेन भेदो नास्ति सूत्रभाष्ययोरवक्ष्यमाणत्वादिति । अत्र कश्चित् ह्लादो ह्लादवा-
निन्द्रियवर्गः । तथा च इन्द्रियाकारत्वादिन्द्रियरूपो यश्चित्त-
स्याभोगः साक्षात्कारः स आनन्द इत्यर्थं वदति । तन्न । एता-
दृशलक्षणायां प्रमाणादर्शनात् । इन्द्रियस्यापि स्थूलतया तत्रा-
भोगस्यापि वितर्कमध्य एव प्रवेशाच्च कारणत्वमेव सूक्ष्मत्वमिति
भाष्ये वक्ष्यमाणत्वेन केवलविकृतित्वरूपस्य स्थूलत्वस्येन्द्रियसाधा-
रण्यादिति । किञ्च । इन्द्रियगोचरसम्प्रज्ञातस्यानन्दानुगतत्वे
सति परोक्षरीत्या तत्रापि वृत्त्युपरागानुपरागाभ्यां सानन्द-
निरानन्दरूपावान्तरविभागसम्भवात्तदवचनेनागामिसूत्रभाष्ययो-
न्यूनता स्यात् । अस्मद्व्याख्याने चावान्तरविभागो न सम्भव-
तीति न तदवचनन्यूनता । यत्तु ग्रहीतृग्रहणग्राह्येषु तत्स्थ-
तदञ्जनतासमापत्तिरितिसूत्रे ग्राह्यात् पृथगिन्द्रियेषु सम्प्रज्ञातो
वक्ष्यते । तत्प्रकारान्तरेण सम्प्रज्ञातस्याखिलविषयसङ्कलनार्थमेव
न तु वितर्कानुगतविचारानुगताभ्यामिन्द्रियसमापत्तेरानन्दानु-
गतरूपभेदमभिप्रेत्य तथा तात्पर्यग्राहकलिङ्गाभावादिति दिक् ।
एकात्मिका संविदस्मितेति । एकशब्दोऽत्र केवलवाची एकात्मिका
एक एवात्मा अस्यां विषयत्वेनास्तीत्येकात्मिका । तथा चोक्तम् ।

एकालम्बने या चित्तस्य केवलपुरुषाकारा संवित् साक्षात्कारो-
ऽस्मित्येतावन्मात्राकारत्वादस्मितेत्यर्थः । सा च जीवात्मविषया
परमात्मविषया चेति द्विधा वक्ष्यते तेनानुगतो युक्तो निरोधो-
ऽस्मितानुगतनामा योग इति भावः । अस्या अस्मिताया अपि
सास्मितनिरस्मितरूपो विभागो नास्ति सूत्रभाष्ययोरवक्ष्यमाण-
त्वात् केवलपुरुषज्ञानस्य निर्विकल्पकमात्ररूपतया द्विविधत्वा-
सम्भवाच्च । देहेन्द्रियाद्युपरागे तु सविकल्पानां योगानां वित-
र्कानुगतादिभूमित्रय एवान्तर्भावादिति । अत्र ईश्वरचेतनत्व-
साक्षात्कारस्तस्यापि संग्रहः सोपाधिकेश्वरसम्प्रज्ञातस्य च विचा-
रानुगते प्रवेशः । एताश्च सम्प्रज्ञातभूमय आनन्दानुगतं विचा-
रानुगते प्रवेश्य मोक्षधर्मवाक्ये नोक्ताः ।

वितर्कश्च विवेकश्च विचारश्चोपजायते ।

मुनेः समादधानस्य प्रथमं योगमादितः ॥

इति । प्रथमं योगं सम्प्रज्ञातं समादधानस्य कुर्वतः । आ-
दितः क्रमाज्जायत इत्यर्थः ।

योगारम्भे मूर्त्तहरिममूर्त्तमथ चिन्तयेत् ।

स्थूले विनिर्जितं चित्तं ततः सूक्ष्मे शनैर्नयेत् ॥

इति । स्मृतिद्वयं चास्मिन्नौत्सर्गिकक्रमे प्रमाणमिति । इदानीं
'संवेद्ये केवले ध्यानं न कुर्यादधुनन्दने'त्यादिस्मृत्यनुसारेण पूर्व-
पूर्वभूमिकासु उत्तरोत्तरभूमिविषयस्य चिन्तनमुत्तरोत्तरभूमिषु
च पूर्वपूर्वविषयस्य परित्यागं विदधाति । तत्र प्रथमश्चतुष्टयानुगत
इत्यादिना । तत्र प्रथमः सवितर्को वितर्कानुगतः समाधिश्चतु-
ष्टयानुगतो वितर्कादिचतुष्टयेनानुगतो भवति । तस्मायःपिण्ड-
वदेकीभावेन स्थूलसाक्षात्कारे पुरुषपर्यन्तानां सर्वेषामेव भा-
नात् । अत्र च विचारादित्रयविषयग्राहकतामात्रेण विचारा-
दित्रयानुगतत्वं विवक्षितमन्यथा साङ्ख्यार्थपक्षेः । वितर्कानुगते

समाधौ केवलात्मपर्यन्तसाक्षात्काराभावाच्च । एवमुत्तरेष्वपि बोध्यम् । द्वितीय इति द्वितीयो विचारानुगतो वितर्कविकलः । वितर्कभूमिजयात्तत्परित्यागेन तद्विषयविकलः । तृतीय इति । तृतीय आनन्दानुगतो विचारविषयेणापि विकलः । चतुर्थ इति । चतुर्थोऽस्मितानुमतस्तद्विकल आनन्देनापि विकल इत्यतोऽस्मितमात्र इत्यर्थः । असम्प्रज्ञातात्मसम्प्रज्ञातस्य भेदमाह । सर्व एत इति । सालम्बनाः साधारणा एकाग्रवृत्तियुक्ता इति यावत् । समाधयो योगाः कार्यकारणयोरभेदादिति प्रागेव व्याख्यातम् । क्रमप्राप्तमसम्प्रज्ञातमवतारयितुं पृच्छति । अथेति ॥ १७ ॥

* विरामप्रत्ययाभ्यासपूर्वः संस्कारशेषोऽन्यः

॥ १८ ॥ *

सर्ववृत्तिप्रत्यस्तमये संस्कारशेषो निरोधश्चित्तस्य समाधिरसम्प्रज्ञातः । तस्य परं वैराग्यम् उपायः । सालम्बनो हि अभ्यासः तत्साधनाय न कल्पत इति । विरामप्रत्ययो निर्वस्तुक आलम्बनीक्रियते, स च अर्थशून्यः, तदभ्यासपूर्वं चित्तं निरालम्बनमभावप्राप्तमिव भवति इत्येष निर्वीजः समाधिरसम्प्रज्ञातः ॥ १८ ॥

स खलु अयं द्विविध उपायप्रत्ययो भवप्रत्ययश्च, तत्र उपायप्रत्ययो योगिनां भवति,—

वृत्त्यापि विरम्यतामिति प्रत्ययो विरामप्रत्ययः परं वैराग्यं ज्ञानेऽप्यलम्बुद्विज्ञानमपि शाम्यतु इत्येवंरूपा तस्या अभ्यासावप्रीनः पुन्याज्जायत इत्याद्यविशेषणार्थः । तथा चाद्यविशेषणे-

नोपायकथनं मध्येन लक्षणकथनमन्येन लक्ष्यकथनमन्योऽसम्प्र-
 ज्ञाति इत्यर्थः । अन्यं विशेषणद्वयं व्याचष्टे । सर्वेति । समाधि-
 योगः । आद्यविशेषणस्य पर्यवसितार्थमाह । तस्य परं वैराग्य-
 मुपाय इति । नन्वेकाग्रतारूपोऽभ्यासोऽप्यत्र साक्षात्कारणं कथं
 न भवति सम्प्रज्ञात इवेत्याकाङ्क्षायामाह । सालम्बन इति ।
 पुरुषपर्यन्तं कस्मिन्नप्यालम्बने चित्तस्यैकाग्रतारूपोऽभ्यासो न
 असम्प्रज्ञातस्य साक्षात्साधको भवति आलम्बनवृत्त्यविरोधित्वात् ।
 अतः पुरुषख्यातिपर्यन्तासु अखिलवृत्तिषु अलम्बुद्धिरूपो विरा-
 मप्रत्ययः परवैराग्याख्य एवासम्प्रज्ञातेन साधनतया अवलम्बनी-
 क्रियते आश्रीयते । स यतो निर्वस्तुको, नास्ति वस्तु चिन्तनीयं
 यत्रेत्यर्थः । ननु तस्य निर्वस्तुकत्वं कथं तदाश्रयणे हेतुस्तत्राह ।
 स च अर्थशून्य इति । सोऽप्यसम्प्रज्ञातो ध्येयार्थशून्यः अतो-
 ऽखिलध्येयवैराग्यमेव तत्र हेतुर्युक्त इत्यर्थः । सूत्रस्य फलितार्थ-
 माह । तदभ्यासेति । कृतवैराग्याभ्यासं चित्तं निरालम्बनं
 निर्विषययमभावप्राप्तमिव वृत्तिरूपकार्याकरणात् मृतकवद्भवति
 इत्येषोऽवस्थाविशेष इत्यादेरयमर्थः । निर्वीज इति । संस्कार-
 द्वारा जन्म बीजं ज्ञानकर्म तच्छून्यावस्थेत्यर्थः । संस्काराख्यसंसार-
 बीजोन्मूलक इति वार्थः । असम्प्रज्ञातस्यापि निमित्तभेदात् द्वै-
 विध्यं सूत्राभ्यां सूत्रकारो वक्ष्यति । तदेव द्वैविध्यं युक्तिसिद्धेन
 पूर्वाचार्याक्तक्रमेण दर्शयति तयोः सूत्रयोरवतारणाय । स
 खल्वयं द्विविध इति । सोऽयमसम्प्रज्ञातः, आगामिसूत्रेऽस्य
 प्रज्ञापूर्वकत्वदर्शनात् । उपायप्रत्ययो वक्ष्यमाणश्चाद्युपायका-

पदिश्यते कदाचिदेव तु स्वातन्त्र्येण जीवतत्त्वज्ञानमिति । यदि च उभयोरेव तुल्यवद्विकल्पः स्यात्तर्हि “तमेव विदित्वातिमृत्युमेति नान्यः पथा विद्यतेऽयनाय” “तमेवैकं जानथ आत्मानमन्या वाचो विमुञ्चयामृतस्यैव सेतु” रित्यादिश्रुतयो व्याकुप्येरन् । तथा

स ईश्वरो व्यष्टिसमष्टिरूपो व्यक्तस्वरूपाप्रकटस्वरूपः ।

सर्वेश्वरः सर्वविशेषवेत्ता समस्तशक्तिः परमेश्वरात्मा ॥

प्रज्ञायते येन उदस्तदोषं शुद्धं परं निर्मलमेकरूपम् ।

सन्दृश्यते बाध्यवगम्यते वा तज्ज्ञानमज्ञानमतोऽन्यदुक्तम् ॥

इत्यादिश्रुतयोऽपि व्याकुप्येरन् । मुख्यकल्पत्वे तु राजमार्ग एव मम इति वाक्यवत् तादृशवाक्यानां मुख्यसाधनपरतयोपपत्तिरिति दिक् । ननु जीवप्रज्ञा आसन्नतमयोगोत्पादनार्थमभ्यासस्यातितोत्रत्वमपेक्षते ईश्वरप्रज्ञा तु नापेक्षते इत्यत्र का युक्तिरित्याकाङ्क्षायामाह । प्रणिधानादित्यादि । ब्रह्मात्मना चिन्तनरूपतया प्रमलक्षणभक्तिरूपाद्व्यवहारात् प्रणिधानादावर्जितोऽभिमुखीकृत ईश्वरस्तं ध्यायिनमभिध्यानमात्रेण अस्य समाधिमोक्षो आसन्नतमौ भवेतामितौच्छामात्रेण रोगाशक्त्यादिभिरुपायानुष्ठानमान्योऽप्यनुगृह्णाति आनुकूल्यं भजते अतस्तस्मादभिध्यानादपि प्रणिधाननिव्यत्यादिद्वारा योगिनामासन्नतमौ समाधिमोक्षौ भवत इत्यर्थः । ननु प्रधानपुरुषातिरिक्तं तत्त्वं नास्तीति त्वयाप्यभ्युपगम्यते तत्र चेश्वरो न प्रधानं चेतनत्वाद्यभ्युपगमात् । नापि पुरुषः, सर्वेषां पुरुषाणां चिन्मात्रस्वरूपत्वेनेश्वरत्वानीश्वरत्वयोः स्वतोऽसम्भवात् । नहि वैशेषिकादिवत् नित्येच्छादिमान् स्वत एवेश्वरस्त्वयाप्यभ्युपगम्यते । औपाधिकत्वे तूपाधिमुक्त्या पुरुषाख्यजीवानामेवैश्वर्यमस्तु तत्पदत्वेनैव श्रुतिस्मृत्युपपत्तेः । अतः प्रधानजीवातिरिक्त ईश्वरो

नास्तीति साङ्गाच्चेपनिरासकतथोत्तरसूत्रमवतारयति । अथ प्रधानेति । क इत्याच्चेपे । अथ वा प्रकृतिपुरुषातिरिक्तस्येश्वरस्य किं लक्षणमिति प्रश्नेन लक्षणसूत्रमुत्थापयति । अथ प्रधानेति ॥ २३ ॥

* क्लेशकर्मविपाकाशयैरपरामृष्टः पुरुषविशेष ईश्वरः ॥ २४ ॥ *

अविद्यादयः क्लेशाः, कुशलाकुशलानि कर्माणि, तत्फलं विपाकः, तदनुगुणा वासना आशयाः,

ते च मनसि वर्त्तमानाः पुरुषे व्यपदिश्यन्ते स हि तत्फलस्य भोक्तेति, यथा जयः पराजयो वा योद्धृषु वर्त्तमानः स्वामिनि व्यपदिश्यते । यो हि अनेन भोगेन अपरामृष्टः स पुरुषविशेष ईश्वरः ।

कैवल्यं प्राप्तास्तर्हि सन्ति च बहवः कैवलिनः । ते हि त्रीणि बन्धनानि छित्त्वा कैवल्यं प्राप्ता ईश्वरस्य च तत्सम्बन्धो न भूतो न भावी, यथा मुक्तस्य पूर्वा बन्धकोटिः प्रज्ञायते नैवमीश्वरस्य, यथा वा प्रकृतिलीनस्य उत्तरा बन्धकोटिः सम्भाव्यते नैवमीश्वरस्य, स तु सदैव मुक्तः सदैवेश्वर इति ।

योऽसौ प्रकृष्टसत्त्वोपादानात् ईश्वरस्य शाश्व-
 तिक उत्कर्षः स किं सनिमित्तः, आहोस्वित्
 निर्निमित्त इति । तस्य शास्त्रं निमित्तम् ।
 शास्त्रं पुनः किं निमित्तं प्रकृष्टसत्त्वनिमित्तम् ।
 एतयोः शास्त्रोत्कर्षयोः ईश्वरसत्त्वे वर्त्तमानयोः
 अनादिः सम्बन्धः । एतस्मादेतद् भवति सदै-
 वेश्वरः सदैव मुक्त इति । तच्च तस्यैश्वर्य्यं
 साम्यातिशयविनिर्मुक्तं, न तावदैश्वर्यान्तरेण
 तदतिशय्यते, यदेवातिशयि स्यात् तदेव तत्
 स्यात्, तस्माद् यत्र काष्ठाप्राप्तिरैश्वर्य्यस्य स
 ईश्वरः । न च तत्समानमैश्वर्य्यमस्ति, कस्माद्,
 द्वयोः तुल्ययोः एकस्मिन् युगपत् कामितेऽर्थे नव-
 मिदमस्तु पुराणमिदमस्तु इत्येकस्य सिद्धौ इत-
 रस्य प्राकाम्यविघातादूनत्वं प्रसक्तं द्वयोश्च तुल्य-
 योर्युगपत् कामितार्थप्राप्तिः नास्ति अर्थस्य विरुद्ध-
 त्वात्, तस्माद् यस्य साम्यातिशयविनिर्मुक्त-
 मैश्वर्य्यं स ईश्वरः स च पुरुषविशेष इति ॥२४॥

किञ्च ।

पुरुषविशेष एवेश्वरः, तथा च ईश्वरस्य पुरुषेऽन्तर्भावस्तदु-
 पाधेः प्रधान इति भावः । यच्चोक्तं सिद्धजीवमादायेश्वरप्रतिपा-
 दकश्रुतिस्मृत्योरुपपत्तिरिति तन्निराकरणार्थमपरामृष्ट इत्यन्तं

विशेषणम् । क्लेशाद्यपरामृष्टतया श्रुतिस्मृतिगीत ईश्वरो न सिद्धजीवो भवितुमर्हति कादाचित्कक्लेशादिसम्बन्धादित्यर्थः । अपरामृष्टान्तं विशेषणं व्याचष्टे । अविद्यादय इति । अविद्याऽस्मितारागद्वेषाभिनिवेशाः क्लेशा इति वक्ष्यति । कुशलाकुशलसाधनत्वात् कुशलाकुशलानि धर्माधर्माः तयोः क्लेशकर्मणोः फलं विपाकः स च जात्यायुर्भोगाः । भोगश्चात्र विषयसत्त्वादिभिश्चित्तपोषणं शब्दाद्याकारवृत्तिर्वा न तु सुखाद्यनुभवः, ते च मनसि वर्तमाना इति वक्ष्यमाणत्वात् स हि तत्फलस्य भोक्तृत्वेन विपाकफलयोः सुखदुःखयोर्भोगस्य पुरुषे वक्ष्यमाणत्वाच्चेति । चित्तभूमौ शेरते इत्याशया वासनास्ताश्च विपाकानुगुणाः तत्कारणानि, यतस्तत्तच्छरीरसाध्यभोगवासनामुद्बोध्यैव कर्मणा विपाको दीयते इति । ननु क्लेशाद्यपरामृष्टत्वं सर्वपुरुषसाधारणमित्याशङ्क्याह । ते च मनसीति । एकस्यैवान्तःकरणस्य वृत्तिभेदाच्चातुर्विध्यमित्याशयेन पूर्वञ्च चेतस्युक्ता अविद्या अत्र मनस्युक्तेति बोध्यम् । तथा च अयमर्थः । ते च अविद्यादयो यद्यपि मनस्येव सन्ति न कुत्रापि पुरुषे तथापि पुरुषे सांसारिके व्यपदिश्यन्त इति । व्यपदेशवीजं स्वामित्वापरनामकं भोक्तृत्वमित्याह । स हीति । हि यस्मात् स पुरुषस्तस्य क्लेशादेः फलस्य सुखदुःखयोः स्वस्मिन् प्रतिविम्बितयोर्भोक्ता भवतीत्यर्थः । स्वामित्वसम्बन्धेनाधारत्व दृष्टान्तमाह । यथेति । तथा च राजा जयी पुरुषो धनीत्यादिवदेव पुरुषः क्लेशादिमान् सुखो दुःखो मूढ इत्यादिविद्वद्व्यवहार इति भावः । समवायसम्बन्धेन पुरुषे सुखादिमत्त्वबुद्धिरेवाविद्येति । एवञ्च सत्त्वाख्येन क्लेशसम्पर्केण शून्यता नान्यपुरुषेऽस्ति किन्तु ईश्वर एवेत्याह । यो हि अनेनेति । अनेन भोगेन क्लेशादिफलभोगेनेत्यर्थः । अत्र अनेनेति विशेषणादीश्वरस्य भोगोऽस्ती-

व्यवधार्यते । सर्वविवेकग्रहणे सत्येव स्वोपाधिसुख साच्चि-
दामात्रं चिदवसानो भोग इति साङ्ख्यसूत्रात् । तथाच
उपद्रष्टानुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन् पुरुषः परः ॥

इति गीताद्युक्तः परमेश्वरे भोग उपपद्यत इति । अतएवे-
श्वरस्यापि भोगप्रतिपादिका ऋतं पिवन्ताविति श्रुतिः यथा-
श्रुतेकोपपद्यते । अनश्नन्नन्यो अभिचाकशीति इति श्रुतिस्तु
मुख्यमेव भोगं प्रतिषेधति, मुख्यभोगश्चाभिमानपूर्वकः सुखाद्य-
नुभवः, लोकैस्तत्रैव भोगव्यवहारात् सत्त्वपुरुषयोरत्यन्तासङ्गी-
र्णयोः प्रत्ययाविशेषो भोग इत्यागामिसूत्रेण तस्यैव लक्षयि-
तव्यत्वात् । अथ वा जीवभोग्यदुःखादिभोक्तृत्वमेवानश्नन्निति-
वाक्येन प्रतिषिध्यते । एकशरीरस्थत्वेन तद्भोगस्यैव प्रसक्तत्वा-
दिति जीवन्मुक्तस्यापौश्वरसदृश एव भोगो दुःखभोगमात्रमीश्व-
राद्विलक्षणमिति । अपरामृष्टत्वं परामर्शशून्यता, तत्र परा-
मर्शशब्दफलं प्रतिपादयितुं शङ्कते । कैवल्यमिति । यदि क्लेशा-
दिशून्य ईश्वरः श्रुतिस्मृतिभ्य एष्टव्यस्तर्हि कैवल्यं ज्ञानं प्राप्ता
बहवो हिरण्यगर्भादयः केवलिनः केवलानां जीवन्मुक्तानाम-
ध्यक्षाः क्लेशादिशून्याः सन्ति त एवेश्वरतया श्रुत्यर्थाः सन्त्विति
पूर्वपक्षिणो भावः । तथा च साङ्ख्यसूत्रं 'मुक्तात्मनः प्रशंसासि-
द्धस्य वे'ति । "आद्यस्तु मोक्षो ज्ञानेन द्वितीयो रागसङ्ख्यात् ।
कृच्छ्रक्षयानृतीयस्तु व्याख्यातं मोक्षलक्षणम्" इति पञ्चशिखा-
चार्यधृतवाक्ये च ज्ञानस्यापि कैवल्यमोक्षादिशब्दार्थत्वात् हिर-
ण्यगर्भादयोऽपि कैवल्यमुक्त्यादिमन्त उच्यन्ते । केवलिन इति
पाठे केवलस्यायमिति कैवलोऽत्र द्वितीयमोक्षो रागादिक्लेश-
शून्यतेति । परिहरति । ते हीति । ते हि हिरण्यगर्भादयः
प्राकृतिकानि बन्धनानि पूर्वस्थितानि क्त्वैव मुक्ताः न तु

क्लेशादिपरामर्शशून्याः, ईश्वरस्तु सर्वदैव क्लेशात्मकबन्धनत्रय-
शून्यतया श्रुत्यादिसिद्ध इत्यर्थः । ईश्वरस्य सदा क्लेशादिशू-
न्यत्वे मानम्

तत्र यः परमात्मा हि स नित्यं निर्गुणः स्मृतः ।

कर्मात्मा पुरुषो योऽसौ मोक्षबन्धैः स युज्यते ॥

इत्यादिवाक्यशतानि । निर्गुणो गुणाभिमानशून्यः गीतायां
गुणाभिमानशून्यतयैव गुणातीतत्ववचनात् । 'परस्तु निर्गुणः
प्रोक्तो ह्यहङ्कारयुतोऽपर' इति नारदीयादिष्वपि ईश्वरजीवयो-
रिच्छादिसाम्येऽपि तदनभिमानाभिमानाभ्यां निर्गुणसगुणत्व-
सिद्धेश्च । बन्धनत्रयं चोक्तं साङ्ख्ये, प्रकृतिलयानां प्राकृतिको
बन्धः । विदेहानां वैकारिको बन्धः । दिव्यादिव्यविषयभाजां
दक्षिणाबन्धः । तत्राद्योऽष्टप्रकृतिष्वभिमानरूपः । द्वितीयः

हि यथा घटादिषु पृथग्भवेत् । तथात्मैको ह्यनेकश्च जलाधारेष्वांशुमानि'त्यादिश्रुतिस्मृतिशतैरात्मैक्यस्यैव प्रतिपादितत्वाच्च । भेदाभेदोभयश्रुतिस्मृतिमध्ये भेदनिन्दया अभेदज्ञानस्य मोक्षफलकत्वकथनेन च अभेदवाक्यान्वेव स्वार्थपराणि भेदवाक्यानि त्वनुवादमात्राणीति । अब्रूच्यते । जीवेश्वरयोरंशंशिनोस्तावद्व्याप्यव्यापकभावस्वीकारेण जीवोपाधिना अवच्छेदस्यात्मप्रदेशस्येश्वरोपाध्यवच्छिन्नत्वं वक्तव्यं, तथा च यथा ब्रह्माण्डाकाशस्य गर्दभमुखावच्छेदेन दुःस्वरत्वं यथा वा पायूवच्छेदेनोपाधिकं दुर्गन्धत्वमेवं कारणसत्त्वावच्छिन्नचिदाकाशस्यापीश्वरस्य जीवोपाध्यवच्छेदेन संसारित्वं स्यात् । यदि च जीवेश्वरौ चेतन्यस्यैवांशौ न तु जीव ईश्वरस्य साक्षादंशो ऽतो घटकुण्डाकाशवदेवान्योन्यव्यावृत्तौ जीवेश्वरौ स्वीक्रियेतां तदापीश्वरस्य जीवान्तर्यामित्वानुपपत्तिः जीवप्रदेशेऽपीश्वरसत्त्वादिति । एवमेव सर्वजीवानामप्यैक्यं न सम्भवति एकस्यैव चिदाकाशस्यैकान्तःकरणाद्विमुक्तेऽपि प्रदेशे संसार्यन्तःकरणान्तरसम्बन्धात् बन्धप्रसङ्गेन श्रुत्युक्तबन्धमोक्षादिव्यवस्थानुपपत्तेः, न हि आकाशस्य भग्नघटप्रदेशेषु अन्यघटसम्बन्धो न भवतीति नियमः सम्भवति प्रत्यक्षविरोधात् पर्यायैश्चैकस्मिन्नेव देशेऽनेकलिङ्गदेहसम्बन्धस्य समानदेशीयभोगेनानुमानाच्च । तदेतदुक्तं कपिलाचार्यैः । 'जन्मादिव्यवस्थातः पुरुषबहुत्वम् उपाधिभेदेऽप्येकस्य नानायोग आकाशस्येव घटादिभि'रित्यादिसूत्रैरिति । ननूपाधिविशिष्टयोरेव जीवेश्वरत्वे वक्तव्ये इति चेत्, न । विकल्पासहत्वात् विशिष्टानतिरेके जीवेश्वरत्वबन्धमोक्षादिसाङ्ख्यतादवस्थ्यात् । अतिरेके तु तदनित्यं नित्यं वा । आद्ये विनाशितया तस्य बन्धमोक्षाद्यनुपपत्तिः । अन्ये वृश्चिकभिर्या पलायमानस्याशोविषमुखनिपातः । यदि हि विशिष्टा अनेके आत्मानः

कल्पनीयास्तर्हि अस्मासु उपन्यस्तगौरवं भवतामप्यापतितमधिक-
 कन्तु सामान्यैकात्मकल्पनमिति । न च आत्माद्वैतश्रुत्यनुरोधेन
 तदप्युचितमिति वाच्यम् । विशिष्टात्मभ्यः सामान्यात्मनोऽत्य-
 न्तभेदे तत्त्वमस्याद्यभेदवाक्यानुपपत्तितादवस्थ्यात् । अत्यन्तम-
 भेदे च विशिष्टातिरिक्तताविरोधात् । भेदाभेदे चास्मन्मतप्रवे-
 शादिति, अस्माभिरपि हि सामान्यरूपेणाभेदो वैधर्म्यलक्षण-
 भेदनिरासायेष्यते विशेषतस्तु भेद इति । तथा चोक्तं कपिला-
 चार्थैः । 'न अद्वैतश्रुतिविरोधो जातिपरत्वा'दिति । एवं तावद-
 वच्छेदवादो निरस्तः । प्रतिविम्बवादस्तु अत्यन्तं विकल्पासहः ।
 प्रतिविम्बस्य तुच्छत्वे प्रतिविम्बरूपजीवस्य ब्रह्मणा सहामेदा-
 नुपपत्तिः सदसतोरभेदानुपपत्तेः । अतुच्छत्वे च आत्मनाना-
 त्वस्य शब्दभेदेन स्वीकारापत्तिरद्वैताद्यनुपपत्तिश्चेति । अत्र च
 मूढानामुपर्युपरि कक्षाः ब्रह्ममीमांसाभाष्येऽस्माभिर्निराकृताः ।
 तत्त्वमस्यादिवाक्यानि तत्र विस्तरेण व्याख्यातानि सङ्क्षेपतस्तु
 अत्रापि व्याख्यास्यामः । न्यायानुग्रहेण बलवद्भिरग्निविस्फुलि-
 ङ्गादिभिः सांशदृष्टान्तैः विरोधादाकाशसूर्यादिदृष्टान्ता अख-
 ण्डतापरा न भवन्ति किन्तु ब्रह्मणि सर्वजीवानामविभागलक्ष-
 णभेदस्य सर्वकालस्थायितया पारमार्थिकत्वेऽपि यत्किञ्चिदव-
 च्छेदेन फेनबुद्बुदादिवत् अतिभङ्गुरस्य विभागलक्षणभेदस्या-
 पारमार्थिकस्यौपाधिकत्वमात्रं प्रतिपादयन्तीति । एतेत भेद-
 निन्दावाक्यानि प्रकरणभेदैर्विभागवैधर्म्यादिभेदपराण्येव । यच्चो-
 क्तमभेदज्ञानात् मोक्षः श्रूयत इति तत्परम्परयैव न तु साक्षात् ।
 अथात आदेशो नेति नेति न हि एतस्मादिति नेत्यतत्परमस्ति

प्रधानपुरुषव्यक्तकालानां परमं हि तत् ।

पश्यन्ति सूरयः शुद्धं तद्विष्णोः परमं पदम् ॥

इत्याद्यैः श्रुतिस्मृतिवाक्यैर्विवेकाख्यभेदज्ञानस्यैव मुख्यत्वात् ।

परमात्मात्मनोर्योगः परमोऽर्थ इतीष्यते ।

मिथ्यैतदन्यद् द्रव्यं हि नैत्यन्यद्रव्यतां यतः ॥

इति विष्णुपुराणादिषु अत्यन्ताभेदस्यापि निन्दितत्वाच्चेति ।
किं बहुना

अन्यश्च राजन् ! प्रवरस्तथान्यः पञ्चविंशकः ।

तत्स्थत्वाच्चानुपश्यन्ति एक एवेति साधवः ॥

इति मोक्षधर्मादिषु अन्योन्याभावाविभागरूपतयैव भेदा-
भेदयोर्व्याख्यातत्वेन भेदवाक्याभेदवाक्ययोरर्थनिर्णये न आधु-
निककुतर्कापेक्षेति दिक् । पुरुषान्तरेभ्य ईश्वरस्य निरतिशय-
सार्वज्ञरूपविशेषान्तरं प्रतिपादयन् सूत्रमवतारयति । किञ्चेति
॥ २४ ॥

* तत्र निरतिशयं सर्वज्ञबीजम् ॥ २५ ॥ *

यदिदमतीतानागतप्रत्युत्पन्नप्रत्येकसमुच्चया-
तीन्द्रियग्रहणमल्पं बहु इति तत् सर्वज्ञबीजम् ।
एतद्वि वर्द्धमानं यत्र निरतिशयं स सर्वज्ञः ।
अस्ति काष्ठाप्राप्तिः सर्वज्ञबीजस्य सातिशयत्वात्
परिमाणवदिति । यत्र काष्ठाप्राप्तिः ज्ञानस्य
स सर्वज्ञः, स च पुरुषविशेष इति, सामान्य-
मात्रोपसंहारे कृतोपक्षयम् अनुमानं न विशेष-
प्रतिपत्तौ समर्थम् इति तस्य संज्ञादिविशेषप्रति-
पत्तिरागमतः पर्यन्वेष्ट्या । तस्य आत्मानु-
ग्रहाभावेऽपि भूतानुग्रहः प्रयोजनम्, ज्ञान-

धर्मोपदेशेन कल्पप्रलयमहाप्रलयेषु संसारिणः
पुरुषानुद्धरिष्यामीति । तथा चोक्तम् “आदि-
विद्वान्निर्माणचित्तमधिष्ठाय कारुण्याद्भगवान् पर-
मर्षिरामुरये जिज्ञासमानाय तन्त्रं प्रोवाच”
इति ॥ २५ ॥

बीजं लिङ्गं सर्वज्ञानमापकं वक्ष्यमाणं यत् सातिशयजातीयं
ज्ञानं तत् तत्रेश्वरे निरतिशयमित्यर्थः । सार्वज्ञबीजमिति पाठे-
ऽप्ययमेवार्थः । यत् बीजं कारणं, तथा च सर्वज्ञत्वकारणं सत्त्व-
मिति तस्यार्थ इति कश्चित् । तन्न । ज्ञानस्य बहुल्यतयोरेव
बीजतया अत्र भाष्यकारैर्व्याख्यास्यमानत्वादिति, व्याचष्टे ।
यदिदमिति । यत् अतीतानागतवर्त्तमानानां प्रत्येकसमुच्चिता-
नामतीन्द्रियार्थानामल्पं बहु इति ग्रहणं ज्ञानमिदं सर्वज्ञबीज-
मित्यर्थः । कथं बीजं तदाह । तदिति । एतत् सर्वज्ञबीजं
सातिशयज्ञानं विवर्द्धमानं यत्र निरतिशयं भवति स सर्वज्ञो-
ऽन्यथानवस्थानादिति युक्तिरुक्ता । प्रयोगमप्याह । अस्तीति ।
सार्वज्ञबीजं सातिशयज्ञानं क्वचित् प्राप्तकाष्ठं सातिशयत्वात् परि-
माणवदित्यर्थः । अत्र बाधकाभावे सतीति हेतुर्विशेषणीयस्तेन
गुरुत्वसंस्काररूपादिषु न व्यभिचारस्तेषां चैकत्र काष्ठाप्राप्तौ
कार्यमात्रे अतिशयि चमेव बाधकं सामग्रीतारतम्याव्यवस्थित्या
कार्यतारतम्ये व्यवस्थानुपपत्तेः । ज्ञानेच्छापरिमाणानान्तु
नित्यानामपि सिद्धतया क्वचित् काष्ठाप्राप्तौ नास्ति बाधकम् ।
वस्तुतस्तु यथाश्रुतभाष्यादनवस्थापत्तेश्च गुरुत्वादिषु अप्यतिश-
यानां क्वचित्काष्ठानुमीयते सामग्रीतारतम्यकाष्ठाया अप्यनवस्था-
भूत्यैवानुमानसाम्यात् अतो न हेतौ विशेषणापेक्षेति । अस्मिन्वा-

नुमाने श्रुत्यादिस्त्वर्क इति, सूत्रतात्पर्यमाह । यत्रेति । ननूक्ता-
नुमानेन सामान्यतः सर्वज्ञपुरुषसिद्धापि तस्य संज्ञाविशेषः
कथमवधार्यत इत्याकाङ्क्षायामाह । सामान्येति । सामान्यमा-
त्रेणोपसंहारे निश्चये कृतपर्यवसानमनुमानं न संज्ञादिविशेष-
प्रतिपादनक्षममित्यत इत्यादिरर्थः । संज्ञा ब्रह्मान्तर्यामिपर-
मात्मादिरूपा आदिशब्देन पूर्णानन्दत्वपरमकारुणिकत्वपार-
मार्थिकात्मत्वजगदाधारकारणत्वादयो ग्राह्याः । हरिहरादिसंज्ञा-
मूर्त्तयस्तु शक्तिशक्तिमदाद्यभेदेनोपासनार्थमेव परमेश्वरस्योच्यन्ते
न तु साक्षादेव ।

ब्रह्मविष्णुशिवा ब्रह्मन् ! प्रधाना ब्रह्मशक्तयः ।

ततो न्यूनाश्च मैत्रेय ! देवा दक्षादयस्ततः ॥

ब्रह्मविष्णुशिवादीनां यः परः स महेश्वरः ।

इत्यादिवाक्येभ्यः । आगमतो वेदान्ततः । यत्तु आधुनिकाः
केचन परस्य साक्षादपि लीलाविग्रहं कल्पयन्ति । तदप्रामा-
णिकं विष्ण्वादीनामेव लीलावतारश्रवणात् । विश्वादीनाञ्च पर-
मात्मन्येवाहम्भावात्तेषामवतारा एव परमेश्वरावतारतया श्रुति-
स्मृतिषु उच्यन्ते तेन तु ते भ्रान्ताः 'न तस्य कार्यं' करणञ्च
विद्यते' इत्यादिश्रुतिभ्यः परमेश्वरस्य कार्यकारणाख्यशरीर-
द्वयप्रतिषेधात् । 'अनादिमत्परं ब्रह्म सर्वदेहविवर्जित'मित्या-
दिस्मृतिभ्यश्चेति दिक् । ननु नित्यमुक्तश्चेदीश्वरस्तर्हि पुरुषार्था-
भावात् तस्य प्रवृत्तिर्न घटते । तथा च साङ्ख्यसूत्रं 'स्वोपकारा-
दधिष्ठानं लोकव'दित्येति पूर्वपक्षः । तन्न । प्रवृत्त्यादिनित्यत्वात्
तत्र निमित्तापेक्षा नास्तीति मुख्यसमाधाने सत्यपि प्रौढ्या प्रका-
रान्तरेणापि समाधानमाह । तस्य आत्मेति । आत्मानुग्रहः स्वोप-
कारः । तस्येश्वरस्य स्वोपकाराभावेऽपि भक्तान् पुरुषान् उद्धरि-

ध्यामीत्याशयेन ज्ञानधर्मयोरुपदेशतो भक्तभूतानुग्रहः प्रयोजनं,
 पुरुषाणां विशेषणं कल्पेत्यादि । कल्पप्रलयेषु दैनन्दिनप्रलयेषु म-
 हाप्रलयेषु प्राकृतप्रलयेषु च संसारिणः स्वकारणगामिनोऽतस्तदा
 मरणदुःखभाज इत्यर्थः । ननु स्वेष्टसाधनताज्ञानाभावे कथं
 व्यापारः स्यादिति चेन्न । तृणारणिमणिन्यायेन स्वेष्टसाधनता-
 ज्ञानपरदुःखज्ञानयोर्विजातीयेच्छाद्वयं प्रत्येव फलबलेन हेतुतायाः
 कृतत्वात् । तथा च ब्रह्ममूत्रं 'लोकवत्तु लीलाकैवल्यम्' इति ।
 ननु तथापि भक्तानेवानुगृह्णाति नान्यान् प्रत्युत तान्निगृह्णा-
 त्यपि स्वभक्तेश्वर्यदानेनेत्यतो वैषम्यादिना न ईश्वरस्य नित्य-
 मुक्तत्वं भवतीति चेत् । मैवम् । अग्नेरौणास्वाभाव्यवत् विशुद्ध-
 सत्त्वे भक्तवशतास्वभावस्यापर्यनुयोज्यत्वात् । वैषम्यं च राग-
 द्वेषाभ्यामेव भवति न तु प्रवृत्तिमात्रेणेति । अत एव गीता

समोऽहं सर्वभूतेषु न मे द्वेषोऽस्ति न प्रियः ।

ये भजन्ति तु मां भक्त्या मयि ते तेषु चाप्यहम् ॥

इति । यच्च हिरण्यगर्भाद्यैश्वर्यदानात् अन्येषां दुःखं
 भवति तत्रापि हिरण्यगर्भादोनामेव वैषम्यं बीजम् । ईश्वरस्य
 तु परदुःखप्रहाणेच्छा विद्यमानापि भक्तवशतया कुण्ठिता
 स्वकार्याय विलम्बत इति सर्वं समञ्जसम् । यच्च सर्वेश्वरस्य
 कर्मसापेक्षतया वैषम्यं नैर्घृण्यच्च ब्रह्ममीमांसासूत्रेणापाकृतं
 तत्राप्ययमेवाशयः । लोकानां विहितनिषिद्धरूपाणि कर्माणि
 देवानां सुखदुःखसाधनानि अत ईश्वरेण स्वभक्तदेवेषु अपराधाय
 यत् दुःखं दीयते अनपराधाय सुखं तद्वक्तृपारवश्यनिमित्तक-
 मिति । स्वप्रयोजनाभावेऽपि विदुषां प्रवृत्तौ पञ्चशिखाचार्य-
 वाक्यं सांख्यस्य प्रमाणयति । तथा चोक्तमिति । आदिविद्वान्
 स्वयम्भूः सर्गादावाविर्भूतो विष्णुर्निर्माणचित्तं योगबलेन स्मि-

मितं चित्तमधिष्ठाय स्वांशेन प्रविश्य कपिलाख्यपरमर्षिभूत्वा
कारुण्यात् जिज्ञासवे आसुरये तत्त्वं प्रोवाचेत्यर्थः ॥

परमेश्वरस्यापरं विशेषं प्रतिपादयति सूत्रकारः ॥

स एष पूर्वेषामपि गुरुः कालेनाऽनवच्छेदात् २६

पूर्वे हि गुरवः कालेनावच्छेद्यन्ते, यत्राव-
च्छेदार्थेन कालो नोपावर्तते स एष पूर्वेषामपि
गुरुः, यथा अस्य सर्गस्य आदौ प्रकर्षगत्या सिद्ध-
स्तथा अतिक्रान्तसर्गादिषु अपि प्रत्येतव्यः ॥२६॥

पूर्वेषां पूर्वपूर्वसर्गाद्युत्पन्नानां ब्रह्मविष्णुमहेश्वरादीनामपि
गुरुः पिता अन्तर्यामो विद्यया ज्ञानचक्षुःप्रदश्च । कुतः काले-
नानवच्छेदात् । ब्रह्मादयोहि द्विपराद्धादिकालेनावच्छिन्नाः
कालानवच्छिन्नं गुरुं विना न सम्भवन्तीत्यर्थः । 'यो ब्रह्माणं
विदधाति पूर्वं यो वे वेदांश्च प्रहिणोति तस्मै' इत्यादिश्रुतिभ्य
इति भावः । न च प्रकृतिस्वातन्त्र्याक्षतिः । निमित्तमग्रयोजकं
प्रकृतोनामित्यागामिसूत्रात् निमित्तकारणस्येश्वरादेस्तत्स्वात-
न्त्र्यविघातकत्वात् । एतदेव व्याचष्टे । पूर्वं हीति । अवच्छेदश-
ब्दार्थेनावच्छेदप्रयोजनेन कालो नोपावर्तते न सम्बध्यते ।
तात्पर्यार्थमाह । यथास्येति । अस्य वर्तमानस्य सर्गस्यादौ पूर्वं
प्रकर्षगत्या ज्ञानोत्कर्षप्राप्त्या स्वतः सिद्ध इत्यर्थः । अत्रेश्वरस्य
सर्वजीवपितृत्ववचनात् श्रुत्युक्ताग्निविस्फुलिङ्गदृष्टान्तानुसारेण च
जीवब्रह्मणोरंशंशिभावस्तयोरभेदश्च पितापुत्रवदेवेति भावः ।
तथा च स्मृतिः ।

यथा दीपसहस्राणि दीप एकः प्रसूयते ।

तथा जीवसहस्राणि स एवैकः प्रसूयते ॥

सलिले करकाश्मेव दीपोऽग्नाविव तन्मयः ।

जीवो मौढ्यात् पृथग्बुद्धो युक्तो ब्रह्मणि लीयते ॥

इत्यादिः । अयञ्चाभेदो नाखण्डता अपि तु अविभाग एव, अविभागो वचनादिति वेदान्तसूत्रेण जीवानां ब्रह्मण्यविभाग-लक्षणाभेदस्यैव वचनात् । अविभागश्च दुग्धं जलमभूदित्यादि-प्रत्ययनियामकः स्वरूपसम्बन्ध आधारतादिवत्, किं वा लक्ष-णानन्यत्वमिति । अनेन पितृत्वान्तर्यामित्वरूपेण गुरुत्वेन जीवा-नामप्यात्मेश्वर इति वेदान्तमहावाक्यार्थोऽपि सूचितः । यो हि

ब्रह्मेन्द्रविष्णुरुद्राद्यैरपि देवैरगोचरम् ।

आदिमध्यान्तरहितं भेषजं भवरोगिणाम् ॥

शिवतत्त्वमिति ख्यातं शिवादपि परं पदम् ।

इति । तदेवं जीवप्रज्ञाया इवेश्वरप्रणिधानादपि प्रज्ञाद्वारा योगस्तत्फलं मोक्षश्च भवतीत्युक्तमिदानीं तयोर्मध्ये ईश्वरप्रणिधानस्य मुख्यकल्पत्वं प्रतिपादयितुं तत्र द्वाराधिक्यं सूत्रेण प्रतिपादयति । किं चास्येति । अन्यच्च अस्य प्रणिधानिनो भवतीत्यर्थः ॥ २८ ॥

* ततः प्रत्यक्चेतनाधिगमोऽप्यन्तरायाभावश्च
॥ २९ ॥ *

ये तावदन्तराया व्याधिप्रभृतयस्ते तावदीश्वरप्रणिधानान्न भवन्ति, स्वरूपदर्शनमप्यस्य भवति, यथैवेश्वरः पुरुषः शुद्धः प्रसन्नः केवलोऽनुपसर्गस्तथाऽयमपि बुद्धेः प्रतिसंवेदो यः पुरुष इति एवमधिगच्छति ॥ २९ ॥

अथ केऽन्तरायाः, ये चित्तस्य विक्षेपकाः, के पुनस्ते कियन्तो वेति ।

तत ईश्वरप्रणिधानात् तत्साक्षात्कारद्वारा तद्वृष्टान्तेन जीवतत्त्वमपि अनायासेन पूर्णतया साक्षात्क्रियत इति प्रथमदलार्थः । अपिशब्द आसन्नतमसमाध्यपेक्षया । यद्यपि प्रति प्रति वस्तु अश्नुति अनुगच्छतीति व्युत्पत्त्या असङ्गचित्तसर्वानुगतः परमात्मैव मुख्यः प्रत्यक्शब्दार्थः । 'प्रत्यक् प्रशान्तं भगवच्छब्दसंज्ञं अदासुदेवं आवयो वदन्ति' इत्यादिषु अपि ईश्वरे प्रत्यक्प्रयोग-

दर्शनाच्च । तथापि ईश्वरादिशब्दवदेव प्रत्यक्शब्दोऽपि जीवै-
 गौणो विभुत्वात् । अतएव प्रकृतिव्यावर्तनाय चेतनेत्युक्तम् ।
 यदि च प्रत्यक्शब्दः पश्चिमवाची तथापि सर्वप्रलयावधिभूते
 ब्रह्मस्येव मुख्योऽन्यत्र गौण इति । अन्तरायाभाव एकाग्रता-
 सामान्यस्यैव फलमिति वक्ष्यते 'तत्प्रतिषेधार्थमेकतत्त्वाभ्यास'
 इति सूत्रेणेत्यतो विशिष्टेश्वरप्रणिधानस्यान्तरायाभावफलकत्व-
 वचनमनुवादकतया व्याचष्टे । ये तावदिति । अनुवादस्य
 च फलमाधिक्येन विघ्ननिवर्तकत्वलाभः । 'तस्य ह न देवाश्च
 नाभूत्या ईशत आत्मा ह्येषां स भवती'ति श्रुत्या ब्रह्मात्मताद-
 र्शिन इच्छाविघातं देवादीनामप्यसामर्थ्यप्रतिपादनादिति । अत
 एवोक्तं नारदीयादिष्वपि ।

तस्मान्मुमुक्षोः सुसुखो मार्गः श्रीविष्णुसंश्रयः ।

चित्तेन चिन्तयानेन वञ्च्यते ध्रुवमन्यथा ॥

धत्ते पदं त्वमविता यदि विघ्नमूर्द्धि

इत्यादि । स्वरूपदर्शनमिति । अस्य प्रतीचो जीवस्य य-
 त्तात्त्विकं रूपं तस्य साक्षात्कारोऽपि भवतीत्यर्थः । अन्यप्रणि-
 धानेनान्यसाक्षात्कारेऽदृष्टद्वारवत्, दृष्टद्वारमप्यस्तीति प्रतिपाद-
 यन्नेव स्वरूपदर्शनं विवृणोति । यथैवेति । बुद्धेः प्रतिसंवेदी बुद्धि-
 वृत्तिप्रतिविम्बोद्ग्राहो तत्साक्षीति यावत् इदञ्च जीवब्रह्मणो-
 रत्यन्ताभेदनिराकरणाय वैधर्म्यमुक्तं, यथैवेश्वरः शुद्धादिगुण-
 कस्तथायमपि यो बुद्धेः साक्षी पुरुष इत्यवमधिगच्छति अवधार-
 यति पुरुषत्वाविशेषादित्यर्थः । पुरुषश्चेतनः शुद्धः पापपुण्यविव-
 र्जितः प्रसन्नो निर्दुःखः केवलश्चिन्मात्रोऽनुपसर्गो जात्यार्युभोग-
 रहित इति । तदेतदुक्तं नारदीये ।

मायाप्रवर्तके विष्णौ दृढा भक्तिः कृता नृणाम् ।

मुखेन प्रकृतेर्भिन्नं स्वं दर्शयति दौषवत् ॥

इति । यद्यपि अंशिस्वरूपावधारणेनांशस्वरूपावधारणव-
दंशरूपावधारणेनाप्यंशिस्वरूपावधारणं भवति अंशांशिनोरेक-
स्वरूपत्वस्यौत्सर्गिकत्वात्, प्रत्युत ईश्वरस्यावाङ्मनसगोचरतया
स्वतत्त्वसाक्षात्कारादेव तदनुसारेणेश्वरे विवेकः सम्भवति ना-
न्यथा । तथा च श्रुतिरपि । 'यदात्मतत्त्वेन तु ब्रह्मतत्त्वं दीपो-
पमेनेह युक्तः प्रपश्ये'दित्यादिः । तथापि जीवस्य पूर्णत्वनित्य-
त्वादंश ईश्वरानुसारेणैव सुखेन ज्ञातुं शक्यत इत्याशयः । अत-
एव 'तत्त्वमेव त्वमेव तत्' इत्यादिश्रुतयः परस्परमेषावैधर्म्यल-
क्षणाभेदं प्रतिपादयन्ति । अन्योन्यदृष्टान्तेनान्योन्यधर्माणामन्यो-
न्यस्मिन् अवधारणायान्तरायस्वरूपप्रतिपादकं सूत्रमवतारयति ।
अथेति । व्याध्यादेरन्तरायत्वोपपादनाय सूत्रे चित्तविक्षेपा इति
वदिष्यति, तस्य व्याख्यानार्थं भाष्ये वक्रोक्तिः । विक्षेपाः विक्षे-
पकाः । सामान्येन दत्तोत्तरं विशेषसंख्याभ्यां पुनः पृच्छति ।
के पुनरिति ॥ २९ ॥

* व्याधिस्त्यानसंशयप्रमादालस्याविरतिभ्रान्ति-
दर्शनालब्धभूमिकत्वानवस्थितत्वानि चित्तविक्षे-
पास्तेऽन्तरायाः ॥ ३० ॥ *

नव अन्तरायाश्चित्तस्य विक्षेपाः, सदैवे
चित्तवृत्तिभिर्भवन्ति एतेषामभावे न भवन्ति
पूर्वोक्ताश्चित्तवृत्तयः । व्याधिः धातुरसकरणवैष-
म्यम् । स्थानम् अकर्मण्यता चित्तस्य । संशयः
उभयकोटिस्पृग् विज्ञानं स्यादिदमेवं नैवं
स्यादिति । प्रमादः समाधिसाधनानामभाव-

नम् । आलस्यम् कायस्य चित्तस्य च गुरुत्वाद-
प्रवृत्तिः । अविरतिः चित्तस्य विषयसंप्रयोगाऽऽत्मा
गर्भः । भ्रान्तिदर्शनम् विपर्ययज्ञानम् । अलब्ध-
भूमिकत्वम् समाधिभूमेरलाभः । अनवस्थितत्वं
यल्लब्धायां भूमौ चित्तस्य अप्रतिष्ठा, समाधिप्रति-
लम्भे हि तदवस्थितं स्याद्, इत्येते चित्तविक्षेपा
नव योगमला योगप्रतिपक्षा-योगाऽन्तराया इति
अभिधीयन्ते ॥ ३० ॥

चित्तविक्षेपकतयैतानि ते पूर्वसूत्रोक्ता अन्तराया इत्यर्थः ।
व्याचष्टे । नवेति । अन्वयव्यतिरेकाभ्यां चित्ते विक्षेपकत्वमेषां
साधयति । सहैत इति । सूक्ष्मकालानाकलनेन सहेत्युक्तम् ।
एतेषामव्यवधानेनैव व्याध्यादिगोचरा वा तन्निवृत्त्युपायगोचरा
वा चित्तस्य वृत्तयो भवन्ति योगसंश्लिषा इत्यर्थः । व्याध्यादीन्
नव क्रमेण व्याचष्टे । व्याधिरिति । शरीरधारकत्वात् धातूनां
वातकफपित्तानां रसानामाहारपरिणामानां करणानां चक्षु-
रादिमन आदीनां च वैषम्यं विसृष्टशभावो व्याधिः । अकर्म-
ण्यता योगानुष्ठानाक्षमता । आमवातादिना देहस्याकर्मण्य-
त्वेऽपि चित्तस्य योगाविरोधाच्चित्तस्येत्युक्तम् । संशयाकारमाह ।
स्यादिति । इदं गुरुशास्त्रोक्तं ज्ञानतत्साधनादि । अभावनमननु-
सन्धानम् । कायगुरुत्वं कफादिना चित्तगुरुत्वं तमसा, ताभ्यां
हेतुभ्यामप्रवृत्तिः समाधिसाधनाननुष्ठानम् । सम्प्रयोगात्मा
सन्निकर्षजन्यो गर्भोऽभिलाषः । विपरीतं ज्ञानं गुर्वादिप्रमि-
तार्थविपरीतनिश्चयः । समाधिभूमेरिति । वक्ष्यमाणानां मधु-
मत्यादिभूमीनामेकतमस्या अपि साधनानुष्ठानेऽप्यलाभ इत्यर्थः ।

अप्रतिष्ठालाभेऽपि भ्रंशः । ननु लाभोत्तरं भ्रंशे का क्षतिरित्या-
शङ्कयामाह । समाधिप्रतिलम्भे हीति । प्रतिलम्भो निष्प-
त्तिर्ध्येयसाक्षात्कार इति यावत् । अयं भावः । साक्षात्कार-
पर्यन्तमेव चित्तस्य तत्तद्भ्रम्यवस्थानमपेक्षितमतोऽकृतसाक्षा-
त्कारस्य योगारूढस्यापि भ्रंशोऽनवस्थितत्वमेव भवतीति ।
'आरूढयोगोऽपि निपात्यतेऽधः सङ्गेन योगी किमुताल्पसिद्धि'
रित्यादिस्मृतिश्चात्र प्रमाणमिति । एतेषां तान्त्रिकान् संज्ञा-
भेदानाह । एत इति । न केवलमेते व्याध्यादयो योगान्तराया
अपि तु दुःखादिरूपेष्वन्तरायान्तरेष्वपि हेतवो भवन्ती-
त्याह ॥ ३० ॥

* दुःखदौर्मनस्याङ्गमेजयत्वश्वासप्रश्वासा विक्षे-
पसहभुवः ॥ ३१ ॥ *

दुःखम् आध्यात्मिकम्, आधिभौतिकम्,
आधिदैविकं, च । येनाभिहताः प्राणिनस्तदुप-
घाताय प्रयतन्ते तद् दुःखम् । दौर्मनस्यम् इच्छा-
भिघाताच्चेतसः क्षोभः । यदङ्गानि एजयति
कम्पयति तद् अङ्गमेजयत्वम् । प्राणो यद्वाह्यं
वायुम् आचामति स श्वासः, यत्कौष्ठं वायुं
निःसारयति स प्रश्वासः । एते विक्षेपसहभुवो
विक्षिप्तचित्तस्य एते भवन्ति समाहितचित्तस्य
एते न भवन्ति ॥ ३१ ॥

अष्टैते विक्षेपाः समाधिप्रतिपक्षाः ताभ्या-

मेवाभ्यासवैराग्याभ्यां निरोद्धव्याः, तत्र अभ्यासस्य
विषयमुपसंहरन्निदमाह ।

दुःखादीन्यत्र क्रमेण व्याचष्टे । दुःखमिति । आत्मानं
स्वसङ्घातमधिकृत्य वर्तत इत्याध्यात्मिकं, तच्च द्विविधं शारीरं
मानसं च । शारीरं व्याधादिजनितं मानसं कामादिजम् ।
भूतानि प्राणिनो व्याघ्रादीन् लक्ष्मीकृत्य जायत इत्याधिभौतिकं
----- विज्ञेयं निवेद्यम् -----

भवसंस्कारस्मृत्यादीनां कार्यकारणभावाभ्युपगमेनायं दोषः
 परिहर्तव्य इत्याशङ्कयामाह । समाधीयमानमिति । गोमयं
 पायसं गव्यत्वादित्यादि न्यायमतदूषणं समाधीयमानमप्याक्षि-
 पति तिरस्करोति । तत्रायापेक्षयाप्येतद्दूषणोद्धरणन्याय
 आभासीभूत इत्यर्थः । तत्र हि गव्यत्वं हेतुः प्रसिद्धोऽस्ति, अत्र
 तु एकसन्तानीयत्वरूपो हेतुरप्यप्रसिद्धः सन्तानस्यैकतानिर्वा-
 हकजात्याद्यनभ्युपगमादिति भावः । दूषणान्तरमाह । कि-
 ञ्चेति । स्वस्य बौद्धस्य य आत्मविषयकानुभवस्तस्याप्यपलाप-
 चित्तस्य प्रतिक्षणमन्यत्वे सति प्रसज्यत इत्यर्थः । पृच्छति । कथ-
 मिति । उत्तरं, यदिति । अव्ययमहमो विशेषणम् । तथा च
 योऽहमद्राक्षं सोऽहं स्पृशामीत्यादिप्रत्ययेऽहमिति यः प्रत्ययांशः
 स सर्वस्य प्रत्ययस्य दर्शनस्पर्शनादिरूपस्यान्योन्यभेदे सति तदा-
 श्रये प्रत्ययिनि धर्मिणि अभेदाकारतयाऽनुभवसिद्धोऽस्तीत्यर्थः ।
 आत्मानुभवं व्याख्याय तदपङ्गवं व्याचष्टे । एकप्रत्ययेति ।
 अयञ्चैकप्रत्ययविषयः प्रत्ययव्यक्तिमात्रगोचरको भवन्मतेऽतो
 भेदाकारोऽहमिति प्रत्ययः कथं भवन्मतेऽत्यन्तभिन्नेषु क्षणिक-
 चित्तेषु विषयत्वेन वर्तमानः सामान्यमेकं विषयीकुर्यादित्यर्थः ।
 सर्वप्रत्ययानुगतधर्मिणः स्थिरचित्तस्यानुभ्युपगमादिति भावः ।
 तनु अभेदाकारोऽहमप्रत्यय एवाप्रामाणिक इति, तत्राह । स्वानु-
 भवेति । अभेदात्मा अभेदाकारः । ननु यत् सत् तत् क्षणिकमिति
 सत्त्वेन क्षणिकत्वानुमानादुक्तप्रत्ययो बाधनीयस्तत्राह । न च
 प्रत्यक्षेति । माहात्म्यं स्वार्थसाधकत्वं न तर्कादिशून्यप्रमाणा-
 न्तरेणाभिभूयते प्रतिबध्यते उपजीव्यजातीयत्वेन बलवत्त्वादि-
 त्यर्थः । शङ्कः पीत इत्यादिप्रत्यक्षं तु तर्कयोगेन बलवता अनुमा-
 नेनैव बाध्यते । एवं देहाद्यात्मताप्रत्यक्षमपि निर्णीतप्रामाण्येन
 शास्त्रेण सन्दिग्धप्रामाण्यतया दुर्बलं बाध्यत इति । ननु चित्त

तिरिक्तात्मानभ्युपगमिनामयं दोषो न च आस्तिकानाम् अह-
मत्यस्य स्थिरात्मविषयकत्वाभ्युपगमादतः स्वमते कथं चित्त-
स्थैर्यसिद्धिरिति चेत्, पूर्वोक्तात् स्मृतिसंस्कारयोरेकाश्रयतानि-
यमादित्यवेहि । तदिदं चित्तस्थैर्यमुपसंहरति । तस्मादिति ।
परिकर्मोपदेशान्यथानुपपत्त्यापि चित्तस्थैर्यमनुमीयते इत्याह ।
यस्येति । हेतुगर्भविशेषणेन, यस्य स्थिरचित्तस्येदमागामिसूत्र-
वक्ष्यमाणपरिकर्म चित्तप्रसाधनं स्थितिदाढ्यहेतुः परिष्कारः
शास्त्रेषु निर्दिश्यते इत्यर्थः । सूत्रान्तरमुत्थापयितुं पृच्छति ।
कथमिति । किमुपायकं किं स्वरूपं किं फलं वा परिकर्म भव-
तीत्यर्थः ॥ ३२ ॥

अत्र सूत्रेणोत्तरम् ।

* मैत्रीकरुणामुदितोपेक्षाणां सुखदुःखपुण्या-
पुण्यविषयाणां भावनातश्चित्तप्रसादनम् ॥ ३३ ॥ *

तत्र सर्वप्राणिषु सुखसम्भोगापन्नेषु मैत्रीं
भावयेत्, दुःखितेषु करुणाम्, पुण्यात्मकेषु
मुदिताम्, अपुण्यात्मकेषु उपेक्षाम्, एवमस्य
भावयतः शुक्लो धर्म उपजायते, ततश्च चित्तं
प्रसौदति, प्रसन्नमेकाग्रं स्थिरपदं लभते ॥ ३३ ॥

प्रसादनं स्थितिनिबन्धनमित्यागामिद्वितीयसूत्रस्थेनान्वयः ।
अन्यथा तत्र सूत्रे बाणवद्वैयर्थ्यात् । निबन्धनत्वञ्च स्थित्यभ्रंश-
हेतुत्वं तच्च स्थितिहेतुश्रद्धाद्यप्रतिबन्धद्वारा तथैव आगामिसूत्रे
भाष्यव्याख्यानात् । अद्वावीर्यस्मृतिसमाधीनामेव स्थितिहेतूना-
मुक्तत्वाच्च । अत्र सुखादिशब्दस्तदुबाहुल्यलाभाय धर्मधर्म्य-
भेदात् सुखित्ववाची । भावना चोत्पादनं प्रसादनं समाधिप्र-

बन्धकरागद्वेषाधर्मादिमलापसारणं तोयादिप्रसादवदित्यर्थः ।
तत्र सर्वेति । मैत्रीं सौहार्दीं करुणां निरुपधिपरदुःखप्रहर-
णेच्छां मुदितां प्रीतिमुपेक्षामौदासीन्यं, सर्वत्र भावयेदित्यन्वयः ।
भावनानां चित्तप्रसादे द्वारमाह । एवमस्येति । शुक्लः पापा-
सम्भिन्नः ततो धर्मः, इतस्तमःक्षये चित्तं निर्मलं भवतीत्यर्थः ।
अदृष्टद्वारकत्वं चैतन्मुख्यत उक्तं रागद्वेषनिवृत्तिरूपदृष्टद्वारकत्व-
मपि बोध्यम् । तदुक्तं गीतायाम् ।

रागद्वेषविमुक्तैस्तु विषयानिन्द्रियैश्चरन् ।

आत्मवश्यैविधेयात्मा प्रसादमधिगच्छति ॥

प्रसन्नचेतसो ह्याशु बुद्धिः पर्यवतिष्ठते ।

इति । ननु चित्तस्य प्रसादाख्यपरिकर्मणैव किं कार्यमि-
त्याकाङ्क्षायामाह । प्रसन्नं चित्तमेकाग्रं भूत्वा स्थिरपदम् अभ्यंश-
योग्यतां लभत इत्यर्थः । स्थितिपदमिति पाठे स्थितिः स्थैर्य-
मित्यर्थः । एवं सर्वत्र प्रसादस्य साधनान्तरमाह ॥ ३३ ॥

* प्रच्छर्दनविधारणाभ्यां वा प्राणस्य ॥ ३४ ॥ *

कौष्ठस्य वायोर्नासिकापुटाभ्यां प्रयत्नविशे-
षाद् वमनं प्रच्छर्दनं, विधारणं प्राणायामः,
ताभ्यां वा मनसः स्थितिं सम्पादयेत् ॥ ३४ ॥

वाशब्दोऽप्यर्थः । आभ्यामपि चित्तस्य प्रसादनं कुर्यादि-
त्यर्थः । नासिकापुटाभ्यामिति । एकतरपुटेनेत्यर्थः । प्रयत्नवि-
शेषादिति । सूक्ष्मरूपेण योगशास्त्रोक्तरीत्या, वमनं रेचनमि-
त्यर्थः । विधारणं कुम्भकं तच्च अर्थात्पूरणानन्तरमिति बोध्यम् ।
रेचनोत्तरं पूरणं विना विधारणासम्भवात् । प्राणायाम इत्युक्त-
राच्च । 'प्राणायामश्च विज्ञेयो रेचकपूरककुम्भका' इत्यादिस्मृतिः

भिस्त्रयाणामेव मिलितानां प्राणायामत्वकथनादिति । प्राणायाम इति । एतद् द्वयं पूरणगर्भं प्राणायाम इत्यर्थः । प्रच्छर्दनविधारणे व्याख्याय समग्रसूत्रार्थमाह । ताभ्यामिति । स्थितिं भावयेत् । प्रसादद्वारेति शेषः । अत्र प्राणायामो यमादिनिरपेक्ष एवोत्तमाधिकारिणो योगसाधनतयोक्तः । द्वितीयपादे च मन्दाधिकारिणो व्युत्थितचित्तस्य यमाद्यष्टाङ्गमध्ये प्राणायामो वक्तव्य इत्यपौनरुक्त्यम् । तथा च स्मृतिः । 'प्राणायामैर्दहेद्दोषान् धारणाभिश्च किल्बिष'मिति । प्रसादापेक्षया स्थितिनिबन्धनं परिकर्मान्तरमाह ॥ ३४ ॥

* विषयवती वा प्रवृत्तिरुत्पन्ना मनसः स्थितिनिबन्धनी ॥ ३५ ॥ *

नासिकाग्रे धारयतोऽस्य या दिव्यगन्धसंवित् सा गन्धप्रवृत्तिः, जिह्वाग्रे रससंवित्, तालुनि रूपसंवित्, जिह्वामध्ये स्पर्शसंवित्, जिह्वामूले शब्दसंवित्, इत्येताः प्रवृत्तय उत्पन्नाश्चित्तं स्थितौ निबध्नन्ति, संशयं विधमन्ति, समाधिप्रज्ञायाञ्च द्वारीभवन्ति इति । एतेन चन्द्रादित्यग्रहमणिप्रदीपरश्मिदिषु प्रवृत्तिरुत्पन्ना विषयवत्येव वेदितव्या । यद्यपि हि तत्तच्छास्त्रानुमानाचार्योपदेशैरवगतमर्थतत्त्वं सङ्गूतमेव भवति एतेषां यथा भूतार्थप्रतिपादनसामर्थ्यात् तथापि यावदेकदेशोऽपि कश्चिन्न स्वकरणसंवेद्यो

भवति तावत्सर्वं परोक्षमिवापवर्गादिषु सूक्ष्मेषु
अर्थेषु न दृढां बुद्धिमुत्पादयति ।

तस्माच्छास्त्रानुमानाचार्योपदेशोपोद्वलनार्थ-
मेव अवश्यं कश्चिद्विशेषः प्रत्यक्षीकर्तव्यः, तत्र
तदुपदिष्टार्थैकदेशप्रत्यक्षत्वे सति सर्वं सुसूक्ष्म-
विषयमप्यपवर्गात् सुश्रद्धीतते, एदर्थमेवेदं चित्त-
परिकर्म निर्दिश्यते, अनियतासु वृत्तिषु तद्वि-
षयायां वशीकारसंज्ञायामुपजातायां समर्थ-
स्यात्तस्य तस्य अर्थस्य प्रत्यक्षीकरणायेति, तथा
च सति शब्दावीर्यस्मृतिसमाधयोऽस्य अप्रतिबन्धेन
भविष्यन्तीति ॥ ३५ ॥

प्रकृष्टा वृत्तिः प्रवृत्तिः साक्षात्काररूपा विषया गन्धादयः
पञ्च विषयत्वेनास्याः सन्तीति विषयवती । सा च स्वसाधना-
दुत्पन्ना स्वाविषयेष्वपि विवेकपर्यन्तेषु शब्दाद्यप्रतिबन्धहेतुतया
स्थितिप्रयोजिका भवतीत्यर्थः । वाशब्दः समुच्चये आवश्यक-
तया भाष्ये वाच्यत्वात् । अत्र च मनस इति वचनात् मनश्चि-
त्तयोरैकतेति बोध्यम् । विषयवतीं प्रवृत्तिं पञ्चप्रकारां दर्शयति ।
नासिकाग्र इति । नासिकाग्रे गन्धोपलब्धिस्थाने धारणां कुर्वती
योगिनो यो दिव्यगन्धसाक्षात्कारोऽल्पेनैव कालेन भवति सा
गन्धप्रवृत्तिरिति तान्त्रिकपरिभाषा । एवं सर्वत्र व्याख्येयम् ।
ताल्वादयो रूपाद्युपलब्धिस्थानमिति शास्त्रप्रामाण्यादवधारणी-
यम् । स्थितिनिबन्धनीति व्याचष्टे । चित्तं स्थितौ निबध्नन्तीति
अर्थान्तरेष्वतिसूक्ष्मेषु दृढस्थितियोग्यं कुर्वन्ति संस्कारद्वारेत्यर्थः ।

अन्यच्च कुर्वन्तीत्याह । संशयमिति । शास्त्रीयेऽर्थान्तरे संशयं निराकुर्वन्तीत्यर्थः । संशयविधमनप्रकारं च वक्ष्यति । समाधिप्रज्ञायामिति । समाधौ जायते या प्रज्ञा सत्त्वपुरुषान्यतासाक्षात्कारस्तत्र वक्ष्यमाणवैराग्यद्वारोपकुर्वन्ति च इत्यर्थः । एतेनेति । यतो रूपप्रवृत्तिर्विषयवती एतेन हेतुना रूपप्रधानत्वाच्चन्द्रादिप्रवृत्तयोऽपि स्थितिहेतुतया शास्त्रान्तरेषूच्यमाना अस्यामेव विषयवत्यां प्रवेशनीया इत्यर्थः । अतो न न्यूनतेति भावः । संशयं विधमन्तीति यदुक्तं तत्र शङ्कां निराकुर्वन्नेव तद्विवृणोति । यद्यपि हीति । तैस्तैः शास्त्रैः स्वानुमानैराचार्योपदेशैश्च निर्णीतमर्थतत्त्वं परमार्थभूतमेव भवतीति निश्चयान्न तत्र संशयः सम्भवतीति शेषः । संशयमुपपादयति । तथापीति । यावच्छास्त्रार्थैकदेशः स्वकरणैश्चक्षुर्मनआदिभिर्न साक्षात्क्रियते तावत्सर्वं शास्त्रादि परोक्षमिव व्याजोक्तिवत् सन्दिग्धतात्पर्यकं भवति इत्यतो नापवर्गादिषु निश्चयं जनयतीत्यर्थः । तात्पर्यसंशयाहितो हि संशयो निर्णीतेऽप्यर्थे भवति । अत एव शास्त्रमूलके अनुमानेऽपि संशयो भवतीत्याशयः । संशयमुपपाद्य तद्विधमनप्रकारमाह । तस्मादिति । उपोदलनमत्र पूर्वावधृततात्पर्यं संशयापसारणं, तत्र शास्त्रेषु अङ्गीयते इदमित्यमेवेति विश्वस्यत इत्यर्थः । एतदर्थं निश्चयाख्यश्रद्धात्पादनार्थं समाधिप्रज्ञायाः श्रद्धाद्वारीभवतीति यदुक्तं तद्विवृणोति । अनियतास्त्विति । अनियतासु अव्यवस्थितासु चित्तवृत्तिषु मध्ये तत्तद्वन्धादिप्रवृत्त्या गन्धादीनां दोषदर्शनात् तद्विषयके वशीकारसंज्ञावैराग्ये जाते सति विक्षेपद्वासात् तस्य तस्योत्तरभूमिरूपस्यार्थस्य साक्षात्काराय चित्तं समर्थं स्यादित्यर्थः । वैराग्यस्य द्वारं विक्षेपाख्यप्रतिबन्धनिवृत्तिं स्वयं विवृणोति । तथाच सतीति । वशीकारसंज्ञावैराग्ये च सतीत्यर्थः । चित्तस्थैर्यनिबन्धनं परिकर्मान्तरमाह ॥३५॥

* विशोका वा ज्योतिष्मती ॥ ३६ ॥ *

प्रवृत्तिरुत्पन्ना मनसः स्थितिनिबन्धनीत्यनु-
वर्त्तते, हृदयपुण्डरीके धारयतो या बुद्धिसंवित्,
बुद्धिसत्त्वं हि भास्वरमाकाशकल्पं, तत्र
स्थितिवैशारद्यात् प्रवृत्तिः सूर्येन्दुग्रहमणिप्रभा-
रूपाकारेण विकल्पते, तथा अस्मितायां समापन्नं
चित्तं निस्तरङ्गमहोदधिकल्पं प्रशान्तमनन्तमस्मि-
तामात्रं भवति, यत्वेदमुक्तं “तमणुमात्रमात्मान-
मनुविद्यास्मीत्येवं तावत् सम्प्रजानीते” इति ।
एषा द्वयी विशोका विषयवती अस्मितामात्रा
च प्रवृत्तिर्ज्योतिष्मतीति उच्यते, यथा योगिन-
श्चित्तं स्थितिपदं लभत इति ॥ ३६ ॥

विगतः शोको यस्या इति विशोकेति हेतुगर्भविशेषणं तथा
च यतो विशोका अतो वक्ष्यमाणज्योतिष्मती श्रेष्ठा स्थिति-
हेतुरित्यर्थः । द्विविधां विशोकां विवर्णोति । हृदयेत्यादिना
एषा द्वयी विशोकेत्यन्तेन । हृदयपुण्डरीकालम्बने चित्तं धार-
यतो या बुद्धिसंवित् तत्साक्षात्कारो भवति यच्च वक्ष्यमाणरीत्या
अस्मितामात्रमस्मीत्येतावन्मात्राकारं चित्तं भवति एषा द्वयी
विशोका ज्योतिष्मतीत्युच्यते इत्यन्वयो भविष्यति, तत्र बुद्धि-
संविदि ज्योतिष्मतीसंज्ञाया अन्वर्थतामाह । बुद्धिसत्त्वं हीति ।
बुद्धिरूपं सत्त्वं भास्वरं स्वपरप्रकाशकं तेजोवत् आकाशवद्भिभु-
च भवति तत्र बुद्धौ स्थितिवैशारद्याद् निर्मलैकाग्र्यात् बुद्धि-
प्रवृत्तिः सूर्यादिप्रभान्तसदृशाकारेण विकल्पते विशेषेणोत्पद्यत

इत्यर्थः । अतो विषयस्य ज्योतिषत्वेन विषयिणी प्रवृत्तिरपि ज्योतिषतीति भावः । अत्र चान्तःकरणस्य विभुत्वमाचार्येण सिद्धान्तितम् । अन्तःकरणस्य चेयं योगशास्त्रोक्ता प्रक्रिया । उदरोरसोर्मध्ये यत्पद्मं तिष्ठति अधोमुखमष्टदलं तद्रेचकप्राणायामेणोर्ध्वमुखं कृत्वा तस्मिन्नालम्बने चित्तं धारयेत् । तत्र हि चित्तं तिष्ठति । तद्यथा । पद्ममध्ये सूर्यमण्डलमकारो जागरितस्थानं तस्योपरि चन्द्रमण्डलमुकारः स्वप्नस्थानं तस्योपरि वक्त्रिमण्डलं मकारः सुषुप्तिस्थानं तदुपरि परं ब्रह्म व्योमात्मकं नादस्तुरीयस्थानमस्ति यमर्द्धमात्रमुदाहरन्ति योगिनः । तत्कर्णिकायां विष्वग्व्यापिशाखासहस्रवत्या मनोवहनाद्या मूलं तिष्ठति तस्या अलाबुलतिकाया इव ऊर्ध्वमुखी एका शाखा सुषुप्तेति गीयते तथा च शाखारूपया ब्रह्मनाद्या बाह्यान्वपि सूर्यमण्डलानि प्रोतानि सैव मनोवहा नाडी चित्तस्थानं भवति तस्यां चित्तं धारयतो योगिनश्चित्तसाक्षात्कारो जायते इति । तथास्मितायामिति । अस्मिता अत्र नाहङ्कारः किन्तु आत्मतत्त्वं तमणुमात्रमात्मानमनुविद्येत्युत्तरवाक्यात् । अस्मितात्मताहन्तानां पर्यायत्वाच्च । भावप्रत्ययश्च निर्विशेषसामान्यमात्रतर्बोधनाय प्रयुक्तः । तथा चास्मितायां विविक्तचिन्मात्रे पुरुषे समापन्नं तद्रूपतापन्नमत एव निस्तरङ्गमहोदधिकल्पं पुरुषाकारत्वात् स्वयमपि तत्कल्पं तथा शान्तं शोकादिनिमित्तक्षोभरहितभनन्तं सर्वतोऽनावृतमस्मितामात्रमस्मीत्येतावन्मात्राकारमन्याकारताशून्यं भवतीत्यर्थः । आत्मनश्चिज्जगोतिर्मयत्वात् तदाकारस्य ज्योतिषत्वं स्पष्टमेवेति पुनर्नोक्तम् । नन्वनेनैवात्मसाक्षात्कारेणैव कृतार्थत्वात् कथमस्य स्थितिशेषतयोपन्यास इति चेत्, न । कृतात्मसाक्षात्कारेणापि ज्ञाननिष्ठया परवैराग्यार्थमभ्यासापेक्षणादिति

गन्धादिप्रवृत्तिभ्यश्चायमस्मिताप्रवृत्तेर्विशेषो यद्गन्धादिप्रवृत्तयोऽ-
 र्थान्तरेषु चित्तस्थैर्यहेतवोऽस्मिताप्रवृत्तिस्तु स्वविषय एवेति ।
 अपिच जीवात्मसाक्षात्कारस्य परमात्मनि चित्तस्थितिहेतुत्वम-
 स्तीति । अस्मिताशब्दार्थं पूर्वाचार्यमुखेन विवृणोति । यत्वेद-
 मिति । अणुमात्रं सूक्ष्मतममनुविद्य अवणमननाभ्यामवधार्य
 अस्मीत्येतावन्मात्राकारेण साक्षात्करोतीत्यर्थः । एषा इयीति ।
 विषयवती अस्मितामात्रा चेति द्विविधा विशोका ज्योति-
 षतीत्युच्यते शास्त्रकृद्भिः । अनया योगिनश्चित्तं स्थितियोग्यतां
 प्राप्नोतीत्यर्थः । ननु गन्धादिप्रवृत्तिवद्बुद्धिसंविदोऽपि विषयव-
 तीत्वे पूर्वसूत्रेणैव तद्गृहणं युक्तमिति चेत्, न । गन्धादिपञ्चक
 एव विषयशब्दस्य मुख्यत्वात्तत्प्रवृत्तेरेव मुख्यविषयवत्याः पूर्व-
 सूत्रेणोक्तत्वात् बुद्धौ च पुरुषसाक्षितया विषयशब्दो गौण एव,
 असङ्गस्य पुरुषस्य बुद्धिवद्गन्धाभावेन सिधात्वर्थायोगात् । अतो
 बुद्धिसंविदो गौणं विषयवस्त्वमत्र सूत्रे प्रोक्तमिति विशोकत्व
 चास्मितासंविदः साक्षादेवास्ति 'तरति शोकमात्मवि'दिति
 श्रुतेः । बुद्धिसंविदस्तु विशोकत्व' सङ्कल्पसिद्ध्या किं वा विवेक-
 ख्यातिद्वारेति बोध्यम् । चित्तस्थैर्यकारणं परिकर्मान्तरमाह
 ॥ ३६ ॥

* वीतरागविषयं वा चित्तम् ॥ ३७ ॥ *

वीतरागचित्तालम्बनोपरक्तं वा योगिनश्चित्तं

स्थितिपदं लभत इति ॥ ३७ ॥

व्याचष्टे । वीतेति । वीतरागं यत्सनकादीनां चित्तं तदे-
 वालम्बनं तेनोपरक्तं तद्वारणया तदाकारतापन्नं योगिचित्तं
 विरक्तं सदा लम्बनान्तरेऽपि स्थितियोग्यतां लभत इत्यर्थः ।
 तथैव परिकर्मान्तरमाह ॥ ३७ ॥

* स्वप्ननिद्राज्ञानालम्बनं वा ॥ ३८ ॥ *

स्वप्नज्ञानालम्बनं निद्राज्ञानालम्बनं वा तदा-
कारं योगिनश्चित्तं स्थितिपदं लभत इति ॥३८॥

स्वप्नज्ञानं स्वप्नरूपं ज्ञानं तदालम्बनकं चित्तं प्रपञ्चज्ञाने
स्वप्नदृष्टिमच्चित्तमिति यावत् । तथा चोक्तम् ।

दीर्घस्वप्नमिमं विद्धि दीर्घं वा चित्तविभ्रमम् ।

इति । इयं च दृष्टिः कामदुषत्वादिगुणैर्वाचि धेनुदृष्टिवत्
क्षणभङ्गुरविषयकत्वादिगुणैर्जाग्रज्ज्ञाने स्वप्नदृष्टिरूपेति । एत-
दपि वैराग्यद्वारा चित्तस्थैर्यहेतुरित्याशयः । निद्राज्ञानालम्बनं
वेति । निद्रारूपं ज्ञानमेवालम्बनं यस्य तत्तथा सर्वजीवेषु
विस्मृतात्मकेषु सुषुप्तदृष्टिमच्चित्तमिति यावत् । तदुक्तम् ।

ब्रह्माद्यं स्थावरान्तञ्च प्रसुप्तं यस्य मायया ।

तस्य विष्णोः प्रसादेन यदि कश्चित् प्रमुच्यते ॥

चराचरं लय इव प्रसुप्तमिह पश्यताम् ।

किं मृषा व्यवहारेषु न विरक्तं भवेन्मनः ॥

इति । भाष्यञ्च सुगमम् ।

* यथाभिमतध्यानाद्वा ॥ ३९ ॥ *

यदेवाभिमतं तदेव ध्यायेत् । तत्र लब्धस्थि-
तिकमन्यत्रापि स्थितिपदं लभत इति ॥ ३९ ॥

किं बहुना यदेवाभिमतं हरिहरमूर्त्यादिकं तदेवादौ
ध्यायेत् तस्मादपि ध्यानात्तत्र लब्धस्थितिकस्य चित्तस्यान्यत्रापि
विवेकपर्यन्तसूक्ष्मेषु विनैव साधनान्तरं स्थितियोग्यता भवती-
त्यर्थः । इत्यमेव व्याचष्टे । यदेवेति । परिकर्मनिष्पत्तेर्लक्षण-
माह ॥ ३९ ॥

* परमाणुपरममहत्त्वान्तोऽस्य वशीकारः ॥४०॥

इत्यर्थः । अत्र समापत्तिरूपस्य प्रत्यक्षस्य प्रामाण्याय ग्राह्यरूपा-
कारेण निर्भासत इत्यनेन तत्फलमुक्तं पौरुषेयबोधस्यैव प्रमाण-
फलत्वादिति । एवं सर्वत्र ग्राह्यसमापत्ताववान्तरं त्रैविध्यमाह ।
भूतेति । अत्र भूतसूक्ष्मशब्देन तन्मात्रादिप्रकृतिपर्यन्तं गृहीतं
सूक्ष्मशब्दस्य कारणार्थतया न अत्रेन्द्रियग्रहणं स्थूलशब्देन च
महाभूतानि गृहीतानि विश्वभेदशब्देन च स्थावरजङ्गमादयो-
ऽवान्तरमदा ग्राह्याः । अन्यत् पूर्ववत् । गृह्यतेऽनेनेति ग्रहण-
मिन्द्रियं तत्र समापत्तौ सूक्ष्मस्थूलविश्वभेदरूपं त्रैविध्यमतिदि-
शति । तथा ग्रहणेष्वपीति । इन्द्रियाणां सूक्ष्मं बुद्धग्रहद्वारा-
विति । भाष्यकारो वक्ष्यति । स्थूलञ्च चक्षुरादिकं विश्वभेदश्च
स्थावरजङ्गमानां चक्षुरादिविशेषा इति । अवान्तरविभागमति-
दिश्य ग्रहणसमापत्तिं सामान्यतो दर्शयति । ग्रहणालम्बनेति ।
पूर्ववद्ग्राह्येयम् । ग्रहीत्वसमापत्तिं पूर्ववद्व्याचष्टे । तथा ग्रही-
त्विति । ग्रहीत्वत्वं बुद्धेरपि व्यपदिश्यत इति तद्व्यावर्त्तनाय
पुरुषपदम् । अत्र ग्रहणफलोपहितत्वं ग्रहीत्वत्वं स्वरूपयोग्य-
तापरत्वे मुक्तपुरुषेषु पृथग्वचनानौचित्यात्, ईश्वरस्य च अत्रैव
प्रवेशः । ग्रहणस्वरूपयोग्यमात्रेष्वपि समापत्तिं व्याचष्टे । मुक्तेति ।
मुक्ता आत्यन्तिकालयं गताः शुकादयः । समग्रसूत्रार्थमाह ।
तदेवमिति । सामान्यतः समापत्तिरुक्ता तत्र ग्रहीत्वसमापत्तौ
स्थूलसूक्ष्मविषयत्वरूपविशेषाभावात् सा एकविधैव । ग्राह्य-
ग्रहणसमापत्त्योस्तु तद्विशेषसत्त्वात् तयोर्विशेषानाह त्रिभिः सूत्रैः
॥ ४१ ॥

* तत्र शब्दार्थज्ञानविकल्पैः सङ्कीर्णां सवि-
तर्कां समापत्तिः ॥ ४२ ॥ *

तद् यथा गौरितिशब्दो गौरित्यर्थः गौरिति-

ज्ञानम् इत्यविभागेन विभक्तानामपि ग्रहणं दृ-
ष्टम् । विभज्यमानाश्चान्ये शब्दधर्मा अन्ये
अर्थधर्मा अन्ये विज्ञानधर्मा इत्येतेषां विभक्तः
पन्थाः । तत्र समापन्नस्य योगिनो यो गवाद्यर्थः
समाधिप्रज्ञायां समारूढः स चेत् शब्दार्थज्ञा-
नविकल्पानुविद्ध उपावर्त्तते सा सङ्कीर्णा समा-
पत्तिः सवितर्केत्युच्यते ॥ ४२ ॥

यदा पुनः शब्दसङ्केतस्मृतिपरिशुद्धौ श्रुतानु-
मानविकल्पशून्यायां समाधिप्रज्ञायां स्वरूपमा-
त्रेणावस्थितोऽर्थस्तत्स्वरूपाकारमात्रतयैवावच्छि-
द्यते सा च निर्वितर्का समापत्तिः । तत्परं प्रत्य-
क्षम्, तच्च श्रुतानुमानयोर्वीजं, ततः श्रुतानुमाने
प्रभवतः । न च श्रुतानुमानज्ञानसहभूतं तद्द-
र्शनं, तस्मादसङ्कीर्णं प्रमाणास्तरेण योगिनो नि-
र्वितर्कसमाधिजं दर्शनमिति, निर्वितर्कायाः
समापत्तेरस्याः सूत्रेण लक्षणं द्योत्यते ।

तृतीयसूत्रे सूक्ष्मविषयकसमापत्तेः वक्ष्यमाणतया अस्य
सूत्रद्वयस्य स्थूलविषयकत्वं परिशेषात्प्रत्यते । स्थूलं कार्यं सूक्ष्मं
कारणम् । तत्र स्थूलं द्विविधं, भूतानि तन्मात्राणां कार्याणि
इन्द्रियाणि च अहङ्कारस्य कार्याण्येति । तत्र च स्थूलसूक्ष्म-
समापत्ती द्विविधे भवतः । तासु चतसृषु समापत्तिषु सविक-

ल्लिकायाः स्थूलविषयकसमापत्तेर्लक्षकमिदं सूत्रं, तदेतद्व्या-
चक्षाण आदौ शब्दार्थज्ञानविकल्पमुदाहरति । तदुपपत्त्यादिना
दृष्टमित्यन्तेन । इत्यविनिर्भागेन एवमभेदेन विभक्तानां वस्तुतो
भिन्नानामपि ग्रहणं विकल्पाख्यं लोके दृष्टं पूर्वोक्तविकल्पलक्षणा-
क्रान्तत्वादित्यर्थः । ननु वस्तुशून्यत्वे सति विकल्पः स्यात्
प्रतीतिबलात् त्वभेदोऽत्र वस्तु सन्नेव भवतु तत्राह । विभज्यमा-
नाश्चेति । अन्वयव्यतिरेकाभ्यां परीक्षकैर्विभज्यमाना विविच्य-
माना अन्ये अर्थज्ञानधर्माभ्यां भिन्नाः शब्दधर्मास्तारत्वमन्दत्वा-
दयः । एवमर्थधर्माः जड़त्वमूर्तत्वादयः शब्दज्ञानधर्माभ्या-
मन्ये । एवं ज्ञानधर्माः प्रकाशमूर्तत्वादयः शब्दार्थधर्माभ्या-
मन्ये । इत्ययमेतेषां शब्दार्थज्ञानानां विभक्तोऽन्योन्यं भिन्नः
पन्थाः स्वरूपभेदोन्नयनमार्ग इत्यर्थः । समापत्तिरेव विकल्प-
रूपेत्यतो विकल्पसङ्कीर्णत्वानुपपत्तिरित्याशयेनान्यथा सूत्रार्थं
व्याचष्टे । तत्रेति । तत्र गवादौ स्थूलभूतन्द्रियेषु समापन्नस्य
समाहितस्य योगिनः समाधिप्रज्ञायां समारूढो यो गवादर्थः
स यदि शब्दार्थज्ञानविकल्पेन गौरियं भासते इत्येवं शब्दार्थ-

तर्कसाक्षात्कारस्य विषयः किमवयवाः किं वा अवयवी, आद्ये
वक्ष्यमाणनिर्विचारसमापत्त्या सहैकविषयत्वापत्तिः । अन्ये अव-
यविनः कल्पितत्वेन तद्गोचरनिर्वितर्काया विकल्पशून्यत्वानुपप-
त्तिरित्याशङ्क्य अवयविनं व्यवस्थापयन् अवयविविषयकत्वमेव अस्य
ब्रह्मवाक्यादवधारयति । तथा च इत्यादिना लोक इत्यन्तेन ।
व्याख्यातं पूर्वाचार्यैरिति शेषः । तस्या निर्वितर्काया गवादि-
घटादिर्वा लोक आलम्बनमित्यन्वयः । ननु अवयविनि किं
प्रमाणं तत्राह । एकबुद्ध्युपक्रम इति । एका गौरिति बुद्धिमुप-
क्रमते आरभत इत्येकबुद्ध्युपक्रमः । अतो नावयवानामनेक-
तया अवयविव्यवहारनिर्वाहकत्वमिति भावः । ननु एवमप्येक-
प्रत्ययानुरोधादेकं विज्ञानमात्रमेव अवयविव्यवहारहेतुरस्तु
तत्राह । अर्थात्मेति । अर्थात्मा दृश्यस्वरूपः । विज्ञानमात्रत्वे
स्वस्य स्वदृश्यत्वानुपपत्तिः कर्मकर्तृविरोधादिति भावः । ननु
एवमवयवेभ्योऽवयविनोऽतिरेके कपालं घटो जात इत्यादि-
रूपोऽवयवावयविनोरभेदप्रत्ययो न स्यादित्याशङ्कामपाक-
रोति । अणुप्रचयविशेषात्मेति । अणूनामेव प्रचयाख्यसंयोग-
निमित्तको यो विशेषः परिणामरूपस्तत्स्वरूप इत्यर्थः । तथा
च सामान्यविशेषयोर्भेदाभेदाङ्गीकारात् अभेदप्रत्ययोऽप्युपपन्न
एवेति भावः । न त्व भेदाभेदयोर्विरोध इति वाच्यम् । भेद-
स्यान्योन्याभावरूपत्वात् अभेदस्याविभागरूपत्वादिति । अयं
चाविभागो न लक्षणानन्यत्वं लक्षणभेदकालेऽपि अभेदप्रत्ययात्
किन्तु आधाराधेयभाववत् स्वरूपसम्बन्धविशेष एव दुग्धजलये-
रिवेति । एतत्सर्वं परिणामसूत्रे विशिष्य प्रतिपादयिष्यति भाष्य-
कारः । ननु यद्यवयवी स्वीकृतस्तर्हि तस्यैकावयवनाशे नाशा-
पत्त्या अनुपलब्धिप्रसङ्गः । किं चावयविनो नित्यत्वे सर्वदा कार्य-
कारिताप्रसङ्गः, अनित्यत्वेऽसदुत्पादतः शशशृङ्गाद्यपि कारणव्या-

पारादुत्पद्येत इत्याशङ्कामपाकरोति । स चेति । स च स्थूलोऽवयवी स्वकारणानां भूतसूक्ष्माणं साधारणः प्रत्येकं परिसमाप्नोति नतु द्वित्वादिवत्त्वादिवद्वासज्यवृत्तिः, एकावयवव्यवधानेऽपि अप्रत्यक्षत्वप्रसङ्गात् । अत एकावयवनाशेऽपि अवयवान्तरे अवयव्यवस्थानात् तदुपलब्धिः । अवयवविभागविशेष एव च अवयविनाशकः । स च विशेषो जातिरूपः फलबलात् कल्पयत इति भावः । तथा आत्मभूतः सदैव भूतसूक्ष्मेष्वनुगतः नातः शशादौ शृङ्गाद्युत्पत्तिप्रसङ्गः । तत्र प्रमाणमाह । फलेन व्यक्तनानुमित इति । अभिव्यक्तिलक्षणकार्यानुमितः । असदभिव्यक्तौ सर्वत्र सर्वाभिव्यक्तिप्रसङ्गात् । ननु तर्हि सर्वदैवाभिव्यक्तिः कुतो न भवति तत्राह । स्वव्यञ्जकेति । स्वाभिव्यक्तिहेतुर्यत्कारणं तदेवाञ्जनमभिव्यञ्जनं कारणं यस्य तथाभूतः सन् आविर्भवति वर्तमानावस्थां प्राप्नोति न सर्वदा । तथा धर्मान्तरोदयकाले च मुद्गरपातादिना तिरोभवति अतीतावस्थां प्राप्नोति । स एव अवयवानां धर्मोऽवयवीत्युच्यते इत्यर्थः । अतो नोक्तशङ्कावकाशः । कार्यनित्यत्वेऽपि अभिव्यक्तस्यैव कार्यस्य स्वकार्यकारित्वादिति भावः । स्यादेतत् । अभिव्यक्तिरपि नित्या अनित्या वा । आद्ये सर्वदैवाभिव्यक्तिकार्यप्रसङ्गः । अन्ये अवयव्यादेरेव अनित्यत्वमभिव्यक्तिवदस्तु व्यर्थमभिव्यक्तिकल्पनमिति । उच्यते । अतीतानामतीतावस्थावत्त्वस्वरूपमनित्यत्वं घटादौ अभिव्यक्तौ चेत्थत एव

चारां व्याचष्टे । या पुनरिति । या तु सर्वथा सर्वैः स्वरूपः सर्वतो देशकालाद्यनवच्छेदतः समापत्तिः शान्तोदिताव्यपदेश्य-धर्मानवच्छिन्नेषु अतीतवर्तमानभविष्यद्वर्मेरनवच्छिन्नेषु अतीतवर्तमानभूतसूक्ष्मेषु जायते सा निर्विचारा अनवच्छिन्नशब्दस्यासम्बद्धान्यत्वनिरासाय विशेषणद्वयं सर्वधर्मत्यादि । सर्वधर्माणामाश्रयेषु सर्वधर्माणामाश्रयेषु चेत्यर्थः । निर्वितर्कसाम्यमस्याः प्रतिपादयति । एवं स्वरूपं हीति । पूर्वसूत्रानुसारेणैतद्व्याख्येयम् । उक्तस्य समापत्तिचतुष्टयस्य विषयविभागमाह । तत्रेति । महत् स्थूलं केवलविकृतिरिति यावत् । तेनेन्द्रियाणां भूतपरमाणूनाञ्च संग्रहः । भूतपरमाणूनाञ्च सूक्ष्ममध्ये प्रवेशो वक्तुं न शक्यते, आगामिसूत्रे पार्थिवस्याणोर्गन्धतन्मात्रं सूक्ष्म इत्यादिना तन्मात्रादीनामेव सूक्ष्मत्वस्य वक्ष्यमाणत्वात् । सूक्ष्मत्वञ्च तत्त्वान्तरकारणत्वं तच्च जलादिचतुष्टयव्यावृत्त्यर्थं वहिरिन्द्रियग्राह्यगुणराहित्येन विशेषणीयम् । वस्तुतस्तु अष्टप्रकृतिसिद्धान्ताद्भूतान्युत्तरभूतेष्वाधारकारणान्येव न तु प्रकृतयः, अतोऽत्र तत्त्वान्तरप्रकृतित्वमेव सूक्ष्मत्वमिति । ननु शब्दार्थज्ञानविकल्पसङ्कीर्णत्वमेव कथमेतयैवेत्यनेन नातिदिश्यते तत्राह । एवमुभयोरेतयैव निर्वितर्कया विकल्पहानिर्व्याख्यातेति । एवं स्वरूपमिव विकल्पहानिरपि यथोक्तविकल्परहित्यमपि उभयोः सविचारनिर्विचारयोरेतयैव पूर्वोक्तया निर्वितर्कया यथोक्तविकल्पशून्यया सूत्रकारेण व्याख्यातप्रायेत्यर्थः । पूर्वभूमिकायां त्यक्तविकल्पस्योत्तरभूमिकायामसम्भवादिति । सूक्ष्मविषयेत्युक्तं, तत्र सूक्ष्मो विषयः किमपर्यन्त इत्याकाङ्क्षायामाह ॥४५॥

* सूक्ष्मविषयत्वं चालिङ्गपर्यवसानम् ॥४५॥ *

पार्थिवस्य अणोः गन्धतन्मात्रं सूक्ष्मो विषयः,

आप्यस्य रसतन्मात्रं, तैजसस्य रूपतन्मात्रं, वाय-
वीयस्य स्पर्शतन्मात्रं, आकाशस्य शब्दतन्मात्र-
मिति, तेषामहङ्कारः, अस्यापि लिङ्गमात्रं सूक्ष्मो
विषयः, लिङ्गमात्रस्याप्यलिङ्गं सूक्ष्मो विषयः, न
चालिङ्गात्परं सूक्ष्ममस्ति, नन्वस्ति पुरुषः सूक्ष्म
इति, सत्यं, यथा लिङ्गात् परमलिङ्गस्य सौक्ष्म्यं
न चैवं पुरुषस्य, किन्तु, लिङ्गस्य अन्वयिकारणं
पुरुषो न भवति हेतुस्तु भवतीति अतः प्रधाने
सौक्ष्म्यं निरतिशयं व्याख्यातम् ॥ ४५ ॥

सूक्ष्मश्चासौ विषयश्चेति सूक्ष्मविषयः, अलिङ्गं प्रकृतिस्तत्प-
र्यन्तैव सूक्ष्मविषयतेत्यर्थः । तत्र स्थूलमारभ्य प्रकृतिपर्यन्तस्य
सूक्ष्मतायां क्रममाह । पार्थिवस्येति । स्थूलकाष्ठाः पञ्चविधा
अणवस्तत्र पार्थिवाण्वपेक्षया गन्धतन्मात्रं समापत्तेः सूक्ष्मो
विषयः । यद्यपि पार्थिवाणुर्जलविशिष्टगन्धतन्मात्रारब्धस्तथापि
गन्धतन्मात्रस्य प्राधान्यात् तदेव पार्थिवाणोः सूक्ष्ममुक्तम् । एव-
माप्यादीनां त्रयाणां पूर्वपूर्वभूतविशिष्टरसादितन्मात्रकार्यत्वे-
ऽपि आकाशाणोश्चाहङ्कारविशिष्टशब्दतन्मात्रकार्यत्वेऽपि प्राधा-
न्यादेकैकतन्मात्रमेव सूक्ष्ममित्युक्तमिति वेदितव्यम् । तेषामह-
ङ्कार इति । तेषां पञ्चतन्मात्राणामहङ्कारः सूक्ष्मः कारणत्वात् ।
अत्र च तन्मात्रैरिन्द्रियाण्युपलक्षणीयानि । अस्यापीति । अह-
ङ्कारस्यापीत्यर्थः । लिङ्गमात्रं महत्तत्त्वं तद्धि स्वकारणस्य प्रकृते-
रनुमापकमात्रमङ्गुरवत् । प्रकृतिगतविशेषाणामहङ्कारादिवेव
प्रकटीभावात् । यथा अन्यत्र काण्डादिभिर्वीजगतविशेषाभि-

व्यक्तिर्नाङ्कुरमात्रेणेति । अलिङ्गं प्रधानम् । अकार्यत्वेन कस्याप्य-
ननुमापकत्वादिति । अलिङ्गपर्यवसानत्वं व्याचष्टे । न च अलि-
ङ्गादिति । चोदयति । नन्विति । ननु पुरुषः प्रकृत्यपेक्षयापि
सूक्ष्मोऽस्ति निर्धर्मकत्वादिति पूर्वपक्षं परिहरति । सत्यमिति ।
यथोपादानतया लिङ्गापेक्षितं सूक्ष्मं प्रधानस्यास्ति नैवं पुरुषस्य
तस्यापरिणामित्वात् उपादानतया च सूक्ष्मत्वमत्र विवक्षित-
मित्याशयः । ननु यदि पुरुषः कारणं न भवति तर्हि 'यतो वा
इमानि भूतानि जायन्ते येन जातानि जीवन्ति यत्प्रयन्त्यभि-
संविशन्ति तद्ब्रह्म' 'तमेव चाद्यं पुरुषं प्रपद्ये यतः प्रवृत्तिः
प्रसृता पुराणी'त्यादि श्रुतिस्मृतिशतविरोध इत्याशङ्कं परि-
हरति । किन्तु लिङ्गस्येति । हेतुस्तु भवति किन्तु लिङ्गस्या-
न्वयिकारणमुपादानकारणं पुरुषो न भवतीति व्युत्क्रमेणा-
न्वयः । तत्र परमात्मनोऽधिष्ठातृत्वेन निमित्तकारणत्वं 'मया-
ध्यक्षेण प्रकृतिः सूयते सचराचरम्' इति गीतावचनात् ।

प्रधानपुंसोरजयोर्यतः क्षोभः प्रवर्तते ।
नित्ययोर्व्यापिनोश्चैव जगदादौ महात्मनोः ॥
तत्क्षोभकत्वात् ब्रह्माण्डसृष्टौ हेतुर्निरञ्जनः ।
अहेतुरिति सर्वात्मा जायते परमेश्वरः ॥

इत्यादि सकलस्मृतिषु तथा निर्णयाच्च । यत्तु ईश्वरस्या-
धिष्ठानत्वरूपमुपादानत्वं यतो वा इमानि भूतानि जायन्त
इत्याद्युक्तश्रुतिस्मृत्योर्गीयते । आकाशस्य वायूपादानत्ववत्,
तदप्यत्र दर्शने निमित्तकारणतामध्य एव प्रवेश्यते पुरुषाणां
विकारित्वभ्रमनिरासायेति पुरुषार्थं प्रकृतेः प्रवृत्त्यभ्युपगमेन च
जीवपुरुषाणामपि महदाद्यखिलसृष्टिहेतुत्वं संयोगमात्रेण
नोपादानत्वेन । तथा चोक्तम् ।

बुद्ध्यादयो विशेषान्ता अव्यक्तादीश्वरेच्छया ।

पुरुषाधिष्ठितादेव जज्ञिरे मुनिपुङ्गवाः ॥

सत्त्वं रजस्तम इति प्रकृतेरभवन् गुणाः ।

मया प्रक्षोभ्यमाणायाः पुरुषानुमतेन च ॥

इत्यादिस्मृतिभिः । जीवानामधिष्ठानसंयोगमात्रम् अनु-
मतिस्तु पूर्वकल्पीयकामकर्मादिरूपेति दिक् । तदेवं ग्राह्यग्रह-
णसमापत्त्योः सूक्ष्मविषयभेदेन विशिष्टाविशिष्टरूपतश्चतुर्विधवि-
भाग उक्तः ग्रहीतृसमापत्तौ च यः सविकल्परूपो विशेषः स
एतास्वेव चतसृषु अन्तर्भूतः चेतनोपरागेणैव अचेतनेषु योगस्य
व्यवस्थापितत्वात् । अतो ग्रहीतृसमापत्तौ सविकल्पाविकल्पा-
दिविभागो नोक्तः । वितर्केत्यादिस्मृत्येण पूर्वं सम्प्रज्ञातस्य अवा-
न्तरविभाग एव कृत इदानीं यथोक्तसमापत्त्याख्यकार्यमुखेन
सर्वोपपरिभाषापूर्वकं सम्प्रज्ञातस्य सामान्यलक्षणमनेनैव प्रसङ्गे-
नाह ॥ ४५ ॥

* ता एव सर्वोपः समाधिः ॥ ४६ ॥ *

ताश्चतस्रः समापत्तयो वहिर्वस्तुवीजा इति
समाधिरपि सर्वोपः, तत्र स्थूलेऽर्थे सवितर्को
निर्वितर्कः, सूक्ष्मेऽर्थे सविचारो निर्विचार
इति चतुर्वीपसङ्ख्यातः समाधिरिति ॥ ४६ ॥

ता एव ग्रहीतृग्रहणग्राह्येषु समापत्तय एव सर्वोपः समाधिः
सम्प्रज्ञातयोग इत्यर्थः । समापत्तिरूपसाक्षात्कारहेतुत्वादयोगस्य
समापत्तित्वमुक्तम् । योगे स्वतोऽवान्तरविशेषाभावादिति । ननु
ग्रहीतृ-ग्रहणग्राह्य-समापत्तिभिर्वितर्कविचारास्मितानुगतास्त्रयः
सम्प्रज्ञाता एव संगृह्यन्ते न पुनरानन्दानुगत इति कथं ता एवे-

त्यवधारणमिति चेन्न । आनन्दस्य बुद्धिधर्मत्वेन ग्राह्यमध्ये प्रवै-
 शात् । ननु दुःखबीजसंस्कारहेतुतया समापत्तय एव सर्वाजाः
 न तु वृत्तिनिरोधात्मको योग इति कथमुच्यते ता एव सर्वाज-
 योग इति तत्राह भाष्यकारः । ताश्चतस्र इति । वह्निर्वस्तूनि
 अनात्मधर्माः संस्कारधर्मादयो दुःखबीजानि जायन्ते आभ्य इति
 वह्निर्वस्तुबीजाः, सम्प्रज्ञातनिष्ठाया अपि संस्कारहेतुत्वात् धर्म-
 मेघत्वाच्च । तथा च वितर्कादिसूत्रोक्तरीत्या चतस्रः प्रकृते तु
 त्रिधा विभक्तास्ता ग्रहीत्रादिविषयिकाः समापत्तयो वह्निर्वस्तु-
 बीजा इत्यतस्ताभिः सम्बन्धात्मकाः सम्प्रज्ञाताख्यो वृत्तिनि-
 रोधोऽपि सर्वाज उच्यत इत्यर्थः । ननु स्थूलसूक्ष्मसमापत्तेरेव
 चतुर्विधत्वादानन्दास्मितासमापत्तिभ्यां सह षट् समापत्तयो
 भवन्ति तत्कथमुच्यते चतस्र इत्याशङ्कामपाकरोति । तत्र स्थूल
 इति । तत्र चतसृषु समापत्तिषु मध्ये स्थूलार्थ एक एव समा-
 धिरवान्तरभेदेनैव सवितर्कनिर्वितर्करूपतो द्विधा । तथा सूक्ष्मे-
 ऽर्थेऽप्येक एव समाधिरवान्तरभेदेनैव सविचारनिर्विचाररूपतो
 द्विधा प्रोक्त इत्यतो वितर्कानुगतादिरूपैः पूर्वं स सम्प्रज्ञातयोग-
 शतुर्धा उपसंख्यातः परिगणित इत्यर्थः । केचित्तु सूत्रस्य एव-
 कारो भिन्नक्रमः । तथा च ताः सवितर्कनिर्वितर्कसविचारनि-
 र्विचाररूपाश्चतस्रः समापत्तयः सर्वाजसमाधिरेवेति सूत्रार्थः,
 तेन न ग्रहीत्रादिसमापत्तेरपि सर्वाजत्वं भाष्ये प्रागुक्तं विरु-
 द्ध्यत इत्याहुः । तन्न । ग्रहीत्रादिसमापत्तेः सर्वाजत्वानुक्त्या अत्र
 सूत्रकारस्य न्यूनतापत्तेः एवकारवैयर्थ्याच्च । यथाक्रमस्यैव एव-
 कारस्योपपत्तौ भिन्नक्रमत्वानौचित्याच्चेति । यच्चान्यत् तैरुक्तं
 ग्राह्यविषये स्थूलसूक्ष्मभेदेन सवितर्कादिरूपाश्चतस्रः समापत्तयः
 ग्रहणाख्येषु च इन्द्रियेषु सानन्दनिरानन्दरूपे द्वे समापत्तौ
 ग्रहीत्रेषु च सास्मितनिरस्मितरूपे द्वे समापत्तौ इत्यष्टौ समा-

पक्षयो बोध्याः युक्तिसाम्यादिति तदपि न । प्रमाणादर्शनात् ।
 आनन्दानुगतास्मितानुगतयोर्निरानन्दनिरस्मितत्वरूपविशेषास-
 भवाच्च । आनन्दो हि ह्लादमात्रोऽस्मिता च चैतन्यमात्रसंवि-
 दिति भाष्यकृता प्रोक्तम् । न तु इन्द्रियं ह्लादशब्देन व्याख्येयं,
 लक्षणाप्रसङ्गात् । नापि अहङ्कारोपरक्तचैतन्यमस्मिताशब्देन
 व्याख्येयं लक्षणापत्तेः । अतः कथं ह्लादवतः सम्प्रज्ञातस्य ह्लाद-
 शून्यत्वं कथं वा विविक्तचिन्मात्रसंविद्युक्तस्य सम्प्रज्ञातस्य तच्छू-
 न्यत्वमिति दिक् । तस्मादवान्तरभेदेन पञ्चैव समापत्तयः,
 ग्राह्यग्रहणयोः स्थूलसूक्ष्मभेदेन सवितर्काद्याश्चतस्रः पञ्चमी च
 ग्रहीत्वविति सम्प्रज्ञातयोगस्तु आनन्दानुगतमादायावान्तरभेदेन
 षोढैवेति । उक्तासु समापत्तिषु निर्विचारायां विशेषं कञ्चिदाह
 ॥ ४६ ॥

* निर्विचारवैशारद्येऽध्यात्मप्रसादः

॥ ४७ ॥ *

अशुद्धावरणमलापेतस्य प्रकाशात्मनो बुद्धि-
 सत्त्वस्य रजस्तमोभ्यामनभिभूतः स्वच्छः स्थिति-
 प्रवाहो वैशारद्यं, यदा निर्विचारस्य समाधिवै-
 शारद्यमिदं जायते तदा योगिनो भवति अध्या-
 त्मप्रसादः भूतार्थविषयः क्रमाननुरोधी स्फुटप्र-
 ज्ञालोकः, तथा चोक्तं, “प्रज्ञाप्रसादमारुह्योऽ-
 शोच्यः शोचतो जनान् । भूमिष्ठानिव शैलस्थः
 सर्वान् प्राज्ञोऽनुपश्यति” ॥ ४७ ॥

समान्यतो वैशारद्यमादौ व्याचष्टे । अशुद्धेति । रजस्तमो-

वृद्धिकारणं पापादिरशुद्धिः सैवावरणलक्षणो मलस्तस्मादपैत-
 स्येति हेतुगर्भविशेषणम् । प्रकाशात्मनः प्रकाशस्वभावस्य बुद्धि-
 रूपसत्त्वस्य कारणापायादेव रजस्तमोभ्यामनभिभूतोऽतः स्वच्छः
 ध्येयगताशेषविशेषप्रतिविम्बोद्गाही स्थितिप्रवाह एकाग्रता-
 धारा चित्तस्य वैशारद्यमित्यर्थः । समग्रसूत्रार्थं व्याचष्टे । यदेति ।
 आत्मनि बुद्धौ वर्तते इत्यध्यात्मं तादृशः । प्रसादशब्दार्थं विवृ-
 णोति । भूतार्थेति । यथार्थविषयकः क्रमानुरोधी युगपत्सर्वा-
 र्थताग्राही स्फुटः प्रत्यक्षः स प्रज्ञाख्य आलोक इत्यर्थः । अत्रैव
 परमर्षिगाथामुदाहरति । तथा चेति । तरति शोकमात्मवि-
 दिति श्रुतेः । अशोच्यः अहं दुःखी पापीत्यादिरूपैः स्वस्याशोच्यः
 सन् सर्वानेव जनान् शोचतो दुःखितान् पश्यति । स्वयं शोच्यो
 हि पुरुषः स्वापेक्षया कञ्चित् सुखिनमिव पश्यति मौढ्यात् ।
 अशोच्यस्तु परमार्थतो दुःखसमुद्रमग्नं सर्वं जीवजातं दुःखित-
 मेव पश्यति अमूढत्वादित्यर्थः । लोकानन्तरमिति शब्दः पूर-
 णीयः तथा च निर्विचारवैशारद्ये जाते स्वयमेव प्रकृतिपुरुष-
 विवेको वा परमेश्वरतत्त्वं वा साक्षात् क्रियते न तु तत्साक्षा-
 त्काराय पुनर्योगापेक्षेति निर्विचाराय उत्कर्षः । पूर्वसूत्रोक्त-
 सर्वाजसमाधौ जायमानायाः समापत्त्याख्यायाः प्रज्ञाया अन्वर्था
 तान्विकीं संज्ञामपि दर्शयति ॥ ४७ ॥

* ऋतम्भरा तत्र प्रज्ञा ॥ ४८ ॥ *

तस्मिन् समाहितचित्तस्य या प्रज्ञा जायते
 तस्या ऋतम्भरेति संज्ञा भवति, अन्वर्था च सा,
 सत्यमेव विभर्त्ति न तत्र विपर्ययासगन्धोऽपि अ-
 स्तीति, तथा चोक्तम् “आगमेनानुमानेन ध्या-

नाभ्यासरसेन च । त्रिधा प्रकल्पयन् प्रज्ञां लभते
योगमुत्तमम्” इति ॥ ४८ ॥

सा पुनः,—

तस्मिन्निति । तत्रेत्यस्य विवरणं तस्मिन् समाहितचित्त-
स्येति पूर्वोक्ते सर्वाजयोग इत्यर्थः । न चाव्यवहितसूत्रोक्तं वैशा-
रद्यं प्रसादो वा कथं तत्रेत्यनेन न परामृश्यत इति वाच्यम् ।
द्वितीयसूत्रतोऽत्र समाधिप्रज्ञासामान्यपरत्वस्य लक्षणमानत्वात् ।
सुगममन्यत् । ननु संज्ञाकथनमात्रेण किं प्रयोजनमित्याश-
ङ्गाह । अन्वर्थेति । विपर्यासरूपज्ञानं यद्यपि सवितर्कयोगज-
प्रज्ञायां शब्दार्थज्ञानविकल्पेऽस्ति तथापि ऋतम्भरजातीयत्वस्यै-
वात्र विवक्षितत्वात् न तस्यामव्याप्तिः, साजात्यं च समाधिज-
प्रज्ञात्वेन । अथवा तत्र समाहितचित्ते जायमाना या प्रज्ञा
सैव ऋतम्भरोच्यत इति सूत्रार्थः । लौकिकज्ञानेऽविद्यालेशसम्प-
र्कावश्यभावादिति योगकाले प्रकृष्टा प्रज्ञा भवतीत्यत्र स्मृतिं
प्रमाणयति । तथा चेति । ध्यानस्य चिन्तनस्य योऽभ्यासः पौनः-
पुन्यं तत्र यो रस आदरस्तेन, तथा च श्रवणमनननिदिध्यासनै-
स्त्रिभिर्हेतुभिः सर्वाजयोगकाले प्रज्ञां प्रकल्पयन् प्रकर्षेण विपर्या-
सराहित्येनोत्पादयन् तद्विज्ञातः परवैराग्यद्वारा वक्ष्यमाणमुत्त-
मयोगं निर्वीजं लभत इति श्लोकार्थः । ननु आगमानुमानयो-
रपि प्रमाणत्वात्ताभ्यामेव तदर्थतत्त्वं गृह्यतां किं योगिनेत्याशङ्का-
निरासायोत्तरं सूत्रं प्रवर्तते तद्योजयति । सा पुनरिति ॥ ४८ ॥

* श्रुतानुमानप्रज्ञाभ्यामन्यविषया विशेषा-
र्थत्वात् ॥ ४९ ॥ *

श्रुतम् आगमविज्ञानं, तत्सामान्यविषयं,

न ह्यागमेन शक्यो विशेषोऽभिधातुं, कस्मात् न हि विशेषेण कृतसङ्केतः शब्द इति । तथानुमानं सामान्यविषयमेव, यत्र प्राप्तस्तत्र गतिर्यत्राप्राप्तिस्तत्र न भवति गतिरित्युक्तम्, अनुमानेन च सामान्येन उपसंहारः, तस्माच्छ्रुतानुमानविषयो न विशेषः कश्चिदस्तीति, न चास्य सूक्ष्मव्यवहितविप्रकृष्टस्य वस्तुनः लोकप्रत्यक्षेण ग्रहणं, न च अस्य विशेषस्य अप्रामाणिकस्याभावोऽस्तीति समाधिप्रज्ञानिर्ग्राह्य एव स विशेषो भवति भूतसूक्ष्मगतो वा पुरुषगतो वा । तस्माच्छ्रुतानुमानप्रज्ञाभ्यामन्यविषया सा प्रज्ञा विशेषार्थत्वाद् इति ॥ ४६ ॥

समाधिप्रज्ञाप्रतिलम्भे योगिनः प्रज्ञाकृतः संस्कारो नवो नवो जायते ।

सा तु समाधिसामान्यजा प्रज्ञा श्रुतानुमानरूपप्रज्ञाभ्यां श्रवणमननाभ्यामन्यविषया अतिरिक्तविषया विशेषार्थत्वात् विशेषोऽर्थो विषयो यस्याः सा तथा तत्त्वादित्यर्थः । समाधिप्रज्ञायाः श्रवणमननाभ्यामतिरिक्तविषयत्वं विवृणोति । श्रुतमागमेति । न हि विशेषेणेति । पदार्थतावच्छेदकरूपेणैव पदार्थः शब्दबोधे भासतेऽन्यथातिप्रसङ्गात् । पदार्थतावच्छेदकन्तु घटत्वादिसामान्यमेव न तु तत्तद्विशेषास्तेषामानन्त्येन सर्वेषामेकदानुपस्थितेस्तत्तद्रूपैः शक्तिग्रहासम्भवात् विशेषाणामन्योन्यं

अभिचाराच्च सामान्यतः श्रुतेऽपि अर्थे विशेषसंशयदर्शनाच्चेति ।
 इत्युक्तमिति । अनुमानमित्यस्य विशेषणम् । अत्र हि व्यापक-
 तावच्छेदकेन गतित्वादिसामान्येनैव अनुमानं भवति न तु
 क्रियादिगतविशेषरूपैरिति । अनुमानेन चेति सामान्योपसंहार
 इत्युक्त इत्यनुषङ्गः । ननु श्रुतानुमानागोचरोऽपि विशेषो लौ-
 किकप्रत्यक्षेणैव ग्राह्योऽस्तु किं योगजप्रत्यक्षेणेति तत्राह । न च
 अस्येति । ननु एवं तस्य विशेषस्य अप्रामाणिकत्वात् अभाव
 एवास्तु इत्याशङ्कां प्रतिषेधति । न च अस्य विशेषस्येति । न हि
 निर्विशेषं सामान्यमस्तीतिन्यायेन सर्वत्रैव वस्तुनि विशेषसिद्धे-
 रिति भावः । अतः परिशेषात् समाधिप्रज्ञाग्राह्य एव स विशेष
 इत्युपसंहरति । इति समाधीति । स्थूलस्य विशेषः कदाचित्
 लौकिकप्रत्यक्षगोचरोऽपि स्यादिति स्थूलं परित्यज्य भूतसूक्ष्म-
 गत इत्युक्तम् । पुरुषगतो वेति । एतेन पुरुषेष्वपि विशेषादि-
 धर्मः स्वीकृतः धर्मनिषेधस्तु विशेषगुणद्रव्यत्वादिपरः । अथ वा
 स्वस्वोपाधिप्रतिविम्बा एव अतीतानागतवर्त्तमाना मुक्तामुक्तसा-
 धारणाखिलपुरुषेषु अन्योन्यं विशेष इति बोध्यम् । स्यादेतत् ।
 व्यवहितादिषु सन्निकर्षाद्यभावात्कथं समाधिप्रत्यक्षग्राह्यत्वमपि
 स्यात् । अथ योगजधर्मस्यापि सन्निकर्षत्वं कल्प्यमिति चेन्न ।
 संयोगादिभिरननुगमात् प्रत्यक्षे विषयस्य कारणत्वेन अतीतादि-
 प्रत्यक्षस्यैव असम्भवाच्चेति । अत्रोच्यते । अस्माकमन्तःकरणस्य
 विभुत्वेन अतीतादीनां स्वरूपतः सत्त्वेन च सदा सर्वार्थसन्नि-
 कर्षात्, योगजधर्मेण च व्यवहितातीतादिज्ञानप्रतिबन्धकं तम
 एव निरस्यत इति तदेतस्माद्व्यभाष्ये 'लीनवस्तुलब्धातिशयसम्ब-
 न्धाद्वा न दोष' इति सूत्रेऽस्माभिः प्रपञ्चितम् । उपसंहारमुखेन
 सूत्रवाक्यार्थमाह । तस्माच्छ्रुतेति । एतेन दशमस्त्वमसीति-
 वत् शब्दादेव साक्षात्कार आत्मनो भवति निर्विशेषत्वेन चात्मनो

न विशेषग्रहायमपि योगजप्रत्यक्षापेक्षेति नवीनवेदान्तिप्रलापी
 ऽपसिद्धान्त एव, स्वशास्त्रानुक्तेऽर्थे समानतन्त्रसिद्धान्तस्यैव
 सिद्धान्तत्वादिति । यथोक्तप्रज्ञायाः संस्कारजनकत्वमुत्तरसूत्रोप-
 योगितया प्रतिपादयति । समाधीति । ननु तथापि प्रज्ञोत्प-
 त्तिपर्यन्तं योगापेक्षा अस्तु प्रज्ञोत्पत्त्यनन्तरं तु पुनः सम्प्रज्ञात-
 परम्परायाः किं फलमित्याशङ्कयामाह ॥ ४६ ॥

* तज्जः संस्कारोऽन्यसंस्कारप्रतिबन्धौ ॥५०॥ *

समाधिप्रज्ञाप्रभवः संस्कारो व्युत्थानसंस्का-
 राशयं बाधते, व्युत्थानसंस्काराभिभवात् तत्प्र-
 भवा प्रत्यया न भवन्ति, प्रत्ययनिरोधे समाधि-
 रूपतिष्ठते, ततः समाधिजा प्रज्ञा, ततः प्रज्ञा-
 कृताः संस्कारा, इति नवो नवः संस्काराशयो
 जायते, ततः प्रज्ञा ततश्च संस्कारा इति । कथ-
 मसौ संस्कारातिशयश्चित्तं साधिकारं न करि-
 ष्यति इति, न ते प्रज्ञाकृताः संस्काराः क्लेशक्षय-
 हेतुत्वाच्चित्तमधिकारविशिष्टं कुर्वन्ति, चित्तं
 हि ते स्वकार्यादवसादयन्ति, ख्यातिपर्यवसानं
 हि चित्तचेष्टितमिति ॥ ५० ॥

किञ्चास्य भवति ।

प्रतिबन्धः कार्यविरोधित्वम् । इदमेव बाधशब्देन भाष्य-
 कारो वक्ष्यति । सर्वेषाञ्च संस्काराणां चित्तनाशादेव नाश इत्यपि
 भाष्ये व्यक्तीभविष्यति । सूत्रार्थं व्याचष्टे, बाधत इत्यन्तेन ।

आशेते इत्याशयः संस्कारश्चासावाशयश्चेति विग्रहात् संस्कारा-
 शयमनुद्बुद्धसंस्कारमित्यर्थः । उद्बुद्धसंस्कारस्य च बाधो न
 सम्भवति उद्बोधप्रतिबन्धस्यैव बाधशब्दार्थत्वादिति भावः । ननु
 वृत्तिनिरोधसंस्कारस्य व्युत्थानसंस्काराभिभावकत्वं वक्ष्यति तत्
 कथं समाधिप्रज्ञासंस्कारस्यापि व्युत्थानसंस्काराभिभावकत्वमि-
 थ्यत इति चेन्न । वृत्तित्वावच्छिन्नाभावस्यैव वक्ष्यमाणयुक्त्या
 संस्कारजनकत्वसिद्धेर्न तु सम्प्रज्ञातकालीनस्य यत्किञ्चिद्वृत्ति-
 निरोधस्यापि, स्मृतिहेतुतया सिद्धात् प्रज्ञासंस्कारादेव व्युत्थान-
 संस्काराभिवस्य वक्ष्यमाणप्रयोजनस्योपपत्तेः । ननु एकयैव प्रज्ञा-
 व्यक्त्या तत्सन्तानव्यक्त्या चोत्पादितेन संस्कारेण व्युत्थानसंस्कार-
 बाधसम्भवे किमर्थं पुनः पुनः सम्प्रज्ञातानुष्ठानं तत्राह । व्युत्था-
 नसंस्काराभिभवादित्यादि ततश्च संस्कारा इत्यन्तेन । अभिभ-
 वात् । तत्कारणात् । शेषं स्पष्टम् । अयं भावः । नैकदा सम्प्र-
 ज्ञातात् व्युत्थानसंस्कारबाधः । श्रुतिस्मृतिसिद्धस्य पुनः पुनर्व्यु-
 त्थानस्यानुपपत्तेः । उपदेशाद्यनुपपत्तेश्च । किन्तु सम्प्रज्ञात-
 परम्पराजन्येन दृढतरसंस्कारेणैव तद्बाधः अदृढैश्च प्राथमिकैः
 सम्प्रज्ञातसंस्कारैस्तस्य बाधार्थं तनुता परम्परैव क्रियते तथा च
 संस्कारदाढ्यार्थं प्रज्ञासंस्कारचक्रमपेक्ष्यत इति । एतेन प्रज्ञायाः
 साक्षादेव व्युत्थानसंस्कारबाधकत्वशङ्काप्यपास्ता । एकप्रज्ञयैव
 संस्कारबाधे व्युत्थानासम्भवात् । प्रज्ञासंस्कारे तु दृढत्वरूपवैजा-
 ल्यसम्भवेन तस्यैव व्युत्थानसंस्कारबाधकतावच्छेदकत्वकल्पनया
 व्युत्थानाद्युपपत्तिरिति । व्युत्थानसंस्कारेषु मध्ये च अविद्या-
 संस्कारस्यायं विशेषः यत् सकृत् प्रज्ञया जनितेनैव संस्कारेण
 अविद्यासंस्कारो बाध्यते न तत्र प्रज्ञासंस्कारचक्रापेक्षेति । एतच्च
 'ते प्रतिप्रसवहेयाः सूक्ष्मा' इत्यागामिसूत्रद्वये प्रकटीभविष्यति ।
 इदमत्रावधेयम् । अस्मिन् सूत्रे शेषसूत्रे च अखिलसंस्कारदा-

हस्य योगफलत्ववचनात् प्रारब्धकर्मणोऽपि अतिक्रमेणाशुतर-
मोक्षः केवलज्ञानासाध्यो योगयोरसाधारणं फलमिति । न हि
भोगसंस्कारस्य निःशेषतो दाहे प्रारब्धकर्मापि फलायालं, दृष्ट-
कारणाभावात् । योगाग्निदग्धकर्मचयोऽचिरादित्यादिवाक्ये
सङ्कोचकप्रमाणाभावाच्च । ज्ञानाग्निः सर्वकर्मण्येत्यादिषु अगत्या
सङ्कोचः क्रियते तस्य तावदेव चिरमित्यादिज्ञानिविषयकश्रुतेः
उपदेशादन्यथानुपपत्तेश्च । सांख्यवेदान्तसूत्रयोश्च ज्ञानिनामेव
प्रारब्धभोगावश्यकतोक्ता । ननु अर्द्धभुक्तप्रारब्धकर्मणां नाशो
तत्फलस्य कालप्रतिनियमानुपपत्तिरिति चेन्न । शास्त्रोक्तनाशका-
नाशकर्मस्वेव कालप्रतिनियमात् । अन्यथा कर्मविषाकोक्तप्राय-
श्चित्तस्य शान्तिकर्मादेश्वर्द्धभुक्तपापनाशकत्वानुपपत्तिः शास्त्रोक्त-
नाशकानाशकर्मणां तु स्वावस्थितिपर्यन्तमेव फलदाहत्वमिति
दिक् । नन्वेवं प्रज्ञासंस्कारातिशयस्वीकारे ततोऽपि पुनर्जन्म
भविष्यति । न च असम्प्रज्ञातयोगेन तस्य नाशो भवितेति
वाच्यम् । असम्प्रज्ञाताभावेऽपि प्रारब्धसमाप्यनन्तरं केवलज्ञानतो
मोक्षाभ्युपगमादित्याशङ्कते । कथमसाविति । साधिकारं स्व-
कार्यजननक्षमम् । परिहरति । न त इति । ते प्रज्ञासंस्कारा-
श्चित्तं स्वकार्यक्षमं न कुर्वन्ति जन्मकारणस्य अविद्यादिक्लेशस्य
विनाशनादित्यर्थः । कर्मनाशनादित्यपि बोध्यम् । कर्त्तव्यस-
मापनादपि साधिकारं न कुर्वन्तीत्याह । चित्तं हीति । स्वका-
र्यादेवसादयन्ति कर्त्तव्यशून्यं कुर्वन्ति तत्र हेतुः ख्यातीत्यादि ।
हि यस्माच्चित्तस्य व्यापारो विवेकख्यातिपर्यन्तः विवेकख्याति-
निष्पत्तौ सत्यां प्रवर्त्तकपुरुषार्थासम्भवात् सा च विवेकख्याति-
रूपा प्रज्ञा तत्संस्कारातिशयेनानिशमुत्पद्य परवैराग्यजननदा-
रेण समाप्यत इत्यर्थः । क्षीणवृत्तेरित्यादिसूत्रैः सम्प्रज्ञातस्य
फलादिकमुक्तमिदानीमसम्प्रज्ञातस्य फलादेः सूत्रं प्रवर्त्तिष्ये ॥

तत् सूत्रं प्रज्ञासंस्कारातिशयस्य पुनर्जन्माहेतुत्वे हेत्वन्तरपरतया अवतारयति । किञ्च अस्येति । अस्य प्रज्ञासंस्कारस्यान्यच्च फलं सर्ववृत्तितत्संस्कारयोर्निरोधो भवतीति न पुनर्जन्मसम्भावने-
त्यर्थः ॥ ५० ॥

* तस्यापि निरोधे सर्वनिरोधान्निर्वीजः समाधिः ॥ ५१ ॥ *

स न केवलं समाधिप्रज्ञाविरोधी प्रज्ञाकृतानां संस्काराणामपि प्रतिबन्धी भवति, कस्माद्, निरोधजः संस्कारः समाधिजान् संस्कारान् बाधत इति । निरोधस्थितिकालक्रमानुभवेन निरोधचित्तकृतसंस्कारास्तित्वमनुमेयम् ।

व्युत्थाननिरोधसमाधिप्रभवैः सह कैवल्यभागीयैः संस्कारैश्चित्तं स्वस्यां प्रकृतौ अवस्थितायां प्रविलीयते, तस्मात्ते संस्काराः चित्तस्याधिकारविरोधिना न स्थितिहेतवो भवन्तीति, यस्मादवसिताधिकारं सह कैवल्यभागीयैः संस्कारैश्चित्तं विनिवर्तते तस्मिन्नवृत्ते पुरुषः स्वरूपप्रतिष्ठोऽतः शुद्धमुक्त इत्युच्यते ॥ ५१ ॥

इति पातञ्जले साङ्ख्यप्रवचने योगशास्त्रे

समाधिपादः प्रथमः ।

पूर्वपूर्वासम्प्रज्ञाते तावत् प्रज्ञैव निरुध्यते प्रज्ञासंस्कारस्य तु तानवमात्रं भवति । एवं क्रमेण तु तस्यापि प्रज्ञाकृतसंस्कारस्यापि असम्प्रज्ञातपरम्परया निरोधेऽत्यन्ताभिभवे जायमाने चरमासम्प्रज्ञातो निर्वीजयोगस्य परा काष्ठा भवति अपुनर्व्युत्थानेत्यर्थः । सर्वनिरोधादितिसूत्रावयवेन निर्वीजत्वे हेतुरुक्तः । यतः प्रज्ञा तत्संस्कारश्च सर्वोऽपि अत्यन्तं विलयितोऽतो निर्वीजः । दुःखवोजैः संस्कारादिभिः शून्य इत्यर्थः । पूर्वपूर्वासम्प्रज्ञातव्यक्तिषु च क्रमेण वीजतानवाद्गौणं निर्वीजत्वमसम्प्रज्ञातलक्षणे पूर्वं भाष्यकृतोक्तमिति स्मर्त्तव्यं तथा च चरमासम्प्रज्ञाते सर्वे प्रज्ञासंस्काराः क्षीयन्त इत्यतो न ते चित्तं साधिकारं कुर्वन्तीति भावः । एतेनासम्प्रज्ञातपरम्परायाः प्रज्ञासंस्कारात्यन्तलयः फलं सूत्रेणोक्तं, सूत्रस्थस्यापि शब्दस्यार्थं भाष्यकारो व्याचष्टे । स न केवलमिति । स सामान्यनिर्वीजयोगः न केवलं समाधिप्रज्ञाया विरोधी भावाभावरूपेण अपि तु क्रमेण प्रज्ञाकृतसंस्काराणामपि प्रतिबन्धी अत्यन्तमभिभावक इत्यर्थः । ननु यदि प्रज्ञाकृतसंस्काराणामप्यसम्प्रज्ञातो बाधकस्तर्हि सकृदसम्प्रज्ञातादेव सर्वसंस्कारबाधे व्युत्थानं कदापि कस्यापि न स्यादित्याशयेनाक्षिपति । कस्मादिति । परिहरति । निरोध इति । न निरोधः साक्षादेव प्रज्ञासंस्कारान् विलापयति किन्तु निरोधपरम्पराजन्यो दृढतरः संस्कार एव प्रज्ञासंस्कारानत्यन्तं विलापयतीत्यर्थः । दृढतरत्वञ्च जातिविशेष इत्युक्तम् । ननु ज्ञानस्यैव संस्कारजनकत्वं दृष्टं निरोधस्तु न ज्ञानं संस्कारशेषचित्तावस्थाविशेषमात्रत्वादतस्तस्य संस्कारजनकत्वे किं प्रमाणमित्याशङ्क्याह । निरोधस्थितीति । निरोधस्थितौ असम्प्रज्ञातावस्थाने यो मुहूर्त्ताहोरात्रमासादिरूपः कालक्रमः क्रमेण कालवृद्धिस्तद्दर्शनेन निरोधावस्थचित्तजन्यः संस्कारोऽनुमेयः संस्कारवृद्धिव्यतिरेकेण तन्नि-

यामकासम्भवादित्यर्थः । सम्प्रज्ञातस्य तु कालवृद्धिः प्रज्ञासंस्कार-
तारतम्येनैवोपपद्यत इत्यतो न सम्प्रज्ञातस्य संस्कारहेतुतेति ।
ननु प्रज्ञासंस्कारश्चरमासम्प्रज्ञातेन अत्यन्तं बाध्यतां निरोधसं-
स्कारास्तु कुतः समुच्छिद्यन्ते तदनुच्छेदे च साधिकारत्वमेव
चित्तस्येति मोक्षानुपपत्तिः । किञ्च प्रलीनानामपि संस्काराणां
कदाचिदयोगीश्वरसङ्कल्पादिना दग्धबीजस्येव पुनरुदबोधोऽपि
सम्भाव्येतेत्याशङ्कामपाकरोति । व्युत्थाननिरोधेति । असम्प्रज्ञा-
तापेक्षया समाधिप्रज्ञापि व्युत्थानम् । अतो व्युत्थानं ज्ञानसामान्यं
निरोधसमाधिश्चासम्प्रज्ञातस्तदुभयप्रभवैः सह सहितैः कैवल्यभा-
गीयैः कैवल्यहेतुकर्मसंस्कारैर्विशिष्टं चित्तं स्वकीयप्रकृतौ नि-
त्यायां स्वयमेव प्रलीयते दग्धेन्धनानलवदात्यन्तिकलयं गच्छति
परिणामस्वाभाव्यात् तत्स्वामिपुरुषस्य भोगहेतुर्विसदृशपरिणाम
एव हि पुनर्न भवति तद्वेतोः पुरुषार्थस्याभावादित्यर्थः । अथ वा
कैवल्यभागीयैः कैवल्यपर्यन्तस्थायिभिर्व्युत्थानसंस्कारैः सहेति
चित्तविशेषणम् । अनेन सूत्रेण शङ्कानिराकरणमुपपादयति ।
तस्मादिति । तस्मान्निरोधसंस्कारस्यापि क्षयात्ते निरोधसंस्कारा
इत्यादिरर्थः । ननु भवतु योगद्वयाच्चित्तस्यात्यन्तिकलयस्तथापि
पुरुषार्थः कः सिध्यतीत्याकाङ्क्षायामाह यस्मादित्यादि । यस्मा-
च्चित्तं निवर्तते अतस्तस्मिन्निवृत्ते सति पुरुषो मुक्त इत्युच्यते तत्र
हेतुगर्भविशेषणानि स्वरूपेत्यादीनि । स्वरूपमात्रप्रतिष्ठः पर-
रूपैः प्रतिविम्बितदुःखादिभिर्मुक्तः शुद्धः स्वत्वसम्बन्धेन पुण्यपाप-
मुक्तः । भोगसाधनत्वस्यैव स्वत्वतया कूटस्थस्यापि संसारदशायां
स्वत्वाभ्युपगमात् । एतादृशभुक्तेः साध्यत्वमुपपन्नं केवल उपाधि-
संयोगाख्यबन्धमुक्त इत्यर्थः । एवरूपो मोक्ष एव योगस्य मुख्यं
फलमित्याशयः । पारमार्थिको दुःखकर्मादिसम्बन्धो लेपाख्य-
संयोगरूपसम्बन्धो वा लोके बन्ध इत्युच्यते तन्मुक्तिश्च बुद्धरेव न

—

— 8 —

सिद्ध्याद्युत्पत्तिवत् तदुत्पत्तिर्गौणी । यज्ञादिसहकारिणैव फल-
दातृतयेश्वरप्रीतेरभिव्यक्तेः । ननु ईश्वरप्रणिधानमत्र पूर्वपादोक्त-
भावनारूपमेव कथं न भवति तत्राह । स हि क्रियायोग इति ।
स हि स एव फलसन्ध्यासः कर्मार्पणञ्च क्रियायोगो भवति कर्म-
शेषत्वात् तज्जपस्तदर्थभावनमिति पूर्वोक्तञ्च भावनारूपं प्रणि-
धानं ज्ञानमेव कर्मतच्छेषत्वयोरभावादित्यर्थः । उत्तरसूत्रेण
सहान्वये तुहिशब्दवैयर्थ्यमिति बोध्यम् । तेषां योगद्वारमाह ॥१॥

* समाधिभावनार्थः क्लेशतनूकरणार्थश्च ॥२॥ *

स हि आसेव्यमानः समाधिं भावयति,
क्लेशांश्च प्रतनूकरोति, प्रतनूकृतान् क्लेशान् प्रस-
ङ्गानाग्निना दग्धवीजकल्पान् अप्रसवधर्मिणः
करिष्यतीति, तेषां तनूकरणात् पुनः क्लेशैरपरा-
मृष्टा सत्त्वपुरुषान्यताख्यातिः सूक्ष्मा प्रज्ञा समा-
प्ताधिकारा प्रतिप्रसवाय कल्पिष्यते इति ॥ २ ॥

अथ के ते क्लेशाः कियन्तो वेति ।

उभयार्थत्वे हेतुमाह । स हीति । आ सम्यक् निष्कामा-
दिरूपेण सेव्यमानः स हि स एव कर्मयोगः । कर्मातिरिक्तवि-
षयेभ्यो निरुद्धवृत्तिकं निष्पापञ्च चित्तं करोति ततः क्रमेण
सत्त्वोद्वेकादेकाग्रमन्यत्रापि करोति । अविद्यादिकञ्च प्रकर्षेण
अनायासेन तनूकरोति सत्त्वशुद्ध्यादिद्वारित्यर्थः । उत्तमाधिका-
रिणश्च समाधियोग्यता क्लेशतनुता च सिद्धवैत्यतः पूर्वपादे
तदुभयं योगसाधनतया नोक्तम् । ननु अविद्यादीनां क्लेशानां

नाशेनैव संसारोच्छेदः प्रतनूकरणेन तु किं प्रयोजनमित्याकाङ्क्षा-
यामाह । प्रतनूकृतानिति । प्रतनूकृतांश्च शुष्केन्धनतुल्यान् कृतान्
क्लेशान् क्रियायोगः स्वयमुद्दीपितेन प्रसंख्यानाग्निना विवेक-
ख्यातिवह्निना दग्धबीजवदप्रसवधर्मिणोऽप्रसवस्वभावान् संस्का-
राजनकान् करिष्यति जीवन्मुक्तिदशायामिति शेषः । प्रसंख्या-
नाग्निज्वालने तनूकरणस्य द्वारं वदन् पूर्वोक्तार्थमुपसंहरति ।
तेषामिति । अपरामृष्टा अनभिभूता, तथा च अनभिभव एव
तनूकरणस्य द्वारमिति । सूक्ष्मेति । सूक्ष्मविषयत्वात् सूक्ष्मा
साक्षात्काररूपिणी प्रज्ञा क्रमेण समाप्तकर्त्तव्या सती चरमा-
सम्प्रज्ञाते प्रतिप्रसवाय प्रलयाय कल्पिष्यते विदेहकैवल्यदशायामिति
शेषः । तदेवं क्रियायोगस्य मोक्षज्ञानादिव्यापारकथनात्
कर्मयोगो ज्ञानादिसाधनतया ज्ञानाद्यङ्गमेव न साक्षान्मोक्षहेतु-
रिति सिद्धान्त इति । उत्तरसूत्रावताराय पृच्छति । अथेति ॥२॥

* अविद्यास्मितारागद्वेषाभिनिवेशाः पञ्च
क्लेशाः ॥ ३ ॥ *

क्लेशा इति पञ्च विपर्यया इत्यर्थः । ते स्य-
न्दमाना गुणाधिकारं दृढयन्ति, परिणाममव-
स्थापयन्ति, कार्यकारणस्रोत उन्नमयन्ति, पर-
स्परानुग्रहतन्वीभूत्वा कर्मविपाकं चाभिनिर्ह-
रन्ति इति ॥ ३ ॥

पञ्च विपर्यया इति पूरयित्वा संक्षेपतः सूत्रार्थमाह । क्लेशा
इतीति । इतिशब्दोऽविद्यादिपरामर्शी तथा च अविद्यास्मिता-
रागद्वेषाभिनिवेशा इति पञ्च विपर्ययाः क्लेशा इत्यर्थ इति यो-
जना । अत्र कियन्त इति प्रश्नस्योत्तरं पञ्चेत्यनेन । के ते इत्यस्य

चोत्तरं विपर्यया इत्यनेनाह । पञ्च विपर्यया इति । अत्र पञ्चेति
 अर्थादेव लब्धं विपर्यया इति च पूरितं विशेषलक्षणस्य च सा-
 मान्यलक्षणपूर्वकत्वौचित्यात् विपर्ययशब्दश्च अत्र संसारहेतु-
 विपर्ययार्थकः अतो न शक्तिरजतविपर्यये क्लेशलक्षणाति-
 व्याप्तिः रागादीनाञ्च विपर्ययकार्यतया विपर्ययत्वं चेष्टम् ।
 प्रकृतस्य संसारहेतुविपर्ययस्य लक्षणमदृष्टसामान्यहेतुमनोविशेष-
 गुणत्वमिति । ननु क्लेशशब्दो दुःखवाचो किमिति अविद्यादिषु
 परिभाषितः किमर्थं वा तेषामुच्छेदोपेक्षित इत्याकाङ्क्षायामाह ।
 ते स्यन्दमाना इति । ते क्लेशाः स्यन्दमाना लब्धवृत्तिका दृष्टा-
 दृष्टद्वारा गुणानां सत्त्वादीनाम् अधिकारं कार्यारम्भणसामर्थ्यं
 द्रढयन्ति बलवत् कुर्वन्ति तथा गुणानां परिणामं वैषम्यरूप-
 मवस्थापयन्ति निर्वर्तयन्ति ततश्च महदादिरूपकार्यकारणप्रवा-
 हमुन्नमयन्ति प्रवर्तयन्ति । यदर्थमेतत् सर्वं कुर्वन्ति तद्दर्शयति ।
 परस्परिति । कर्मविपाकं जात्यायुर्भागञ्च अभिनिर्हरन्ति निष्पा-
 दयन्ति । किं स्वतन्त्रा एव, नेत्याह । परस्परानुग्रहतन्त्री भू-
 त्वेति । अविद्यातो रागो रागाच्च अविद्येत्येवमादिरूपान्योन्यानु-
 ग्रहाधीना भूत्वेत्यर्थः । अन्योन्यसाहित्येनैव हि क्लेशानां स्थैर्यं
 भवति येन स्थैर्येण विपाकपरम्परा निर्वहतीति भावः । तथा च
 क्लेशाख्यदुःखदत्त्वात् अविद्यादीनां क्लेशपरिभाषा तान्त्रिकी
 तथा दुःखनिदानतया अविद्यादयः समुच्छेत्तव्या इति भावः ।
 क्लेशानां स्थूलसूक्ष्माणं सर्वेषामेव ज्ञाननाशयत्वं वक्ष्यमाणमुप-
 पादयितुम् अविद्यामूलकत्वमन्यक्लेशानामाह ॥ ३ ॥

* अविद्या चेत्वमुत्तरेषां प्रसुप्ततनुविच्छिन्नो-
 दाराणाम् ॥ ४ ॥ *

अत्र अविद्या चेत्वम् प्रसवभूमिः, उत्तरेषाम्

अस्मितादीनां चतुर्विधकल्पितानां प्रसुप्ततनुवि-
विच्छिन्नोदाराणाम् । तत्र का प्रसुप्तिः । चेतसि
शक्तिमात्रप्रतिष्ठानां बीजभावोपगमः, तस्य
प्रबोध आलम्बने सम्मुखीभावः, प्रसङ्गानवतो
दग्धक्लेशबीजस्य सम्मुखीभूतेऽपि आलम्बने
नासौ पुनरस्ति, दग्धबीजस्य कुतः प्ररोह इति,
अतः क्षीणक्लेशः कुशलश्चरमदेह इत्युच्यते, तत्रैव
सां दग्धबीजभावा पञ्चमी क्लेशावस्था मान्य-
वेति, सतां क्लेशानां तदा बीजसामर्थ्यं दग्ध-
मिति विषयस्य सम्मुखीभावेऽपि सति न भव-
त्येषां प्रबोध, इत्युक्ता प्रसुप्तिर्दग्धबीजानामप्र-
रोहश्च । तनुत्वमुच्यते, प्रतिपक्षभावनोपहताः
क्लेशास्तनवो भवन्ति । तथा विच्छिद्य विच्छिद्य
तेन तेन आत्मना पुनः समुदाचरन्ति इति
विच्छिन्नाः, कथं, रागकाले क्रोधस्य अदर्शनात्,
न हि रागकाले क्रोधः समुदाचरति, रागश्च
क्वचिद् दृश्यमानो न विषयान्तरे नास्ति, नैकस्यां
स्त्रियां चैत्रो रक्त इति अन्यासु स्त्रीषु विरक्त
इति किन्तु तत्र रागो लब्धवृत्तिः अन्यत्र भवि-
ष्यद्वृत्तिरिति, स हि तदा प्रसुप्ततनुविच्छिन्नो

भवति । विषये यो लब्धवृत्तिः स उदारः । सर्व
 एवैते क्लेशविषयत्वं नातिक्रामन्ति । कस्तर्हि
 विच्छिन्नः प्रसुप्तस्तनुरुदारो वा क्लेश इति,
 उच्यते, सत्यमेवैतत्, किन्तु विशिष्टानामेवैतेषां
 विच्छिन्नादित्वं यथैव प्रतिपक्षभावनातो निवृत्त-
 स्तथैव स्वव्यञ्जकाञ्जनेन अभिव्यक्त इति, सर्व एव
 अमी क्लेशा अविद्याभेदाः, कस्मात् सर्वेषु अवि-
 द्यैवाभिप्लवते, यदविद्यया वस्तु आकार्यते तदे-
 वानुशेरते क्लेशाः, विपर्ययासप्रत्ययकाले उपल-
 भ्यन्ते क्षीयमाणां चाविद्याम् अनुक्षीयन्त इति
 ॥ ४ ॥

तत्र अविद्यास्वरूपमुच्यते ।

निमित्तकारणस्यापि प्रसवभूमित्वं प्राधान्यमात्रेण गौणं
 व्यताख्यास्यते । अत्रेति । अत्र एतेषु क्लेशेषु मध्ये चतुर्भेदानाम-
 स्मिन्त्वादिक्लेशानामित्यादिरर्थः । प्रसुप्तादीनां सर्वेषामेव अविद्या-
 सत्त्वे सत्त्वं तदभावे तदभाव इत्याशयः । तेषां चतुर्विधभेदं
 विवृणोति । तत्र का प्रसुप्तिरिति । चेतसि शक्तिमात्रेण अनाग-
 तावस्थया अवस्थितानामस्मितादीनां बीजभावोपगमः स्वकार्य-
 जननसामर्थ्यं प्रसुप्तिरित्यर्थः । अस्माद्वाक्यात् कार्यस्य अनागता-
 वस्थैव कारणे कार्यशक्तिरिति लब्धं सैव च उपादानकारणतेति
 भावः । दग्धबीजभावां पञ्चमीमवस्थां व्यावर्तयितुं बीजभावोप-
 गम इत्युक्तं दग्धबीजभावानां च अस्मितादीनां पुनरप्रसवाद-
 विद्या न चेतमिति सा पञ्चमी अवस्था न लक्ष्येति भावः । कदा-

चित् प्रबोधसत्त्वे एव सुषुप्तिः सम्भवतीत्यतः प्रबोधमपि दर्शयति । तस्येति । तस्य सुप्तक्लेशस्य स्वस्वविषये सम्मुखीभावोऽभिव्यक्तिः प्रबोध इत्यर्थः । पञ्चमावस्थायामतिव्याप्यभावं प्रतिपादयति । प्रसंख्यानिति । प्रसंख्यानवतो विवेकसाक्षात्कारिणी जीवन्मुक्तस्य दग्धक्लेशबीजतया सम्मुखीभूते सन्निकृष्टेऽपि विषये असौ क्लेशानां सम्मुखीभावः पुनर्न भवति । तत्र हेतुर्दग्धबीजस्य कुतः प्ररोह इतीति । कारणाभावादित्यर्थः । तत्र तस्य पुनः क्लेशप्ररोहे, शास्त्रप्रसिद्धं चरमदेहकत्वं प्रमाणयति । अत इति । पुनः प्ररोहे सति देहान्तरोत्पत्त्या ज्ञानिदेहस्य चरमत्वानुपपत्तिरिति भावः । तथा च स्मर्यते ।

बीजान्यग्न्युपदग्धानि न रोहन्ति यथा पुनः ।

ज्ञानदग्धैस्तथा क्लेशैर्नात्मा सम्पद्यते पुनः ॥

इति । ज्ञानदग्धैः क्लेशरूपबीजैर्हेतुभिरात्मा देहो न पुनरुत्पद्यत इत्यर्थः । क्लेशाख्यबीजदाहादित्यर्थः । दग्धबीजभावाया अवस्थाया अपरिगणने बीजमाह । तत्रैवेति । तत्रैव चरमदेह एव दग्धबीजावस्था नान्यत्र पुनर्जन्माभावादित्यर्थः । अतो नास्ति दग्धबीजावस्थस्य प्रसवो नापि तत्प्रसवभूमिरविद्येति भावः । जीवन्मुक्तानां विषयसन्निकर्षेऽपि क्लेशानभिव्यक्तेः क्लेशसंस्कार एव तदा नास्ति विदेहकैवल्य इवेति भ्रमं निरस्यति । सतामिति । सूक्ष्मरूपेण सतामेव क्लेशानां तदा चरमदेहे बीजसामर्थ्यं कार्यजननसामर्थ्यं दग्धं नाशितमित्यादिरर्थः । अग्न्यादौ दाहादिशक्तेर्यावद्द्रव्यभावितादर्शनात् चित्तेन सहैव क्लेशशक्तेरशेषतो नाशसम्भवात् । तच्च ते प्रतिप्रसवहेयाः सूक्ष्मा इति सूत्रे व्यक्तौभविष्यति । उपसंहरति । इत्युक्ता प्रसुप्तिर्दग्धबीजानामप्ररोहश्चेति । शिष्यावधानाय क्रमप्राप्तं तनुत्वस्य निर्वचनं प्रतिजानीते । तनुत्वमुच्यत इति । प्रतिपद्येति । क्लेशप्रतिपक्षः

क्रियायोगः तस्य भावनमनुष्ठानं तेनोपहृताः क्लेशास्तनवो विवे-
कख्यातिप्रतिबन्धाक्षमा भवन्ति, एतदेव तनुत्वमिति शेषः ।
केचित्तु सम्यग्दर्शनं श्रवणादिरूपं परोक्षमविद्यायाः प्रतिपक्षः
एवं भेददर्शनमस्मिताया अहेयानुपादेयताज्ञानरूपं माध्यस्थ्यं
रागद्वेषयोः उपकरणाख्यानुबन्धबुद्धिनिवृत्तिरभिनिवेशस्य एतेषां
भावेनानुष्ठानेनोपहृता इत्यर्थमाहुः । विच्छित्तिं व्याचष्टे ।
तथेति । क्लेशानामन्यतमेनाभिभवादत्यन्तविषयसेवनाद्वा वि-
च्छिद्य विच्छिद्य तेन तेनात्मना पूर्ववदतनुभावेनैव पुनः समुदा-
चरन्ति आविर्भवन्तीत्यतो विच्छिन्नशब्दवाच्या भवन्तीत्यर्थः ।
अत्र वीक्षया विच्छेदसमुदाचारयोः पौनःपुन्यं दर्शयता प्रसुप्तात्
भेद उक्तः । प्रसुप्तिर्हि क्लेशानां व्यञ्जकविलम्बेनैकद्वित्रिजन्मादि-
बहुकालं व्यापारानभिव्यक्तिः । विच्छिन्नता तु स्वल्पप्रतिबन्धतः
क्लेशप्रवाहस्य अल्पकालमन्तरान्तरानभिव्यक्तिरिति भेदः, तेन
तेनात्मनेत्यनेन च तन्ववस्थातो भेद उक्त इति । विच्छेदे प्रमाणं
पृच्छति । कथमिति । उत्तरं, रागेति । रागकाले क्रोधस्य
अदर्शनात् क्रोधस्य विच्छिन्नता सिध्यतीत्यर्थः । तदा क्रोधाभावे
च पुनः क्रोधोत्पत्त्यसम्भवः असत्कार्यान्भ्युपगमादिति भावः ।
एवं क्लेशान्तरेऽपि द्रष्टव्यम् । रागकाले क्रोधस्य विच्छेदे च
विरोधो बीजमित्याह । न हीति । कालिकविच्छेदं क्लेशानाम्
उदाहृत्य दैशिकविच्छेदमप्युदाहरति । रागश्चेति । विषयान्तरे
न नास्ति अपि तु विच्छिन्नावस्थस्तत्रापि अन्यथा असदुत्पादा-
सम्भवादित्यर्थः । अतो विषयान्तरे तदा रागेण विच्छिन्न इति
भावः । तदेवं लोकव्यवहारेणाप्यवधारयति । नैकस्यामिति । तत्र
एकस्यां स्त्रियामित्यर्थः । स हीति । स हि रागस्तदा अन्यत्र प्र-
सुप्तो वा तनुर्वा विच्छिन्नो वा एकतरोऽवश्यं भवति तत्र विच्छि-
न्नतामादाय अत्रोदाहृत इत्याशयः । उदारतां व्याचष्टे । विषये

इति । लब्धवृत्तिलब्धस्वाभाविकवृत्तिरित्यर्थः । तेन तनुव्या-
वृत्तिः । ननु प्रसुप्तविच्छिन्नयोः कथं क्लेशत्वं दुःखाजनकत्वादित्याशङ्क्याह । सर्व एवेत इति । क्लेशविषयत्वं क्लेशजननयोग्यत्वं
न अतिक्रामन्ति उदाराद्यवस्थायां प्रसुप्तादिरूपस्य धर्मिणो
दुःखदत्वादित्यर्थः । ननु एवं सर्वोसामिव क्लेशव्यक्तीनां काल-
भेदाच्च आनुरूप्ये कथं प्रसुप्तादिरूपेण क्लेशानां विभाग इत्याश-
ङ्कते । कस्तर्हीति । परिहरति । उच्यत इति । प्रसुप्तादिरूपेण
चतुर्णां क्लेशानामेकत्वमिति सत्यमेतत् । तथापि अवस्थाभि-
विशिष्टानामिव क्लेशानां विच्छिन्नादित्वं विवक्षितं यथैकस्यैव
पुरुषस्य बालकतरुणवृद्धादिरूपो विभाग इत्यर्थः । उक्ताया उदा-
रावस्थायाः कारणं प्रदर्शयति हानाय । यथैवेति । स्वव्यञ्जकेन
विषयध्यानेनाञ्जनेन अभिव्यक्त उदारो भवति क्लेशः, अतो
मुमुक्षुणा प्रतिपक्षभावनावद्विषयसङ्गत्यागोऽपि कार्य इत्या-
शयः । निमित्तकारणेऽपि क्षेत्रशब्दो येन गुणेन अत्र गौणस्त-
माह । सर्व एवेति । ननु रागादीनां ज्ञानत्वाभावात् कथम-
विद्याविषयत्वमित्याशयेन पृच्छति । कस्मादिति । उत्तरं, सर्व-
ष्विति । सर्वेषु एव स्वेतरक्लेशेषु अविद्यैव व्यापिका भवति
तत्र हेतुर्यदिति विषयीक्रियते । अनुशेरते अनुगता भवन्ति,
शेषं सुगमं, तथा च वैशेष्यात् तद्वाद इति न्यायेन अविद्या-
प्राचुर्यात् अविद्यामिश्रितेषु सर्वक्लेशेषु अविद्याभेदवत्त्वमुपपन्नं
यथा सुवर्णादिषु पार्थिवांशमिश्रितेषु तेजोवैशेष्यात् तेजोभेदत्व-
मिति भावः । अविद्यैव मूलं दुःखबीजम् इत्युक्तमिदानीं पञ्च
क्लेशान् पञ्चभिः सूत्रैः क्रमेण लक्षयति ॥ ४ ॥

* अनित्याशुचिदुःखानात्मसु नित्यशुचिसु-
खात्मख्यातिरविद्या ॥ ५ ॥ *

अनित्ये कार्ये नित्यख्यातिः, तद्यथा ध्रुवा पृथिवी, ध्रुवा सचन्द्रतारका द्यौः, अमृता दिवौकस इति ।

तथा अशुचौ परमवीभत्से काये उक्तञ्च “स्थानाद्बीजादुपष्टम्भान्निस्पन्दान्निधनादपि । कायमाधेयशौचत्वात् पण्डिता ह्यशुचिं विदुः” इत्यशुचौ शुचिख्यातिर्दृश्यते, नवेव शशाङ्कलेखा कमनीयेयं कन्या मध्वमृतावयवनिर्मितेव चन्द्रं भित्त्वा निःसृतेव ज्ञायते नीलोत्पलपत्रायताक्षी हावगर्भाभ्यां लोचनाभ्यां जीवलोकमाशवासयन्तीवेति, कस्य केनाभिसम्बन्धो, भवति चैवमशुचौ शुचिविपर्य्यासप्रत्यय इति । एतेनापुण्ये पुण्यप्रत्ययस्तथैवानर्थे चार्थप्रत्ययो व्याख्यातः । तथा दुःखे सुखख्यातिं वक्ष्यति “परिणामतापसंस्कारदुःखैर्गुणवृत्तिविरोधाच्च दुःखमेव सर्वं विवेकिनः” इति, तत्र सुखख्यातिरविद्या । तथा अनात्मनि आत्मख्यातिः बाह्योपकरणेषु चेतनाचेतनेषु, भोगाधिष्ठाने वा शरीरे, पुरुषोपकरणे वा मनसि, अनात्मनि आत्मख्यातिरिति, तथैतदुक्तं “व्यक्तमव्यक्तं वा सत्त्वमात्मत्वेन अभि-

प्रतीत्य तस्य सम्पदमनुनन्दति आत्मसम्पदं
मन्यानस्तस्य व्यापदमनुशोचति आत्मव्यापदं
मन्वमानः स सर्वोऽप्रतिबुद्धः इति, एषा चतु-
ष्पदा भवति अविद्या मूलमस्य क्लेशसन्तानस्य
कर्माशयस्य च सविपाकस्य इति । तस्याश्वा-
मित्रागोष्पदवद् वस्तु सतत्त्वं विज्ञेयम्, यथा
नामित्रो मित्राभावो न मित्रमात्रं किन्तु
तद्विरुद्धः सप्रतः, यथावा अगोष्पदं न गोष्पदा-
भावो न गोष्पदमात्रं किन्तु देश एव ताभ्याम-
न्यद् वस्त्वन्तरम्, एवमविद्या न प्रमाणं न प्रमा-
णाभावः किन्तु विद्याविपरीतं ज्ञानान्तरमवि-
द्येति ॥ ५ ॥

अनित्यादिचतुष्टये क्रमेण नित्यादिबुद्धिरविद्येत्यर्थः । अवि-
द्याचतुष्टयं क्रमेण व्याचष्टे उदाहरणानि च दर्शयति । अनित्य
इति । अनित्यत्वमसत्त्वं कालनिष्ठाभावप्रतियोगित्वमिति या-
वत् । तस्यैव स्वरूपाख्यानं कार्य इति । नित्यत्वञ्च सत्त्वम् ।
तदुक्तं गारुडे ।

अनात्मन्यात्मविज्ञानमसतः सत्स्वरूपता ।

सुखाभावे तथा सौख्यं माया विद्याविनाशिनी ॥

इति । भगवद्गीतायाञ्च ।

नासतो विद्यते भावो नाभावो विद्यते सतः ।

उभयोरपि दृष्टोऽन्तस्त्वनयोस्तत्त्वदर्शिभिः ॥

इति । असतः प्रागभावप्रतियोगिनो भावोऽविनाशित्वं

नास्ति सतश्च अनादिभावस्य अभावो विनाशो नास्तीत्यर्थः ।
 अविनाशि तु तद्विद्धीत्याद्युत्तरवाक्यात् अत्र अभावप्रतियोगित्व-
 रूपानित्यत्वमेव सत्त्वमुक्तमिति । इमामेव असति सदबुद्धिरूपा-
 मविद्यामादाय प्रपञ्च आविद्यक इति श्रुतिस्मृतिङ्गिष्ठम् ।
 तथा प्रपञ्चज्ञानस्य असति सदाकारकत्वात् भ्रमत्वमपि शुक्तिर-
 जतादिज्ञानवद्गीयते इति उक्ताविद्यायाः प्रपञ्चमेवोदाहरणमाचा-
 र्याऽप्याह । ध्रुवेति । वाचारम्भणं विकारो नामधेयं मृत्तिके-
 त्येव सत्यमित्यादिश्रुत्यापि प्रपञ्चस्य ईदृशमेवासत्यत्वमुक्तम् ।
 परमबीभत्स इति । कुत्सितेऽपवित् इति यावत् । कायस्याशु-
 चित्वे श्रुतिं प्रमाणयति । उक्तञ्चेति । स्थानं मूत्राद्युपहतं मातुरु-
 दरं वीजं शुक्रशोणिते उपष्टम्भो मातृभुक्तान्नादिरसः । निस्थन्दी
 नवद्वारैः रोमकूपादिभिश्च क्षरणं, निधनं मरणम् । एवमन्येऽशु-
 द्विहेतवः स्पष्टाः । तथा स्नानादिभिः शौचाधानादपि सदा
 स्वतोऽशुचित्वमनुमीयत इत्याह । आधेयशौचित्वादिति । ननु
 भवतु शरीरमशुचि तथापि तत्र शुचिख्यातौ किं प्रमाणमित्या-
 काङ्क्षायामाह । अशुचौ शुचिख्यातिर्दृश्यते इति । मवीनशशा-
 ङ्गवदियं कन्या कमनीया मधुनोऽमृतस्य वा अवयवैरंशैर्निर्मितेव
 दृश्यते । हावः शृङ्गारजा लीला कस्य स्त्रीकायस्य निकृष्टस्य
 केन चन्द्रकलादिना अतिनिर्मलेनाभिसम्बन्धः साधर्म्यम् । ना-
 स्थेव विवक्षितसाधर्म्यमित्यर्थः । उपसंहरति । भवतीति । एते-
 नेति । एतेनाशुचौ शुचिख्यातेर्व्याख्या तेनापुण्ये तप्तशिलारोह-
 णादौ हिंसादौ वा पुण्यप्रत्ययस्तथा अनर्थे अर्जनरक्षणादिना
 दुःखबहुलतया अपुरुषार्थे धनादौ अर्थप्रत्ययोऽपि अविद्यात्वेन
 व्याख्यातः । शुच्यशुचिश्चद्वयोर्योगोत्कृष्टसाधनासाधनमात्रोपल-
 क्षकत्वादित्यर्थः । भाष्योक्तमपि अविद्याद्वयमन्यासामपि संसार-
 हेतूनामविद्यानामुपनक्षकमतो न न्यनता । तत्रेत्युत्तरग्रन्थे न द-

तौयामविद्यां व्याख्यातुमादौ वक्ष्यमाणसूत्रमुखेन तस्यौदाहरणं
प्रदर्शयति । तथा दुःख इति । तथेत्यस्य तत्र सुखख्यातिरविद्ये-
त्यनेनान्वयः । वक्ष्यतीति । अर्थादिति शेषः । तत्रेति । जग-
द्रूपदुःख इत्यर्थः । अत्र च दुःखमेव सर्वं विवेकिन इत्यागामि-
सूत्रे दुःखसाधनतया दुःखबहुलतया च दुःखत्ववचनात् दुःख-
साधने दुःखनिवृत्त्याख्यतास्त्रिकसुखसाधनत्वबुद्धिः तथा दुःख-
प्रचुरे सुखप्रचुरत्वबुद्धिश्च तृतीया अविद्येति बोध्यम् । अन्यथा
केवलदुःखे सुखभ्रमस्यासिद्धिरिति, चतुर्थीमविद्यां व्याचष्टे । तथा
अनात्मनीति । उदाहरणं बाह्येति । बाह्यस्य देहस्य उपकर-
णेषु पुत्रादिषु अहंबुद्धिः तथा विषयभोगावच्छेदकतया अन्तः-
करणस्योपकरणे शरीरेऽहंबुद्धिस्तथा भोग्यतया साक्षात् पुरुष-
स्योपकरणेऽन्तःकरणेऽहंबुद्धिरित्यर्थः । इमामेव चतुर्थीमविद्या-
मादाय प्रपञ्चोऽविद्याकार्य इत्युच्यते । अहं कर्त्तृत्याद्यभिमान-
स्यैव धर्माधर्मोत्पत्तिद्वारा अखिलजगद्धेतुत्वात् इति । अत्र पञ्च-
शिखाचार्यसंवादमाह । तथेति । यथा मयोक्तं तथा । अत्र
चतुर्थे अविद्याविषये पञ्चशिखेनाप्येतदुक्तमित्यर्थः । व्यक्ताव्यक्तं
व्याकृताव्याकृतं स्थूलसूक्ष्मरूपं बुद्धिसत्त्वमात्मतया गृहीत्वा तस्य
सत्त्वस्य सम्पत्तिं सत्यसङ्कल्पादिकं शुभवासनादृष्टादिकं चानु-
नन्दत्यात्मसम्पदं मन्वानस्तथा तस्य विपत्तिम् इच्छाविघातादि-
रूपादिकां च अनुशोचत्यात्मविपत्तिं मन्वान एवंविधो यः स
सर्वोऽविद्यानित्येतदुक्तमित्यन्वयः । ननु शक्तिरजतादिभ्रमरूपा-
णामविद्यानां कथमत्र गणना न कृतेत्याशङ्क्यह । एषेति । पशो-
रिव चत्वारि पदानि पादा अंशा अस्या इति चतुष्पदा एवभूतै-
वैषा संसारस्य मूलं भवतीत्यर्थः । तथा च संसाराहेतुतया
नान्यासामत्र गणनमिति भावः । ननु विग्रहतोऽविद्याशब्दस्य
विद्याभिन्नत्वं विद्याशून्यत्वमत्युत्तमविद्यात्वं वा अर्थः स्यात् न तु

विपरीतस्यातिरित्याशङ्क्याह । तस्याश्चेति । तस्याश्च अविद्यायाः सतत्त्वं तत्त्वं वस्तु एव विज्ञेयं न तु अभावोऽमित्रागोष्पदादि-
शब्दवदित्यर्थः । दृष्टान्तं विभजते । यथा नामित्र इति । न मित्राभाव इति । अत्राभावशब्देन संसर्गान्योन्याभावौ ग्राह्यौ न मित्रमात्रमिति । नास्ति मित्रं यस्मादिति व्युत्पत्त्या केवलमित्र-
मित्यर्थः । किन्तु तद्विरुद्धो मित्रविरुद्ध इत्यर्थः । तथा च निरुद्ध-
लक्षणेति भावः । किन्तु देश एवेति । विपुलो देशविशेषोऽगो-
ष्पद इति परिभाषितः । प्रमाणं विद्या । ज्ञानान्तरमिति ।
एतेन अविद्याशब्दस्य ज्ञानविशेषे रुद्धत्वावधारणात् आधुनिक-
वेदान्तिनामन्यार्थत्वोपवर्णनं स्वातन्त्र्यमात्रमवधेयम् । काचित्-
कस्तु त्रिगुणात्मकप्रकृतौ अविद्याशब्दो गौणः । अविद्याधर्मक-
त्वात् अविद्यया आत्मन्यारोपितत्वात् जडत्वाच्च । विद्याविद्याश-
ब्दयोर्ज्ञानाज्ञानवाचित्वेनात्मानात्मवाचित्वादिति । अस्मिंश्च दर्शने
सांख्यानमिव अविवेको न अविद्याशब्दार्थः किन्तु वैशेषिका-
दिवत् विद्याज्ञानमेवेति सूत्रभाष्याभ्यामवगन्तव्यम् । अविद्या-
नन्तरं तत्कार्यं मस्मितां लक्षयति ॥ ५ ॥

। न्या ?

* दृग्दर्शनशक्त्योरेकात्मतेवासमिता ॥६॥ *

पुरुषो दृक्शक्तिर्बुद्धिर्दर्शनशक्तिरित्येतयोः
एकस्वरूपापत्तिरिव अस्मिता क्लेश उच्यते । भोक्तृ-
भोग्यशक्त्योः अत्यन्तविभक्तयोरत्यन्ताऽसङ्कीर्णयोर-
विभागप्राप्ताविव सत्यां भोगः कल्पते, स्वरूप-
प्रतिलम्भे तु तयोः कैवल्यमेव भवति कुतो भोग
इति । तथाचोक्तं “बुद्धितः परं पुरुषमाकार-

शीलविद्यादिभिर्विभक्तमपश्यन् कुर्व्यात् तत्रात्म-
बुद्धिं मोहेन” इति ॥ ६ ॥

दृग् दृष्टा दृश्यतेऽनेनेति दर्शनं करणं बुद्धिः प्रलयादौ फलो-
पधानं नास्तीति शक्तिग्रहणं तयोरेकात्मतेव स्वरूपतो धर्मतश्च
अत्यन्तमेकाकारो विपर्ययोऽस्मिता अहङ्कार इत्यर्थः । एतदेव
शब्दान्तरेणाह । पुरुष इत्यादिना । एकस्वरूपापत्तिरिव एका-
कारो यः क्लेशः सोऽस्मिता उच्यत इत्यन्वयः । अविद्यातश्च अस्मि-
ताया अयं भेदो यद्बुद्ध्यादावादौ या सामान्यतोऽहंबुद्धिरथ च
भेदाभेदेनाप्युपपद्यते अत्यन्ताभेदाग्रहणात् सैव अविद्या न तु
तदुत्तरकालीनः पुरुषे बुद्ध्यादिगुणदोषारोप ईश्वरोऽहमहं
भोगीत्यादिरूपः न वा दूरस्थवनस्पत्योरिव तयोरत्यन्तमेकता-
म्रमः । अस्मिता तु एतदुभयरूपिणीति, भ्रमत्वाविशेषे-
ऽपि कार्यकारणरूपावान्तरविशेषादविद्यास्मितयोर्भेदेनोपन्यास
इति । अनयोश्च कार्यकारणभावो लोकानुसारेणावधार्यते,
लोके हि आदौ कलत्रपुत्रभृत्यादिषु आत्मभावो जायते पश्चादेव
तु तेषां सुखदुःखादिकमात्मनि अभिमन्यते तथा आदौ जला-
दिषु उपाधिषु प्रतिविम्बादिरूपेण चन्द्राद्यारोपो भवति पश्चा-
देव तु चन्द्रादिषु तद्वारा कम्पमालिन्याद्यारोपो भवतीति ।
अथ च कार्यकारणभावः पूर्वसूत्रभाष्यस्थेन पञ्चशिखवाक्येना-
प्युक्तः । तथा सांख्यकारिकायामपि पाठक्रमेणोक्तः ॥

तस्मात् तत्संयोगादचेतनं चेतनावदिव लिङ्गम् ।

गुणकर्तृत्वे च तथा कर्त्तव्यं भवत्युदासीनः ॥

इति । ननु बुद्धिपुरुषयोरन्योन्यारोपेणैवाहं दुःखीत्यादि-
व्यवहारोपपत्तौ एकात्मतारोपे किं प्रमाणं, परस्परारोपश्च
व्यक्त्येव भेदग्रहं विनापि रङ्गरजतयोरिव सम्भवत्येव अग्निलोह-

योर्दूरस्थवनस्यत्योश्च पुनः स्फुटैक्यप्रत्ययदर्शनादभेदारोपः सि-
 ध्यति । आत्मबुद्धयोस्तु परमसूक्ष्मतया नास्ति स्फुटमैक्यप्रत्यक्ष-
 मिति तत्राह । भोक्तृभोग्यशक्त्योरिति । अत्यन्तविविक्तयोरि-
 त्यत्र हेतुरत्यन्तासङ्कीर्णयोरत्यन्तविप्रकृष्टधर्मकयोरिति । भोग्य-
 भोक्तृत्वे एव स्फुटे वैधर्म्ये अन्यथा कमकर्तृविरोधादिति भावः ।
 एवम्भूतयोर्भोक्तृभोग्ययोः पुरुषबुद्धयोरविभागप्राप्तौ इव सत्यामेक-
 त्वप्रत्यये सत्येव भोगः सम्भवति भेदग्रहे तु तयोः कैवल्यमन्योन्य-
 वियोग एव भवति परवैराग्यादित्यतः कथं भोगः स्यादित्यर्थः ।
 तथा च भोगान्यथानुपपत्तिरेकात्मतारोपे प्रमाणमित्याशयः ।
 अतएव सत्त्वपुरुषयोः प्रत्ययाविशेषो भोग इति सूत्रकृद्वदिष्यति ।
 योऽहं सुखी सोऽहं तदनुभविता इत्येकाकारतैव च बुद्ध्यात्म-
 प्रत्यययोरविशेषाद् यस्मिन् सत्येव च लोके भोगव्यवहार इति ।
 जीवन्मुक्तस्य च गौण एव भोगः सुखादिसाक्षात्कारमात्ररूप
 इति वक्ष्यामः । इदं चोपलक्षणं सुखदुःखज्ञानाद्याश्रयोऽहम्
 एक एवेति प्रत्ययोऽपि एकात्मतारोपे प्रमाणं बोध्यम् । अस्मि-
 तायाः स्वरूपे अविद्याजन्यत्वे च पञ्चशिखाचार्यवाक्यं प्रमाण-
 यति । तथा चोक्तमिति । परमार्थतो बुद्धितः परं पृथक्कृतं
 पुरुषं बुद्धेराकारशीलविद्यादिभिर्विविक्तमसंस्पृष्टमपश्यन् अवि-
 वेकी जनस्तत्र बुद्ध्याकारादिषु आत्मबुद्धिमस्मितां कुर्यात् ।
 शान्ताद्याकारोऽस्मि जाग्रदादिशीलोऽस्मि विद्यादिमानस्मि
 इत्येवंरूपां, मोहेन पूर्वसूत्रोक्ताविद्ययेत्यर्थः । अस्मितां लक्ष-
 यित्वा तत्कार्यं रागं लक्षयति ॥ ६ ॥

* सुखानुशयी रागः ॥ ७ ॥ *

सुखाभिज्ञस्य सुखानुस्मृतिपूर्वः सुखे तत्सा-
 धने वा यो गर्हस्तृष्णा लोभः स राग इति ॥ ७ ॥

सुखानुशयी सुखतत्साधनमात्रविषयको यः क्लेशः स राग इत्यर्थः । मात्रपदादविद्यादिव्यावृत्तिर्जीवन्मुक्तेच्छाव्यक्तिः राग एव न भवति संसाराहेतुत्वादिति न तस्यामतिव्याप्तिः । रागस्य कारणं वदन्निममेवार्थं भाष्यकारोऽप्याह । सुखाभिज्ञस्येति । सुखाभिज्ञस्य वा सुखानुस्मृतिपूर्वको वेत्यर्थः । तेन सुखसाक्षात्कारतः सुखस्मृतितश्च रागो भवतीति रागस्य कारणमुक्तम् । पर्यायैः रागशब्दार्थमवधारयति । गर्ह इत्यादिना । रागप्रतिघातोत्पत्तया रागस्य पश्चाद्द्वेषं लक्षयति ॥ ७ ॥

* दुःखानुशयी द्वेषः ॥ ८ ॥ *

दुःखाभिज्ञस्य दुःखानुस्मृतिपूर्वो दुःखे तत्साधने वा यः प्रतिघो मन्युर्जिघांसा क्रोधः स द्वेष इति ॥ ८ ॥

सर्वं पूर्ववत् । प्रतिहन्ति उद्वेजयतीति प्रतिघः । अत्र जिघांसेति वचनाद्द्वेषोऽपीच्छाविशेष एवेत्याशयः । द्वेषमूलकतया द्वेषस्य पश्चादभिनिवेशं लक्षयति ॥ ८ ॥

* स्वरसवाही विदुषोऽपि तथारूढोऽभिनिवेशः ॥ ९ ॥ *

सर्वस्य प्राणिन इयमात्माशीर्नित्या भवति मा न भूवं भूयासमिति, न च अननुभूतमरणधर्मकस्यैषा भवति आत्माशीः, एतया च पूर्वजन्मानुभवः प्रतीयते, स च अयमभिनिवेशः

त्रयसत्त्वे एव पुण्यपापरूपौ कर्माशयौ भवत इत्यर्थः । रागद्वेष-
मोहाख्यानाञ्च दोषाणामदृष्टनियामकत्वं कौर्मे दर्शितम् । 'राग-
द्वेषादयो दोषाः सर्वे भ्रान्तिनिबन्धनाः । कार्यो ह्यस्य भवे-
द्दोषः पुण्यापुण्यमिति श्रुतिः । तद्वशादेव सर्वेषां सर्वदेहसमुद्भव'
इति । दृष्टजन्मवेदनीयमुदाहरति । तत्र तीव्रेति । सद्य इति ।
इह जन्मनीत्यर्थः । परिपच्यते कालेन परमेश्वरेण वा फलोप-
हितौक्रियते । अदृष्टजन्मवेदनीयं पुण्यमुदाहृत्य दृष्टजन्मवेद-
नीयं पापमुदाहरति । तथेति । य इत्यनुषज्यते । यथाक्रम-
मुक्तयोः पुण्यपापयोर्दृष्टान्तावाह । यथा नन्दीश्वर इति । अदृ-
ष्टजन्मवेदनीयञ्च कर्म प्रसिद्धत्वान्नोदाहृतम् । प्रसङ्गतो व्यति-
रेकावपि उदाहरति । तत्र नारकाणामिति । नारकिपुरुषाणां
धर्माद्यनुत्पत्तेः । ननु स्वर्गिणामपि कर्म नोत्पद्यत इति कथं
नारकिवचनमात्रमिति चेन्न । स्वर्गिणां भारतवर्षमागत्य लीला-
मानुषविग्रहेण प्रयागादौ कर्मानुष्ठानस्य तत्फलस्य च श्रवणा-
दिति । शेषं सुगमम् । न केवलं कर्माशयेषु एव क्लेशः कारण-
मपि तु तत्फलेशु अपि, अतस्तान्यपि दुःखोत्पादने क्लेशानां
साक्षात् परम्परया द्वावर्णीत्याह ॥ १२ ॥

* सति मूले तद्विपाको जात्यायुर्भोगाः ॥ १३ ॥ *

सत्सु क्लेशेषु कर्माशयो विपाकारम्भी भवति,
न उच्छिन्नक्लेशमूलः । यथा तुषावनद्धाः शालि-
तण्डुला अदग्धवीजभावाः प्ररोहसमर्था भवन्ति
न अपनीततुषा दग्धवीजभावा वा, तथा क्लेशा-
वनद्धः कर्माशयो विपाकप्ररोही भवति न अप-
नीतक्लेशो न प्रसङ्गानदग्धक्लेशवीजभावो वेति ।

स च विपाकस्त्रिविधो जातिरायुर्भोग इति ।
तत्रेदं विचार्यते, किमेकं कर्म एकस्य जन्मनः
कारणम्, अथैकं कर्म अनेकं जन्म आक्षिपतीति,
द्वितीया विचारणा, किमनेकं कर्म अनेकं
जन्म निर्वर्त्तयति, अथ अनेकं कर्म एकं जन्म
निर्वर्त्तयतीति । न तावदेकं कर्म एकस्य जन्मनः
कारणं, कस्माद्, अनादिकालप्रचितस्य अस-
ह्येयस्य अवशिष्टकर्मणः साम्प्रतिकस्य च फल-
क्रमानियमादनाश्वासो लोकस्य प्रसक्तः स च
अनिष्ट इति । न चैकं कर्म अनेकस्य जन्मनः
कारणं, कस्माद्, अनेकेषु कर्मसु एकैकमेव
कर्म अनेकस्य जन्मनः कारणमिति अवशिष्टस्य
विपाककालाभावः प्रसक्तः, स च अपि अनिष्ट
इति । न च अनेकं कर्म अनेकस्य जन्मनः
कारणं, कस्मात्, तदनेकं जन्म युगपत् न सम्भ-
वतीति क्रमेण वाच्यं, तथा च पूर्वदोषानुषङ्गः,
तस्माज्जन्मप्रायणान्तरे कृतः पुण्यापुण्यकर्माशय-
प्रचयो विचित्रः प्रधानोपसर्जनभावेन अवस्थितः
प्रायेणाभिव्यक्त एकप्रघटकेन मिलित्वा मरणं
प्रसाध्य सम्मूर्च्छित एकमेव जन्म करोति, तच्च

जन्म तेनैव कर्मणा लब्धायुष्कं भवति, तस्मिन्ना-
युषि तेनैव कर्मणा भोगः सम्पद्यत इति, असौ
कर्माशयो जन्मायुर्भोगहेतुत्वात् त्रिविपाकोऽभि-
धीयत इति, अत एकभविकः कर्माशय उक्त
इति ।

दृष्टजन्मवेदनीयस्तु एकविपाकारम्भी भोग-
हेतुत्वाद्, द्विविपाकारम्भी वा आयुर्भोगहेतुत्वाद्,
नन्दीश्वरवत् नहुषवद्वा इति । कुशकर्मविपाका-
नुभवनिमित्ताभिस्तु वासनाभिरनादिकालसम्भू-
च्छित्तमिदं चित्तं चित्तीकृतमिव सर्वतो मत्स्य-
जालं ग्रन्थिभिरिव आततमित्येता अनेकभवपू-
र्विका वासनाः । यस्तु अयं कर्माशय एष एवैक-
भविक उक्त इति । ये संस्काराः स्मृतिहेतवस्ता
वासनास्ताश्च अनादिकालीना इति । यस्तु
असावेकभविकः कर्माशयः स नियतविपाकश्च
अनियतविपाकश्च । तत्र दृष्टजन्मवेदनीयस्य
नियतविपाकस्यैव अयं नियमो न तु अदृष्टजन्म-
वेदनीयस्य अनियतविपाकस्य, कस्माद्, यो
हि अदृष्टजन्मवेदनीयोऽनियतविपाकस्तस्य तयो
गतिः, कृतस्य अविपक्षस्य नाशः, प्रधानकर्मणि

आवापगमनं वा, नियतविपाकप्रधानकर्मणा
अभिभूतस्य वा चिरमवस्थानम् इति । तत्र कृतस्य
अविपकस्य नाशो यथा शुक्लकर्मादयादिहैव
नाशः कृष्णस्य, यत्नेदमुक्तम् । “द्वे द्वे ह वै कर्मणी
वेदितव्ये पापकस्यैको राशिः पुण्यकृतोऽपहन्ति ।
तदिच्छस्व कर्माणि सुकृतानि कर्तुमिहैव ते
कर्म कवयो वेदयन्ति” । प्रधानकर्मणि आवा-
पगमनम् यत्नेदमुक्तं “स्यात् स्वल्पः सङ्करः सप-
रिहारः सप्रत्यवमर्षः, कुशलस्य नापकर्षाय अलं,
कस्मात्, कुशलं हि मे बहु अन्यदस्ति यत्रायमा-
वापं गतः स्वर्गेऽपि अपकर्षमल्पं करिष्यति”
इति ।

नियतविपाकप्रधानकर्मणा अभिभूतस्य वा
चिरमवस्थानम्, कथमिति, अदृष्टजन्मवेदनीय-
स्यैव नियतविपाकस्य कर्मणः समानं मरणमभि-
व्यक्तिकारणमुक्तं, न तु अदृष्टजन्मवेदनीयस्य
अनियतविपाकस्य, यत्तु अदृष्टजन्मवेदनीयं कर्म
अनियतविपाकं तन्नश्येद्, आवापं वा गच्छेद्,
अभिभूतं वा चिरमपि उपासीत यावत्समानं
कर्म अभिव्यञ्जकं निमित्तस्य न विपाकाभि-

मुखं करोति इति, तद्विपाकस्यैव देशकालनिमित्तानवधारणादियं कर्मगतिर्विचित्रा दुर्विज्ञाना चेति, नच उत्सर्गस्य अपवादान्निवृत्तिरिति एकभविकः कर्माशयोऽनुज्ञायत इति ॥ १३ ॥

क्लेशरूपे कर्माशयस्य मूले सत्येव कर्माशयस्य विपाकः फलं भवति क्लेशश्च वासनारूपा एव जन्मादिविपाककारणम् । विपाकस्य स्वरूपमाह । जात्यायुर्भोगा इति । जातिर्जन्म आयुर्जीवनकालः भोगः सुखदुःखात्मकशब्दादिवृत्तिरित्यर्थः । न तु सुखादिसाक्षात्कार एवात्र भोगः, ते ह्लादपरितापफला इत्युत्तरसूत्रे तस्य विपाकजन्यतावचनात् इति । स्यादेतत् । क्लेशानां कर्मसहकारित्वे प्रमाणं नास्ति । “ज्ञानाग्निः सर्वकर्माणि भस्मसात् कुरुतेऽर्जुन !” इत्यादिवाक्येभ्यो हि ज्ञानस्य क्लेशक्षयहेतुत्ववत् कर्मक्षयहेतुत्वमपि सिद्धम् । अतः क्लेशाभावकाले कर्माभावस्य आवश्यकत्वात् ततएव विपाकाभावः स्यादिति । अत्रोच्यते । विविधयोनिहेतुशुभाशुभकर्मसु सत्सु यत्र रागादिरन्तकाले उद्बुद्धस्तिष्ठति मरणोत्तरं तामेव योनिं जीवः प्राप्नोति न इतरामित्यन्वयव्यतिरेकाभ्यां कर्मवत् रागादिदोषोऽपि विपाकहेतुः । तथा च श्रुतिः “तदेव सक्तः सह कर्मणैति लिङ्गं मनो यत्र निषिक्तमस्ये”ति । “तं विद्याकर्मणी समन्वारभेते पूर्वप्रज्ञा चे”ति च । तथा गीतापि । “पुरुषः प्रकृतिस्थो हि भुङ्क्ते प्रकृतिजान् गुणान् । कारणं गुणसङ्गोऽस्य सदसदयोनिजन्मसु” इति । न्यायसूत्रञ्च । ‘वीतरागजन्मादर्शनात्’ । नरकादिषु अपि रागानुसारेणैव विपाको भवति । निषिद्धस्त्रादिसक्तानामेव तप्तलोहमयनारीसमालिङ्गनार्दिफलश्रवणात्, अतः क्लेशोऽपि

स्वातन्त्र्येण विपाकारम्भे हेतुः, ज्ञानोत्तरञ्च आरब्धविपाकः
समाप्यत एव न तु आरभ्यत इति न तत्र क्लेशापेक्षेति । अपि
च अत्रैव सूत्रे भाष्यकृता कर्माशयस्यापि प्रसंख्यानदग्धबीज-
भावस्य वक्तव्यतया कर्माशयस्य दाह एव ज्ञानेन क्रियते न तु
नाश इत्यवधार्यते । स च क्लेशाख्यसहकार्युच्छेद एव । ज्ञा-
नस्य हि व्यापारद्वयं क्लेशाख्यहेतूच्छेदेन कर्मानुत्पादः प्राचीन-
कर्मणां दाहश्च न तु कर्मनाशः प्रारब्धकर्मणोऽपि नाशप्रसङ्गात् ।
न च प्रारब्धातिरिक्तकर्मत्वेन ज्ञाननाशयता कल्प्येति वाच्यम् ।
लाघवेन क्लेशस्यैव विपाकारम्भहेतुत्वकल्पनौचित्यात् । प्रारब्ध-
फलकस्य कर्मणो बीजशक्तिनाशेऽपि फलं समाप्यत एव बीजदा-
हेऽपि उत्पन्नाङ्कुरवदिति । अतएव 'ज्ञानाग्निदग्धकर्माणं तमाहुः
प्रण्डितं बुधाः । योगाग्निदग्धकर्मचयोऽचिरात्' इति गीतावि-
ष्णुपुराणयोर्ज्ञानयोगाभ्यां कर्मणो दाह एव श्रूयते न तु नाश
इति । तदेकवाक्यतया च क्षीयन्ते चास्य कर्माणीत्यादिवाक्यानि
अपि दाहपराणि एव । तथा "तदधिगम उत्तरपूर्वाधयोरश्लेष-
विनाशौ" इति ब्रह्मसूत्रेऽपि विनाशशब्दो निष्फलतार्थक एव
मन्तव्यः । कर्माशयनाशस्तु ज्ञानवासनानाशवत् चित्तनाशादेव
भवति धर्मिनाशस्य धर्मनाशहेतुतायाः सामान्यत एव क्लृप्तत्वा-
दिति । तस्मात् ज्ञानेन क्लेशाख्यहेतुदाहात् कर्मानुत्पादवत्
प्राचीनकर्मविपाकानारम्भोऽपि भवति क्लेशाख्यदृष्टसहकार्य-
भावात् । अतो ज्ञानात् क्लेशाख्यसहकार्युच्छेद एव कर्मदाह
इति सर्वं सुस्थम् । तदेतत् सर्वमभिप्रेत्य भाष्यकारः सूत्रमिदं
व्याचष्टे । सत्सु क्लेशेषु इति । विपाकारम्भेति । आरम्भशब्दात्
जीवन्मुक्तस्य आरब्धविपाकेषु न क्लेशाः कारणमित्युक्तं तस्य हि
आरब्ध एव विपाकः कर्मणा समाप्यत इति । एतेन जीवन्मुक्तस्य
भोगार्थमविद्यालेशकल्पनमज्ञानामुपेक्षणीयम् । आरब्धविपाके

क्लेशानामहेतुत्वादिति । क्लेशानां कर्माशयसहकारित्वं ज्ञानाद-
 ग्धकर्माशयस्यैव विपाकारम्भहेतुत्वं च दृष्टान्तेन प्रतिपादयति ।
 यथा तुषेति । क्लेशावनद्ध इति । ज्ञानादग्धवीजभाव इत्यपि बो-
 ध्यम् । दृष्टान्तानुसारात् न प्रसंख्यानदग्धवीजभावो वा इत्युत्त-
 रवाक्याच्च । न अपनीतक्लेश इति । स्वविपाकगोचरक्लेशशून्य
 इत्यर्थः । अतो न प्रसंख्यानदग्धवीजभावो वा इत्यस्य क्लेशसा-
 मान्याभावकालीनः कर्माशयोऽसङ्कीर्णोदाहरणमिति । जात्या-
 युर्भोगा इति व्याचष्टे । स च विपाक इति । कर्मणो जन्मका-
 रणत्वे कञ्चन विशेषमवधारयितुमाह । तत्रेदं विचार्यत इति ।
 तत्र जन्मलक्षणविपाके, अस्य च विचारस्य प्रयोजनं स्वयमेव व-
 द्यति । तत्र चत्वारो विकल्पाः कर्मैकत्वपक्षं ध्रुवं कृत्वा
 जन्मैकत्वानेकत्वरूपं प्रथमं विकल्पद्वयं कर्मानेकत्वं च ध्रुवं कृत्वा
 जन्मानेकत्वैकत्वरूपमपरं विकल्पद्वयमिति । आक्षिपतीति ।
 फलदानार्थमुत्पादयतीत्यर्थः । किमनेकमिति । अनेकं कर्म
 मिलित्वा अनेकं जन्म करोतीत्यर्थः । आद्यविकल्पे तु न मिलन-
 मुक्तमिति ततो विशेषः । तत्राद्यं विकल्पमपाकरोति । न ताव-
 देकमिति । पृच्छति । कस्मादिति । उत्तरम् । अनादीति ।
 प्रचितस्य सञ्चितस्य अवशिष्टस्य अभुक्तस्य । अविशिष्टस्य इति
 पाठे अन्योन्यमभुक्तत्वेन अविशिष्टस्येत्यर्थः । साम्प्रतिकस्य ऐहि-
 कस्य, फलक्रमानियमादनाश्वास इति यथोक्तानामनन्तक-
 र्मणां मध्ये किं कर्म प्रथमं फलं दास्यति किं वा पश्चादिति फल-
 क्रमे नियमो नास्ति अतो लोकानां पुण्यानुष्ठाने फलानाश्वासः
 स्यात् । भाव्यनन्तकालमध्ये भाविपापादिना अनुष्ठीयमानकर्मणो
 विनाशसम्भवात् भट्टिति भोगकामनयैव कर्मानुष्ठानाच्चेत्यर्थः ।
 द्वितीयं विकल्पं निराकरोति । न च एकमिति । अनेकजन्मसु
 किञ्चित् कृत्वा फलदानाय अनेकजन्मनः कारणमेकैकं कर्म

इत्यपि न भवतीत्यर्थः । अत्र हेतुं पृच्छति । कस्मादिति । उत्तरम्, अनेकेषु इति । अनेकेषु जन्मसु क्रियमाणं कर्म एकैकं प्रत्येकमेव अनेकस्य असंख्यजन्मनः कारणम् अतोऽवशिष्टस्य तदितरस्य तद्विरुद्धफलस्य कर्मण इति यावदिति । तृतीयं विकल्पं निराकरोति । न च अनेकं कर्मेति । पृच्छति । कस्मादिति । उत्तरम्, तदनेकमिति । तथा चेति । प्रथमपक्षोक्तदोषस्य अनाश्वासस्य प्रसङ्ग इत्यर्थः । तदेवं पक्षत्रये दूषिते चतुर्थपक्षं सिद्धान्तयति । तस्मादिति । तस्मात् जन्म आरभ्य आमरणपर्यन्तकाले विहितनिषिद्धैर्यो धर्माधर्मसमूहो गुणप्रधानभावापन्न उत्पादितः समरणकाल आरब्धकर्मभोगसमाप्त्या लब्धावसरः सन् एकप्रयत्नेन मिलित्वा स्वफलदानार्थं मरणं प्रसाध्य सम्पूर्च्छितः प्रवृद्धवेग एकमेव जन्म गुणप्रधानभावापन्नः स्वफलयोग्यं करोति न अनेकमित्यर्थः । मरणञ्च लिङ्गदेहस्य स्थूलदेहादुत्क्रमणं न तु नाशो गमनश्रुतेः, नाशस्य भोगाहेतुतया कर्माजन्यत्वस्वाभाविकत्वयोर्भाष्ये वक्ष्यमाणत्वाच्च । ननु केवलजन्मना किं प्रयोजनं तत्राह । तच्च जन्मेति । आयुषोऽपि न स्वतः पुरुषार्थत्वमत आह । तस्मिन् आयुषीति । असाविति । जन्महेतुरित्यर्थः । अन्यो हि द्वेयकमात्रविपाको भवतीति वक्ष्यति । औत्सर्गिकमुपसंहरति । अत इति । एको भवोऽस्मिन् कार्यतया अस्तीति एकभविकः कर्माशयसमूहः । पूर्वाचार्यैरुक्त इत्यर्थः । ऐकभविक इति पाठे तु एकभविकं कर्म तज्जन्यादृष्टञ्च ऐकभविकमित्यर्थः । ननु एवं स्वर्गिनारकिणां कथं पुनर्जन्मादि स्यात् स्वर्गादिशरीरे धर्माद्यनुत्पत्तेः प्राचीनसर्वकर्मणाञ्च तत्रैव समापनादिति चेत्, न । स्वर्गादिजनककर्मणामेव ब्राह्मणस्थावरादियोनिलाभपर्यन्तफलश्रवणात् शास्त्रानुक्तकालविशेषस्यैव फलस्यैकभविकत्वनियमादिति । त्रिविपाकं कर्मात्मा एकद्विविपाके कर्मणी

प्राह । दृष्टजन्मेति । नन्दीश्वरवत् नहुषवच्चेति दृष्टान्तद्वयं
 पूर्वमुपन्यासक्रमेणोक्तम् अत्र तु व्युत्क्रमेण योजनीयं प्रतिज्ञा-
 क्रमेणोदाहरणौचित्यात् । नन्दीश्वरस्य हि अष्टवर्षायुर्मनुष्यज-
 न्मनः पुण्यविशेषेण आयुर्भोगरूपं विपाकद्वयं देवसम्बन्धि उत्पन्नं
 च नहुषस्य च इन्द्रत्वसम्पादककर्मणैव दीर्घायुद्वयस्य लाभात् पाप-
 विशेषेण केवलं सर्पभोगरूप एक एव विपाकोत्पन्न इति । तत्र च
 नन्दीश्वरनहुषयोर्मनुष्यशरीरस्यैव वार्द्धकादिवद्देवसर्परूपपरिणा-
 मान्तरात् न जन्मान्तरमपूर्वदेहानुत्पादादिति । ननु एवं कर्मा-
 शयवज्ज्ञानवासनापि एकभविकी एव स्यात् तथाच तासामना-
 दित्वञ्च आशिषो नित्यत्वादित्यागामिसूत्रे वासनानामनादि-
 त्ववचनं नोपपद्येत इत्याशङ्कां परिहरति । क्लेशकर्मैति । क्लेश-
 कर्मणोर्विपाकस्य योऽनुभवश्चित्तवृत्तिनिवहो ज्ञानरूपस्तैर्निष्पा-
 दिताभिर्ज्ञानरूपवासनाभिरनादिकालेषु सम्मूर्च्छितमुपचितं
 पुष्टमिति यावत् । अतएव विविधरूपाभिस्ताभिः पटवत् सर्वत-
 श्चित्तमिव चित्तं ग्रन्थिभिरायतं मत्स्यजालमिव वर्तते इत्यत
 एता वासना अनेकभवपूर्विकाः स्वीक्रियन्ते अन्यथा मनुष्ययोन्य-
 नन्तरं देवतिर्यग्योनिभोगानुपपत्तेः मनुष्यजन्मनि तद्वासनानु-
 पपत्तेः । एकभववासनानाञ्च मनुष्यजन्मनैव क्षयादित्यर्थः ।
 अत्र वासनानां जीवमत्स्यबन्धकचित्तजालग्रन्थितत्वेन रूप-
 णात् । 'भिद्यते हृदयग्रन्थिश्छिद्यन्ते सर्वसंशया' इत्यादिश्रुता-
 वपि हृदयग्रन्थिर्वासनैव न तु आधुनिककल्पिताहङ्कारादिरिति
 सिद्धम् । कर्माशयाख्याद्धर्माधर्मरूपात् संस्काराद्वासनानां वैल-
 क्षण्यमाह । ये संस्कारा इति । ताश्च अनादिकालीना इत्युप-
 संहारः । औत्सर्गिकमेकभविकत्वं क्वचिदपवदितुं भूमिकां रच-
 यति । यस्तु असाविति । नियतः स्वाभाविको विघ्नशून्यः ता-
 दृशो विपाको यस्य स तथा । स च अबन्ध्योऽनन्यशेषः कर्मान्तः

रानभिभूतश्च कर्माशयस्तद्विपरीतश्च अनियतविपाक इत्यर्थः ।
 अयञ्च अर्थोऽनियतविपाकत्रैविध्यभाष्ये व्यक्तीभविष्यति । तत्र
 अदृष्टजन्मवेदनीयस्य नियतविपाकस्यैवायं नियम इति । एक-
 भविकत्वनियम इत्यर्थः । न तु अदृष्टजन्मवेदनीयस्य अनियत-
 विपाकस्य चेति, सुगमम् । दृष्टजन्मवेदनीयस्य भवाहेतुत्वेन एक-
 भविकत्वाभावः स्पष्ट एव इत्यतोऽनियतविपाकस्यैव एकभविक-
 त्वनियमाभावे हेतुं पृच्छति । कस्मादिति । उत्तरं, यो हि अदृ-
 ष्टेति । दृष्टजन्मवेदनीयस्य एकभविकत्वशङ्का नास्तीत्याशयेन
 एवाह । अदृष्टजन्मवेदनीय इति । स्वरूपाख्यानमात्रं न तु दृष्ट-
 जन्मवेदनीयस्य अनियतविपाकत्वं नास्तीत्यादिः कश्चिदाशयः
 सम्भवति प्रयोजनाभावात् । यो हि अदृष्टजन्मवेदनयोग्यो
 नियतविपाकभिन्नः स त्रिविध इत्यर्थः । यथाश्रुते वक्ष्यमाणस्य
 अविपक्वनष्टस्य संग्रहानुपपत्तेः । तिसृषु एकां गतिमाह । कृत-
 स्येति । अपरिपक्वस्य अदत्तफलकस्य विनाश इत्यर्थः । तथा च
 तस्य नास्ति एकभविकत्वमित्याशयः । द्वितीयामाह । प्रधानेति ।
 प्रधानकर्मणा यागादिना सहैव तदङ्गानां पशुहिंसादौनां स्वफल-
 दानाय च फलप्राप्तिः प्रधानकर्मणि आवापगमनं, यथा धान्य-
 बीजैः सहोत्पन्नानां तृणबीजानां तैः सहैव कुसूलमध्यस्थापि-
 तानां धान्यबीजेन सहैव वपनप्राप्तिः न स्वातन्त्र्येण तद्वत् परो-
 पसर्जनतया अनुष्ठितत्वात् न स्वातन्त्र्येण फलदानमिति । तथा
 च प्रधानकर्मातिशयस्य यदा बलवत्तरकर्मान्तरेणाभिभवस्तदा
 तदुपसर्जनस्यापि नैकभविकत्वमित्याशयः । तृतीयां गतिमाह ।
 नियतविपाकेति । तत्र प्रधानं नाङ्गि किन्तु बलवत्तरम् । निय-
 तविपाकेन प्रधानकर्मणा स्वविरुद्धफलदेनाभिभूतस्य प्रतिबद्धस्य
 चिरमवस्थानं द्वित्रिचतुरादिजन्मसु प्रसुप्ततया अवस्थानमित्यर्थः ।
 तथाच तस्य नैकभविकत्वमित्याशयः । एतासु आद्यामुदाहरति ।

तत्र कृतस्येति । शुक्लः कर्माशयः धर्मः कृष्णश्च अधर्मः तयोरा-
 द्येन उत्तरस्य नाशे श्रुतिमुदाहरति । यत्रेदमिति । पुण्यपापरूपे
 द्वे कर्मणी पुरुषैर्वेदितव्ये अवधारयितव्ये । द्वे द्वे इति वीप्सा
 पुरुषभेदात् कर्मभेदमभिप्रेत्योक्ता । यतः पुण्यकृतः पुण्यनिर्मित
 एको मुख्यो राशिः समूहस्य समूहिकार्थत्वात् पापकस्य पाप-
 राशेरपहन्ति चोरस्य निहन्तीतिवत् कर्मणि षष्ठी । तस्मात्
 सुकृतानि कर्माणि कर्तुमिच्छस्व तच्च कर्म इह लोके एव ते
 तुभ्यं कवयो वेदयन्ते प्रतिपादयन्ते न तु लोकान्तरे इति श्रु-
 त्यर्थः । इच्छस्व इति क्कान्दसत्वात् आत्मनेपदम् । द्वितीयां गति-
 मुदाहरति । प्रधानेति । यत्र यस्मिन् विषये पञ्चशिखाचार्य-
 णेदं वक्ष्यमाणमुक्तं तदेव प्रधानकर्मणि आवापगमनमित्यन्वयः ।
 स्यात् स्वल्प इत्यादिवाक्यस्यायमर्थः । हिंसादिजन्यपापेन यागा-
 द्यपूर्वस्य स्वल्प एव सङ्करः स्यात् सोऽपि सपरिहारः स्वल्पेनैव
 प्रायश्चित्तेन परिहर्तुं शक्यते यदि च प्रमादतः प्रायश्चित्तं न
 क्रियते सप्रत्यवमर्षः । बहुसुखमध्ये अन्यदुःखं मर्षणयोग्यं
 भोजननान्तरीयकदुःखवत् । अतः कुशलस्य कर्मणोऽपकर्षाय
 हेयत्वाय नालं न पर्याप्तम् । सङ्कर इति । शेषं करिष्यतीत्यन्तं
 पञ्चशिखवाक्यं सुगमम् । तृतीयां गतिमुदाहरति । नियतेति ।
 उत्कटत्वरूपं बलवत्त्वमेव प्रधानत्वम् । ननु एवं कर्मविशेषस्य
 चिरमवस्थाने सति पूर्वोक्तसर्वकर्मणामेकदैव प्रायणादभिव्यक्तिः
 कथमुपपद्यत इत्याशयेन शङ्कते । कथमिति । सिद्धान्तमाह ।
 अदृष्टेति । कर्मणः कर्मसामान्यस्य समानमेकम् । न तु अदृ-
 ष्टेति । अदृष्टजन्मवेदनीयस्येति प्रसङ्गादुक्तम् । अत्र अनियत-
 विपाकस्य वेति वाशब्दः क्वचित्तिष्ठति स वाशब्दोऽप्यर्थः । गति-
 त्वयमुपसंहरति । यत्तु इति । उपासीत प्रतीक्षेत विपाकं विपा-
 कारम्भकं वा विरुद्धकर्मान्तरमिति शेषः । उपासनस्य अवधि-

माह । यावदिति । अस्य समानमविरुद्धं कर्माभिव्यक्तौ निमित्तं
यावन्नैतत्फलोन्मुखीकरोतीत्यर्थः । 'यद्यज्जन्मकृतं पापं मया
सप्तसु जन्मसु । तन्मे रोगञ्च शोकञ्च मा करोत्विह जन्मनि'
इत्यादिवाक्यानि । तथा कर्मगतदुर्विज्ञानत्ववचनानि च एता-
दृशकर्मविषयाणि एवेत्याह । तद्विपाकस्येति । अभिभूतकर्म-
विपाकस्यैव कुत्र कदा केन निमित्तविशेषेण भविष्यतीति अव-
धारयितुमशक्यत्वादियमभिभूतकर्मगतिश्चित्रा अद्भुतरूपा दुर्वि-
ज्ञाना च इत्यर्थः । ननु एवमेकभविकत्वं क्षतमित्याशङ्क्याह । नच
उत्सर्गस्येति । निवृत्तिः क्षतिरित्यर्थः । क्वचिदपवादेऽपि एक-
भविकत्वमौत्सर्गिकमेव अनुमन्यतेऽस्माभिरित्यर्थः । नच एवमपि
अपवादाशङ्क्या अनाश्वासतादवस्थ्यम् । अपवादस्य स्वानुष्ठान-
मान्द्यनिमित्तकतया तत् हित्वैव शक्यपरिहारत्वादिति । यच्च
आधुनिकवेदान्तिभिरेकभविकमतं व्यभिचारेण दूषितं तदज्ञा-
नादेव औत्सर्गिकतामात्रस्य भाष्यकृतोक्तत्वादिति सर्वं सुस्थम् ।
इदानीमुक्ताभ्यां कर्मतद्विपाकाभ्यां क्लेशानां मुख्यफलमाह ॥१३॥

* ते ह्लादपरितापफलाः पुण्याः पुण्यापुण्य-
हेतुत्वात् ॥ १४ ॥ *

ते जन्मायुर्भोगाः, पुण्यहेतुकाः सुखफलाः,
अपुण्यहेतुका दुःखफला इति । यथा चेदं दुःखं
प्रतिकूलात्मकमेव विषयसुखकालेऽपि दुःख-
मस्ति एव प्रतिकूलात्मकं योगिनः ॥ १४ ॥

कथं तदुपपाद्यते ।

ते विपाकाः सर्व एव समुच्चितसुखदुःखफलकाः समुचित-
पुण्यपापहेतुकत्वादित्यर्थः । अत्र सुखावच्छेदेन पुण्यहेतुका

दुःखावच्छेदेन पापहेतुका इति । विभज्य प्रतिपादयति । ते जन्मायुरित्यादिना । सुखदुःखयोश्च फलत्वं भोग्यतयेति प्रागेव व्याख्यातं विपाकान्तरगतभोगश्च शब्दाद्याकारवृत्तिरेवेति तस्यापि सुखदुःखहेतुत्वमुपपन्नम् । तदेवमनेकसूत्रैः प्रोक्तमविद्याया दुःखनिदानत्वं न्यायाचार्यैरेकसूत्रेणैव अर्थादुक्तं, “दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्तरापायादपवर्ग” इति । कारणनाशादेव हि कार्यानुत्पाद इति । तदेवं दुःखनिदानतया क्लेशानां हेयत्वमुक्तम् । ननु सर्वे विपाकाः कथं सुखदुःखफलकाः ब्रह्मलोकादौ दुःखासम्भिन्नसुखसत्त्वादित्याशङ्कां परिहरति । यथा च इदमिति । यथा च इदं परिदृश्यमानं रोगादिदुःखं प्रतिकूलात्मकद्वेष्यस्वभावं भवति एवं सर्वत्रैव विषयसुखकालेऽपि दुःखं योगिनां प्रतिकूलात्मकं तिष्ठतीत्यर्थः । दुःखतत्साधनयोरैकरूपेण ग्रहणाय प्रतिकूलात्मकमित्युक्तम् । मूढानां दुःखसमुद्रमग्नानां सुखनान्तरीयकसूक्ष्मदुःखेषु दृष्टिर्नास्तीति योगिन इत्युक्तम् । तथा च लौकिकदुःखमिव विषयसुखमपि दुःखश्वलतया दुःखत्वेन हेयमेवेति भावः । यद्यपि स्वर्गादौ सुखमधिकं तथापि अल्पमपि दुःखं बलवद्द्वेषविषयो भवति । बलवत्त्वं च सुखाभिलाषाभिभावकत्वम् । तथा च सांख्यसूत्रम् । यथा दुःखाद् द्वेषः पुरुषस्य न तथा सुखाद्भिलाष इति । अस्मिन् सूत्रे सुखदुःखयोरेव कर्मविपाकफलत्ववचनात् जीवन्मुक्तानामपि प्रारब्धविपाकेषु सुखदुःखे शारीरे भवत एव आभिमानिके तु न भवतः तत्कारणक्लेशभावादिति सिद्धान्तः । तथा च श्रुतिः । ‘न ह वै सशरीरस्य प्रियाप्रिययोरपहतिरस्ति’ इति । ‘आत्मानं चेद्विजानीयादयमस्मीति पुरुषः । किमिच्छन् कस्य कामाय शरीरमनुसंज्वरेदि’ति च । स्मृतिश्च ‘वीतरागभयक्रोधः स्थिरधीर्मुनिरुच्यत’ इति । सूत्रान्तरमव-

तारयितुं सुखस्यापि ज्ञानिदृष्ट्या दुःखत्वे हेतुं पृच्छति । कथ-
मिति । तदुपपादकतयोत्तरसूत्रमवतारयति । तदुपपाद्यत
इति ॥ १४ ॥

* परिणामतापसंस्कारदुःखैर्गुणवृत्तिविरोधाच्च
दुःखमेव सर्वं विवेकिनः ॥ १५ ॥ *

सर्वस्यायं रागानुविद्धश्चेतनाचेतनसाधना-
धीनः सुखानुभव, इति तत्रास्ति रागजः कर्मा-
शयः, तथा च द्वेष्टि दुःखसाधनानि मुह्यति
चेति द्वेषमोहकृतोऽप्यस्ति कर्माशयः । तथा च
उक्तम् । न अनुपहृत्य भूतान्युपभोगः सम्भवतीति
हिंसाकृतोऽप्यस्ति शारीरः कर्माशय इति, विष-
यसुखञ्च अविद्येत्युक्तम् । या भोगेषु इन्द्रियाणां
तप्तेरुपशान्तिस्तत् सुखं, या लौल्यादनुपशान्ति-
स्तद्दुःखम् । न च इन्द्रियाणां भोगाभ्यासेन
वैतृष्ण्यं कर्तुं शक्यं, कस्माद्, यतो भोगाभ्यास-
मनुविवर्द्धन्ते रागाः, कौशलानि च इन्द्रियाणा-
मिति, तस्मादनुपायः सुखस्य भोगाभ्यास इति,
स खलु अयं वृश्चिकविषभीत इव आशीविषेण
दष्टो यः सुखार्थी विषयानुवासितो महति दुःख-
पङ्के निमग्न इति । एषा परिणामदुःखता नाम
प्रतिकूला सुखावस्थायामपि योगिनमेव क्लि-

श्नाति । अथ का तापदुःखता । सर्वस्य द्वेषानु-
 विद्धश्चेतनाचेतनसाधनाधीनस्तापानुभव, इति
 तत्रास्ति द्वेषजः कर्माशयः, सुखसाधनानि च
 प्रार्थयमानः कायेन वाचा मनसा च परिस्पन्दते
 ततः परमनुगृह्णाति उपहन्ति च, इति परानु-
 ग्रहपीडाभ्यां धर्माधर्मौ उपचिनोति, स कर्मा-
 शयो लोभात् मोहाच्च भवति, इत्येषा तापदुः-
 खता उच्यते । का पुनः संस्कारदुःखता । सुखा-
 नुभवात् सुखसंस्काराशयो, दुःखानुभवादपि
 दुःखसंस्काराशय इति, एवं कर्मभ्यो विपाकेऽनु-
 भूयमाने सुखे दुःखे वा पुनः कर्माशयप्रचय
 इति । एवमिदमनादि दुःखस्त्रीतो विप्रसृतं
 योगिनमेव प्रतिकूलात्मकत्वात् उद्वेजयति, क-
 स्माद्, अक्षिपात्रकल्पो हि विद्वानिति, यथा
 ऊर्णातन्तुः अक्षिपात्रे न्यस्तः स्पर्शेन दुःखयति
 नान्येषु गात्रावयवेषु, एवमेतानि दुःखानि अ-
 क्षिपात्रकल्पं योगिनमेव क्लिश्नन्ति नेतरं प्रति-
 पत्तारम् । इतरन्तु स्वकर्मापहतं दुःखमुपात्तम्
 उपात्तम् त्यजन्तम् त्यक्तं त्यक्तमुपाददानमनादि-
 ब्रामसनाविचित्रया चित्तवृत्त्या समन्ततोऽनुविद्ध-

मिव अविद्यया हातव्य एव अहङ्कारममकारानु-
पातिनं जातं जातं वाच्याध्यात्मिकोभयनिमि-
त्तास्त्रिपर्वणस्त्रापा अनुप्लवन्ते । तदेवमनादि-
दुःखस्रोतसा व्युद्भयमानमात्मानं भूतग्रामञ्च दृष्ट्वा
योगी सर्वदुःखक्षयकारिणं सम्यग्दर्शनं शरणं
प्रपद्यत इति । “गुणवृत्तिविरोधाच्च दुःखमेव
सर्वं विवेकिनः” प्रख्याप्रवृत्तिस्थितिरूपा बुद्धि-
गुणाः परस्परानुग्रहतन्वीभूत्वा शान्तं घोरं मूढं
वा प्रत्ययं त्रिगुणमेव आरभन्ते, चलञ्च गुणवृत्त-
मिति क्षिप्रपरिणामि चित्तमुक्तम् । रूपातिशया
वृत्त्यतिशयाश्च परस्परेण विरुध्यन्ते, सामा-
न्यानि तु अतिशयैः सह प्रवर्तन्ते, एवमेते गुणा
दूतरेतराश्रयेणोपार्जितसुखदुःखमोहप्रत्यया इति
सर्वे सर्वरूपा भवन्ति, गुणप्रधानभावकृतस्तु एषां
विशेष इति, तस्माद् दुःखमेव सर्वं विवेकिन
इति । तदस्य महतो दुःखसमुदायस्य प्रभव-
बीजमविद्या, तस्याश्च सम्यग्दर्शनमभावहेतुः,
यथा चिकित्साशास्त्रं चतुर्व्यूहं, रोगः, रोगहेतुः,
आरोग्यम्, भैषज्यम्, इति, एवमिदमपि शास्त्रं
चतुर्व्यूहमेव, तद्यथा, संसारः, संसारहेतुः, मोक्षः,

मोक्षोपायः, इति । तत्र दुःखबहुलः संसारो
 हेयः, प्रधानपुरुषयोः संयोगो हेयहेतुः, संयोगस्य
 आत्यन्तिकी निवृत्तिर्हानं, हानोपायः सम्यग्दर्-
 शनं, तत्र हातुः स्वरूपमुपादेयं हेयं वा न भवि-
 तुमर्हति इति, हाने तस्य उच्छेदवादप्रसङ्गः
 उपादाने च हेतुवादः, उभयप्रत्याख्याने च शा-
 प्रवतवाद इत्येतत् सम्यग्दर्शनम् ॥ १५ ॥

तदेतच्छास्त्रं चतुर्व्यूहमित्यभिधीयते ।

परिणामश्च तापश्च संस्कारश्च तज्जानि दुःखानि तैः सम्ब-
 न्धात् तत्कारणत्वादिति यावत् । तथा गणवृत्त्यविरोधाच्च अर्थतो
 दुःखसम्भिन्नत्वाच्च प्रकृतितत्कार्यसुखादिकं सर्वं दुःखमेव विवे-
 किनः । सुखदुःखतत्त्वसाक्षात्कारिणो मतमिति वाक्यार्थः ।
 प्रतिपदञ्च व्याख्या भाष्ये भविष्यति एवकारेण च अनुकूलात्मक-
 सुखरूपता व्यवच्छिन्ना । यद्यपि अयोगिनोऽपि दुःखमेव सर्वं
 तथापि स मूढत्वात् सुखकाले दुःखतया न जानाति योगी तु
 सुखकालेऽपि तस्य दुःखात्मकत्वं पश्यतीति प्रतिपादयितुं
 विवेकिन इत्युक्तम् । ननु सुखसाधनतया सुखसम्भिन्नतया च
 सुखमेव कथं सर्वं न भवतीति चेत् न । दुःखेषु बलवदद्वेष-
 स्योक्तत्वात् । सामान्यतो बाहुल्यस्यापि अत्र नियामकत्वाच्च
 वैशेष्यात् तद्वाद इति न्यायात् । तदुक्तं विष्णुपुराणे । “कल-
 तमित्तपुत्रार्थगृहक्षेत्रधनादिकैः । क्रियते न तथा भूरि सुखं
 पुंसां यथाऽसुखम्” इति । संसारे सुखापेक्षया च दुःखबाहुल्यं
 जैगीषव्यावध्यसंवादे व्यक्तीभविष्यतीति । तत्र परिणामदुःख-
 हेतुतया सुखस्यापि दुःखतां प्रतिपादयति । सर्वस्य अय-

मिति । उत्सर्गतः सर्वलोकस्य सुखानुभवकाले तत्र सुखे
 रागो जायते रागाच्च सुखमिदं मे स्थिरं भवतु परमेश्वर !
 मा नश्यतु इत्यादि सङ्कल्पात्मको मानसः कर्माशयो धर्माधर्म-
 रूपो भवति कर्माशयाच्च जन्मादिदुःखमिति प्रागेवोक्तमित्यर्थः ।
 सुखभोगकाले रागजकर्माशयवद्द्वेषमोहजोऽपि कर्माशयः
 परिणामदुःखहेतुरस्तीत्याह । तथा च द्वेष्टीति । तथा च सुख-
 भोगकाले तद्विरोधितया दुःखसाधनानि द्वेष्टि सुखभ्रंशे दुःखं
 मे मा भूयात् शत्रुश्च मे नश्यतु इत्यादिरूपेण । तथा दुःखसा-
 धनानि परिहर्तुमशक्तो मुह्यति च इत्यतो द्वेषमोहकृतोऽप्यस्ति
 कर्माशय इत्यर्थः । रागद्वेषमोहानां च प्रवृत्त्यादिद्वारेणैव सा-
 चादपि अदृष्टहेतुत्वमस्तीति । तथा च उक्तमिति । सुखस्य
 रागानुविवद्धत्वं च मया एवोक्तं सुखानुशयी राग इति सूत्रे
 सुखाभिज्ञस्येत्यादिभाष्येण इत्यर्थः । मानसकर्माशयद्वारा सुखस्य
 परिणामदुःखत्वं प्रतिपाद्य शारीरकर्माशयद्वारापि तदाह ।
 नानुपहृत्येति । शारीरः कर्माशय इति । सुखभोगकाल इति
 शेषः । एताभ्याञ्च मानसशारीराभ्यां कर्माशयाभ्यां वाचनिको-
 ऽपि कर्माशयः शापाशीर्वादज उपलक्षणीयः । सुखस्यापि परि-
 णामदुःखसम्बन्धेन दुःखत्वेऽविद्यासूत्रं प्रमाणीकृत्योपपादयति ।
 विषयसुखं चेत्यादिना । ननु सर्वदुःखान्त एवेदं वक्तुमुचितमिति
 चेन्न । सुखस्य अविद्यात्वोपपादनकाल एव दृष्टद्वारापि परि-
 णामदुःखमुपदेष्टुमादावेव विषयसुखस्य अविद्यात्वप्रतिपादनात्
 अत्र च वक्ष्यमाणपारमार्थिकसुखव्यावर्त्तनाय विषयेत्युक्तम् ।
 अविद्याविषयपदार्थानां बुद्धिमात्रतया सुखमविद्या इत्यभेदनि-
 र्देशः । भोगेन सुखं भवतीत्येवंरूपा भोगजदुःखे सुखबुद्धिरविद्या,
 साच अविद्या न तत्सूत्रे विवेचिता अतोऽत्र तामविद्यां प्रतिपाद-
 यन्नेव प्रकारान्तरेण परिणामदुःखं दर्शयति । या भोगेषु इति ।

तत्रादौ पारमार्थिके सुखदुःखे कथयति । तदुदुःखमित्यन्तेन ।
 अयम्भावः । विषयसुखं पारमार्थिकसुखं न भवति दुःखबहुल-
 त्वेन दुःखसम्भिन्नत्वेन च विवेकिना निरुपाधिप्रियत्वाभावात् ।
 सुखानुशयी राग इति सूत्रानुसारेण निरुपाधिप्रियत्वस्यैव सुख-
 लक्षणत्वादिति । अतः शान्तिश्चित्तस्य व्यापारोपरमस्तन्निमि-
 त्तिका दुःखनिवृत्तिरिति यावत् । सैव पारमार्थिकं सुखं, सुखं
 दुःखसुखात्यय इति स्मरणात् । तृणादिदुःखासम्भिन्नतया
 विशेषदर्शिनामपि निरुपाधिप्रियत्वाच्च । तस्य च साधनं भोगेषु
 इन्द्रियाणां तृप्तिरिच्छाविच्छेद एव । तथा च श्रुतिः । स
 एको ब्रह्मण आनन्दः । श्रोत्रियस्य च अकामहतस्येति । स्मृ-
 तिश्च । “न चाभावयतः शान्तिरशान्तस्य कुतः सुखम्” इति ।
 अत्र विषयसुखशब्देन चित्तस्य शान्तिनिमित्तकाह्लादोऽपि
 गृहीतः तस्यापि दुःखसम्भिन्नत्वेन दुःखत्वस्य अविद्यालक्षणे
 विवक्षितत्वात् इति । या लौल्यादिति । या च इन्द्रियाणां
 लौल्यात् भोगतृष्णातश्चित्तस्य अनुपशान्तिर्नृत्तिचाञ्चल्यं तदु-
 दुःखं दुःखबाहुल्यतो विवेकिभिर्हेयत्वादित्यर्थः । सुखदुःख-
 योस्तत्साधनयोश्चैवं निर्णये सति विषयसुखस्य तत्साधनभोगस्य
 आविद्यकमेव सुखत्वं तत्साधनत्वञ्च लब्धम् । अतश्च विष-
 यसुखस्य परिणामदुःखत्वमित्येतत् प्रघट्टकेनाह । न च इन्द्रि-
 याणामित्यादिना मग्न इत्यन्तेन । भोगाभ्यासमन्विति । तथा
 चोक्तं, ‘न जातु कामः कामानामुपभोगेन शाम्यति । हविषा
 कृष्णवर्त्मेव भूय एवाभिवर्द्धते’ इति । वृश्चिकेति । वृश्चिकविष-
 भीतः कामादिक्षुद्रदुःखभीतस्तन्निवृत्त्याख्यसुखार्थी स्त्रीपुत्रादि-
 भयमहादुःखसर्पैर्दृष्ट इति दृष्टान्तार्थः । विषयानुवासित इति
 परिणामदुःखपङ्कमग्नातायां हेतुरुक्तः । विषयसंस्कारसंस्कृत
 इत्यर्थः । परिणामदुःखमुपसंहरन्नेव विवेकिन इति विशेषण-

व्यावर्त्यमाह । एषा परिणामेति । दुःखता दुःखसमूहो जन-
तेतिवत् । प्रतिकूला द्वेषा सुखकालेऽपि योगिनमेव क्लिप्नाति
दुःखाकरोतीत्यर्थः । भूते पश्यन्ति वर्वरा इति न्यायेन अयोगिनं
परिणामकाल एव विषयसुखं दुःखाकरोति योगिनन्तु स्वकाल एव
अनर्थहेतुतादर्शनेन दुःखाकरोतीति भावः । क्रमप्राप्तं तापदुःखं
व्याख्यातुं पृच्छति । अथ केति । तापो दुःखं किं तापजन्यदुः-
खसामान्यमित्यर्थः । उत्तरं, सर्वस्येति । पूर्ववदेव व्याख्येयम् ।
पूर्वं सुखानुभवो रागानुविद्ध उक्त इदानीञ्च दुःखानुभवो द्वेषा-

त्यत आह । एवमेत इति । यथा चित्तस्य प्रत्यया एवमेव सर्वे पदार्थाः सर्वरूपाः सुखदुःखमोहधर्मका भवन्ति अत एते गुणाः सत्त्वादयो घटादिरूपेणापि परिणताः परस्परसाहित्येनोत्पादितसुखदुःखमोहात्मकप्रत्यया इतीत्यर्थः । न हि विषयगतविशेषं विना विषयसम्बन्धमात्रेण सुखाद्यात्मकचित्तवृत्तिरुदेतुमर्हति अव्यवस्थापत्तेः । विषयगतविशेषस्य चित्तगतसुखादिनियामकत्वे विशेषः सुखादिरूप एव विषयेषु कल्प्यते कार्यानुरूपस्यैव कारणस्य औचित्यात् । अतो विषयेऽपि सुखादिधर्मान्तरं रूपादिवत् सिध्यतीति भावः । ननु सुखदुःखे रूपादिवद्विषयधर्मौ स्यातां मोहस्तु ज्ञानरूपः कथं विषयधर्मः स्यादिति चेन्न । अतस्मिन् तदाकारतामात्रस्यैव मोहशब्दार्थत्वात् । सा च विषयेषु अप्यस्ति महदादिविकाराकारतायाः प्रकृतौ अपारमार्थिकत्वात् तदुक्तं मोक्षधर्मे ।

जगन्मोहात्मकं विद्धि अव्यक्तं व्यक्तसंज्ञकम् ।

इति । अपि च सर्वकार्याणां बुद्ध्यात्मत्रिगुणात्मकमहत्त्वस्य परिणामत्वादपि मोहवत्त्वमिति । ननु सर्वे यदि सर्वरूपास्तर्हि सर्वं सुखात्मकमपि स्यादिति न दुःखस्यापि हेयत्वं स्यादित्याशङ्कयामाह । गुणप्रधानेति । तथा च दुःखबहुलतया दुःखप्राधान्यात् दुःखमेव सर्वमिदं सुखं वैशेष्यात् तद्वाद इति न्यायेनेति भावः । उपसंहरति । तस्मादिति । तस्मात् परिणामेत्यादिसौत्रहेतुज्ञानादित्यर्थः । तदेवमत्र ध्यानादेर्व्युत्थितचित्तस्य योगसाधनं क्रियायोगमुक्त्वा तत्फलप्रसङ्गेन क्लेशस्तद्धानोपायाश्च तेषां हेयत्वाय दुःखनिदानत्वं दुःखञ्च प्रतिपादितम् इदानीं संक्षेपेणोक्तः समग्रशास्त्रार्थो विस्तरेण सूत्रकारः पुनर्वदति सूत्रजातैः शास्त्रसमाप्तिपर्यन्तैः, तानि अवतारयितुं तेषां विषयजातमादौ सामान्यतः सङ्कलय्य दर्शयति । तदस्येति ।

तत्तस्मात् अस्य दृश्यसामान्यरूपस्य दुःखसमूहस्य उत्पत्तेर्वीजं
मुख्यनिमित्तकारणमविद्या प्रथमक्लेशः । तस्याश्च अविद्याया
अत्यन्तोच्छेदहेतुस्तत्त्वज्ञानमतश्चिकित्साशास्त्रवदिदं योगशास्त्रं
चतुर्व्यूहं चत्वारो व्यूहा हेयादीनां राशयः प्रतिपाद्या अस्मि-
न्निति चतुर्व्यूहमित्यर्थः । रोगादितुल्यत्वं प्रतिपादयन्नेव तेषां
व्यूहानां स्वरूपाण्याह । तत्र दुःखेति । संसरति अस्मिन्निति
संसारोऽत्र प्रपञ्चः । ननु दुःखमेव हेयमिति वक्ष्यति तत्कथं
संसारो हेय उच्यते तत्राह । दुःखबहुल इति । दुःखबहुलत्वात्
संसार एव दुःखमित्यर्थः । प्रधानेति । ननु अविद्या दुःखहेतु-
रित्युक्त्वा अत्र संयोग कथं दुःखहेतुः साध्यत इति चेत्, व्यापार-
कथनाय इत्यवेहि । अविद्या हि बुद्धिपुरुषसंयोगाख्यजन्मद्वारैव
दुःखहेतुः कार्यकारणभेदेन च सैव बुद्धिरत्र प्रधानशब्दार्थः
द्रष्टृदृश्ययोः संयोगो हेयहेतुरित्यागामिसूत्रादिति । संयोगस्येति ।
उक्तसंयोगस्यात्यन्तिकी निवृत्तिरेव हानं दुःखहानमिति यावत् ।
तच्चरमकारणत्वादित्यर्थः । हानोपाय इति । सम्यग्दर्शनमिति
प्रकृतिपुरुषविवेकसाक्षात्कारो दुःखहानोपायो मोक्षोपाय
इत्यर्थः । असम्प्रज्ञातयोगस्तु आशुतरमोक्षार्थमेवापेक्ष्यत इत्या-
शयः । येन योगो हानोपायतया अत्र नोक्तः । ये तु नास्त्रिका
मन्यन्ते संयोगहानं न मोक्षः किन्तु चित्तरूपस्यात्मनस्व्याग एव
मोक्षः । किञ्च संसारिविज्ञानसन्तानोच्छेदेन जीवन्मुक्तविज्ञान-
सन्तानलाभ एव मोक्ष इति तन्मतनिरसनपूर्वकं स्वशास्त्रस्यैव
सम्यग्दर्शनत्वमवधारयति । तत्र हीति । तत्र चतुर्व्यूहमध्ये
आत्मनो हानमुपादानं वा न पुरुषार्थ इत्यर्थः । इतिशब्दस्य
हेतुवाद इत्यनन्तरमन्वयः । उक्तार्थे हेतुमाह । हाने तस्येति ।
तस्य हाने स्वत्यागे हि स्वोच्छेदवचनं प्रसज्येत मुख्यत्यागस्य भेद-
तन्त्रत्वेनात्मनि असम्भवात् तच्चायुक्तं स्वनाशस्य लोके पुरुषार्थ-

त्वादर्थनात् स्वीयतयैव सुखदुःखाभावयोः पुरुषार्थत्वादित्यर्थः ।
 स्वयं म्रियमाणोऽपि दुःखहानार्थमेवाग्निप्रवेशादौ प्रवर्तते न तु
 स्वनाशार्थमित्यर्थः । हेतुवाद इति । स्वरूपस्य स कारणतावादः
 स्यात् । तथा च भावकार्यत्वेन विनाशित्वप्रसङ्ग इत्यर्थः । उभ-
 येति । इत्यतो हानोपादानोभयनिषेधे स्वयं नित्यतावाद एव
 परिशेषात् सिध्यतीति । अत एतदेव यथोक्तचतुर्व्यूहशास्त्रं
 सम्यग्दर्शनं सम्यग्दृश्यतेऽनेन इति व्युत्पत्त्येत्यर्थः । इदानीं वक्ष्य-
 माणसत्रगणमवतारयति । तदेतदिति । तदेतच्छास्त्रं चतुर्व्यूह-

मेयमित्याशयः । दुःखहेतोः प्रतीकार्यत्वे लौकिकमुदाहरण-
माह । तदयथेति । भेद्यत्वं भेदजदुःखभागित्वं भेत्तृत्वञ्च भेद-
द्वारा दुःखहेतुत्वं पदा अनधिष्ठानं पादेन अनारोहणम् । पाद-
त्राणमुपानत् । तद्व्यवहितेन वा पदा कण्टकस्य आरोहणमि-
त्यर्थः । एतत् त्रयं दुःखाश्रयदुःखहेतुतत्परीहारोपायरूपमि-
त्यर्थः । यो वेदेत्यनेन एतत्त्रयज्ञानस्य प्रतीकारहेतुत्वं वदन् एतत्
त्रयं मुमुक्षुभिर्ज्ञेयमित्यपि सूचितवान् । ननु तापो दुःखमिति
पर्यायः तथा च दृष्टान्ते यथा भेद्यभेत्तृप्रतीकाररूपं त्रितय-
मस्ति नैवं दार्ष्टान्तिके तत्रैकस्या बुद्धेरेव तस्य तापकोभयरूपता-
भ्युपगमात् पुरुषस्य निर्दुःखत्वादित्याक्षिपति । कस्मादिति ।
सिद्धान्तमाह । त्रित्वोपलब्धीति । बाह्यदुःखस्थले उक्तत्रयोप-
लब्धिवलात् अन्तर्दुःखस्थानेऽपि त्रयसिद्धिरिति भावः । तस्य
प्रकारमाह । अत्रापीति । अत्रापि दार्ष्टान्तिकेऽपि । अयं भावः ।
बुद्धेरेकत्वेऽपि त्रिगुणात्मकत्वात् अंशत्रयमस्ति । तत्र रजोऽंश-
स्तापकः सत्त्वांशस्तप्यो बुद्धिपुरुषयोर्वियोगश्च दुःखप्रतीकार
इति त्रयमुपपन्नमिति । ननु पुरुष एव कथं न तप्यो भवतीत्या-
शयेन पृच्छति । कस्मादिति । सिद्धान्तमाह । तथापीत्यादिना
क्षेत्रज्ञ इत्यन्तेन । कर्मस्थत्वात् कर्मतन्त्रत्वात् सकर्मकत्वादिति
यावत् । कर्मत्वञ्च क्रियाव्याप्यत्वं दुःखव्याप्यत्वं वा अपरिणामिनि
न सम्भवतीत्यर्थः । वृत्तिव्याप्यत्वं तु विषयतारूपमपरिणामिनि
अपि सम्भवतीति अतो ज्ञानक्रियाकर्मत्वं पुरुषस्योपपद्यत इति
विशेषः । यच्च पुरुषस्य स्वज्ञेयत्वं तदपि स्वप्रतिविम्बितबुद्धि-
वृत्तिव्याप्यत्वमेवेति न तत्रापि परिणामापेक्षेति । ननु एवं कथं
दुःखनिवृत्तिः पुरुषार्थः परदुःखस्याहेयत्वात् । न च पुरुषनिष्ठ-
त्वभ्रमात् दुःखं हेयं स्यादिति वाच्यम् । विदुषामपि दुःखहा-
नार्थमसम्प्रज्ञातार्थितायाः स्वीकारादित्याशङ्कां समाधत्ते । दर्शि-

तविषयत्वात् इत्यादिना । पुरुषो यतो दर्शितविषयो बुद्धिस-
त्त्वेन निवेदितविषयोऽतः सत्त्वे तप्यमाने प्रतिविम्बरूपेण बुद्धि-
सत्त्वसमानाकारो भवन् ननु तप्यत इति मूढैर्दृश्यते अनुतप्यत
इवेत्यर्थः । न हि स्वाकारप्रतिविम्बनातिरिक्तं विषयनिवेदनम-
परिणामिनि सम्भवति प्रतिपादितं चैतद्वृत्तिसारूप्यमितरत्रेति
सूत्रे, तथा च प्रतिविम्बरूपेण भोगाख्यसम्बन्धेन विदुषामपि
दुःखस्य हेयत्वान्न पुरुषार्थासम्भवदोष इति भावः । ये तु पुरु-
षस्य भोक्तृत्वमपि न इच्छन्ति तेषामेव आधुनिकवेदान्तिब्रुवाणा-
मयं दोषः । इदानीं द्रष्टृदृश्यसंयोगानां त्रयाणामेव स्वरूपं
सूत्रकारो वक्ष्यति । तत्र दृश्यरूपप्रतिपादकं सूत्रमवतारयति ।
दृश्यस्वरूपमुच्यत इति । अत्र पाठक्रमवैपरीत्येन आदौ दृश्य-
कथनस्येदं बीजं दृशिमात्र इत्यागामिसूत्रे मात्रशब्देन अखिल-
दृश्यभेदतो द्रष्टा प्रतिपादनीयः । तत्र च प्रतियोगिनां दृश्यानां
ज्ञानमादौ अपेक्ष्यत इति । पूर्वसूत्रे च प्राधान्यादादौ द्रष्टुरूप-
न्यास इति बोध्यम् ॥ १७ ॥

* प्रकाशक्रियास्थितिशीलं भूतेन्द्रियात्मकं
भोगापवर्गार्थं दृश्यम् ॥ १८ ॥

प्रकाशशीलं सत्त्वं, क्रियाशीलं रजः, स्थिति-
शीलं तम इति, एते गुणाः परस्परोपरक्तप्रवि-
भागाः परिणामिनः संयोगविभागधर्माण इतरे-
तरोपाश्रयेण उपार्जितमूर्त्तयः परस्पराङ्गाङ्गित्वे-
ऽपि असम्भिन्नशक्तिप्रविभागाः तुल्यजातीयातुल्य-
जातीयशक्तिभेदानुपातिनः प्रधानवेलायामुप-

दर्शितसन्निधाना गुणत्वेऽपि च व्यापारमात्रेण प्रधानान्तर्णीतानुमितास्तिताः पुरुषार्थकर्तव्यतया प्रयुक्तसामर्थ्याः सन्निधिमात्रोपकारिणः अयस्का-
न्तमणिकल्पाः प्रत्ययमन्तरेणैकतमस्य वृत्तिमनु-
वर्त्तमानाः प्रधानशब्दवाच्या भवन्ति, एतद्
दृश्यमित्युच्यते । तदेतत् दृश्यं भूतेन्द्रियात्मकं
भूतभावेन पृथिव्यादिना सूक्ष्मस्थूलेन परिणमते,
तथेन्द्रियभावेन श्रोत्रादिना सूक्ष्मस्थूलेन परिणमत
इति । तत्तु न अप्रयोजनम् अपि तु प्रयोजनमुर-
रीकृत्य प्रवर्त्तत इति भोगापवर्गार्थं हि तत् दृश्यं
पुरुषस्येति । तत्र दृष्टानिष्टगुणस्वरूपावधारणम्
अविभागापन्नं भोगः, भोक्तुः स्वरूपावधारणमप-
वर्गं इति, द्वयोरतिरिक्तमन्यद् दर्शनं नास्ति,
तथा चोक्तं—“अयन्तु खलु त्रिषु गुणेषु कर्तृषु
अकर्त्तरि च पुरुषे तुल्यातुल्यजातीये चतुर्थे
तत् क्रियासाक्षिणि उपनीयमानान् सर्वभावान्
उपपन्नाननुपश्यन् अदर्शनमन्यत् शङ्कत इति ।
तावेतौ भोगापवर्गौ बुद्धिकृतौ बुद्धौ एव वर्त्त-
मानौ कथं पुरुषे व्यपदिश्येते इति, यथा विजयः
पराजयो वा योद्धृषु वर्त्तमानः स्वामिनि व्यप-

दिश्येते, स हि तस्य फलस्य भोक्तेति, एवं बन्ध-
मोक्षौ बुद्धौ एव वर्त्तमानौ पुरुषे व्यपदिश्येते
स हि तत्फलस्य भोक्तेति, बुद्धेरेव पुरुषार्थाप-
रिसमाप्तिर्बन्धः, तद्व्यावसायो मोक्ष इति ।
एतेन ग्रहणधारणोहापोहतत्त्वज्ञानाभिनिवेशा
बुद्धौ वर्त्तमानाः पुरुषे अध्यारोपितसद्भावाः स
हि तत्फलस्य भोक्तेति ॥ १८ ॥

दृश्यानां तु गुणानां स्वरूपभेदावधारणार्थ-
मिदमारभ्यते—

प्रलये प्रकाशादिकार्याभावात् शीलपदोपादानं प्रकाशो
बुद्ध्यादिवृत्तिरूपालोको भौतिकालोकश्च । क्रिया यत्नश्चल-
नञ्च । स्थितिः प्रकाशक्रियाभ्यां यथोक्ताभ्यां शून्यत्वं तयोः प्रति-
बन्ध इति यावत् । तच्छीलं गुणत्रयमिति विशेष्यपदमत्रोत्तर-
सूत्रे गुणपर्वाणोति विभागवचनात् लभ्यते, अतएव भाष्यकारैरेते
गुणा इति व्याख्यास्यन्ते । तादृशेषु गुणेषु प्रमाणमाह । भूतेति ।
भूतेन्द्रियात्मकं स्थूलसूक्ष्मरूपाणां भूतानां स्थूलसूक्ष्मरूपाणां च
इन्द्रियाणां कारणं तेन महदाद्यखिलकार्यकारणत्वमेव लब्धं
तच्च गुणेषु तेषां प्रकाशादिरूपाणां चेन्द्रियाणां त्रिगुणात्मकानां
जडकार्याणां त्रिगुणात्मकजडकारणं विना अनुपपत्तेरिति ।
गुणानां कार्यमुक्त्वा स्वरूपसत्ताप्रयोजकं प्रयोजनमाह । भोगा-
पवर्गार्थमिति । भोगापवर्गप्रयोजनवदिति सूत्रार्थः । ननु एवं
गुणत्रयस्यैव दृश्यत्वं प्राप्तं न तु विकाराणामिति चेन्न । गुण-

अवतया उत्तरसूत्रेण तेषामपि संग्राह्यत्वादिति । तदेतत् सूत्रं
 व्याचष्टे । प्रकाशशीलमिति । ननु सत्त्वादिगुणा एव चेत् प्रका-
 शादिशीला दृश्यत्वेन अत्रोक्तास्तर्हि प्रकृत्यवचनात् सूत्रकारस्य
 न्यूनता । तथा सत्त्वादिगुणानामेव भूतेन्द्रियात्मकत्वस्वीकारात्
 प्रकृतिसद्धान्त्यतिर्वैयर्थ्यादित्याशङ्क्य गुणा एव प्रकृतिशब्दवाचाः
 न तु तदतिरिक्ता प्रकृतिरस्तीत्यवधारयति । एते गुणा इति ।
 सत्त्वादयो गुणा एते प्रकृतिशब्दवाचा भवन्ति प्रधीयतेऽस्मिन्
 कार्यजातमित्यादिव्युत्पत्त्या प्रधानप्रकृत्यादिशब्दैरुच्यन्त इत्य-
 न्वयः । तथा च सांख्यसूत्रं 'सत्त्वादीनामतद्वर्मत्वं तद्रूपत्वात्'
 इति । सत्त्वादिषु गुणत्वञ्च पुरुषोपकरणत्वात् तद्वन्धकत्वाच्च
 न तु प्रकाशक्रियादिवत् परसमवेतत्वादिति भावः । प्रधानशब्द-
 वाच्यत्वोपपादनाय गुणानामेव जगत्कारणत्वनित्यत्वादिकं हेतु-
 गर्भविशेषणैरुपपादयति । परस्परिति । सत्त्वस्य प्रविभागोऽधि-
 कभागः स्वल्पाभ्याञ्च रजस्तमोभ्याम् उपरक्तः संसृष्टः । एवं
 रजसः तमस इत्येवं परस्परोपरक्तप्रविभागाः । तथा संयोगवि-
 भागधर्माणः परस्परं संयोगविभागस्वभावाः । एतेन गुणानां
 द्रव्यत्वं सिद्धम् । तथा इतरेतरसाहाय्येन उत्पादिताव्यविनः
 कार्यकारणभेदेन च आरम्भवादाद्विशेषः । ननु यदि इतरसा-
 हाय्येन सर्वे गुणाः सर्वकार्यकारणानि तर्हि सत्त्वादिरपि क्रिया-
 दिहेतुत्वेन सक्रियत्वाद्यापत्त्या प्रकाशादिशक्तिसाङ्ग्यमिति
 तत्राह । परस्पराङ्गाङ्गित्वेऽपीति । अन्योन्याङ्गाङ्गिभावेन
 उत्पादितेऽपि द्रव्ये प्रकाशगुणः सत्त्वस्यैव क्रियागुणो रजस एव
 स्थितिगुणस्तमस एवेत्यतो न प्रकाशादिशक्तिविभागस्य सम्भेदः
 सम्मिश्रणमित्यर्थः । तथा तुल्यजातीयातुल्यजातीयशक्तिभेदा-
 नुपातिनः सत्त्वत्वादिजात्या सजातीया विजातीयाश्च ये सह-
 कारिशक्तिविशेषाः तदनुपातिनस्तेषामविशेषेणोपष्टम्भकस्वभावा

इत्यर्थः । एतेन सत्त्वादीनि व्यक्तिरूपेण अनन्तानि । त्रिगुण-
त्वादिव्यवहारस्तु सत्त्वत्वादिजातिमात्रेण वैशेषिकाणां नवद्रव्य-
व्यवहारवदिति सिद्धम् । अतएव लघुत्वादिधर्मैरन्योन्यं साधर्म्यं
वैधर्म्यञ्च गुणानामिति सांख्यसूत्रेण सत्त्वादीनां साधर्म्यवैधर्म्यं
लघुत्वादिरूपे प्रदर्शिते इति । तथा प्रधानवैलायां स्वस्वप्राधान्य-
कालेऽभिव्यक्तसान्निध्या विकारेषु भवन्ति तथा गुणत्वेऽपि इत-
रोपसर्जनतादशायामपि व्यापारमात्रेण तथा विषयविधया

पत्या न प्रकृतिनित्यताक्षतिः नापौश्वरस्य सदैकरूप्येण साम्या-
वस्थाऽशून्यत्वेऽपि तत्र प्रकृतिलक्षणातिव्याप्तिरिति दिक् ।
गुणेषु प्रमाणोपदर्शकं भूतेन्द्रियात्मकमिति विशेषणं व्याचष्टे ।
तदेतद्भूतेति । भूतभावेन इत्यस्य विवरणं पृथिव्यादिनेति ।
तत्रापि अवान्तरविशेषमाह । सूक्ष्मस्थूलेनेति । तन्मात्राणि
सूक्ष्माणि पृथिव्यादीनि महाभूतानि स्थूलपृथिव्यादीनि । इन्द्रि-
यभावेन इत्यस्य विवरणं श्रोत्रादिनेति । तत्रापि अवान्तरवि-
शेषमाह । सूक्ष्मस्थूलेनेति । महदहङ्कारौ सूक्ष्मेन्द्रियमेकादश
च स्थूलेन्द्रियाणि । इन्द्रियस्य सङ्घाते ईश्वरस्य कारणत्वादि-
त्यर्थः । भोगापवर्गार्थमिति गुणस्यैवापरं विशेषणं, मोक्षोप-
पादकं व्याचष्टे तत्तु न अप्रयोजनमित्यादिना । तद्गुणत्रयं न
प्रयोजनशून्यं सत् भूतेन्द्रियरूपेण प्रवर्तते अपि तु प्रयोजनं
स्वीकृत्यैव प्रवर्तते इत्यतस्तादृशं गुणत्रयं पुरुषस्य भोगापवर्गार्थं
हि भोगापवर्गफलकमेवेत्यर्थः । भोगापवर्गौ व्याचष्टे । तत्र इष्टा-
निष्टेति । इष्टानिष्टगुणाः सुखदुःखात्मकाः शब्दादयः तत्स्वरू-
पावधारणं तदाकारा बुद्धिवृत्तिः न तु पुरुषनिष्ठः साक्षात्कारः
बुद्धिनिष्ठताया वक्ष्यमाणत्वात् । स हि तत्फलस्य भोक्तेत्यनेन
पुरुषनिष्ठस्य भोगान्तरस्य वक्ष्यमाणत्वात् पुरुषनिष्ठभोगस्य
चित्स्वरूपतया नित्यत्वेन न फलत्वमञ्जसा अस्तीति भावः ।
शब्दादिवृत्तिकाले विवेकख्यातिसत्त्वे वक्ष्यमाणापवर्ग एवेति
तादृक्शब्दादिव्यावृत्त्यर्थमविभागापन्नमिति विशेषणं पुरुषेण
सहाविविक्तम् । अहङ्कारेण समेत्यात्मनिष्ठतया अभिमन्यमान-
मिति यावत् । जीवन्मुक्तस्य भोगाभास एव । अहं शृणोमी-
त्याद्यभिमानगर्भेषु एव शब्दादिवृत्तेर्गुणेषु भोगव्यवहारात् ।
भोक्तुरिति । भोक्तुः पुरुषस्य यत्स्वरूपमुपाधिविविक्तचैतन्यं तदा-
कारा बुद्धिरपवर्गः ।

आदौ तु मोक्षो ज्ञानेन द्वितीयो रागसंचयात् ।

कच्छत्रयात् तृतीयस्तु व्याख्यातं मोक्षलक्षणम् ॥

इति । पञ्चशिखावाक्यात् । अपहृज्यतेऽनेनेति व्युत्पत्तेर्वै-
त्यर्थः । ननु भोगापवर्गातिरिक्तार्थमपि दृश्यं कथं न भवती-
त्याकाङ्क्षायामाह । तयोरिति । दर्शनं बुद्धिबुद्धिः । अविभागा-
पन्नतायां पञ्चशिखाचार्यसंवादमाह । तथा चोक्तमिति । अयं
लोकेषु गुणेषु सर्वकर्तृषु सत्सु गुणत्रयापेक्षया चतुर्थे तुरीये पुरुषे
गुणव्यापाराणां जाग्रदादीनां साक्षिमात्रे कर्तरि उपनीयमानान्
बुद्ध्या समर्प्यमाणान् गुणपरिणामान् तत्रैव पुरुषे उपपन्नान्
युक्तिसिद्धानिव पश्यन् मूढो न गुणेभ्योऽन्यद्दर्शनं चैतन्यं शङ्कते
सम्भावयत्यपीत्यर्थः । अत्र विवेकाग्रहणे भिन्नत्वे च हेतुस्तुल्या-
तुल्यजातीय इति । पुरुषविशेषणम् । बुद्धिपुरुषयोर्द्वयोरपि
स्वच्छत्वसूक्ष्मत्वादिना साम्याद्गुणपुरुषयोस्तुल्यजातीयत्वं जडा-
जडत्वपरिणामित्वापरिणामित्वादिभिश्च वैजात्यमित्याशयः ।
अत्र भाष्ये गुणत्रयापेक्षया पुरुषस्य चतुर्थत्ववचनात् अन्यान्यपि
तुरीयवाक्यानि जाग्रदाद्यवस्थसत्त्वादिगुणत्रयापेक्षया साक्षित्वमेव
पुरुषस्य तुरीयावस्थां वदन्ति इति सिद्धम् । तथा च स्मर्यते ।

सत्त्वाज्जागरणं विद्याद्रजसा स्वप्नमादिशेत् ।

प्रस्थापनं तु तमसा तुरीयं त्रिषु सन्ततम् ॥

इति । ननु उक्तयोर्भोगापवर्गयोर्गुणकार्यतया गुणनिष्ठत्वेन
कथं पुरुषस्य भोगापवर्गार्थं दृश्यमित्युक्तमित्याशङ्कते । तावेता-
विति । यतो बुद्धिस्तौ अन्वयव्यतिरेकाभ्यां बुद्धिकार्यौ अतो
लाघवेन बुद्धावेव वर्तमानौ न तु पुरुषनिष्ठौ इत्यादिरर्थः । दृष्टा-
न्तप्रदर्शनपूर्वकं परिहरति । यथेत्यादिना । पुरुषे स्वामित्वाज्ज-
यादिवत् तौ व्यपदिश्येते इति वाक्यार्थः । बन्धमोक्षौ यथोक्त-
भोगापवर्गौ । स हि तत्फलस्येति । बुद्धिगतयोर्विषयावधारण-

पुरुषावधारणयोः फलस्य सुखादिरूपस्य भोक्ता स्वप्रतिविम्बितस्य साक्षी अतस्तयोः स्वामीत्यर्थः । अत्र पुरुषस्यापि स्वातन्त्र्येण भोगस्योक्तत्वात् स्वरूपप्रतिष्ठा वा चितिशक्तिरिति शास्त्रप्रान्तसूत्रे पुरुषस्य स्वतोऽपि मोक्षस्य वक्ष्यमाणत्वाच्च पुरुषस्य भोगापवर्गौ न निराक्रियेते बुद्धिगतभोगापवर्गयोः स्वतोऽपुरुषार्थत्वाच्च करणव्यापारस्य पुरुषार्थतासिद्धान्ताच्च, अपि तु परिणामरूपौ यथोक्तभोगापवर्गौ एव पुरुषस्य निराक्रियेते । अतएव तावेतौ इत्यनेन भोगापवर्गौ विशेषितौ भाष्यकारेणेति । पुरुषाणाञ्च संसारिणां मुख्य एव भोगो बुद्धिबुद्ध्यविविक्तः सुखादिसाक्षात्कारः । जीवन्मुक्तेश्वरयोस्तु गौणो भोगः सुखादिसाक्षात्कारमात्ररूप इतीश्वरलक्षणसूत्रे प्रतिपादितमस्माभिविति । यदि च पुरुषे पञ्चभोगपदेनैव न स्वीक्रियेते चेत् ।

विशेषरहितस्याहङ्कारस्येति शेषः । पिण्डीकृत्य विशेषपर्वोपसं-
हरति । गुणानामिति । एवं पञ्चभूतैकादशेन्द्रियगणः षोडशसं-
ख्याको गुणानां विशेषाख्यः परिणाम इत्यर्थः । ननु इन्द्रियवत्
तन्मात्राणि अहङ्कारस्य विशेषाः कथं नोक्ताः शब्दस्पर्शादिविशेष-
वत्त्वादिति चेन्न । विशेषमात्रस्यैवात्र विशेषपरिभाषणात् तन्मा-
त्राणि तु भूतानामविशेषा अपि भवन्तीति । अविशेषपर्वं व्या-
चष्टे । षड्विशेषा इति । षड् गणयति । शब्दतन्मात्रमित्या-
दिना अस्मितामात्र इत्यन्तेन । एकद्वितीति । लक्ष्यतेऽनेन इति
लक्षणं धर्मः तन्मात्राणां द्रव्यत्वलाभाय लक्षणपदं तथा चोत्तरो-
त्तरतन्मात्रेषु पूर्वपूर्वतन्मात्राणां हेतुत्वात् शब्दतन्मात्रं शब्दमात्र-
धर्मकं तत्कार्यतया स्पर्शतन्मात्रं शब्दस्पर्शोभयधर्मकम्, एवं
क्रमेण एकैकलक्षणधर्मवृद्धिरित्यर्थः । एतेषु च मात्रशब्दैः शा-
न्तादिविशेषस्यैव व्यावृत्तिर्न तु गुणान्तरसम्पर्कस्य एकद्वित्रयादि-
लक्षणत्ववचनात् ।

तन्मात्राण्यविशेषाणि अविशेषास्ततो हि ते ।

न शान्ता नापि घोरास्ते न मूढाश्चाविशेषिणः ॥

इति विष्णुपुराणाच्चेति । ननु तन्मात्रेषु परस्परं कार्यका-
रणभावे सिद्ध एव कारणगुणक्रमेणोत्तरोत्तरं गुणवृद्धिः सेत्स्यति
तत्रैव तु किं प्रमाणं श्रुतिस्मृत्योः स्थूलभूतेषु एव आकाशादिक्र-
मेण कारणतासिद्धेरिति चेत्, आकाशादिस्थूलभूतेभ्यो वाय्वादु-
त्पत्तिदर्शनेन सूक्ष्मेऽपि भूते तथा कार्यकारणभावकल्पनस्यौ-
चित्यमिति । एतानि च तन्मात्राणि तामसाहङ्कारात् शब्दादि-
क्रमेणोत्पद्यन्त इति बोध्यम् । अस्मितामात्रोऽभिमानवृत्तिकः,
तेन इन्द्रियभावापन्नाहङ्कारव्यावृत्तिः । एते सत्तामात्रस्येति ।
सत्ता विद्यमानता व्यक्ततेति यावत् । व्यक्ततामात्रं महत्तत्त्वमा-
द्यकार्यत्वात् । प्रलये हि सर्वं विकारद्रव्यम् अतीतानागतम्

पाभ्यामेव तिष्ठति न तु विद्यमानतया, अत आद्यविकारोऽङ्कुर-
वद् यो महान् सर्गादौ सत्तां लभते स सत्तामात्रमुच्यते । स च
सत्तामान्यतया सत्तामात्रमुच्यते सद्विशेषाणामहङ्कारादीनां
तदानीमभावात् । अतएव यास्कमुनिना जन्मादिषड्भावविका-
रमध्ये जन्मोत्तरमस्तितैव विकार उक्तः । तथा च संसारवृक्ष-
स्यास्तितामात्रपरिणामो महत्तत्त्वं वृद्धिपरिणामस्तु अहङ्कारा-
दिरिति । एवम्भूतस्य सर्वविकाराणामात्मनः स्वरूपस्य महतो
महत्तत्त्वस्य बुद्ध्याख्यस्य परिणामाः षट् अविशेषसंज्ञका इत्यर्थः ।
अविशेषत्वं च सामान्यत्वम् । यद्यपि षोडशविशेषाणां सामान्यत्वं
महत्तत्त्वप्रकृत्योरप्यस्ति तथापि अविशेषशब्दः पङ्कजादिशब्दवत्
योगरूढः षट्सु एवेति । अत्र षण्मध्ये तन्मात्राणां बुद्धिपरि-
णामित्वमहङ्कारद्वारैव मन्तव्यं सूक्ष्मविषयत्वं चालिङ्गपर्यवसान-
मिति सूत्रे भाष्येण तथा व्याख्यातत्वादिति । लिङ्गमात्रपर्व
व्याचष्टे । यत्तत्परमिति । अविशेषेभ्यो यत्परं पूर्वोत्पन्नं वंशस्य
उद्भित्पर्ववज्जगदङ्कुरो महत्तत्त्वं तल्लिङ्गमात्रमित्यर्थः । लिङ्ग-
मखिलवृक्षूनां व्यञ्जकं तन्मात्रं महत्तत्त्वम् । महत्तत्त्वं हि स्वय-
म्भोरादिपुंसः कार्यव्रक्ष्ण उपाधिभूतं सर्गादौ सर्वं जगद्भासय-
देवोदेति सुप्तोत्थितवित्तवत् । ज्ञानातिरिक्तस्तु व्यापारः पञ्चा-
देव अहङ्कारादुत्पन्नो भवति अतो लिङ्गमात्रमित्युच्यते । तथा च
स्मृतिः ।

ततोऽभवन्महत्तत्त्वमव्यक्तात् कालचोदितात् ।

विज्ञानात्मात्मदेहस्यं विश्वं व्यञ्जस्तमोनुदः ॥

इति । कश्चित्तु लयं गच्छतीति लिङ्गपदस्यार्थमाह । तन्न
प्रमाणादर्शनादुपेक्षितम् । अहङ्कारादेरपि लयगमनेन महत्तत्त्व-
मात्रे लिङ्गमात्रप्रयोगानौचित्याच्च । तथा लिङ्गमात्रमिति मात्र-
शब्दार्थानुपपत्तेश्चति । तस्मिंस्तत्त्वे महच्छब्दप्रयोगवीजम् अह-

ङ्काराद्यखिलविकाराधारत्वमाह । तस्मिन्निति । तस्मिन् सूक्ष्म-
रूपे ते पूर्वोक्ता अविशेषविशेषाः पदार्थाः अवस्थया अनागताव-
स्थया स्थित्वा उत्तरोत्तरवंशपर्वाणीव विवृद्धिकाष्ठां स्यावरजङ्ग-
मतां प्राप्नुवन्ति

महान् प्रादुरभूद् ब्रह्मा कूटस्थो जगदङ्कुरः ।

इति स्मृतेः । तथा प्रतिसंसृज्यमानाः प्रलीयमानाश्च ते
तस्मिन्नेव अवस्थया अतीतावस्थया अनुगता भूत्वा तेनैव सह
यत्तत्प्रसिद्धसाम्यावस्थगुणत्रयरूपमलिङ्गं तत् प्रधानाख्यमूलका-
रणं प्रतियन्ति प्रकृतौ लीयन्त इत्यन्वयः । एतेन महत्तत्त्वोपा-
धिकस्य कार्यब्रह्मणोऽपि जगत्सृष्टिस्थितिलयहेतुत्वं प्रसङ्गाद्
व्याख्यातम् । प्रधानस्यालिङ्गत्वोपपादनाय अव्यक्तमिति विशेषणं,
स्वयमव्यक्ततया न परस्य व्यञ्जकमित्यलिङ्गमित्याशयः । पुरुषा-
त्पराभिमतशशशृङ्गादिभ्यश्च व्यावर्त्तनाय निःसत्तासत्तं विशेष-
णम् । निर्गते पारमार्थिके सत्तासत्ते यस्मादिति विग्रहः । कूट-
स्थनित्यत्वादि पारमार्थिकं सत् ।

सतोऽस्तित्वं च नासत्ता नास्तित्वे सत्यता कुतः ।

तस्मान्न विज्ञानमृतेऽस्ति किञ्चित्

क्वचित् कदाचिद्विज ! वस्तुजातम् ।

यच्चान्यथात्वं द्विज ! याति भूयो

न तत्तथा तत्र कुतो हि तत्त्वम् ॥

इति गारुडवैष्णवादिवाक्येभ्यः असत्तासामान्याभावस्यैव
पारमार्थिकसत्तात्वसिद्धेः, तच्च सत्त्वं प्रधाने नास्ति महदाद्य-
खिलविकाररूपैः प्रलयेषु असत्त्वात् । सूक्ष्मदृष्ट्या तु परिणामि-
तया प्रतिक्षणं तत्तद्धर्मरूपेणापायाच्च । तथा च श्रुतिस्मृतयः
'चैतन्यं चिन्मात्रं सत्' 'क्षणं न सन्तिष्ठति जीवलोकः क्षयोद-
याभ्यां परिवर्त्तमानः' इत्याद्या इति । यथा च सत्तया वर्जित-

मेवासत्तयापि पारमार्थिक्या वर्जितं सत्तासामान्याभावस्यैव पार-
मार्थिकासत्त्वात् । तच्च प्रधाने नास्ति नित्यत्वादर्थक्रियाकारि-
त्वात् श्रुतिस्मृत्यनुमानसिद्धत्वाच्च । इत्यमेव च सदसद्ग्रामनि-
र्वचनीयं त्रिगुणात्मकं मायाख्यं प्रधानमिति वेदान्तसिद्धान्तोऽ-
प्यवधारणीयः ।

नासद्रूपा न सद्रूपा माया नैवोभयात्मिका ।

सदसद्ग्रामनिर्वाच्या मिथ्याभूता सनातनी ॥

इति आदित्यपुराणादिषु मायाख्यप्रकृतेः पारमार्थिकसत्त्वा-
दिरूपेण अनिरूप्यत्ववचनात् । न तु प्रपञ्चस्य अत्यन्ततुच्छता
अत्यन्तविनाशिता वा वेदान्तसिद्धान्तः 'नाभाव उपलब्धेः' 'भावे
चोपलब्धेः' इति वेदान्तसूत्राभ्यामेव अत्यन्ततुच्छताया निरा-
करणात् । 'सत्त्वाच्चावरस्य' 'असद्व्यपदेशादिति चेन्न धर्मान्त-
रेण वाक्यशेषात्' वैधर्म्याच्च 'न स्वप्नादिवत्' इत्यादि यथाश्रुत-
वेदान्तसूत्रेभ्यः प्रपञ्चस्य सदसद्रूपताया असिद्धेश्च । धर्मान्तरेण
अतीतानागतधर्मेण । शास्त्रेषु स्वप्नादिदृष्टान्ताश्च क्षणभङ्गत्व-
पारमार्थिकासत्त्वांशेनैवेति बोध्यम् । न हि स्वप्नगन्धर्वनगरादयो-
ऽप्यत्यन्तासन्तः स्वप्नादावपि साक्षिभास्यमानसपदार्थाभ्युपग-
मात् । अन्यथा 'सन्ध्ये सृष्टिराह ह्येति' वेदान्तसूत्रेणैव स्वप्ने
सृष्ट्यवधारणं विरुध्येत न स्वप्नादिवदिति वेदान्तसूत्रञ्च जाग्रत्-
प्रपञ्चस्य केवलमानसत्वमेव निराकरोति । एतेन स्वप्नादिदृष्टान्तैः
प्रपञ्चस्य मनोमात्रत्वाभ्युपगमो नवीनवेदान्तिनामप्यसिद्धान्त
एव । वेदान्तसूत्रेणापि स्वप्नतुल्यत्वाभावनिरूप्यात् । तस्मात्
यथोक्तमेव प्रपञ्चस्यासत्त्वं ब्रह्ममीमांसाया अपि सिद्धान्तः समा-
नतन्त्रसिद्धत्वाच्चेति दिक् । कश्चित् अत्र उत्तरविशेषणे चार्थक्रि-
याकारित्वमेव सत्त्वं विवक्षितं तच्च प्रलये प्रकृतितद्विकारयो-
र्मास्तीत्याह । तन्न । ईश्वरान्यपुरुषस्याप्येवमसत्तया तद्व्यावृ-

त्यसम्भवात् । जीवेष्वपि हि विषयप्रकाशनव्यापारोपरम् एवा-
सत्ता लयः स्वापः प्रलयेऽस्तीश्वरप्रकरणे श्रुतिस्मृतिषु प्रसिद्ध इति
प्रधानस्य पारमार्थिकसदसत्त्वाभावोपपत्तये तद्विकाराणामपि
पारमार्थिक्यौ सदसत्ते न स्त इति प्रतिपादयितुं प्रधानस्य विशे-
षणान्तरं निःसदसदिति । निर्गते सदसती यस्मादिति विग्रहः ।
निःसन्निरसदिति पाठेऽप्ययमेवार्थः । प्रधानवृत्ति हि यद्विकार-
जातं तत्पारमार्थिकसन्न भवति परिणामित्वेन स्वधर्मैः प्रतिक्षण-
विनाशात् । आद्यन्तयोर्व्यक्त्यवस्थयाप्यसत्त्वाच्च । 'वाचारम्भणं
विकारो नामधेयं मृत्तिकेत्येव सत्यम्' । 'अव्यक्तादीनि भूतानि
व्यक्तमध्यानि भारत ! । अव्यक्तनिधनान्येव तत्र का परिदेवना'
इत्यादिश्रुतिस्मृतयश्च विकाराणां नित्यतारूपं सत्त्वं निराकु-
र्वन्ति । अत्र च श्रुतौ विकाराणामाद्यन्तयोर्नाममात्रावशेषत्वेन
अस्थिरतयैव तदपेक्षया स्थिरत्वरूपं सत्यत्वं कारणस्य विवक्षि-
तम् । 'नित्यो नित्यानां सत्यस्य सत्य'मिति श्रुत्यन्तरे तादृशार्थ-
सिद्धेः । न पुनर्विकाराणामत्यन्ततुच्छता मृद्विकारस्य ब्रह्मवि-
कारदृष्टान्तत्वानुपपत्तेः । न हि लोके मृद्विकारस्यात्यन्ततुच्छत्वं
सिद्धमस्ति येन ब्रह्मकार्यप्रपञ्चतुच्छत्वे दृष्टान्तता तस्य स्यादिति ।
यथा प्रधानवृत्तिकार्यजातमत्यन्तसन्न भवति एवमत्यन्तासन्नपि
न भवति अतीतानागतादिरूपैः सदा सत्त्वात् । 'तद्वेदं तर्ह्य-
व्याकृतमासीत्' ।

आसौदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रसुप्तमिव सर्वतः ॥

इत्यादिश्रुतिस्मृतिभ्य इति । नन्वेवं सविकारस्य प्रधानस्य
सदसत्त्वप्रतिषेधे सति प्रकृतेः सदसदात्मकताप्रतिपादकश्रुतिस्मृ-
तिशतव्याकोपः सदसदुबाधाबाधाभ्यामिति सांख्यसूत्रविरोध-
श्चेति । मैवम् । तथाविधवाक्यानां व्यक्ताव्यक्तरूपव्यावहारिक-

सदसत्तापरत्वात् । सांख्यसूत्रे च बाधाबाधौ रूपभेदेन सार्वका-
लिकाविति । तदुक्तं

जगन्मयी भ्रान्तिरियं न कदापि न विद्यते ।

विद्यते न कदाचिच्च जलबुद्बुदवत् स्थितम् ॥

इति । भ्रान्तिरिति पारमार्थिकभ्रममाश्रित्य ज्ञानज्ञेययो-
रभेदविवक्षयोक्तम् । अतएव गौतमसूत्रं 'तत्त्वप्रधानभेदाच्च मि-
थ्याबुद्धेर्द्वैविध्योपपत्तिरिति । तात्त्विकमिथ्याबुद्धिरनित्यपदार्थ-
ज्ञानं प्रधानं मिथ्याज्ञानं प्रसिद्धमिथ्याज्ञानं शुक्तिरजतादिज्ञान-
मिति । पारमार्थिकभ्रमलक्षणं च तदभाववति तत्प्रकारत्वम-
सद्विषयकता वा तदुभयमपि परिणामिनित्यपदार्थबुद्धिषु
अप्यस्तीति, व्यावहारिकपारमार्थिकभेदेन सत्तादिद्वैविध्यञ्च
विष्णुपुराणादिषु प्रसिद्धं यथा

सद्भाव एषो भवते मयोक्तो ज्ञानं यथा सत्यमसत्यमन्यत् ।

एतच्च यत् संव्यवहारभूतं तथापि चोक्तं भुवनाश्रितं तत् ॥

इति । तृतीया च लोकसिद्धा प्रातिभासिक्यापि सत्ता शुक्ति-
रजतस्वाप्नपदार्थानां मनोमात्रपरिणामानामिति । यत्तु पर-
मात्मचैतन्यस्यैव सत्त्वं न तु जीवचैतन्यानामपि इति वेदान्तर-
हस्यं 'नान्योऽतोऽस्ति द्रष्टा श्रोता मन्ता बोद्धे'त्यादि श्रुति-
सिद्धं तत्तु लयशून्यत्वरूपामतिपारमार्थिकसत्तामभिप्रेत्यैव बो-
ध्यम् । प्रलये हि परमात्मनि प्रकृतिपुरुषयोर्व्यापारोपरमरूपो
लयो भवति । प्रकृतिः पुरुषश्चोभौ लीयेते परमात्मनीत्यादि-
वाक्येभ्यः, परमात्मा च सदा जाग्रत्स्वरूपतया लयशून्य इति
स एव परमार्थसन्न प्रकृतिपुरुषौ इति वेदान्तमहावाक्यमर्थ्यादा ।
एतेन सदसत्त्वयोर्विरोधादेकत्रासम्भव इत्यपि अपास्तम् । व्यव-
हारपरमार्थभेदेन कालभेदेन अवच्छेदभेदेन स्वरूपभेदेन प्रकार-
भेदेन च तयोरविरोधादिति । तदेवं श्रुतिन्यायसिद्धं सत्यत्व-

मिथ्यात्वविभागमविदुषामाधुनिकवेदान्तिब्रुवाणां प्रपञ्चात्यन्ता-
 सत्यत्वादिरूपा अपसिद्धान्ता नास्तिकमतानुसारिणो मुमुक्षु-
 भिर्दूरतः परिहरणीयाः समानन्यायेन अन्यत्र सिद्धान्तानामिव
 ब्रह्ममीमांसासिद्धान्तत्वादिति सर्वं समञ्जसम् । लिङ्गमात्रपरि-
 णाममुपसंहरति । एष तेषामिति । तेषां गुणानामित्यर्थः ।
 अलिङ्गं पर्व व्याचष्टे । निःसत्तासत्तं चेति । निःसत्तासत्तमि-
 त्युक्तो यः पदार्थः सोऽलिङ्गनामा गुणानां परिणामः स च सा-
 म्यावस्थानामको गुणेभ्योऽतिरिक्त इति तस्य गुणपरिणामत्वमुप-
 पद्यते । तस्याञ्च साम्यावस्थायां प्रधानवाचिशब्दो धर्मधर्म्यभेदेन
 महदादिव्यावृत्त्यर्थमेवात्र श्रुतिसृत्योश्च प्रयुज्यते । परमार्थतस्तु
 गुणा एव तदुपलक्षिताः प्रधानम् । भाष्ये गुणानामिव प्रधानत्व-
 स्योक्तत्वादिति । इदानीं पर्वणां गुणानाञ्च परस्परवैधर्म्यभेदो
 व्युत्पादनीयः तत्रादौ अलिङ्गावस्थारूपस्य पर्वणः पर्वत्रयाद्गु-
 णेभ्यश्च वैधर्म्यं प्रतिपादयति । अलिङ्गावस्थायामिति । पुरुषार्थो
 त्रिषयभोगविवेकख्याती तत्कार्यो सुखदुःखाभावौ च स पुरु-
 षार्थो नालिङ्गावस्थां प्रति हेतुः यतोऽलिङ्गावस्थायामादौ सृष्टेः
 प्राक् पुरुषार्थता पुरुषार्थसमूहः कारणं कारणत्वाभिमतो नोप-
 पद्यत इत्यर्थः । दुःखनिवृत्तिव्यावर्तनाय कारणमित्युक्तम् । प्रल-
 यकाले दुःखनिवृत्तेः कर्मक्षयादेवोपपत्तेः प्रलयाप्रयोजनतया
 दुःखनिवृत्तिः प्रलयकारणं न भवतीत्याशयः । उपसंहरति । न
 तस्या इति । एतदुक्तं भवति । व्यक्तावस्थायां गुणेभ्यः शब्दाद्युप-
 भोगादिरूपः पुरुषार्थो जायते अतः स तस्यामनागतावस्थः कारणं
 भवतु साम्यावस्थायान्तु न तज्जन्यः कश्चन पुरुषार्थोऽस्तीत्यतो
 नास्त्राः पुरुषार्थः कारणमिति । एतावता किमित्यत आह ।
 न असौ पुरुषार्थकृतेति । नित्या व्याख्यायत इति । शास्त्रेषु
 इति शेषः । नित्या स्वावाविकी अनैमित्तिकत्वेन पर्वत्रयापेक्षया

स्थिरा स्वाभाविकत्वेऽपि धर्मादिभिः प्रतिबन्धान् गुणानां साम्य-
रूपः परिणाम इति भावः । अव्यक्तावस्थायाश्च स्वाभाविकत्वेन
व्यक्तावस्थापेक्षया बहुकालावस्थायित्वमेव नित्यत्वं सत्यत्वापर-
नामकं व्यवहारे सिद्धम् । 'धर्मो नित्यः सुखदुःखे त्वनित्ये'
इत्यादिभारतादिव्यवहारात् । ईदृशनित्यत्वं च गीतादिषूक्तम् ।

अव्यक्तादीनि भूतानि व्यक्तमध्यानि भारत ! ।

अव्यक्तनिधनान्येव तत्र का परिदेवना ॥

इत्यादिभिरिति । अथ वा सर्वदा सत्त्वरूपं नित्यत्वमेवापि
अत्रार्थोऽस्तु सर्गेऽपि गुणसाम्यस्यात्यन्ततोऽनुच्छेदात् । अंशत
एव वैषम्येण आवरणरूपस्य गुणसाम्यस्य सर्वदा सत्त्वात् ।
अन्यथा साम्यावस्थाया अत्यन्तोच्छेदे पर्वत्वानुपपत्तेश्च । अनेन हि
सूत्रेण । ऊर्द्धं मूलमधःशाखम् इत्यादिगीताम् अव्यक्तमूलप्रभव
इत्यादिमोक्षधर्मादिकञ्च अनुसृत्य संसाररूपो गुणवृक्ष एव चतु-
ष्पर्वतया निरूपितः । तस्य च वंशतुल्यस्य गुणवृक्षस्यावरणानां
पूर्वपूर्वतत्त्वानामंशत एवोत्तरतत्त्वरूपेण परिणामो भवति समुद्र-
स्यांशतः फेनादिरूपतावत् न तु दध्ना दुग्धस्येव पूर्वपूर्वतत्त्वस्य
सर्वांशेन परिणाम उत्पन्नकार्यस्य कारणेन पुनरापूरणार्थं तु
कारणानां स्वकार्यावरकतया अवस्थानं सिध्यति । तस्मात्
सर्गकालेऽपि वह्निरलिङ्गावस्थावस्थानात् तस्या नित्यत्वमिति ।
ननु प्रकृतिमादाय अष्टौ एवावरणानि ब्रह्माण्डस्य श्रूयन्ते न तु
तन्मात्राण्यपीति चेन्न । सूक्ष्मस्थूलयोरेकत्वविवक्षया अष्टधा
आवरणवचनात् अतएव भागवतद्वितीयस्कन्धे परब्रह्मगतौ
पञ्चभूतानां वह्निस्तन्मात्रावरणे गतिरुक्ता । इन्द्रियाणि च अक्का-
रणत्वान्नावरणानि तेषामुत्पत्तिस्तु तन्मात्रसमानदेशा यथा तिल-
समानदेशा सूक्ष्मतैलोत्पत्तिरिति दिक् । इतरस्मिन् अवस्थाव्यये
त्वनित्यत्वरूपं वैधर्म्यमाह । त्रयाणामिति । आदौ उत्पत्तौ

उपादानकारणत्वव्यवच्छेदार्थमाह । स चार्थ इति । अनित्या
त्रिधा अवस्थेति शेषः, शेषं सुगमम् । पर्वसु नित्यानित्यत्वरूपं
वैधर्म्यमुक्त्वा पर्विणां गुणानां पर्वभ्यो वैधर्म्यमाह । गुणास्त्विति ।
गुणास्तु सत्त्वादयः । सर्वविकारेषु अनुगता अत उत्पत्तिविनाश-
शून्या अनुपचरितनित्या इत्यर्थः । अलिङ्गावस्थापि हि नैवं
नित्येति । ननु त्रिगुणात्मकप्रकृतेर्नित्यत्वे

प्रकृतिं पुरुषं चैव प्रविश्यात्मेच्छया हरिः ।

क्षोभयामास सस्मात्ते सर्गकाले व्ययाव्ययौ ॥

तस्मादव्यक्तमुत्पन्नं त्रिगुणं द्विजसत्तम ! ।

इत्यादिस्मृतिषु प्रकृतेर्व्ययोत्पत्तिवचनं कथमुपपद्येत तत्राह ।
व्यक्तिभिरेवेति । गुणान्वयिनोभिर्गुणधर्मैः कार्यव्यक्तिभिरेवाती-
ताद्युपचयान्तपरिणामवतीभिर्हेतुभिर्जन्मविनाशवन्त इव ते गुणाः
प्रतीयन्ते कार्यकारणविभागात् न तु तेषां स्वतो जन्मविनाशौ
स्त इत्यर्थः । तथा च स्वानुगतानां व्ययादिनैव गुणात्मकप्रकृते-
र्व्ययादिव्यवहार इत्याशयः । परिणामस्तु प्रकृतेः, पारमार्थिकत्वे
सति व्याप्यानामुत्पत्तिविनाशयोः व्यापकेषु व्यवहारे दृष्टान्त-
माह । यथेति । दरिद्राति क्षीणो भवति । इति समः समा-
धिरिति । इदं समाधानं दार्ष्टान्तिकेऽपि समानमित्यर्थः । ननु
तथापि प्रकृतेर्नित्यत्वं नोपपद्यते 'भूयश्चान्ते विश्वमायान्निवृत्तिः'
'प्रकृतिः पुरुषश्चोभौ लीयते परमात्मनि' इत्यादिवाक्येभ्य इति
चेत् । दत्तोत्तरत्वात् कार्यविनाशेन तत्रापि तन्निवृत्तिवचनात् ।
व्यापारोपरमाख्यलयस्यैव पुरुषसाहचर्येण तत्रावधारणाच्च ।

वियोजयत्यथान्योन्यं प्रधानपुरुषावुभौ ।

प्रधानपुंसोरनयोरेष संहार ईरितः ॥

इति कौर्मवाक्याच्च । अन्यथा न्यायानुग्रहेण बलवतीभिः
प्रकृतिनित्यताश्रुतिभिर्विरोधाच्च । एवमेव प्रकृतिपुरुषयोः पुरा-

शेषं श्रूयमाणोत्पत्तिरन्योन्यसंयोगेनाभिव्यक्तिरेव बोध्या । संयोगलक्षणोत्पत्तिः कथ्यते कर्मजा तयोरिति स्मृतेः । तथा चोक्तम् ।

न घटत उद्भवः प्रकृतिपुरुषयोरजयो-
रुभययुजा भवन्त्यसुभृतो जलबुद्बुदवत् ।
त्वयि त इमे ततो विविधनामगुणैः परमे
सरित इवार्णवे मधुनि लित्युरशेषरसाः ॥

इति । इदानीं प्रकृत्यादौन् स्वस्वकार्यैरनुमापयितुं पर्व-
शब्दसूचितमलिङ्गादौनामविरलक्रमं दर्शयति । लिङ्गमात्र-
मिति । प्रत्यासन्नमव्यवहितकार्यम् । तत्रेति । तत् हि लिङ्गमात्रं
तत्रालिङ्गे अलिङ्गावस्थप्रधाने अव्यक्तरूपेणाविभक्तमित्यतस्ततो
विविच्यते विभक्तं भवति । तत्र हेतुः क्रमेति । क्रमस्य पौर्वा-
पर्यस्य कदापि अनतिक्रमादित्यर्थः । यदि हि कारणे हि अना-
गतावस्थाभिरसतामप्युत्पत्तिः स्यात् तर्हि अविशेषात् सर्वं सर्व-
त्रोत्पद्येत तथा अतीतमप्युत्पद्येत । न च प्रागभावः कारणम् ।
अभावस्यासिद्धेः । किञ्च अभावस्य निमित्तकारणत्वाभ्युपगमे
तस्यैवोपादानकारणत्वमपि स्यात्, तथाच जितं शून्यवादिभिः ।
अथाभावस्योपादानत्वं न दृष्टमिति चेत्, तुल्यं निमित्तत्वेऽपि ।
अत उपादानतावन्निमित्तत्वमपि नाभावस्य । तस्मात् कार्यजनन-
शक्तिरेव अनागतावस्थारूपिणी कार्यरूपेण परिणमत इति ।
तदनेन भाष्येण सत्कार्यवादः प्रसाधितः । तथेत्याद्यप्येवं व्या-
ख्येयम् । महदादिभिः प्रकृत्याद्यनुमानप्रकारस्य सांख्यसूत्रैरुक्तो-
ऽस्माभिरपि तद्भाष्ये प्रपञ्चितो विस्तरभयात्तु नेह प्रस्तूयत इति ।
तथा चोक्तम् । पुरस्तादिति । यथा अविशेषेभ्योऽवान्तरभेद-
भिन्ना विशेषा जायन्ते तथा पुरस्तादस्यैव सूत्रस्यादौ उक्तमि-
त्यर्थः । ननु कथं गुणपर्वणां चतुर्धा विभागः सूत्रकारेण कृतः
ब्रह्माण्डस्यावरजङ्गमरूपैः पर्वणामानन्त्यादित्याशङ्क्य ब्रह्माण्डा-

दीनां सर्वेषां विशेषकार्याणां विशेषेषु एव अन्तर्भावमाह । न विशेषेभ्य इति । विशेषेभ्यः परमुत्तरभावि तत्त्वान्तरं तत्त्वभेदः नास्ति अतो विशेषाणां तत्त्वान्तरपरिणामो नास्तीत्यर्थः । अतो ब्रह्माण्डादिकं सर्वं विशेषपर्वणैव गृहीतमिति भावः । तत्त्वत्वं च द्रव्यत्वं तत्त्वान्तरत्वञ्च स्वावृत्तिद्रव्यत्वसाक्षाद्वाप्यजातिमत्त्वम् । पञ्चविंशतितत्त्वेषु पञ्चविंशतिजात्यनङ्गीकारे च तत्त्वान्तरत्वं स्वावृत्तिद्रव्यविभाजकोपाधिमत्त्वमिति । ननु एवं तत्त्वभेदात् कथमन्तःकरणस्यैकत्वं तत्र तत्रोक्तं घटेतेति । उच्यते । यथा विशेषाख्यपञ्चतत्त्वात्मिका एकैव पृथिवी प्रागुत्पद्यते ततः तस्याः खननमन्यनादिना पार्थिवे जलतेजसी अभिव्यक्तमात्रे भवत एवं तत्त्वत्रयात्मक एवादौ महान् जायते पश्चाच्च तस्याह-
 लान्तरिर्विचित्रे इति । अर्हि किं विशेषाणां परिणामा एव न

बुद्धिः, त्रिगुणत्वाद् अचेतनेति, गुणानान्तु उप-
 द्रष्टा पुरुष इति, अतो न सरूपः । अस्तु तर्हि
 विरूप इति । नात्यन्तं विरूपः, कस्मात्, शुद्धो-
 ऽपि असौ प्रत्ययानुपश्यो यतः, प्रत्ययं बौद्धमनु-
 पश्यति, तमनुपश्यन्न तदात्मापि तदात्मक इव
 प्रत्यवभासते । तथा चोक्तम् अपरिणामिनी
 हि भोक्तृशक्तिरप्रतिसंक्रमा च परिणामिन्यर्थे
 प्रतिसंक्रान्तेव तद्वृत्तिमनुपतति तस्याश्च प्राप्त-
 चैतन्योपग्रहरूपाया बुद्धिवृत्तेरनुकारमात्रतया
 बुद्धिवृत्त्यविशिष्टा हि ज्ञानवृत्तिरित्याख्यायते ॥२०

दृशिरत्र न गुणः किन्तु प्रकाशस्वरूपं द्रव्यम्

ज्ञानं नैवात्मनो धर्मो न गुणो वा कथञ्चन ।

ज्ञानस्वरूप एवात्मा नित्यः सर्वगतः शिवः ॥

इत्यादिस्मृतेः । अग्न्यौष्णादिषु च भेदाभेदौ एव । औष्णा-
 ग्रहणेऽपि चक्षुषा अग्निग्रहणात् पुरुषस्तु ज्ञानग्रहणं विना न
 गृह्यत इति । मात्रशब्देन पूर्वसूत्रोक्तप्रकाशक्रियादिगुणव्यावृत्तिः
 तेषु एव च सर्वेषां शेषगुणानामन्तर्भावः शुद्धशब्देन च भूतेन्द्रिया-
 त्मकत्वव्यावृत्तिः । शुद्धेऽपि बुद्ध्यभेदभ्रमोपपादनाय शेषविशेष-
 णम् । अत्र च परिणामित्वपारार्थचेतनत्वादीनि बुद्धेरशुद्धिः
 तद्राहित्यञ्च पुरुषस्य शुद्धिरिति भाष्ये व्यक्तीभविष्यति । प्रत्ययानु-
 पश्यः प्रत्ययसमानाकारतापन्न इव सन् बुद्धिवृत्तिसाक्षीत्यर्थः ।
 अनेन विशेषेण दृष्टरि प्रमाणं चोक्तमिति । शुद्धोऽपीत्यादिभागस्य
 फलान्तरं च भाष्यकारो व्याख्यास्यति । दृशिमात्रशब्दार्थमाह ।

दृक्शक्तिरेवेति । प्रलयमोक्षादौ जीवानां दर्शनाख्यचैतन्यफलोप-
धानं नास्तीति शक्तिपदोपादानम् । एवशब्दार्थमाह । विशेष-
णापरामृष्टेति । विशिष्यते व्यावर्त्यते द्रव्यान्तरादेभिरिति विशे-
षणानि विशेषगुणाः वैशेषिकशास्त्रोक्ताः तैः कालत्रयेऽपि
असम्बद्धा इत्यर्थः । तेन संयोगसंख्यापरिमाणादिसत्त्वेऽप्यक्षतिः ।
द्रष्टेति लक्ष्यपदं बुद्धिव्यावृत्ततया व्याचष्टे । स पुरुष इति ।
संवेदिन्या बुद्धेः प्रतिसंवेदो पुरुषः संवेदनमर्थाकारवृत्तिः तस्याः
प्रतिसंवेदनं प्रतिध्वनिवत् प्रतिविम्बं यत्र स पुरुष इत्यर्थः । बुद्धेः
साक्षीति तु पर्यवसितोऽर्थः । एतेन प्रतिविम्बरूपया आरोपित-
क्रियया कल्पितं दर्शनकर्तृत्वं द्रष्टृत्वमित्यपि सूचितम् । आत्मनो
ज्ञानस्वरूपत्वञ्च

यथा दीपः प्रकाशात्मा स्वल्पो वा यदि वा महान् ।

ज्ञानात्मानं तथा विद्यादात्मानं सर्वजन्तुषु ॥

इत्यादिवाक्यशतानुग्रहेण लाघवतर्कानुग्रहेण च आत्मत्वा-
दिरूपव्यतिरिक्त्यादिलिङ्गैरनुमेयं ज्ञानाश्रयत्वकल्पने धर्मधर्मिभा-
वापन्नवस्तुद्वयकल्पनागौरवात् । अहं जानामीतिप्रत्ययस्तु अहं
गौर इति भ्रमशतान्तःपातितया अप्रामाण्यशङ्कास्कन्दितत्वेन
यथोक्तानुमानापेक्षया दुर्बल इति दिक् । बुद्धिपुरुषयोर्विवेक-
प्रतिपादनाय तयोरभेदभ्रमोपपादनाय च तयोर्वैरूप्यसारूप्य-
प्रतिपादकतया क्रमेण शुद्धोऽपीत्यादिविशेषणद्वयं व्याचष्टे । स
न बुद्धेः सरूपो नात्यन्तं विरूप इति । पारमार्थिकसारूप्य-
स्याभावः शुद्धोऽपीत्याद्यदलार्थः । प्रतिविम्बरूपापारमार्थिक-
सारूप्यञ्च शेषदलार्थः । तथा च परिणामित्वादिरूपबुद्धिसारू-
प्याभाव एव शुद्धिः बुद्धिवृत्तिसारूप्यमेव च प्रत्ययानुपश्यत्वमि-
त्यायातम् । सारूप्याभावसारूप्ये क्रमेण प्रतिपादयति । न
तावदित्यादिना । कस्मादित्यस्योत्तरं परिणामिनी हि बुद्धि-

रिति । परिणामित्वे हेतुज्ञाताज्ञातविषयत्वादिति । ज्ञातेत्या-
 द्युक्तं विवृणोति । तस्याश्चेति । तस्या बुद्धेः चो हेतौ । गवादि-
 रिति । गोशब्दः शब्दवाची । अतो गवादिघटादिपदाभ्यां
 धर्मधर्मिसामान्यपरतया धर्मधर्मिरूपाणामशेषाणां बुद्धिविशे-
 षाणां ग्रहणम् । ज्ञातो वृत्तिव्याप्यस्तदन्यश्चाज्ञातः । दर्शयति
 अनुमापयतीत्यर्थः । अयं भावः । यदा बुद्धिः परिणामिनी स्यात्
 तदैव कदाचित् बुद्धिः शब्दाद्याकारा भवति कदाचिच्च न इत्युप-
 पद्यते । न च पुरुष इव बुद्धौ अपरिणामित्वेऽपि विषयस्य प्रति-
 विम्बनमेव विषयाकारता अस्तु ततश्च प्रतिविम्बकादाचित्कत्वेन
 ज्ञाताज्ञातविषयत्वमुपपद्येतेति वाच्यम् । स्वप्नध्यानादौ विषया-
 सान्निध्येन तत्प्रतिविम्बासम्भवात्, शास्त्रेषु बुद्धौ विषयप्रति-
 विम्बवचनं तु तत्समानाकारपरिणाममात्रेण अतो बुद्धेरर्थग्रह-
 णस्यानित्यतया तस्या अर्थाकारपरिणामोऽनुमीयते इति ।
 बुद्धेः परिणामित्वं दर्शयित्वा तदभावं पुरुषे दर्शयति । सदा-
 ज्ञातेति । सदा ज्ञातो विषयो बुद्धिवृत्तिरूपो येन तस्य भावः
 सदाज्ञातविषयत्वं, परिदीपयति अनुमापयति । यदि हि पुरुषः
 परिणामी स्यात् तदा जाड्यपरिणामेन कदाचित्पुरुषस्य विषयो
 बुद्धिवृत्तिरज्ञातापि तिष्ठेत् ततश्च वर्तमानाया अपि घटादि-
 वृत्तेरज्ञानसम्भवात् घटादिकं निश्चिनोमि न वेत्यादिसंशयः
 स्यात् । तथा योग्यानुपलब्ध्या घटादिज्ञानाभावनिश्चयश्च न
 स्यात् । अज्ञातवृत्तिसत्तासम्भवादिति भावः । ननु एतावता
 भोक्तृज्ञानं परिणामी मा अस्तु सुखादिपरिणामाभावस्तु कथं तेन
 अनुमाप्यत इति चेत् । उच्यते । शब्दादिनिश्चयरूपस्य परि-
 णामस्य बुद्धौ सिद्धयैव तत्कार्याणाम् इच्छाकृतिसुखदुःखादृष्ट-
 संस्कारादीनां बुद्धिधर्मत्वेनैव सिद्धेः । सामानाधिकरण्यप्रत्या-
 सत्त्या कार्यकारणभावे लाघवादिति । ननु न पुरुषस्यापि

सदाज्ञातविषयत्वं प्रलयादौ स्वविषयस्य बुद्धिबृत्तेरदर्शनादित्या-
क्षिपति । कस्मादिति । समाधत्ते । न हीति । न हि पुरुष-
विषयो बुद्धिबृत्तिरपि शब्दादिवत् स्याच्च तिष्ठेच्च । अथ च अगृ-
हीता गृहीता च कालभेदेन भवतीत्यर्थः । तथा च स्मर्यते ।

न चिदप्रतिचित्रास्ति दृश्याभावादृते किल ।

क्वचिन्नाप्रतिविम्बेन किलादर्शोऽवतिष्ठते ॥

इति । तथा च प्रलयादौ वृत्त्याख्यविषयाभावादेव तां न
पश्यतीति भावः । उपसंहरति । इति सिद्धमिति । परिणामि-
त्ववदेव परार्थत्वापरार्थत्वरूपमपि वैधर्म्यं बुद्धिपुरुषयोर्दर्शयति ।
किञ्चेति । बुद्धिः परार्था स्वभिन्नस्य भोगादिसाधनं संहत्यकारि-
त्वात् सहकारिसापेक्षव्यापारकत्वात् शय्याशनशरीरादिवत् ।
पुरुषश्च स्वार्थः स्वस्य च भोगादिसाधनम् उक्तहेत्वभावात् यन्नैवं
तन्नैवं यथा स एव दृष्टान्त इत्यर्थः । बुद्धेर्हि व्यापारो विषयग्र-
हणादिरिन्द्रियादिसापेक्षः शय्यादीनामपि शयनादिकार्यं
भूम्यादिसापेक्षं, पुरुषस्य सुखादिप्रकाशनं च व्यापार एव न
भवति स्वरूपतो नित्यत्वात् । नापि सुखादिसत्त्वे तत्प्रकाशार्थं
पुरुषः सहकारिणमपेक्षत इति भावः । बुद्ध्यादेः परार्थत्वे च
श्रुतिः । ‘न वा अरे सर्वस्य कामाय सर्वं प्रियं भवति आत्मनस्तु
कामाय सर्वं प्रियं भवती’त्यादि । अत्र कश्चित् स्वार्थ इति सा-
ध्यस्य न परार्थ इत्यर्थमाह । तन्न । भृत्यचेतनस्यापि स्वामि-
चेतनार्थत्वदर्शनात् । परार्थत्वमेव तु परमात्मार्थत्वमिति चेत-
नाचेतनत्वरूपं वैधर्म्यान्तरमाह । तथा सर्वार्थेति । सुखदुःख-
मोहात्मकांस्त्रिगुणान् सर्वार्थान् गृह्णती बुद्धिरपि तदाकारतया
त्रिगुणा सत्त्वादिगुणत्रयमयीत्यनुमीयते । त्रिगुणत्वाच्च पृथिव्या-
दिवदचेतनेति सिद्धम् । गुणानां तूपद्रष्टा पुरुषो द्रष्टृबुद्धिसा-
न्निध्येन बुद्धिबृत्तिप्रतिविम्बमात्रतो गुणद्रष्टा भवति न गुणा-

कारपरिणामेन बुद्धिवदिति अतो न स त्रिगुणः, ततश्चेतन इति शेषः । उपसंरति । अत इति । अतो वैधर्म्यं तयान्न बुद्धि-सरूपः पुरुष इत्यर्थः । एतावता शुद्ध इति व्याख्यातम् । ननु सर्वाभिमाननिवृत्त्यर्थं सामान्यत एव दृग्दृश्यविवेकः प्रतिपादनीयः तत्किमिति बुद्धिपुरुषयोरेव वैधर्म्यं प्रतिपाद्यत इति चेन्न । बुद्धिरेव पुरुषस्य साक्षाददृश्या बुद्ध्यारूढतयैव अन्येषां दृश्यत्वात् तस्यामेव साक्षादभिमानः तत्सम्बन्धादेव अन्यत्राभिमानात् । मृतदेहे सुषुप्त्यवस्थप्राणे च चैतन्याभावस्य स्पष्टत्वात् । एकैकेन्द्रियघातेऽपि चैतन्योपलब्धे इन्द्रियाणामपि अचैतन्यस्य स्पष्टत्वात् । अतो बुद्धिविवेकादेव सर्वाभिमाननिवृत्तिरित्याशयेन बुद्धिवैधर्म्यमेव पुरुषेषु प्रायशः प्रतिपाद्यते । किञ्च बुद्ध्यतिरिक्तेभ्य आत्मविवेकस्य न्यायवैशेषिकाभ्यामेव सिद्धत्वेन बुद्धितो विवेक एव सांख्ययोगयोरसाधारणं कृत्यमिति । अत्यन्तवैरूप्यं निराकर्तुमुत्थाप्रयति । अस्तु तर्हीति । यत इत्यस्य पूर्वेणान्वयः । प्रत्ययानुपश्य इत्येतद्व्याचष्टे । प्रत्ययं बौद्धमिति । बुद्धि-वृत्तिमनुपश्यतीत्यर्थः । ननु बुद्धिद्रष्टृत्वेऽपि कथं नात्यन्तं बुद्धि-वैरूप्यं तत्राह । तमनुपश्यन्निति । यतस्तमनुपश्यन्नतः पुरुषोऽतदात्मापि परमार्थतो बुद्ध्यसरूपोऽपि तत्सरूप इव प्रकाशते तदनुकारी भवति स्फटिक इव जपासरूप इत्यर्थः । अर्थाकारत्वस्यैव अर्थग्रहणरूपतायाः बुद्धिस्थले सिद्धत्वादित्यर्थः । प्रति-विम्बरूपेण च मिथ्यासारूप्येण न पारमार्थिकासारूप्यविरोधः । यथोक्तयोः सारूप्यवैरूप्ययोः पञ्चशिखाचार्यवाक्यं प्रमाणयति । तथा चोक्तमिति । भोक्तृशक्तिर्बुद्धिवत्परिणामिनी न भवति तथा बुद्धिवत् स्वविषये संक्रान्ता उपरक्तापि न भवति विकार-हेतुसंयोगस्यैवोपरागत्वात् बुद्धिविकारप्रतिविम्बे नैवोपपत्तौ पुरुषस्य विकारकल्पनावैयर्थ्यात् । आभ्यां विशेषणाभ्यां वैरूप्यं

दर्शितम् । इदानीं सारूप्यं दर्शयितुम् आदौ बुद्धेस्त्रिद्रूपत्वमुपपा-
दयति । परिणामिन्यर्थ इति । परिणामिनि स्वस्वार्थे विषये
बुद्धौ प्रतिविम्बरूपेण संक्रान्तेव उपरक्तेव सती तद्वृत्तिं विषया-
द्याकारामनुपतति चेतनामिव करोति यथा सूर्यो जले अनुपतन्
जलं सूर्यमिव करोति तद्वत् । अनेन बुद्धेः रूपं दर्शयित्वा पुरु-
षस्य बुद्धिसारूप्यं दर्शयति । तस्याच्चेति । हिशब्दोऽवधारणे ।
तस्या अपि भोक्तृशक्तेर्ज्ञानवृत्तिर्ज्ञानरूपा वृत्तिर्बुद्धिवृत्त्यविशिष्टैव
इत्याख्यायते इत्यन्वयः । अत्र हेतुः प्राप्तेति । उपग्रह उपरागः,
उक्तरीत्या प्राप्तचेतन्योपरागकल्पाया बुद्धिवृत्तेरनुकारिणी प्रति-
विम्बोदग्राहिणी तन्मात्रतयेति ज्ञानवृत्तेर्विशेषणम् । तथा च
परस्परप्रतिविम्बात् द्वयोरपि चेतनत्वसुखादिपरिणामकत्वरूपं
सारूप्यमित्यर्थः । आख्यायत इत्यनन्तरमिति शब्दः पूरणीयः ।
तदनेन सूत्रेण जीवेश्वरसाधारण्येनैव चिन्मात्रत्वमुक्तम् । तथाच
श्रुतिस्मृती । ‘चेतामात्रः प्रतिपुरुषं क्षेत्रज्ञः’ ।

ज्ञानमेव परं ब्रह्म ज्ञानं बन्धाय चेष्यते ।

ज्ञानात्मकमिदं विश्वं न ज्ञानाद्विद्यते परम् ॥

इति । ये तु वैशेषिकादयो ज्ञानाश्रयमात्मानं मन्यन्ते ते
श्रुतिस्मृतिविरोधेन उपेक्षणीयाः । किं च लाघवात् प्रतिपुरुष-
मेकैकमात्रव्यक्तिनित्यज्ञानसिद्धौ तस्याश्रयो गौरवात् न कल्प्यते
जानामीति प्रत्ययस्य संयोगसम्बन्धेनैवोपपत्तेः । यथाहि इन्धनं
तेजसीति प्रत्ययः संयोगसम्बन्धेन प्रमा तथैव बुद्धौ ज्ञानाख्य-
द्रव्यसंयोगसम्बन्धेन ज्ञानवत्त्वप्रत्ययः प्रमैव लोकानामहमिति-
प्रत्यये च अवश्यं बुद्धिरपि भासते अनादिमिथ्याज्ञानवासनाख्य-
दोषस्य प्रतिबन्धे मानाभावात् । अतोऽहं जानामीत्यविदुषां
प्रत्ययोऽहमंशे भ्रमो ज्ञानवत्त्वांशे प्रमा इत्यावयोः समानमेव ।
विदुषां तु जानामीति प्रत्ययोऽसिद्ध एव । परमेश्वरस्य सर्वज्ञ-

त्वादिव्यवहारस्तु लोकव्यवहारादिति । अधिकं तु सांख्य-
भाष्यादौ प्रोक्तमिति दिक् । बुद्ध्यातिरिक्ते द्रष्टरि प्रमाणमाह
सूत्रकारः ॥ २० ॥

* तदर्थ एव दृश्यस्यात्मा ॥ २१ ॥ *

दृशिरूपस्य पुरुषस्य कर्मरूपतामापन्नं दृश्य-
मिति तदर्थ एव दृश्यस्यात्मा स्वरूपं भवतीत्यर्थः ।
तत्स्वरूपं तु पररूपेण प्रतिलब्धात्मकं भोगाप-
वर्गार्थतायां कृतायां पुरुषेण न दृश्यत इति,
स्वरूपहानादस्य नाशः प्राप्तो, न तु विनश्यति
॥ २१ ॥

तस्य पुरुषस्यार्थः प्रयोजने भोगापवर्गौ एवार्थः प्रयोजनं यस्य
स तथेति मध्यमपदलोपी समासः । भोगापवर्गप्रयोजनकमेव
दृश्यस्य स्वरूपं कार्यकारणात्मकं गुणत्रयं न स्वार्थमित्यर्थः ।
तथा च गुणाः परार्थाः संहत्यकारित्वात् शय्यादिवदित्यनुमानेन
बुद्ध्यात्यतिरिक्तस्य पुरुषाख्यस्य परस्य सिद्धिरिति भावः । इदञ्च
अनुमानं पूर्वसूत्रे व्याख्यातम् । तदर्थमेव दृश्यमिति एतावन्मा-
त्रेणैव निर्वाहेऽपि आत्मपदं धात्वर्थे दर्शने तदर्थत्वान्वयभ्रमनि-
रासाय प्रयुक्तमिति । तदर्थत्वे युक्तिं वदन् सूत्रं व्याचष्टे । दृशि-
रूपस्येति । यतो दृशिरूपस्य पुरुषस्य यत् कर्मैव कर्म दर्शनं
तद्विषयतां गतमेव वस्तु दृश्यं भवति दर्शनञ्च सर्ववस्तूनां प्रयोज-
नमिति सर्वसम्मतम् अतस्तदर्थमेव दृश्यस्य गुणादेः स्वरूपं भवति
तिष्ठतीत्यर्थः । न हि परप्रयोजनकं वस्तु परप्रयोजनं विना
क्षणेनमपि स्यातुं क्षमते नित्यमनित्यं वा प्रयोजनं विना कस्यापि
प्रार्थस्यावस्थानादर्शनेन पुरुषार्थस्य तत्स्थितिहेतुत्वसिद्धेरिति

भावः । अनेन च सूत्रेण चैतन्याधीना सत्ता दृश्यस्य न स्वत
इति सिद्धम् । सूत्रान्तरमवतारयितुमुपक्रमते । तत्स्वरूपमिति ।
ननु दृश्यस्वरूपं यदि परस्य पुरुषस्य रूपेण दर्शनेन निमित्तेन
तदर्थं प्रति लब्धात्मकं लब्धसत्ताकं तर्हि भोगापवर्गार्थतायां भो-
गापवर्गरूपे पुरुषस्य अर्थसमूहे कृते सति पुरुषेण न दृश्यत
इति कृत्वा स्वरूपत्यागान्नाशः अत्यन्तोच्छेदः अस्य गुणादेः
प्रसक्त इत्यर्थः । प्रयोजनसमाप्त्या हि प्रयोजनकारि नाश्यत इति
धर्माधर्मवासनाचित्तादिस्थले दृष्टं तथा च प्रकृतिनित्यत्वसृष्ट्या-
दिप्रवाहानुच्छेदनित्यैश्वर्यादिसिद्धान्तहानिरिति पूर्वः पक्षः ।
अत्र सिद्धान्तमाह । न तु विनश्यतीति । पृच्छति । कस्मादिति ।
अत्र प्रत्युत्तरं सूत्रं पठति ॥ २१ ॥

कस्मात्,

* कृतार्थं प्रति नष्टमप्यनष्टं तदन्यसाधारण-
त्वात् ॥ २२ ॥ *

कृतार्थमेकं पुरुषं प्रति दृश्यं नष्टमपि नाशं
प्राप्तमपि अनष्टं तत्, अन्यपुरुषसाधारणत्वात् ।
कुशलं पुरुषं प्रति नाशं प्राप्तमपि अकुशलान्
पुरुषान् प्रति अकृतार्थमिति तेषां दृशेः कर्मविष-
यतामापन्नं लभत एव पररूपेण आत्मरूपमिति,
अतश्च दृग्दर्शनशक्त्योर्नित्यत्वात् अनादिः संयोगो
व्याख्यात इति, तथाचोक्तं धर्मिणामनादिसंयो-
गाद् धर्ममात्राणामपि अनादिः संयोग इति ॥ २२

व्याचष्टे । कृतार्थमिति । बुद्ध्या कृतः समापितोऽर्थो य-

स्येति कृतार्थमेकं कञ्चिन्मुक्तपुरुषं प्रति गुणादिकं नष्टं प्रयोजना-
करणात् राज्ञो राज्यवन्नष्टमपि सामान्यतो न नष्टं तस्मिन्
कृतार्थे अन्यपुरुषे च तस्य साधारणत्वादित्यर्थः । योजितं सूत्रं
तात्पर्य्यतो व्याचष्टे । कुशलमित्यादिना रूपमितीत्यन्तेन ।
कुशलं कल्याणमुक्तम् । अकृतोऽर्थो येनेति अकृतार्थं, शेषं व्या-
ख्यातप्रायम् । सोऽयं सूत्रार्थः श्रुत्यापि अनुगृहीतो, यथा

अजामेकां लोहितशुक्लकृष्णां बह्वीः प्रजाः सृजमानां सरूपाः ।

अजो ह्येको जुषमाणोऽनुशेते जहात्येनां भुक्तभोगामजोऽन्यः ॥

इति । तदनेन सूत्रेण प्रकृतिनित्यत्वं पुरुषबहुत्वं च प्रति-
पादितम् । तथा पुरुषभेदात् प्रकृतेर्बहुत्वं नास्तीत्येवंरूपं प्रकृ-
तेरेकत्वं च प्रतिपादितं विज्ञानवादादिनिरासायेति । नन्वेवं
'यथा घटौकुम्भकमण्डलुस्थमाकाशमेकं बहुधा हि भिन्नम् । तथा
सुबाहुः स च काशिपोऽहमन्ये च देहेषु शरीरभेदैः' इत्येवंविध-
श्रुतिस्मृतिशतोक्तं सर्वात्मनामैक्यं विरुद्धमिति चेन्न । तादृश-
वाक्यैः प्रकरणभेदेन क्वचिदवैधर्म्यं लक्षणाभेदप्रतिपादनात् ।
सर्वात्मनामवैधर्म्यं ज्ञानेनैव अपरिणामितया बुद्ध्याद्यभिमाननि-
वृत्तितो मोक्षसिद्धेः । क्वचिच्च अविभागलक्षणाभेदप्रतिपादनात् ।
ततश्चैकस्यैव परमात्मनो मुख्यात्मता सिध्यतीति । एतच्च सर्वं
ब्रह्ममीमांसाभाष्ये श्रुतिभाष्यादिषु च प्रपञ्चितमस्माभिः । न
पुनस्तादृशवाक्यानां जीवात्मपरमात्माखण्डतापरत्वं सम्भवति
बन्धमोक्षानुपपत्तिरूपसत्तर्कानुग्रहेण बलवद्भिर्भेदग्राहकश्रुति-
स्मृतिशतैर्विरोधात् । 'अधिकं तु भेददर्शनात्' 'अंशो नानाव्य-
पदेशात्' इति ब्रह्ममीमांसामारभ्य सर्वदर्शनसूत्रैरतिस्फुटमात्म-
भेदप्रतिपादनेन भेदस्यैव श्रुत्यर्थत्वावधारणाच्च । अपि च सर्वात्म-
नामैक्यमात्रज्ञानान्न संसाराभिमाननिवृत्तिः सम्भवति । एकस्मि-
न्नेव आकाशेऽवच्छेदभेदेन शब्दतदभाववत् एकस्मिन्नेव आत्मनि

अवच्छेदेन संसारासंसारयोः सम्भवात् । विवेकज्ञानापेक्षणे च तत एवाभिमाननिवृत्तेरैक्यज्ञानस्य न दृष्टद्वारा मोक्षहेतुत्वं स्यात् नापि आत्मैक्यज्ञानात् सर्वात्मब्रह्मोपासनं सम्भवति । साक्षात् कुक्कुरत्वादिदृष्ट्या अत्र ब्रह्मणो निन्दाया एव प्रसङ्गात् । जड़वर्गेषु अविभागलक्षणाभेदेनोपासनाया अवश्यकल्प्यत्वेन चेतनवर्गेषु अपि तथैव औचित्याच्च । तस्मात् प्रयोजनाभावात् न आत्मा-खण्डताप्रतिपादने श्रुतिस्मृत्योस्तात्पर्यम् । अधिकन्तु ब्रह्ममी-मांसायामस्माभिराधुनिकवेदान्तिब्रुवमतखण्डनावसरे प्रतिपा-दितमिति दिक् । तदेवं विशेषाविशेषेत्यादिसूत्रगणेन द्रष्टुः पुरुषस्य स्वतएव दर्शनशक्तेश्च बुद्धेः कारणरूपेण नित्यत्वे सिद्धे तयोः संयोगः प्रवाहरूपेण अनादिरिति शास्त्रेषु व्याख्यातमुप-पन्नमित्याह । अतश्चेति । विनाशित्वेऽपि भावरूपाणां गुणाना-मनादित्वं न घटेत ततश्च तत्कार्यबुद्धेः ततश्च बुद्धिपुरुषसंयोग-स्येति भावः । बुद्धिपुरुषसंयोगस्य प्रवाहरूपेण अनादित्वे पञ्च-शिखाचार्यसंवादमाह । तथा चोक्तमिति । धर्मिणां गुणानां पुरुषैः सह अनादिसंयोगादिति तु गुणनित्यत्वं विना धर्मसामा-न्यानां बुद्ध्यादीनां संयोगानादित्वं न घटत इति प्रतिपादनाय प्रदर्शितम् । तदेवं प्रकाशप्रवृत्तीत्यादिसूत्रैः पञ्चविंशतितत्त्वानि अत्र संक्षेपतो विवेकेनोक्तानि विस्तरस्तु सांख्यदर्शने द्रष्टव्यः । प्रकृतिपुरुषविवेकस्यैव मुख्यतस्तत्र प्रतिपादनात् अत्र योगस्यै-वेति । द्रष्टृदृश्ययोः स्वरूपमुक्तम् इदानीं तत्संयोगस्य स्वरूप-प्रदर्शकं सूत्रमुत्थापयति । संयोगस्वरूपेति द्रष्टृदृश्ययोः संयोग-सामान्यं न हेयहेतुः प्रलयमोक्षादिसाधारण्यात् अतः संयोग-गतविशेषावधारणायैदं सूत्रं प्रवृत्त इत्यर्थः ॥ २२ ॥

संयोगस्वरूपाभिधित्सयेदं सूत्रं प्रवृत्ते ।

स्वस्वामिशक्त्योः स्वरूपोपलब्धिहेतुसंयोगः ॥२३॥

पुरुषः स्वामी दृश्येन स्वेन दर्शनार्थं संयुक्तः.

विरोधीत्यतोऽदर्शनं संयोगहेतुरित्यपि अर्थादुक्तमुपपादितम् । दर्शनादर्शनयोर्विरोधेन विरुद्धयोरेव वियोगसंयोगयोस्तदुभय-
कार्यत्वौचित्यादित्यर्थः । ननु अदर्शनं संयोगकारणं तर्हि अदर्शनाभावादेव संयोगविनिवृत्त्यात्मको मोक्षो भविष्यति कथं दर्शनमपि मोक्षहेतुरुच्यते इत्याशङ्कयामाह । नात्र दर्शनमिति । अस्मच्छास्त्रे दर्शनं तत्त्वज्ञानं न मोक्षकारणं गौरवात् निरोधादिभिर्व्यवधानेन मोक्षाव्यवहितप्राक्काले ज्ञाननियमासम्भवात् किन्तु अदर्शनस्य वक्ष्यमाणरूपस्याभावादेव द्रष्टुर्दृश्यसंयोगाभावः स एव मोक्ष इत्यर्थः । एतेन मोक्षस्य अनिमित्तकतया स्वाभाविकत्वरूपं नित्यत्वं लब्धम् । नन्वेवं विवेकख्यातिरविप्लवा हानोपाय इत्यग्रिमसूत्रविरोधो दर्शनं वियोगस्य कारणमिति स्वोक्तिविरोधश्च तत्राह । दर्शनस्य भाव इति । सुगमम् । उक्तं शास्त्रे । तथा च तत्त्वज्ञानं मोक्षे प्रयोजकमात्रमिति । उत्तरसूत्रेण असाधारणं संयोगहेतुमदर्शनम् अवधारयितुमुक्तादर्शनं विकल्पः पृच्छति । किं चेदमिति । किं पुनः संयोगकारणत्वेनोक्तम् अदर्शनमित्यर्थः । नामेति वाक्यालङ्कारे । यद्यपि संयोगोऽदर्शनकारणमिति सूत्रेणादर्शनस्यानुत्पाद एव संयोगहेतुतया अत्र प्रसक्तो नान्यः । तथापि तत्समनियततया अन्येषामपि संशयकोटित्वं बोध्यम् । तत्र प्रथमो विकल्पः किं गुणानामिति । गुणानां सत्त्वादीनाम् अधिकारः कार्यारम्भणसामर्थ्यम् । ज्ञानान्यदग्धा कार्यविशेषजननशक्तिरित्यर्थः । ततोऽपि हि संसारहेतुसंयोगविशेषो जायत इति द्वितीयं विकल्पं परित्यज्य सर्वविकल्पेषु बन्धकत्वगुणयोगेन अदर्शनशब्दो गौणः । द्वितीयं विकल्पमाह । आहोस्विदिति । अदर्शनमित्यत्र दर्शनशब्दस्य करणसाधनत्वप्रतिपादनाय दृशिरूपस्य स्वामिनो दर्शितविषयस्येति चित्तविशेषणं दृशिस्वरूपाय

स्वामिने दर्शितो विषयो येन तस्येत्यर्थः । उक्तमेव विवृणोति । स्वस्मिन्निति । स्वस्मिंश्चित्ते पुरुषार्थरूपेण दृश्ये शब्दादिवृत्तौ सत्त्वपुरुषान्यतावृत्तौ च सति यो दर्शनाभावश्चित्तवृत्त्यभाव इत्यर्थः । मोक्षकालीनं दर्शनाभावं व्यावर्त्तयितुं सत्यन्तम् । संयोगाहेतुतया तु तादृशमदर्शनं नात्र विचारणीयं चित्ते हि पुरुषार्थसत्तायामेव अदर्शनं संयोगहेतुर्भवति इति भावः । व्यर्थतया द्वितीयविकल्पस्य विशेष्यभागपरित्यागमात्रेण तृतीयं विकल्पमाह । किमर्थवत्तेति । सत्कार्यसिद्धेर्भाविभोगापवर्गयोरव्यपदेश्ययोः स्वकारणेषु गुणेषु अवस्थानमित्यर्थः । चतुर्थं विकल्पमाह । अथ अविद्येति । पञ्चपर्वी अविद्या प्रलयकाले स्वचित्तेन सह गुणेषु लीना वासनारूपेण स्वाश्रयचित्तस्य उत्पत्तिबीजमित्यर्थः । तथा च अविद्यावासनैव अदर्शनमिति । अयमेव पक्षः सिद्धान्तो भविष्यति । पञ्चमं विकल्पमाह । किं स्थितीति । प्रधाननिष्ठस्य साम्यपरिणामहेतोः स्थितिसंस्कारस्य क्षये सति गतिसंस्कारस्य महदादिरूपविसदृशपरिणामहेतोरभिव्यक्तिरित्यर्थः । तयैव हि प्रकृतिक्षोभद्वारा पुम्प्रकृत्योः संयोगो जन्यते इति । तदुभयसंस्कारसद्भावे मतान्तरं प्रमाणयति । यत्र इदमिति । स्थित्यै गत्यै इति तादर्थ्यं चतुर्थ्यै । एवकारौ च तयोः पश्चादध्याहार्यौ स्थित्या एव इतिपाठे तु विशेषणे तृतीया इति । तथा च प्रधानं चेत् स्थितिमात्रेण वर्त्तत तदा विका-
राजनकत्वान्न प्रधानं स्यात् मूलकारणत्वं हि प्रधानत्वमिति । तथा गतिमात्रेण चेद्वर्त्तत तदा महदादीनामपि प्रकृतिवदेव नित्यत्वापत्त्या किं कस्य मूलं स्यादिति न व्यवहारः सम्भवति अत उभयथा एव स्थितिगतिभ्यामेव प्रधानस्यावस्थानं प्रधानव्यवहारं लभते कार्यतया न पुनरन्यथा इत्यर्थः । न केवलं मूलकारण एवायं स्थितिगत्योः कालभेदेन निर्णायको

विचारः किन्तु कल्पितेषु विकाररूपेषु कारणभेदेषु अपि मह-
दादिषु एष चर्चो विचारः समान इति प्रसङ्गादवधारयति
नास्तिकानां कुर्वद्रूपतावादमपाकर्त्तुं कारणान्तरेषु अपीति ।
स च चर्चो यथा मृदादिकं यदि स्थित्यैव निवृत्त्यैव वर्त्तेत तर्हि
कदापि घटानुत्पादनेन कारणत्वहानिः । यदि गत्यैव प्रवृत्त्यैव
वर्त्तेत तदा मृद्वटयोर्द्वयोरेव तुल्यकालतया कार्यकारणव्यवस्था-
नुपपत्तिरतो विकाररूपकारणमपि स्थितिगत्युभयवदेवेति षष्ठ-
विकल्पमाह । दर्शनशक्तिरेवेति । पुरुषायात्मानं दर्शयितुं
या क्षमता सा दर्शनशक्तिः सैव च अदर्शनमित्यर्थः । इयञ्च
शक्तिर्विवेकख्यात्यनुत्पादरूपा संयोगहेतुस्तथाचोक्तं साङ्ख्य-
कारिकया ।

‘दृष्टाहमित्युपरमत्यन्ते’ति ।

पुरुषस्य दर्शनार्थं कैवल्यार्थं तथा प्रधानस्य ।

पञ्चभूतवदभ्यगोचरि संज्ञे—

नष्टं परवैराग्येण निरुद्धं ज्ञानं चित्तनिवृत्तिरूपं मोक्षं करिष्य-
तीति नास्ति प्रत्याशेत्यर्थः । उपेक्षासूचनाय पूर्वाचार्यमुखेन
अत्र सिद्धान्तमाह । तत्रेति । ईषदसमाप्त आचार्य आचार्य-
देशीयः । उपेक्षणीये प्रत्युत्तरदानमात्रेण आचार्यदेशीयत्वम् ।
आचार्यश्च वायौ प्रोक्तः ।

आचिनोति च शास्त्रार्थमाचारि स्थापयत्यपि ।

स्वयमारभते यस्मादाचार्यस्तेन चोच्यते ॥

इति । नन्विति सम्बोधने । तदुक्तं भवति । ज्ञानं न
साक्षान्मोक्षहेतुरस्माभिरिष्यते किन्तु अविद्याख्यादर्शननिवृत्ति-
तत्कार्यनिरोधयोगद्वारा । तथा च विनष्टमपि ज्ञानं बुद्धिपुरुष-
वियोगरूपमोक्षव्यापारद्वारा कारणं सम्भवत्येवेति । ननु यद्यय-
माचार्यदेशीयः तर्हि किं बुद्धिचित्तादिनामकान्तःकरणनिवृत्ति-
र्मोक्ष एव न भवतीत्याशङ्कयामाह । तत्र चित्तेति । चित्तनि-
वृत्तिर्मोक्षो भवत्येव किन्तु तत्रास्थान एव अस्य नास्तिकस्य
बुद्धिव्यामोहो व्यर्थ इत्यतोऽत्र उपेक्षणीये समाधातृत्वादेव आ-
चार्यदेशीय उक्त इत्यर्थः । तदेवं हेयहेयहेतुरूपं व्यूहद्वयं
व्याख्याय तृतीयव्यूहस्य सूत्रमवतारयति । हेयमिति । निमित्त-
मविद्या ॥ २४ ॥

हेयं दुःखं हेयकारणं च संयोगाख्यं स नि-
मित्तमुक्तमतःपरं हानं वक्तव्यम् ।

* तदभावात् संयोगाभावो हानं तद् दृशेः
कैवल्यम् ॥ २५ ॥ *

तस्य अदर्शनस्याभावाद् बुद्धिपुरुषसंयोगा-
भावः आत्यन्तिको बन्धनोपरम इत्यर्थः, एतद्

हानं, तद् दृशेः कैवल्यं पुरुषस्यामिश्रीभावः, पुन-
रसंयोगो गुणैरित्यर्थः । दुःखकारणनिवृत्तौ दुःखो-
परमो हानं, तदा स्वरूपप्रतिष्ठः पुरुष इत्युक्तम्
॥ २५ ॥

तस्या अविद्याया अभावात् विनाशात् बुद्धिपुरुषसंयोगनि-
वृत्तिद्वारा द्रष्टृदृश्यसंयोगनिवृत्तिः दुःखहानमित्युच्यते कार्यका-
रणयोरभेदोपचारात् तस्य पुरुषार्थत्वायोक्तं तद्दृशेः कैवल्य-
मिति, तदेव च हानं पुरुषस्य कैवल्यमित्यपि उच्यत इत्यर्थः ।
इममेव सूत्रार्थं भाष्यकारः प्रकारान्तरेणाह । तस्येति । बुद्धि-
पुरुषसंयोगशब्देन कार्यकारणाभेदात् द्रष्टृदृश्यसंयोगोऽपि
ग्राह्यः प्रलयकालीनवियोगव्यावर्तनायात्यन्तिक इति विशेषणं
बन्धनोपरमस्य । एतद्धानमिति । पूर्वेण सहान्वेति । तद्दृशेः
कैवल्यमित्येतद्व्याचष्टे । तद्दृशेरिति । तद्धानं गुणैः बुद्धिगुणैः
दुःखादिभिः पुनरसंयोगः प्रतिविम्बरूपेण असम्बन्ध इत्यर्थः ।
स एव च दुःखभोगनिवृत्तिरूपः स्वतः पुरुषार्थरूप इति
भावः । सूत्रस्य फलितार्थमाह । दुःखेति हानमित्यन्तेन ।
व्याख्याते कैवल्यशब्दार्थे 'तदा द्रष्टुः स्वरूपेऽवस्थान'मिति
गतसूत्रं प्रमाणयति । तदेति । तदा दुःखनिवृत्तौ । अस्य
च हानव्यूहस्य चतुर्थपादे विस्तरो भविष्यतीति अत्र दिङ्मात्रेण
स उक्तः । अतः परं हानोपायव्यूहश्चतुर्थपादस्यापि कियत्प-
र्यन्तं वाच्यस्तत्र चतुर्थव्यूहप्रतिपादनसूत्रमवतारयति । अथेति ।
बुद्धिसंयोगनिवृत्तिरेव साक्षाद्दुःखहाने कारणं विवेकख्यातिस्तु
बुद्धिसंयोगहेत्वविद्यानिवर्त्तकत्वेन परम्परया इति प्राप्तिशब्देन
सूचितम् ॥ २५ ॥

अथ हानस्य कः प्राप्नुयाय इति ।

* विवेकख्यातिरविप्लवा हानोपायः ॥ २६ ॥ *
 सत्त्वपुरुषान्यताप्रत्ययो विवेकख्यातिः, सा तु
 अनिवृत्तमिथ्याज्ञाना प्लवते, यदा मिथ्याज्ञानं
 दग्धबीजभावं बन्ध्यप्रसवं सम्पद्यते तदा विधूत-
 क्लेशरजसः सत्त्वस्य परे वैशारद्ये परस्यां वशी-
 कारसंज्ञायां वर्तमानस्य विवेकप्रत्ययप्रवाहो नि-
 र्मलो भवति, सा विवेकख्यातिरविप्लवा हानस्यो-
 पायः, ततो मिथ्याज्ञानस्य दग्धबीजभावोपगमः
 पुनश्चाप्रसवः, इत्येष मोक्षस्य मार्गो हानस्योपाय
 इति ॥ २६ ॥

साक्षात्कारनिष्ठारूपत्वलाभाय अविप्लवेति विशेषणम् । तत्र
 अविप्लवशब्दात् कथमेतल्लभ्यते इत्याकाङ्क्षायामाह । प्लवते । मिथ्या-
 ज्ञानसंस्कारवशात् मिथ्याज्ञानेन अन्तरान्तरा अभिभूयत इत्यर्थः ।
 यदेति । यदा तु साक्षात्कारदशायां सूक्ष्ममिथ्याज्ञानमनागता-
 वस्थं दग्धबीजतुल्यावस्थं तस्य विवरणं बन्ध्यप्रसवं बन्ध्यप्रसव-
 सामर्थ्यं भवति तदा विधूतक्लेशाख्यधूलेर्बुद्धिसत्त्वस्य अतएव
 परवैशारद्ये वैलक्षण्ये अस्यैव विवरणं परस्यां वशीकारसंज्ञायां
 'परमाणुपरममहत्त्वान्तोऽस्य वशीकार' इति सूत्रोक्तायामिच्छा-
 प्रतिघातरूपायां वर्तमानस्य विवेकख्यातिप्रवाहो निर्मलो
 मिथ्याज्ञानाकलुषितो भवति अतः सा विवेकख्यातिरविप्लवा
 उच्यते । सा परमसाक्षात्काररूपिणी हानोपाय इत्यर्थः । केन
 द्वारेण हानोपाय इत्याकाङ्क्षायामाह । तत इति । ततो विवेक-
 ख्यातिः कारणात् मिथ्याज्ञानस्य सूक्ष्मरूपस्य दग्धबीजताप्राप्तिः ।

ततश्च पुनरप्रसव इति कृत्वा एष विवेकख्यातिरूपश्चित्तनिवृत्त्या-
दिरूपमोक्षस्य पन्थाः, अस्य विवरणं हानोपाय इत्यर्थः । ननु
एवं ज्ञानादेव दुःखहानाख्यमोक्षवचनात् असम्प्रज्ञातयोगस्य
किं प्रयोजनमिति चेन्न । परवैराग्यजासम्प्रज्ञातयोगस्याप्यत्र
ज्ञानद्वारतया मोक्षहेतुत्वाशयादिति । तस्या विवेकख्यातेरवि-
प्लवाख्यनिष्ठाया लक्षणमाह ॥ २६ ॥

* तस्य सप्तधा प्रान्तभूमिः प्रज्ञा ॥ २७ ॥ *

तस्येति प्रत्युदितख्यातेः प्रत्याम्नायः सप्तधेति
अशुद्धावरणमलापगमाच्चित्तस्य प्रत्ययान्तरानु-
त्पादे सति सप्तप्रकारैव प्रज्ञा विवेकिनो भवति,
तद्यथा परिज्ञातं हेयं नास्य पुनः परिज्ञेयमस्ति ।
क्षीणा हेयहेतवो न पुनरेतेषां क्षेतव्यमस्ति ।
साक्षात्कृतं निरोधसमाधिना हानम् । भावितो
विवेकख्यातिरूपो हानोपायः । इत्येषा चतुष्टयी
कार्या विमुक्तिः प्रज्ञायाः । चित्तविमुक्तिस्तु त्रयी
चरिताधिकारा बुद्धिः । गुणा गिरिशिखरकूट-
च्युता इव ग्रावाणो निरवस्थानाः स्वकारणे
प्रलयाभिमुखाः सह तेनास्तं गच्छन्ति, न चैषां
विप्रलीनानां पुनरस्त्युत्पादः प्रयोजनाभावा-
दिति । एतस्यामवस्थायां गुणसम्बन्धातीतः
स्वरूपमात्रज्योतिरमलः केवली पुरुष इति ।
एतां सप्तविधां प्रान्तभूमिप्रज्ञामनुपश्यन् पुरुषः

कुशल इत्याख्यायते, प्रतिप्रसवेऽपि चित्तस्य
मुक्तः कुशल इत्येव भवति गुणातीतत्वादिति
॥ २७ ॥

तस्य विवेकख्यातिरूपहानोपायस्य प्रान्तभूमिकारूपिणी
प्रज्ञा सप्तधा इत्यर्थः । तदेतद्व्याचष्टे । तस्येतीति । तच्छब्दो-
क्तहानोपायस्य स्वरूपाख्यानं प्रति उदितख्यातेरिति । अन्यथा
तस्येति पुलिङ्गानुपपत्तेः । प्रत्याम्नायः परामर्शः । न च अत्र
प्रत्युत्पन्नख्यातेः पुरुषस्य परामर्श इत्यर्थः सम्भवति पुरुषस्य
पूर्वसूत्रेषु अप्रस्तुतत्वात् । सप्तधा इत्येतद्व्याख्यातुं गृह्णाति ।
सप्तधा इतीति । अशुद्धीति । अशुद्धिविपर्ययाख्या अविद्या तत्-
कार्यपापादिकं चोत्तरसूत्रभाष्यात् सैवावरणरूपो मलस्तदप-
गमाच्चित्तस्य प्रत्ययान्तराणां विवेकख्यात्यन्येषामनुत्पादे सति
परवैराग्यजान्निरोधयोगादुत्थानदशायां सप्ताकारा प्रज्ञा विवे-
किनो निष्पन्नज्ञानस्य लिङ्गं भवतीत्यर्थः । एवकारो योगव्यव-
च्छेदे प्रकारन्यूनता नास्तीत्यर्थः । एकस्या एव प्रज्ञायाः सप्त-
प्रकारत्वमुदाहरति । तदुच्यते इत्यादिना । प्रथमं प्रकारमाह ।
परिज्ञातमिति । परिज्ञातं साक्षात्कृतं मुमुक्षुभिर्हेयं न अस्याव-
शिष्टं पुनर्ज्ञेयमस्तीत्यर्थः । द्वितीयं प्रकारमाह । क्षीणा इति ।
ततश्च हेयहेतवोऽविद्याकामकर्मादयो विवेकसाक्षात्कारेण
मम क्षीणा इत्यादिरर्थः । तृतीयं प्रकारमाह । साक्षात्कृत-
मिति । ततश्च अविद्यादिक्षयादुत्पन्नेन निरोधसमाधिना हेतुना
व्युत्थानकाले दुःखहानरूपो भाविमोक्षो मया साक्षात्कृतः देह-
पातानन्तरमेतादृशो मे मोक्षो भवितेति सजातीयसाक्षात्कार-
एव सजातीयान्तरसाक्षात्कारविशेषे परिचितः । असम्प्रज्ञात-
योगदृष्टान्तेन कैवल्यमपि दृष्टप्रायमिति फलितायः । यथाश्रुते

निरोधसमाधौ हानसाक्षात्कारानुपपत्तिर्बुद्ध्यभावादिति असम्प्र-
 ज्ञातकालीनश्च दुःखाभावो योग्यानुपलब्ध्या व्युत्थाने साक्षात्-
 क्रियते, यदि हि असम्प्रज्ञातेऽपि दुःखं स्यात् तदा अनुभूयेत
 ततश्च सुप्तोत्थान इव व्युत्थाने स्मर्येतेति । अथवा निरोधसमा-
 धिना निष्पाद्यं हानं मोक्षो हानगोचरसम्प्रज्ञातेन साक्षात्कृत-
 मित्यर्थः । चतुर्थं प्रकारमाह । भावित इति । ततश्च फलनि-
 ष्यत्त्या विवेकख्यातिरूपो हानोपायो भावितो निष्पादितः फल-
 निष्पत्त्यैव साधनस्य सिद्धेरिति । वस्तुतस्तु भावित इत्यादिप्र-
 कारस्य द्वितीयस्थल एव पाठ आञ्जस्येन क्रमोपपत्तेः । एषेति ।
 एषा प्रान्तभूमिप्रज्ञाया विषयो हेयज्ञानसमाध्यादिरूपा चतुष्टयी
 प्रज्ञायाः प्रज्ञाख्यतत्त्वज्ञाननिमित्तात् पुंसां कार्यमुक्तिः कार्या-
 द्विमुक्तिः कर्तव्यसमाप्तिः जीवन्मुक्तिरित्यर्थः । इयं परवैराग्यरूपा
 चित्तनाशस्य आद्यभूमिकारूपा । चित्तेति । चित्ताद्विमुक्तिः
 चित्तविमुक्तिः परममुक्तिः सापि प्रान्तभूमिप्रज्ञाया विषयः त्रि-
 विधा भवति । चित्तविमुक्तिस्तु स्वयमेव भवति न तत्र साधना-
 पेक्षेत्याशयेन पृथगुपन्यासः । तत्राद्यां चित्तविमुक्तिमाह । चरि-
 ताधिकारा बुद्धिरिति । समाप्तभोगापवर्गा भवति बुद्धिरित्यर्थः ।
 इयं परवैराग्यरूपा चित्तनाशस्य आद्यभूमिकारूपा । द्वितीया-
 माह । गुणा इति । बुद्धेर्गुणाः संसारसुखदुःखादयः स्वकारणे
 सत्त्वादित्रिगुणमयप्रकृतौ लीयमानास्तेन चित्तेन सहात्यन्तलयं
 गच्छन्ति । तत्र दृष्टान्तो गिरीति । गिरिशिखरकूटात् च्युताः
 शिला इव अवस्थातुमक्षमा इत्यर्थः । एषा च लिङ्गशरीरस्य विन-
 श्यदवस्था द्वितीयभूमिका । तृतीयामाह । न चैषामिति । न
 संस्कारसुखादीनां पुनरुद्भवोऽस्ति पुरुषार्थसमाध्या प्रयोजना-
 भावात् इत्यत एतस्यामवस्थायां पुरुषो बुद्ध्यादिगुणसम्बन्धवि-
 शेषशून्यः स्वरूपमात्रज्योतिः निर्विषयकचिज्ज्योतिः स्वरूपोऽमल

श्रीपाधिकतमोमालिन्यरहितः केवली केवलेषु मुक्तेषु अविभागो
भवतीत्यर्थः । इयं चाल्यन्तिकलयनिष्पत्तिरूपा विदेहकैवल्यस्य
चरमभूमिका इमां त्रिविधां चित्तभूमिं भाविनीमेव जीवन्मुक्त-
दशायां विशुद्धचित्तो योगी साक्षात्करोतीति बोध्यम् । तदेवं
सप्तविषयत्वात् सप्तप्रकारा प्रज्ञा व्याख्याता । इदानीं सूत्रतात्प-
र्यार्थमाह । एतां सप्तविधामिति । प्रज्ञावानित्यनुक्ता प्रज्ञामनु-
पश्यन्निति निरभिमानताप्रतिपादनायोक्तं, बुद्धिबृत्तिं प्रज्ञां साक्षि-
भावेनैव जीवन्मुक्तः पश्यति न तु अभिमन्यत इत्याशयः । कुशलः
कल्याणोऽकल्याणबुद्धिपत्नीपरित्यागादिति । ज्ञानिनो जीवन्मु-
क्तस्य लक्षणं सूत्रेणोक्तं तत्प्रसङ्गात् स्वयं परममुक्तस्य ततो विशे-
षमाह । प्रतिप्रसव इति । चित्तस्यात्यन्तं लयेऽपि कुशल इत्येव
भवति सुखदुःखादिभिः सत्त्वादिभिश्च अकुशलगुणैरत्यन्तवियो-
गादित्यर्थः । एवकारेण जीवन्मुक्तदशायामपि बाधितमकुशलं
तिष्ठतीत्युक्तम् । अतएव चाख्यायत इत्यनेन जीवन्मुक्तावस्थायां
गौणं कुशलत्वं व्याख्याय अत्र भवतीत्यनेन मुख्यं कुशलत्व-
मुच्यत इति । यत्तु गीतायां “सर्वारम्भपरित्यागी गुणातीतः
स उच्यते” इति ज्ञानिनोऽपि गुणातीतत्वमुक्तं तद्गुणाभिमान-
शून्यतामात्रं परमेश्वरस्य निर्गुणत्ववदिति । अतः परं शास्त्र-
समाप्तिपर्यन्तं हानोपायव्यूहस्य अशेषविशेषास्तत्प्रसङ्गेनैव च
हानव्यूहस्य विशेषाश्च व्याख्येयाः । तत्रादौ विवेकख्यात्युपाय-
प्रतिपादकं सूत्रजातमवतारयति । सिद्धेति । सिद्धा निष्पन्ना
अविद्ववेति यावत् ॥ २७ ॥

सिद्धा भवति विवेकख्यातिर्हानोपायः, न
च सिद्धिरन्तरेण साधनमित्येतद्वारभ्यते ।

* योगाङ्गानुष्ठानादशुद्धिक्षये ज्ञानदीप्तिरा-
विवेकख्यातेः ॥ २८ ॥

योगाङ्गानि अष्टौ अभिधायिष्यमाणानि,
तेषामनुष्ठानात् पञ्चपर्वणो विपर्ययस्याशुद्धिरूपस्य
क्षयः नाशः, तत्क्षये सम्यग्ज्ञानस्याभिव्यक्तिः,
यथा यथा च साधनान्यनुष्ठीयन्ते तथा तथा तनुत्व-
मशुद्धिरापद्यते, यथा यथा च क्षीयते तथा तथा
क्षयक्रमानुरोधिनी ज्ञानस्यापि दीप्तिर्विवर्द्धते,
सा खल्वेषा विवृद्धिः प्रकर्षमनुभवति आ विवेक-
ख्यातेः आ गुणपुरुषस्वरूपविज्ञानादित्यर्थः ।
योगाङ्गानुष्ठानमशुद्धेर्वियोगकारणं यथा परशु-
क्लेयस्य विवेकख्यातेस्तथा पापिकारणं यथा धर्मः

क्तम् । वञ्चिता विपरीतार्थबोधनेच्छया प्रयुक्ता भ्रान्ता भ्रमेण प्रयुक्ता प्रतिपत्तिबन्ध्या अप्रसिद्धपदादिभिर्न बोधजननक्षमेत्यर्थः । यथोक्तसत्यलक्षणे लोकहितत्वमपि विशेषणं देयमित्याह । एषेति । एषा वाक् प्रवृत्ता ब्रह्मणा निर्मिता । अतो यदि च, एवमपि यथार्थापि, अभिधीयमाना उच्चार्यमाणेत्यादिरर्थः । सा च वाक् यथा दस्युभिः सार्थगमनं पृष्टस्य सार्थगमनाभिधानम् इत्यादिरूपा, पुण्याभासेन पुण्यवत्प्रतीयमानेन । तत्र हेतुः पुण्यप्रतिरूपक्रेणेति पुण्यसदृशेनेत्यर्थः । कष्टं दुःखात्मकं तमो नरकमित्यर्थः । सत्यं यथार्थं ब्रूयादित्यर्थः । अत्र च असत्यनिवृत्तिमात्रं सत्यशब्देन विवक्षितं तस्यैव तत्त्वसम्भवा अन्यथा असत्यस्य वचनेऽपि यमप्रसङ्गाच्चेति । अस्तेयं लक्षयितुमभावस्य प्रतियोगिनिरूपणाधीननिरूपणतयादौ स्तेयं लक्षयति । स्तेयमिति । प्रतिग्रहव्यावर्तनायाशास्त्रपूर्वकमिति । अत्र चौर्येणापि स्वत्वं जायत इति अवगम्यते । अथ वा स्वीकरणं ममेति बुद्धिमात्रं भ्रमसाधारणमिति तत्प्रतिषेधस्तन्निवृत्तिस्तयापि असृहामुपलक्षयित्वाह । असृहारूप इति । ब्रह्मचर्यं लक्षयति । गुप्तेति । गुप्तेन्द्रियस्येति श्लोक्तस्य विवरणमुपस्थस्येति । संयम इति अत्रोपसर्गेण अन्येन्द्रियसाहित्यमुपस्थस्य ग्राह्यं तेनोपस्थस्य विषये सर्वेन्द्रियव्यापारोपरम इति लक्षणम् । तथा चोक्तं दक्षसंहितायाम् ।

ब्रह्मचर्यं सदा रक्षेदष्टधा लक्षणं पृथक् ।

स्मरणं कीर्तनं केलिः प्रेक्षणं गुह्यभाषणम् ॥

सङ्कल्पोऽध्यवसायश्च क्रियानिर्वृत्तिरेव च ।

एतन्मैथुनमष्टाङ्गं प्रवदन्ति मनीषिणः ॥

इति । प्रकृष्टमौक्षणं प्रेक्षणं रागपूर्वकं दर्शनमित्यर्थः । अपरिग्रहं लक्षयति । विषयाणामिति । परिग्रहे हिंसाद्या अपि

दोषास्तेषां दर्शनादिति विशेषणं दम्भाशक्त्यादिनिमित्तकास्वी-
करणेऽतिव्याप्तिनिरासाय इति । हिंसा च अत्र दाहप्रभृतीनां
बोध्या । उक्तानां यमानां विशेषप्रतिपादकं सूत्रं पूरयित्वा
पठति । ते त्विति ॥ ३० ॥

ते तु—

* जातिदेशकालसमयानवच्छिन्नाः सार्व-
भौमा महाव्रतम् ॥ ३१ ॥ *

तत्र अहिंसा जात्यवच्छिन्ना मत्स्यबन्धकस्य
मत्स्येषु एव नान्यत्र हिंसा, सैव देशावच्छिन्ना न
तीर्थे हनिष्यामीति, सैव कालावच्छिन्ना न
चतुर्दश्यां न पुण्येऽहनि हनिष्यामीति, सैव
त्रिभिरुपरतस्य समयावच्छिन्ना देवब्राह्मणार्थे
नान्यथा हनिष्यामीति, यथा च क्षत्रियाणां युद्ध
एव हिंसा नान्यत्रेति । एभिर्जातिदेशकाल-
समयैः अनवच्छिन्ना अहिंसादयः सर्वथा एव परि-
पालनीया, सर्वभूमिषु सर्वविषयेषु, सर्वथा एव
अविदितव्यभिचाराः सार्वभौमा महाव्रतमित्यु-
च्यते ॥ ३१ ॥

समयः सङ्केतो वक्ष्यमाणनियमविशेष इति यावत् । जात्या-
दिभिश्चतुर्भिरनवच्छिन्नास्ते यमाः सार्वभौमाः सर्वासु अवस्थासु
अनुगता अतो महाव्रतमिति संज्ञिता इत्यर्थः । अन्वर्थसंज्ञायाः
फलञ्च प्रकृष्टयोगिभिरेवमनुष्ठानमिति । मुख्यमहिंसाख्ययम-

माश्रित्य जात्यवच्छिन्नादीन् व्याचष्टे । तत्र अहिंसेति । जाति-
र्मत्स्यत्वादिः तथा परम्परया अवच्छिन्ना मत्स्याद्यतिरिक्तस्य
अहिंसेत्यर्थः । एवमुत्तरासु अपि परम्परया एवावच्छिन्नत्वं
बोध्यम् । सैव देशेति । सैव अहिंसैव एवमुत्तरयोरपि । त्रिभि-
रुपरतस्येति । साङ्ख्यनिरासायोक्तम् । त्रिभिर्जात्याद्यवच्छेदैः
परम्परया शून्यस्य पुरुषस्येत्यर्थः । समयावच्छिन्नस्य उदाहरण-
द्वयमाह । देवेति । यथा चेति । यथा वेत्यर्थः । अहिंसाया
इव अन्येषामपि यमानां जात्याद्यवच्छिन्नत्वमूहनीयमित्याशयः ।
सूत्रतात्पर्यार्थमाह । एभिरिति । सार्वभौमशब्दस्यार्थमाह ।
सर्वभूमिषु इति । सर्वभूमिषु इत्यस्य विवरणं सर्वविषयेषु इति ।
विषया जात्यादयो यथोक्ताः । अस्यापि विवरणं सर्वथैव इत्यादि ।
ननु कुशसमिदाहरणादिवैधहिंसानामपि परित्यागे नित्यकर्म-
बाधेन प्रत्यवायापत्तिरिति, मैवम् ।

सर्वाणि भूतानि सुखे रमन्ते सर्वाणि दुःखेषु तथोद्भिजन्ति ।

तेषां भयोत्पादनजातखेदः कुर्व्यान्न कर्माणि हि जातवेदः ॥

इति मोक्षधर्मादिवाक्यैर्जातवेदस्योत्पन्नात्मज्ञानस्य योगिनः
कारुणिकस्य बाह्यकर्मत्यागानुज्ञया अयोगिनामेव बाह्यकर्मा-
करणे प्रत्यवायात् योगरूपस्यैव नित्यकर्मणो मन्वादिभिर्विहित-
त्वाच्च । यथा मनौ ।

एतानेके महायज्ञान् यज्ञशास्त्रविदो जनाः ।

अनीहमानाः सततमिन्द्रियेष्वेव जुह्वति ॥

इति । अतएव वशिष्ठेन बाह्याभ्यन्तरकर्मणोर्विकल्प उक्तः ।

बाह्यमाभ्यन्तरं चेति द्विविधं कर्म वैदिकम् ।

तयोरन्यतरत् कुर्व्यान्नित्यं कर्म यथाविधि ॥

इति । तयोश्चाभ्यन्तरं कर्म वि-

श्याका जडभरतादीनामपि अहिंसापालनस्य विष्णुपुराणादौ
स्मरणात् । न तु नियमाः प्रवृत्तिरूपतया योगान्तरायत्वात् ।
तदुक्तं भागवते

यमानभीक्ष्णं सेवेत नियमान् मत्परः क्वचित् ।

इति । उक्तेषु यमनियमेषु वक्ष्यमाणविघ्नस्य निवृत्त्युपाय-
प्रतिपादकं सूत्रं पूरयित्वावतारयति । एतेषां यमनियमाना-
मिति ॥ ३२ ॥

एतेषां यमनियमानां

* वितर्कबाधने प्रतिपक्षभावनम् ॥ ३३ ॥

यदा अस्य ब्राह्मणस्य हिंसादयो वितर्का
जायेरन् हनिष्याम्यहमप्रकारिणम्, अनृतमपि
वक्ष्यामि, द्रव्यमप्यस्य स्वीकरिष्यामि, दारेषु
च अस्य व्यवायी भविष्यामि, परिग्रहेषु च अस्य
स्वामी भविष्यामीति । एवमुन्मार्गप्रवणवितर्क-
ज्वरेण अतिदीप्तेन बाध्यमानस्तत्प्रतिपक्षान्
भावयेत् घोरिषु संसाराङ्गारेषु पच्यमानेन मया
शरणमुपागतः सर्वभूताभयप्रदानेन योगधर्मः,
स खल्वहं त्यक्त्वा वितर्कान् पुनस्तानाददान-
स्तुल्यः प्रवृत्तेन इति भावयेत्, यथा प्रवा वान्ता-
वलेही तथा त्यक्तस्य पुनराददान इति । एव-
मादि सूत्रान्तरेषु अपि योज्यम् ॥ ३३ ॥

वक्ष्यमाणवितर्कैर्यमादिबाधने सति वक्ष्यमाणं प्रतिपक्षभावनं कुर्यादित्यर्थः । तदेतद्व्याचष्टे । यदास्येति । विपरीतास्तर्का विचारा येषु इति वितर्कसंज्ञा हिंसादिषु तान्त्रिकी । तर्कश्चात्र विशेषणं, तथाच वितर्क्यमाणो हिंसादिर्वितर्कः तेन बाधने स्वाभिमुखीकरणे प्रतिपक्षभावनम् । उत्तरसूत्रवक्ष्यमाणं कुर्यादित्यर्थः । विपरीततर्कस्याकारमाह । हनिष्यामीत्यादिना इतीत्यन्तेन । एवं नियमपञ्चकेऽपि त्यक्त्याम्यहं शौचमित्यादयो वितर्काः द्रष्टव्याः युक्तिसाम्यात् । सूत्रतात्पर्यार्थमाह । एवमिति । एवमुन्मार्गाभिमुखेन हिंसादिगतेन वितर्कज्वरेण ज्वलितेन बाध्यमानो योगी वितर्कविरोधिज्ञानविषयतया वितर्कप्रतिपक्षान् दुःखादिफलकत्वादीन् भावयेत् चिन्तयेत् इत्यर्थः । प्रतिपक्षभावनं व्याचष्टे । घोरिषु इत्यादिना भावयेदित्यन्तेन । वितर्कान् हिंसादीन् । अत्र दुःखफलत्वचिन्तनं वाक्यतात्पर्यार्थः । तुल्यत्वमेव विवृणोति । यथेति । एवमादौति । वितर्कबाधने प्रतिपक्षभावनमित्येवमादिकं सूत्रान्तरेषु आसनप्राणायामसूत्रेषु अपि योजनीयम् । आदिशब्देन अस्य सूत्रस्य व्याख्या उत्तरसूत्रं च ग्राह्यम् । आसनादिषु च वितर्का आसनादिकं त्यक्त्ये इत्यादिरूपा इति शेषः । इदानीं ये वितर्काः ये वा वितर्कस्य प्रतिपक्षाः यादृशं वा तच्चिन्तनं तच्चयमाह ॥ ३३ ॥

*वितर्का हिंसादयः कृतकारिताऽनुमोदिता लोभक्रोधमोहपूर्वका मृदुमध्याधिमात्रा दुःखाज्ञानानन्तफला इति प्रतिपक्षभावनम् ॥३४॥ *

तत्र हिंसा तावत् कृता कारितानुमोदि-

तेति विधा, एकैका पुनस्त्रिधा लोभेन मांस-
चर्मार्थेन, क्रोधेन अपकृतमनेनेति, मोहेन धर्मो-
मे भविष्यतीति, लोभक्रोधमोहाः पुनस्त्रिविधाः
मृदुमध्याधिमात्रा इति, एवं सप्तविंशति भेदा
भवन्ति हिंसायाः, मृदुमध्याधिमात्राः पुनस्त्रेधा,
मृदुमृदुः, मध्यमृदुः, तीव्रमृदुरिति, तथा मृदु-
मध्यः मध्यमध्यः, तीव्रमध्य इति, तथा मृदुतीव्रः,
मध्यतीव्रः, अधिमात्रतीव्रः, इति, एवमेकाशीति-
भेदा हिंसा भवति, सा पुनर्नियमविकल्पसमु-
च्चयभेदादसंख्येया, प्राणभृद्भेदस्यापरिसंख्येयत्वा-
दिति । एवमनृतादिषु अपि योज्यम् । ते
खलु अमी वितर्का दुःखाज्ञानानन्तफला इति
प्रतिपक्षभावनं, दुःखमज्ञानञ्च अनन्तफलं येषा-
मिति प्रतिपक्षभावनं, तथा च हिंसकः प्रथमं
तावद् बध्यस्य वीर्यमाक्षिपति, ततः शस्त्रादि-
निपातेन दुःखयति, ततो जीवितादपि मोच-
यति, ततो वीर्याक्षेपादस्य चेतनाचेतनमुप-
करणं क्षीणवीर्यं भवति, दुःखोत्पादान्नरक-
तिर्य्यक्प्रेतादिषु दुःखमनुभवति, जीवितव्यप-
रोपणात् प्रतिक्षणं च जीवितात्यये वर्त्तमानो

मरणमिच्छन्नपि दुःखविपाकस्य नियतविपाक-
वेदनीयत्वात् कथञ्चिदेवोच्छ्वसिति, यदि च कथ-
ञ्चित् पुण्यावापगता हिंसा भवेत्तत्र सुखप्राप्तौ
भवेदल्पायुरिति, एवमनृतादिषु अपि योज्यं
यथासम्भवम् । एवं वितर्काणां च अमुमेवानु-
गतं विपाकमनिष्टं भावयन्न वितर्केषु मनः प्रणि-
दधीत । प्रतिपक्षभावनाद् हेतोर्हेया वितर्काः
॥ ३४ ॥

हिंसादय इति । वितर्काणां स्वरूपकथनं विशेषणत्रयेण ।
तत्तद्गतविशेषाणां कथनं सर्वथैव हेयत्वप्रतिपादनाय । दुःखादि-
फलकत्वकथनं च प्रतिपक्षकथनम् । प्रतिपक्षान् भावयेदिति-
पूर्वसूत्रोक्तभाष्यानुपपत्त्या प्रतिपक्षभावनमित्यन्तकर्मधारया-
सम्भवात् । शेषेण च भावनकथनमिति । दुःखाज्ञाने एव अनन्ते
फले येषामिति विग्रहः । विशेषणत्रयोक्तान् विशेषान् विवृ-
णोति । तत्र हिंसेति । कृतेति । कृता वा कारिता वा अनुमो-
दिता वेत्यर्थः । तत्र कृता स्वयं निष्पादिना कारिता कुर्वित्युक्ता
अनुमोदिता परैः क्रियमाणा साधु साध्वित्यङ्गीकृता । कृता-
दीनामपि द्वितीयविशेषणोक्तं त्रैविध्यं व्याचष्टे । एकैकेति ।
लोभेन इत्यस्य व्याख्या । मांसचर्मार्थेन मांसचर्मादिप्रयोजनेन
तथा अपकृतमनेन इत्येवंक्रोधेन तथा मोहेन यज्ञार्थहिंसया
निर्दोषो धर्मो भविष्यतीत्येवं रूपेणेत्यर्थः । यद्यपि सृदुमध्याधि-
मात्रा इति हिंसादिविशेषणं सूत्रेऽस्ति तथापि लोभादेर्मृदु-
त्वादिनैव हिंसादेर्मृदुत्वादिकमत्र विवक्षितमर्थसौष्ठवाय इत्याश-

येन लोभादिविशेषणतया मृदुत्वादीन् व्याचष्टे । लोभक्रोध-
मोहा इति । लोभक्रोधमोहा एकैकाः पुनस्त्रिधा मृदुमध्याधि-
मात्रा इत्यर्थः । एवमित्यादि हिंसाया इत्यन्तमेकं वाक्यं मृदु-
मध्याधिमात्रत्वात् ततोऽपि विशेष इति पूर्वपादीयसूत्रा-
नुसारेण । यौक्तिकान् अपरान् विशेषान् स्वयमाह । मृदु-
मध्याधिमात्राः पुनस्त्रिधेति । सर्वत्र तीव्रत्वमधिमात्रता, शेषं
स्पष्टम् । सा पुनर्नियमेति । मत्स्येषु एव हिंसेत्यादिर्नियमः ।
एकस्मिन् दिवसे स्थावरस्य जङ्गमस्य वा अन्यतरस्यैव हिंसा
नोभयोरित्यादिर्विकल्पः । स्थावरजङ्गमयोरुभयोरेव अव्यवस्थया
हिंसेत्यादिः समुच्चयः । इत्येवं नियमविकल्प समुच्चयानाम्
आनन्त्यात् हिंसा असंख्येयभेदेत्यर्थः । नियमाद्यानन्त्ये हेतुः,
प्राणभृदिति । हिंसकानां हिंस्यानां वा असंख्यतया निय-
मादीनामनन्तप्रकारत्वमित्यर्थः । एवमिति । हिंसायामिव अनृ-
तादिरूपवितर्केषु अपि कृतकारिता इत्यादिविभागा योज-
नीया इत्यर्थः । अज्ञानं चेति । अज्ञानं सम्मोहः हिंसातो
दुःखाज्ञाने यथा भवतस्तदाह । तथा चेति । तथा हीत्यर्थः ।
वीर्याक्षेपो बलात् नियमनम् । एवं त्रिप्रकारहिंसनात् त्रिप्र-
कारमेव दुःखं हन्ता प्राप्नोति कर्मानुरूपफलोदयादिति प्रति-
पादयति । ततो वीर्येति । परस्य वीर्याक्षेपात् तस्य हन्तु-
रपि चेतनाचेतनमुपकरणं स्त्रीपुत्रधनादिकं क्षीणवीर्यं कार्या-
क्षमं भवति । तथा परस्य शस्त्रादिना दुःखोत्पादनात् हन्तापि
नरकादिषु याम्यशस्त्रादिना दुःखमनुभवति । तथा परस्य
जीवितव्यपरोपणात् प्राणवियोजनात् तत्कर्त्तापि प्रतिक्षणं
जीवितात्ययं रोगादिना मरणावस्थां सम्मोहमयीमापन्नो मरण-
मिच्छन्नपि कथञ्चिदेव जीवति । ननु तदानौमेव कथं मरणं
न भवति तत्राह । दुःखविपाकस्येति । दुःखरूपस्य विपाकस्य

प्रतिनियतजन्मादिविपाकैरेव भोग्यत्वादित्यर्थः । तदेतत् हिंसाया
अनन्तदुःखाज्ञानफलकत्वं गीतायामप्युक्तम्

मामात्मपरदेहेषु प्रद्विषन्तोऽभ्यसूयकाः ।

तानहं द्विषतः क्रूरान् संसारेषु नराधमान् ॥

क्षिपाम्यजस्रमशुभानासुरौष्वेव योनिषु ।

इति । पुत्रा हि अग्निविस्फुलिङ्गवत् पितुरंशाः । ‘आत्मा वै
जायते पुत्र’ इति श्रुतेः । अत ईश्वरांशजीवेषु द्वेष ईश्वरद्वेष एव ।
किञ्च जीवानामप्यात्मा परमेश्वरः । अतः शरीरद्वेषेण शरीरि-
द्वेषवत् जीवद्वेषेण परमेश्वरस्य द्वेषो भवतीति भावः । पुण्या-
वापगतेति । पुण्यकर्मरूपस्य सुवीजस्य चित्तभूमौ आवपने
गता सहावापितेत्यर्थः । धान्यवीजवपने तृणवीजानां वपनव-
दिति भावः । भवेदल्पायुरिति । ननु ‘अहिंसन् सर्वाणि भूता-
न्यन्यत्र तीर्थेभ्यः’ ‘तस्माद्यज्ञे बधोऽबध’ इत्यादिश्रुतिस्मृतिभि-
र्वैधहिंसातिरिक्तहिंसाया एव प्रतिषेधात् कथं वैधहिंसाया
अनिष्टसाधनत्वमुच्यत इति । अत्रोच्यते । कार्यत्वमिष्टसाध-
नत्वं वा विध्यर्थो न पुनरनिष्टाननुबन्धित्वमपि । राजत्वादि-
प्रापककर्मणां गर्भवासजन्यादनर्थहेतुतायाः सर्वसम्मतत्वात् ।
न च बलवदनिष्टाननुबन्धित्वमपि विध्यर्थो वक्तुं शक्यते । अनि-
ष्टेषु पुरुषाणां बलवद्द्वेषस्याव्यवस्थितेः । दुःखमेव सर्वं विवे-
किन इत्युक्तत्वात् । किञ्च बलवदनिष्टाननुबन्धित्वस्य विध्यर्थ-
त्वेऽपि यज्ञादिनान्तरीयकहिंसायाः सामान्यतो अनिष्टजनकत्व-
श्रुत्यविरोधः । अपि च अवैधहिंसात्यागस्य स्वर्गादिसाधनता-
बोधकविधिभिर्वैधहिंसायाः स्वर्गादिसाधनताबोधकविधिभिश्च
सह हिंसाया मृत्यादनिष्टहेतुताबोधकश्रुतिस्मृतीनां नास्त्येव
विरोधो येन तासु सङ्कोचः कल्प्येत अतो युक्तमुक्तं पुण्यावा-
पगतानामपि हिंसानामनिष्टहेतुत्वम् । पुण्यावापगतहिंसासु

अपि युधिष्ठिरादीनां प्रायश्चित्तश्रवणादपि अयमेव सिद्धान्त उन्नीयते ।

तस्माद् यास्याम्यहं तात ! दृष्ट्वेमं दुःखसन्निधिम् ।

त्रयोधर्ममधर्माब्धं किम्पाकफलसन्निभम् ॥

इति मार्कण्डेयादिस्मृतिश्रुत्यादिभ्यश्च । अतएव स्मर्यते-
ऽपि ।

सर्वाणि भूतानि सुखे रमन्ते सर्वाणि दुःखेषु तथोद्विजन्ति ।

तेषां भयोत्पादनजातखेदः कुर्यान्न कर्माणि हि जातवेदः ॥

इति मोक्षधर्मादिषु इति । वधोऽवध इत्यादिवाक्यन्तु वधा-
भासतापरमिति दिक् । एवमिति । अनृतादिषु अप्येवं दुःखा-
ज्ञानफलकत्वं यथासम्भवं मरणादिकं विहाय योज्यमित्यर्थः ।
प्रतिपक्षभावनस्य प्रयोजनमाह । एवं वितर्काणामिति । अनु-
गतं नियतमेवमनिष्टं विपाकं वितर्काणां कार्यमेव चिन्तयन्
योगी न वितर्केषु मनः प्रणिदधीत ददातीत्यर्थः । यमनियम-
निष्पत्तिसूचिकानां सिद्धीनां प्रतिपादकानि सूत्राणि अवतार-
यति । प्रतिपक्षेति । हेया हातुमर्हा एवम्भूता वितर्का यदा
अस्य योगिनः प्रतिपक्षभावनातो विषयसान्निध्यकालेऽपि अप्र-
सवस्वभावा भवन्ति तदा तत्कृतं वितर्कहानिकृतमैश्वर्यं यमा-
दिनिष्पत्तिसूचकं भवतीत्यर्थः । तन्निष्पत्त्यवधारणे च तत्तद्भूमिषु
यत्नं विहाय भूमिकान्तरेषु योगी यत्नमातिष्ठेत इत्येतत्प्रतिपाद-
यितुं सर्वेषु योगाङ्गेषु सिद्धिकथनम् । तदुपस्था तदैश्वर्यं
यथा ॥ ३४ ॥

यदा अस्य स्युरप्रसवधर्माणस्तदा तत्कृत-
मैश्वर्यं योगिनः सिद्धिसूचकं भवति, तद्-
यथा,—

* अहिंसाप्रतिष्ठायां तत्सन्निधौ वैरत्यागः ॥३५॥*
सर्वप्राणिनां भवति ॥ ३५ ॥

प्रतिष्ठायां स्थैर्यं उक्तवितर्कैरसंस्पर्श इति यावत् । तस्यां सत्यां तत्सन्निधिस्थानां सर्वप्राणिनां मार्जारमूषकादीनामन्योन्य-
वैरत्यागो भवतीत्यर्थः ॥ ३५ ॥

* सत्यप्रतिष्ठायां क्रियाफलाश्रयत्वम् ॥३६॥ *
धार्मिको भूया इति भवति धार्मिकः, स्वर्गं
प्राप्नुहि इति स्वर्गं प्राप्नोति, अमोघा अस्य वाग्-
भवति ॥ ३६ ॥

सर्वप्राणिनां भवतीत्यत्रापि शेषः । क्रिया धर्मः तस्य फलं
स्वर्गादिः तयोराश्रयत्वं सर्वप्राणिनां सत्यप्रतिष्ठस्य वचनाद्भवती-
त्यर्थः । तदेतद्व्याचष्टे । धार्मिक इति । धार्मिको भूया इति
वचनात् सम्बोध्यो धार्मिको भवतीत्यादिरर्थः । अमोघेति ।
एवम्प्रकारेणास्य योगिनो वाक् सत्या भवतीत्यर्थः । अत्र वाक्
मनसोऽप्युपलक्षणम् ॥ ३६ ॥

* अस्तेयप्रतिष्ठायां सर्वरत्नोपस्थानम् ॥३७॥ *
सर्वदिक्स्थानि अस्य उपतिष्ठन्ते रत्नानि ॥३७॥

सर्वाभ्यो दिग्भ्यो रत्नोपस्थानं सर्वरत्नोपस्थानम् । तदेतत्
व्याचष्टे । सर्वदिक्स्थानीति ॥ ३७ ॥

* ब्रह्मचर्य्यप्रतिष्ठायां वीर्य्यलाभः ॥ ३८ ॥ *

यस्य लाभादप्रतिघान् गुणानुत्कर्षयति,

सिद्धश्च विनेयेषु ज्ञानमाधातुं समर्थो भवतीति

॥ ३८ ॥

वीर्यं शक्तिविशेषं लक्षयति । यस्येति । यस्य वीर्यस्य ला-
भात् प्रतीघातवर्जितान् गुणान् ज्ञानक्रियाशक्तीरुत्कर्षयति योगी
वर्धयति तथा सिद्धः स्वयं ज्ञानी भूत्वा शिष्येषु ज्ञानाधानसमर्थश्च
भवतीत्यर्थः ॥ ३८ ॥

* अपरिग्रहस्थैर्ये जन्मकथन्तासम्बोधः ॥ ३९ ॥*

अस्य भवति, कोऽहमासं, कथमहमासं, किं
स्विदिदं, कथं स्विदिदं के वा भविष्यामः, कथं
वा भविष्यामः, इति, एवमस्य पूर्वापरान्त-
मध्येषु आत्मभावजिज्ञासा स्वरूपेण उपावर्तते ।
एता यमस्थैर्ये सिद्धयः ॥ ३९ ॥

अपूर्वेण देहेन्द्रियादिसङ्घातेन ज्ञानहेतुः सम्बन्धो जन्म तस्य
कथन्ता किम्प्रकारता तयोः सम्बोधः साक्षात्कारो जन्मकथन्ता-
सम्बोधः । तथा च शान्तोदिताव्यवदेश्यानां जन्मनां स्वरूपतः
प्रकारतश्च जिज्ञासामात्रेण साक्षात्कारोऽपरिग्रहस्थैर्ये भवती-
त्यर्थः । तदेतद्व्याचष्टे । अस्य भवतीति । इदं सूत्रेण सहान्वेति ।
कोऽहमासं कथमहमासमिति अतीतजन्मनः स्वरूपप्रकारयो-
र्जिज्ञासा । किंस्विदित्यादिद्वयं वर्तमानजन्मनः स्वरूपप्रकारजि-
ज्ञासा । के वा भविष्याम इत्यादिद्वयं च भाविजन्मन इति ।
पूर्वापरान्तमध्याः भूतभविष्यद्वर्तमानकालाः तेषु अस्य योगिनः
स्वजन्मजिज्ञासोत्पन्नमात्रैव स्वरूपेण स्वविषयेण ज्ञानेन उपावर्तते
विशिष्टा भवति नास्त्यत्र साधनापेक्षेत्यर्थः । स्वतः सर्वार्थग्रहण-

योग्यस्यापि चेतसोऽतीतादीनां स्वावस्थानाम् अग्रहणं परिग्रह-
व्यासङ्गदोषात् अतोऽपरिग्रहस्थैर्यात् ताः क्षणं प्रणिधानमात्रे-
णैव गृह्यन्त इति भावः ॥ ३९ ॥

नियमेषु वक्ष्यामः—

* शौचात् स्वाङ्गजुगुप्सा परैरसंसर्गः ॥ ४० ॥ *

स्वाङ्गे जुगुप्सायां शौचमारभमाणः काया-
वद्यदर्शी कायानभिष्वङ्गी यतिर्भवति । किञ्च
परैरसंसर्गः कायस्वभावावलोकौ स्वमपि कायं
जिहामुर्मृज्जलादिभिराक्षालयन्नपि कायशुद्धि-
मपश्यन् कथं परकायैरत्यन्तमेवाप्रयतैः संमृज्येत
॥ ४० ॥

शौचात् शौचस्थैर्यात् । अनेन सूत्रेण बाह्यशौचस्थैर्यस्य
सिद्धिरुच्यते, जुगुप्सा कुत्सा अशुचित्वदोषदर्शनं तस्य अशेषतः
साक्षात्कार इति यावत् । शौचात् स्वाङ्गजुगुप्सायां युक्तिमप्याह ।
स्वाङ्ग इति । यतः पूर्वमल्पजुगुप्सया शौचमभ्यस्तम् अतोऽति-
शयितजुगुप्सा शौचफलं युक्तेत्याशयः । जुगुप्सां विवृणोति ।
कायेति । अवद्यं दोषः । तज्ज्ञानस्य फलमाह । कायानभि-
ष्वङ्गीति । शेषं सुगमम् । अतः शौचस्य सिद्धिसूचकं सूत्रमव-
तारयति । किञ्चेति ॥ ४० ॥

किञ्च—

* सत्त्वशुद्धिसौमनस्यैकाग्रेन्द्रियजयात्मदर्शन-
योग्यत्वानि च ॥ ४१ ॥

भवन्तीति वाक्यशेषः । शुचेः सत्त्वशुद्धिः,
ततः सौमनस्यं, तत ऐकाग्रं, तत इन्द्रिय-
जयः, ततश्च आत्मदर्शनयोग्यत्वं बुद्धिसत्त्वस्य
भवति, इत्येतत् शौचस्थैर्यादधिगम्यत इति
॥ ४१ ॥

एतेषु क्रमं दर्शयति । शुचेरिति । क्षालितचित्तमलस्य सत्त्व-
शुद्धिः । सत्त्वोद्वेको भवति ततः सौमनस्यं प्रीतिः स्वत एवानन्दो
जायते । ततश्च प्रीतचित्तस्य अविक्षेपादैकाग्रं तत इन्द्रियजयः
ततश्च आत्मदर्शनयोग्यत्वमिति । सूत्रद्वयार्थमुपसंहरति । एत-
दिति । एतत्सूत्रद्वयोक्तं शौचसामान्यस्य स्थैर्यात्प्राप्यते इत्यर्थः
॥ ४१ ॥

* सन्तोषादनुत्तमसुखलाभः ॥ ४२ ॥ *

तथाचोक्तम्

यच्च कामसुखं लोके यच्च दिव्यं महत्सुखम् ।
तृणाक्षयसुखस्यै ते नार्हतः षोडशीं कलाम् ॥
इति ॥ ४२ ॥

नास्त्युत्तमं सुखं यस्मात् तादृशसुखस्य लाभः सन्तोषस्थै-
र्याद्भवतीत्यर्थः । तृणाक्षयो हि सन्तोषः तृणाप्रतिबन्धापगमे
च चित्तस्य स्वाभाविकसत्त्वाधिक्यनिमित्तिका सुखस्वभावता
स्वत एवाविर्भवति न तत्सुखे विषयापेक्षेति तन्निर्विषयं शान्ति-
सुखम् आत्मसुखमुच्यते । 'ते ये शतं प्रजापतेरानन्दाः । स एको
ब्रह्मण आनन्दः । श्रोत्रियस्य चाकामहतस्ये'त्यादिश्रुतेः ईश्वरस्य
पूर्णकामत्वात् श्रोत्रियस्य च ज्ञानेन कामक्षयादुभयोरेव वैद्व-

णास्य तुल्यतया समानं सुखमित्याशयः । बुद्धेः सत्त्वात्मकतया सुखस्वभावत्वेन जीवेऽपि नित्यं सुखमिदमेव गीयते स्वाभाविकस्य यावद्द्रव्यभावित्वात् तमसा पिहितत्वेन च सदानभिव्यक्तत्वात् न धुनश्चित्तिरेव सुखस्वरूपिणी चिन्मात्रत्वश्रुतिस्मृतिस्मृतविरोधादेरुक्तत्वात् इति । सन्तोषादभिव्यक्तसुखस्यानुत्तमत्वे स्मृतिमुदाहरति । तथा चोक्तमिति । कामसुखं कामेभ्यो लौकिकविषयेभ्यः सुखं दिव्यं सङ्कल्पमात्रोत्पत्त्यविषयजं 'सङ्कल्पादेवास्य पितरः समुत्तिष्ठन्ती'त्यादिश्रुतेः । तृणाक्षयसुखस्य तृणाक्षयाभिव्यक्तसुखस्येत्यर्थः । विदेहकैवल्ये तु सुखवाक्यानि दुःखनिवृत्त्या गौणानीति ॥ ४२ ॥

* कायेन्द्रियसिद्धिरशुद्धिज्ञातपसः ॥४३॥ *

निर्वर्त्यमानमेव तपो हिनस्ति अशुद्धावरणमलं, तदावरणमलापगमात् कायसिद्धिः अणिमाद्या, तथेन्द्रियसिद्धिः दूराच्छ्रवणदर्शनाद्येति ॥ ४३ ॥

व्याचष्टे । निर्वर्त्यमानमिति । अशुद्धिरधर्मस्तामसो गुणः सैव अणिमादिशक्तेरावरको मत इत्यर्थः । अणिमादिसिद्धीर्विभूतिपादे व्याख्यास्यति । शेषं सुगमम् ॥ ४३ ॥

* स्वाध्यायादिष्टदेवतासम्प्रयोगः ॥ ४४ ॥*

देवा ऋषयः सिद्धाश्च स्वाध्यायशीलस्य दर्शनं गच्छन्ति, कार्ये चास्य वर्तन्त इति ॥ ४४ ॥

सम्प्रयोगो दर्शनं यां देवतां द्रष्टुमिच्छति सैव दृष्ट्या भवतीत्यर्थः । सुगमं भाष्यम् ॥ ४४ ॥

* समाधिसिद्धिरौश्वरप्रणिधानाद् ॥ ४५ ॥ *

ईश्वरार्पितसर्वभावस्य समाधिसिद्धिः, यथा
सर्वमीप्सितमवितथं जानाति देशान्तरे काला-
न्तरे च, ततोऽस्य प्रज्ञा यथाभूतं प्रजानातीति
॥ ४५ ॥

व्याचष्टे । ईश्वरेति । ईश्वरेऽर्पितः सर्वभावः सर्वव्यापारो
येन तस्य समाधिसिद्धिर्योगनिष्पत्तिर्यथा येन प्रकारेण ईश्वरानु-
ग्रहतो भवति तदुच्यते, आदौ तावद्देशाद्यन्तरस्थमपि ध्येयं सर्वं
श्रवणमननकाले यथार्थमेव जानाति । गुरुवाक्यादविपर्यस्तं
भवति । ततोऽस्य योगिनः प्रज्ञा समाधिकालेऽपि यथार्थमेव
साक्षात्करोतीत्यर्थः । एवं सम्प्रज्ञातसिद्धौ असम्प्रज्ञातसमाधिः
स्वयमेव सिध्यतीति तत्र प्रदर्शितम् । न च ईश्वरप्रणिधानादेव
योगनिष्पत्तौ इतराङ्गवैयर्थ्यमिति वाच्यम् । ईश्वरप्रणिधानस्य
मोहमात्रनिवृत्तिद्वारत्ववचनात् । द्वारान्तरेण तु अङ्गान्तराणां
समाधिसाधनत्वसम्भवात् । अपि च ईश्वरप्रणिधानेनैव निर्विघ्नं
सर्वाण्यङ्गानि सम्पाद्य समाधिं जनयतीति न अन्याङ्गवैफल्यम् ।
अथ वा अन्यान्यङ्गानि ईश्वरप्रणिधानद्वारा समाधिं निष्पाद-
यन्ति इतराङ्गानाञ्च स्वतो न एतादृशी शक्तिरस्ति इत्याशयेन
ईश्वरप्रणिधानस्यैव तु मुख्यतः समाधिसाधकत्वं सूत्रितमिति
वहिरङ्गत्वं त्वस्य संयमद्वारकतया अनावश्यकतया च वक्ष्यतीति ।
सूत्रान्तरमवतारयति । उक्ता इति ॥ ४५ ॥

उक्ताः सहसिद्धिभिर्यमनियमाः, आसना-
दीनि वक्ष्यामः ।

तत्र—

* स्थिरमुखमासनम् ॥ ४६ ॥ *

तद्यथा—पद्मासनं, वीरासनं, भद्रासनं,
स्वस्तिकं, दण्डासनं, सोपाश्रयं, पर्यङ्कं, क्रौञ्च-
निषदनं, हस्तिनिषदनम्, उष्ट्रनिषदनं, सम-
संस्थानं, स्थिरमुखं, यथासुखं च, इत्येवमादीनि
॥ ४६ ॥

स्थिरं निश्चलं सुखकरं च यत्तदासनम् आस्यतेऽनेन प्रकारेण
इत्यासनमित्यर्थः । आसनस्य भेदानाह । तद्यथेति । तत्र पद्मा-
द्यासनचतुष्टयस्य लक्षणं वशिष्ठे नोक्तम् ।

अङ्गुष्ठौ सन्निवध्नीयात् हस्ताभ्यां व्युत्क्रमेण तु ।

ऊर्वोरुपरि विप्रेन्द्र ! कृत्वा पादतले उभे ॥

पद्मासनं भवेदेतत् सर्वेषामेव पूजितम् ।

एकपादमथैकस्मिन् विन्यस्योरौ च संस्थितः ॥

इतरस्मिंस्तथा पादं वीरासनमुदाहृतम् ।

अस्यैवार्द्धमर्द्धासनमप्युच्यते, तथा ।

गुल्फौ च वृषणस्याधः सीवन्याः पार्श्वयोः क्षिपेत् ।

पार्श्वपादौ च पाणिभ्यां दृढं बद्ध्वा सुनिश्चलः ॥

भद्रासनं भवेदेतत्सर्वव्याधिविषापहम् ।

जानूर्वोरन्तरे सम्यक् कृत्वा पादतले उभे ॥

ऋजुकायः सुखासीनः स्वस्तिकं तत्रचक्षते ।

इति । इतराणि आसनानि योगप्रदीपाद्युक्तानि संचेपात्
कथ्यन्ते । दण्डासनम् उपविश्य श्लिष्टाङ्गुलिकौ श्लिष्टगुल्फौ भूमि-
श्लिष्टजङ्घोरुपादौ प्रसार्य दण्डवच्छयनम् । सोपाश्रयं योगप्र-

योगेनोपवेशनम् । पर्यङ्गञ्च जानुप्रसारितबाहोः शयनम् । क्रौञ्च-
निषदनादीनि क्रौञ्चादीनां निषण्णानां संस्थानदर्शनात् प्रत्ये-
तव्यानि । जान्वोरुपरि हस्तौ कृत्वा कायशिरोग्रीवाणामवक्र-
भावेनावस्थानं समसंस्थानम् । स्थिरसुखं च सूत्रोपात्तं, तस्य
व्याख्यानं यथासुखमिति । आदिशब्देन मायूराद्यासनानि ग्रा-
ह्याणि । यावन्त्यो जीवजातयस्तावन्त्येव आसनानीति संक्षेपः ।
आसनस्थैर्यस्योपायमाह ॥ ४६ ॥

* प्रयत्नशैथिल्यानन्तसमापत्तिभ्याम् ॥ ४७ ॥ *

भवतीति वाक्यशेषः । प्रयत्नोपरमात्
सिध्यत्यासनं येन नाङ्गमेजयो भवति, अनन्ते वा
समापन्नं चित्तमासनं निर्वर्त्तयतीति ॥ ४७ ॥

प्रयत्नशैथिल्यस्य द्वारमाह । येन न अङ्गेति । बहुव्यापारा-
नन्तरं चेदासनं क्रियते तदाङ्गकम्पनात् आसनस्थैर्यं न भवती-
त्याशयः । अनन्तेति । अथ वा प्रयत्नशालित्वेऽपि पृथिवीधा-
रिणि स्थिरतरशेषनागे समापन्नं तद्वारण्या तदात्मतापन्नं
चित्तमासनं निष्पादयतीत्यर्थः । तच्च अनन्तानुग्रहात् वा सजा-
तीयभावनावशात् वा अदृष्टविशेषवशात् वा इत्यन्यदेतत् । आ-
सनप्रतिष्ठायां सिद्धिमाह ॥ ४७ ॥

* ततो द्वन्द्वानभिघातः ॥ ४८ ॥ *

शीतोष्णादिभिर्द्वन्द्वैरासनजयान्नाभिभूयते ॥ ४८ ॥

भाष्यं सुगमम् । क्रमप्राप्तं प्राणायाममाह ॥ ४८ ॥

* तस्मिन् सति श्वासप्रश्वासयोर्गतिविच्छेदः

प्राणायामः ॥ ४९ ॥ *

२६८

पातञ्जलदर्शनम् ।

परिच्छिन्नः व्यापकत्वात्, नापि कालसंख्याभ्यां परिच्छिन्नः स्वेच्छया माससंवत्सरादिकालस्थायित्वात् । स च प्राणायामो ध्रुवस्य विष्णुपुराणे श्रूयते । तस्य हि तपसि प्राणनिरोधेन सर्वजीवप्राणनिरोधोऽभवदिति तत्रोक्तम् । अतस्तस्य केवलकुम्भक आसीदिति । अयं चतुर्थः प्राणायामः सोपायो वशिष्ठसंहितायामुक्तः । यथा ।

प्रस्वेदं जनयेद्यस्तु प्राणायामो हि सोऽधमः ।

मध्यमः कम्पनात्प्रोक्त उत्थानं चोत्तमे भवेत् ॥

पूर्वं पूर्वं प्रकुर्वीत यावदुत्तमसम्भवः ।

निश्वासोच्छ्वासकौ देहे स्वाभाविकगुणावुभौ ॥

तथापि नश्यतस्तेन प्राणायामोत्तमेन हि ।

तयोर्नाशि समर्थः स्यात् कर्तुं केवलकुम्भकम् ॥

रेचकं पूरकं त्यक्त्वा मुख्यं यद्वायुधारणम् ।

प्राणायामोऽयमित्युक्तः स वै केवलकुम्भकः ॥

सहितं केवलं वापि कुम्भकं नित्यमभ्यसेत् ।

यावत्केवलसिद्धिः स्यात् तावत्सहितमभ्यसेत् ॥

केवले कुम्भके सिद्धे रेचपूरकवर्जिते ।

न तस्य दुर्लभं किञ्चित् त्रिषु लोकेषु विद्यते ॥

इति । आकाशगमनादिशक्त्याविर्भावेन कामगमत्वादिकं स्यादित्यर्थः । चतुर्थस्योत्पत्तिक्रमं कथयति । देशकालेति । वाह्यविषयो रेचको देशकालसंख्याभिरादौ परिदृष्टः पञ्चाच्च देशादिभिः सहैवाक्षिप्तोऽतिक्रामितो भवतीति शेषः । अतश्च सूत्रे देशवाचको विषयशब्दः कालसंख्ययोरप्युपलक्षणमित्याशयः । तथा आभ्यन्तरविषयः पूरकोऽपि देशादिभिरादौ परिदृष्टः पञ्चाद्देशादिभिः सहैव सोऽपि आक्षिप्तो भवति । तच्चाक्षिप्तमुभयथा दीर्घसूक्ष्मो द्विविधो दीर्घसूक्ष्मश्चिरकालं देशादिभि-

रभ्यस्तौ रेचकपूरकौ इति यावत् । तत्पूर्वकः तदुभयाच्चेपपूर्व-
कस्तदुभयमाक्षिपन्निति यावत् । अवान्तरालिकभूमिकाजयात्
कालक्रमेण न तु शीघ्रम् उत्पद्यमानं एवम्भूत उभयोः श्वास-
प्रश्वासयोः गतिविच्छेदश्चतुर्थः प्राणायाम इत्यर्थः । स्तम्भवृत्त्या-
ख्यतृतीयप्राणायामात् मिश्रकुम्भकात् अस्य वैलक्षण्यमाह ।
तृतीयस्तु इति । तृतीयस्तु गत्यभावः स्तम्भवृत्तिर्विषयेण देशेन
तदुपलक्षितकालसंख्याभ्यां चानालोचितोऽनवधारितः सकृदा-
रब्धोऽभ्यासबाहुल्यं विनैवोत्पद्यमानश्च भवति । तथा स एव
तृतीयो देशकालसंख्याभिः परिदृष्टो दीर्घसूक्ष्मश्च भवतीति सा-
मान्यविशेषाभ्यां तृतीयस्य रूपद्वयमुक्तम् । चतुर्थस्य तद्विपरीत-
तामाह । चतुर्थस्तु इति । चतुर्थस्तु श्वासप्रश्वासयोः रेचकपूर-
कयोर्देशाख्यविषयाद्यवधारणानन्तरं क्रमिकभूमिजयाद्धेतोः पूर-
करेचकाच्चेपपूर्वको गत्यभाव इत्ययं चतुर्थप्राणायामे तृतीयात्
विशेष इत्यर्थः । प्राणायामस्य चापरे सगर्भागर्भादयो विशेषाः
पुराणादिषु द्रष्टव्याः । 'जपध्यानयुतो गर्भो त्वगर्भस्तद्विवर्जित'
इत्यादिवाक्यैरिति दिक् । योगे जनयितव्ये प्राणायामस्य व्या-
पारं तत्सिद्धिसूचकमाह ॥ ५१ ॥

* ततः क्षीयते प्रकाशावरणम् ॥ ५२ ॥ *

प्राणायामानभ्यस्यतोऽस्य योगिनः क्षीयते
विवेकज्ञानावरणीयं कर्म, यत्तदाचक्षते—महा-
मोहमयेन इन्द्रजालेन प्रकाशशैलं सत्त्वमावृत्य
तदेवाकार्ये नियुङ्क्ते इति । तदस्य प्रकाशा-
वरणं कर्म संसारनिबन्धनं प्राणायामाभ्यासाद्
दुर्बलं भवति, प्रतिक्षणं च क्षीयते । तथा चोक्तं

तपो न परं प्राणायामात्ततो विशुद्धिर्मलानां
दीप्तिश्च ज्ञानस्य इति ॥ ५२ ॥

ततः प्राणायामात् । सूत्रं व्याचष्टे । प्राणायामानिति ।
विवेकज्ञानावरणीयं विवेकज्ञानावरकम्, अथवा कोपनीयेत्या-
दिवत् अत्रापि कर्त्तरि कृत्यप्रत्ययः भव्यगीयप्रवचनीयादीनां क-
र्त्तरि निपातनस्य दिङ्मात्रप्रदर्शनपरत्वात् । कर्मेति । कर्माधर्मः
तस्य ज्ञानप्रतिबन्धकत्वमेव ज्ञानावरकत्वम् एतादृशं कर्म क्षीयत
इत्यर्थः । कर्मणो ज्ञानावरकत्वे पूर्वाचार्यवाक्यं प्रमाणयति ।
यत्तदा आचक्षत इति । यत्तत्कर्म एवमाचक्षते । महामोहो
मागमनत्वाद्येन तत्पञ्चरेण दन्तजालतल्लेन शब्दादिविषयेन हारेण

ततः प्रत्याहारादिन्द्रियाणां परमो जयो भवतीत्यर्थः । तत्र परमजयप्रतिपादनार्थं बहुविधान् पक्षानाह । शब्दादिषु इत्यादिना । व्यसनशब्दार्थमाह । सक्तिरिति । सक्तिः सङ्गो येन शास्त्रविरुद्धेऽपि विषयभोगे इन्द्रियाणि प्रवर्तन्ते । व्यस्यति क्षिपति निरस्यत्येनं श्रेयस इति व्युत्पत्त्येति शेषः । एवं च सति शास्त्राविरुद्धा प्रतिपत्तिरेष भोगो न्याय्या एवेति पूर्वोक्तेन केचिदित्यनेनान्वयः । मतान्तरमाह । शब्दादौति । इन्द्रियविषययोः सम्प्रयोगे तदपारतन्त्र्यमित्यर्थः । मतान्तरमाह । रागद्वेषेति । रागद्वेषनिमित्तकाभ्यां सुखदुःखाभ्यां शून्यो विषयस्तथेत्यर्थः । तेनाभिमानिकसुखदुःखशून्यत्वं लब्धं कायिकसुखदुःखानां योगावस्थां विना परिहारासम्भव इति भावः । एतेषु त्रिषु उत्तरोत्तरमुत्कर्षेऽपि नैते परमा इन्द्रियजया एतावन्मात्रैरिन्द्रियवृत्त्यनिरोधात् । अतः सूत्रकारसम्मतं परममाह । चित्तैकाग्र्यादिति । चित्तैकाग्र्यादितोरिन्द्रियाणां या अप्रतिपत्तिर्वृत्तिनिरोधस्तद्योग्यता स एव जय इति जैगीषव्य इत्यर्थः । तत इति । इयञ्च वश्यता ततो हेतोः परमा वश्यता । यत् यतः चित्तनिरोधेनैत्यादिरर्थः । कालादिव्यावर्त्तनाय प्रयत्नकृतमिति । तथा च पूर्वसूत्रोक्तचित्तानुकारस्य फलं लक्षणं च । या समाधौ चित्तेन सहेन्द्रियाणां वृत्तिनिरोधयोग्यता सैव परमवश्यताख्यो जयोऽनेन सूत्रेणोक्त इति । एतादृशवश्यताभावेनैव सौभरिप्रभृतीनां योगभ्रंशादियं वश्यतापि योगनिष्पत्तिहेतुः । अतएव गौता ।

यततोह्यपि कौन्तेय ! पुरुषस्य विपश्चितः ।

इन्द्रियाणि प्रमाथीनि हरन्ति प्रसमं मनः ॥

तानि सर्वाणि संयम्य युक्त आसीत मत्परः ।

वशे हि यस्येन्द्रियाणि तस्य प्रज्ञा प्रतिष्ठिता ॥

इति । तदेवं ज्ञानसाधनमुखेन योगस्यापि वहिरङ्गानि यमादिप्रत्याहारान्तानि ससिद्धीत्यत्र पादे प्रोक्तानि धारणादि-
त्रयस्य सिद्धिबाहुल्यात्तु सिद्धिभिः सह तत्प्रतिपादनार्थमेव समग्रस्तृतीयपादो भविष्यति ॥

इति श्रीपातञ्जलभाष्यवार्त्तिके विज्ञानभिन्नुनिर्मिते
साधननिर्देशो नाम द्वितीयः पादः ।

अथ तृतीयः विभूतिपादः ।

उक्तानि पञ्च वहिरङ्गानि साधनानि धारणा
वक्तव्या,

* देशबन्धश्चित्तस्य धारणा ॥ १ ॥ *

नाभिचक्रे, हृदयपुण्डरीके, मूर्ध्नि ज्योतिषि,
नासिकाग्रे, जिह्वाग्र, इत्येवमादिषु देशेषु, वाह्ये
वा विषये, चित्तस्य वृत्तिमात्रेण बन्ध इति
धारणा ॥ १ ॥

योगाङ्गेषु मध्ये कियन्ति पूर्वपादे प्रोक्तानि कियन्ति चात्र
पादे इत्यत्र नियामकं वदन्नेव क्रमप्राप्तं धारणासूत्रमवतारयति ।
उक्तानीति । वहिरङ्गान्तरङ्गत्वे अपि पादभेदेन निरूपणे निया-
मके इत्यर्थः ।

यत्र देशे ध्येयं चिन्तनीयं तत्र ध्यानाधारदेशविषये चित्तस्य
स्थापनं तदैकाग्रं धारणेत्यर्थः । तदेतद्व्याचष्टे । नाभीति ।

मूर्ध्नि मूर्धस्थे ज्योतिषि आदिशब्देन गारुडाद्युक्तदेशान्तराणि
आह्वानाणि, यथा गारुडे ।

प्राङ् नाभ्यां हृदये चाथ तृतीये च तथोरसि ।

कण्ठे मुखे नासिकाग्रे नेत्रभ्रूमध्यमूर्ध्वसु ॥

किञ्चित्तस्मात्परस्मिंश्च धारणा दश कीर्त्तिताः ।

मुखे जिह्वाग्रे । किञ्चित्तस्मात्परस्मिन्निति मूर्ध्वं उपरि द्वाद-
शाङ्गुलपरिमिते देशे लिङ्गशरीरस्य सप्राणस्य तावत्पर्यन्तं प्रदो-
पशिखावदवस्थानात् अवहितैस्तावत्पर्यन्तमेव लिङ्गशरीरानु-
गतोष्णोपलभ्यते वाक्यानामुपलम्भाच्च । तदुक्तं कौर्म्ये ।

शिखाग्रे द्वादशाङ्गुल्ये कल्पयित्वाथ पङ्कजम् ।

इत्यादिनेति । एतानि च नाभ्यादीनि जीवेश्वरयोर्मुख्य-
स्थानानि एव राज्ञः सिंहासनवत् । जीवेश्वरव्यञ्जकस्य लिङ्ग-
शरीरस्य मुख्यस्थानत्वात् अत एतानि धारणायाः प्रकृष्टदेशा
उक्ताः । आध्यात्मिकान् ध्यानदेशानुक्ता वाह्यानपि संचेपत आह ।
वाह्ये वा विषय इति । चन्द्रसूर्याग्न्यादौ ईश्वरदेवतादिध्यान-
देश इत्यर्थः । वृत्तिमात्रेणेति । वृत्तिमात्रेण न तु ध्येयकल्पनये-
त्यर्थः । तेन ध्यानादिव्यावृत्तिः । तदुक्तमीश्वरगीतायाम् ।

हृत्पुण्डरीके नाभ्यां वा मूर्ध्नि पर्वतमस्तके ।

एवमादिप्रदेशेषु धारणा चित्तबन्धनम् ॥

देशावस्थितमालक्ष्य बुद्धेर्या वृत्तिसन्ततिः ।

वृत्त्यन्तरैरसंस्पृष्टा तद्व्यानं सूरयो विदुः ॥

एकाकारसमाधिः स्याद्देशालम्बनवर्जितः ।

प्रत्ययो ह्यर्थमात्रेण योगसाधनमुत्तमम् ॥

इति । बन्ध इतौत्यन्तेन देशबन्धशब्दं व्याख्याय सूत्रवाक्या-
र्थमुपसंहरति । बन्ध इति । ईदृशो बन्धो धारणेत्यर्थः । इदञ्च
धारणालक्षणं प्राथमिकपरिच्छिन्नयोगाभिप्रायेण सचितं यत्न

प्रथमत एवेश्वरानुग्रहात् अपरिच्छिन्नतया जीवब्रह्मयोगो भवति
तत्र देशालम्बनधारणानुपयोगात् । अतो धारणाया अन्यदपि
लक्षणं गारुडादौ अप्युक्तम् । यथा गारुडे ।

प्राणायामैर्द्वादशभिर्यावत्कालः कृतो भवेत् ।

स तावत्कालपर्यन्तं मनो ब्रह्मणि धारयेत् ॥

इत्यादि । एतदेव तु धारणासामान्यलक्षणम् । अन्यथा क्षण-
मात्रेणापि धारणापत्तेः । अतः सूत्रोक्तं विशेषलक्षणमपि
प्राणायामद्वादशकालावच्छिन्नत्वेन विशेषणीयमिति । धारणा-
साध्यं ध्यानमाह ॥ १ ॥

* तत्र प्रत्ययैकतानता ध्यानम् ॥ २ ॥ *

तस्मिन् देशे ध्येयालम्बनस्य प्रत्ययस्यैकता-
नतासदृशः प्रवाहः प्रत्ययान्तरेण अपरामृष्टो
ध्यानम् ॥ २ ॥

भाष्यं सुगमम् । इदमपि ध्यानलक्षणं प्राथमिकौत्सर्गिक-
ध्यानाभिप्रायेण सर्वत्र ध्याने देशानियमात् । अतोऽस्य गारुडे
लक्षणान्तरमुक्तं तस्यैव ब्रह्मणि प्रोक्तं ध्यानं द्वादशधारणेत्यनेन ।
तस्यैव द्वादशप्राणायामकालेन धारितचित्तस्य द्वादशधारणा-
कालावच्छिन्नं चिन्तनं ध्यानं प्रोक्तमित्यर्थः । अनेन च पूर्ववत्सू-
त्रोक्तं विशेषलक्षणं विशेषणीयम् । ध्यानसाध्यं समाधिं लक्ष-
यति ॥ २ ॥

* तदेवार्थमात्रनिर्भासं स्वरूपशून्यमिव स-
माधिः ॥ ३ ॥ *

ध्यानमेव ध्येयाकारनिर्भासं प्रत्ययात्मकेन

स्वरूपेण शून्यमिव यदा भवति ध्येयस्वभावा-
वेशात्तदा समाधिरित्युच्यते ॥ ३ ॥

मात्रपदस्यार्थः स्वरूपशून्यमिवेत्यनेन स्वयं विवृतः । तदेतद् व्याचष्टे । ध्यानमेवेति । तदा तदेव ध्यानं ध्येयस्याकारेणैव सात्त्विके निर्भासते न तु प्रत्ययाकारनिर्भासं चित्तस्य ध्येय-
स्वरूपावेशेनाहमिदं चिन्तयामीत्येवं प्रत्ययाकारवृत्त्यन्तरानुद्-
यात् । तदा ध्यानमेव समाधिरुच्यत इत्यर्थः । ध्यानस्वरूपस्य
वस्तुतः सत्त्वादिव शब्दप्रयोगः । तथा च ध्यातृध्येयध्यानकल-
नावत् ध्यानं तद्रहितं च समाधिरिति ध्यानसमाध्योर्विभागः ।
इदञ्च समाधिलक्षणं पूर्वसूत्रोक्तध्यानविशेषतया देशघटितत्वेन
अपरिच्छिन्नसमाध्यव्यापकम् अतोऽर्थमात्रावभासनं चिन्तनमि-
त्येव समाधिसामान्यलक्षणम् । उदाहृतेश्वरगीतावाक्ये तल्ल-
क्षणसिद्धेः । अथ वा गारुडोक्तं यथा ।

ध्यानं द्वादशपर्यन्तं मनो ब्रह्मणि योजयेत् ।

तिष्ठेत् तल्लयतो युक्तः समाधिः सोऽभिधीयते ॥

इतीति । अत्रापि सूत्रोक्तं विशेषलक्षणं ध्यानद्वादशगुणि-
तकालावच्छिन्नत्वेन विशेषणीयमिति । अस्य च समाधिरूप-
स्याङ्गस्याङ्गियोगसम्प्रज्ञातयोगादयं भेदो यदत्र चिन्तारूपतया
निःशेषतो ध्येयस्वरूपं न भासते अङ्गिनि तु सम्प्रज्ञाते साक्षा-
त्कारोदये समाध्यविषया अपि विषया भासन्त इति । तथा च
साक्षात्कारयुक्तैकाग्रकाले सम्प्रज्ञातयोगोऽन्यदा तु समाधि-
मात्रमिति विभागः । अष्टानां चाङ्गानां फलद्वयं सम्प्रज्ञातयोग-
स्तद्वारा असम्प्रज्ञातयोगश्चेति । ध्यानादित्रयस्य परिभाषासूत्रम्
॥ ३ ॥

तदेतद् धारणाध्यानसमाधित्रयमेकत्र संयमः ।

* त्रयमेकत्र संयमः ॥ ४ ॥ *

एकविषयाणि त्रीणि साधनानि संयम
इत्युच्यते, तदस्य त्रयस्य तान्त्रिकी परिभाषा
संयम इति ॥ ४ ॥

अस्मिन्नेव पादे प्रोक्ततया त्रयशब्देन धारणादित्रयमेव ल-
भ्यते । भाष्यं सुगमम् । धारणाध्यानसमाधीनां मिलितानां
तत्र तत्र सूत्रेऽनया संज्ञया ग्रहणं भविष्यति । तेषु च प्रातिस्वि-
करूपैस्त्रयाणामुच्चारणे ग्रन्थबाहुल्यं स्यादित्याशयेन तन्त्रान्तर-
सिद्धसंज्ञाप्रतिपादकमिदं सूत्रम् । संयमसिद्धयोऽग्रे विस्तरतो

न केवलेन योगेन प्राप्यते परमं पदम् ।

ज्ञानं तु केवलं सम्यगपवर्गप्रदायकम् ॥

इत्यादिवाक्यैर्योगशब्दोक्तकर्मनिरपेक्षात् ज्ञानयोगादपि मोक्षसिद्धेः । अङ्गत्वञ्च पूर्वजन्मनि अनुष्ठितानामपि कर्मणां जड़भरतादिषु सिद्धमिति । एतेन ।

उभाभ्यामेव पक्षाभ्यां यथा खे पक्षिणां गतिः ।

तथैव ज्ञानकर्मभ्यां लभते परमं पदम् ॥

इत्यादि वाक्यानि अङ्गाङ्गिनोरौत्सर्गिकसहानुष्ठानपराख्येव न मोक्षं प्रति समुच्चयबोधकानीति दिक् ॥ ७ ॥

* तदपि वहिरङ्गं निर्वीजस्य ॥ ८ ॥ *

तदपि अन्तरङ्गं साधनत्रयं, निर्वीजस्य योगस्य वहिरङ्गं, कस्मात्, तदभावेऽभावादिति ॥ ८ ॥

निर्वीजयोगस्य असम्प्रज्ञातस्य तदपि त्रयं वहिरङ्गमेव विवेकख्यातिपरवैराग्यद्वारा परम्परया हेतुत्वेनावश्यकत्वाभावादित्यर्थः । एतद्वद्वाह । तदभावे भावादिति । पूर्वोक्तविदेहप्रकृतिलयानां देवविशेषाणामौत्पत्तिकज्ञानवैराग्याणां संयमनैरपेक्ष्येणैव दैनन्दिनप्रलयादौ असम्प्रज्ञातोदयादित्यर्थः । तथाच स्मृतिः ।

योगनिद्रां यदा विष्णुर्जगत्येकार्णवीकृते ।

आस्तीर्य शेषमभजत् कल्पान्ते भगवान् प्रभुः ॥

इति । तदेतत्प्रागुक्तं भवप्रत्ययो विदेहप्रकृतिलयानामिति सूत्रेणेति । ज्ञानोपायप्रसङ्गेन योगाङ्गानि विस्तरतः प्रोक्तानि इदानीमङ्गभूतस्य समाधेरङ्गिनोश्च योगयोः स्वरूपभेदावधारणाय तत्तदवस्थागता विशेषा वक्तव्याः । तावतैव तयोरङ्गाङ्गिनोः प्रयोजनमपि प्रतिपादितं भविष्यति । तत्र अङ्गसमाधिनो योगद्वयस्य विशेषावधारकसूत्रमुत्थापयति प्रश्नमुखेन । अथेति ।

निरोधचित्तक्षणेषु निरोधावस्थचित्तक्षणेषु योगद्वयक्षणेषु इति यावत् । गुणव्यापारस्यास्थिरत्वात् त्रिगुणात्मकस्य चित्तस्य निरोधक्षणेऽपि परिणामधारा आवश्यकी स च परिणामः कीदृश इति प्रश्नः ॥ ८ ॥

अथ निरोधचित्तक्षणेऽपि चलं गुणवृत्तमिति कीदृशस्तदा चित्तपरिणामः ।

* व्युत्थाननिरोधसंस्कारयोरभिभवप्रादुर्भावौ निरोधक्षणचित्तान्वयो निरोधपरिणामः ॥ ९ ॥ *

व्युत्थानसंस्काराश्चित्तधर्मा न ते प्रत्ययात्मका इति प्रत्ययनिरोधे न निरुद्धा, निरोधसंस्कारा अपि चित्तधर्माः, तयोरभिभवप्रादुर्भावौ व्युत्थानसंस्कारा हीयन्ते, निरोधसंस्कारा आधीयन्ते, निरोधक्षणं चित्तमन्वेति, तदेकस्य चित्तस्य प्रतिक्षणमिदं संस्कारान्यथात्वं निरोधपरिणामः । तदा संस्कारशेषं चित्तमिति निरोधसमाधौ व्याख्यातम् ॥ ९ ॥

असम्प्रज्ञातापेक्षया सम्प्रज्ञातोऽपि व्युत्थानं तथा च व्युत्थानं निरोधश्च योगद्वयसाधारण एवात्र ग्राह्यः केवलस्य असम्प्रज्ञातरूपस्य निरोधस्य अत्र ग्रहणे सम्प्रज्ञाताख्यनिरोधस्य परिणामकथनाभ्यूनतापत्तेः । व्युत्थानसंस्काराभिभवश्च क्रमेण क्लृप्तो न तु दाहः । निरोधसंस्कारप्रादुर्भावश्च वृद्धितो निरोधपरिणामो निरोधकालीनपरिणामः स च निरोधक्षणचित्तान्वयः प्रत्येकं निरोध-

क्षणेषु एकस्मिन् स्थिरे चित्तेऽन्वित इत्यर्थः । एतच्च विशेषणं योग-
काले प्रतिक्षणमेतादृशपरिणामलाभाय चित्तस्थैर्यलाभाय
चोक्तम् । अत्र निरोधकाले जायमानः संस्कार एव निरोधसं-
स्कार इत्युक्तः । तेन सम्प्रज्ञातरूपनिरोधस्य संस्काराजनकत्वेऽपि
तत्कालीनप्रज्ञाजन्यसंस्कारस्यैव निरोधसंस्कारत्वमुपपन्नमिति
चित्तधर्मिणो धर्मपरिणामोऽयमिति प्रतिपादनाय भाष्यकार
आह । व्युत्थानसंस्काराश्चित्तधर्मा इति । ननु वृत्तिनिरोधेनैव
तत्कार्यतया तत्संस्काराणामपि निरोधो भवतु तन्तुनिरोधेन
पटनिरोधवत् । अतो न पृथग्व्युत्थानसंस्काराभिभवापेक्षेत्या-
शङ्कां समाधत्ते । न ते प्रत्ययात्मका इति । न प्रत्ययोपादा-
नकाः । अतो न व्युत्थानसंस्काराः प्रत्ययनिरोधेऽपि निरुद्धा
भवन्तीत्यर्थः । निमित्तकारणत्वादेव प्रत्ययस्येति भावः । तस्मात्
प्रत्ययनिवृत्तौ अपि तत्संस्कारनिवृत्तिकारणं पृथगेवापेक्ष्यत
इति । शेषं भाष्यं सूत्रव्याख्ययैव व्याख्यातप्रायम् । ननु किमर्थं
निरोधसंस्काराः कल्प्यन्ते इत्याकाङ्क्षायां निरोधसंस्कारप्रमाण-
माह ॥ ८ ॥

* तस्य प्रशान्तवाहिता संस्कारात् ॥१०॥ *

निरोधसंस्कारात् निरोधसंस्काराभ्यासपाट-
वापेक्षा प्रशान्तवाहिता चित्तस्य भवति, तत्-
संस्कारमान्ये व्युत्थानधर्मिणा संस्कारेण निरोध-
धर्मसंस्कारोऽभिभूयत इति ॥ १० ॥

तस्य निरोधावस्थचित्तस्य प्रशान्तवाहिता निश्चलनिरोध-
धारया वहनं निरोधसंस्कारबलादेव भवतीत्यर्थः । अतो निरो-
धसंस्कारस्तत्रादुर्भावश्चावश्यमेष्टव्य इति भावः । अन्वयव्यति-

रेकाभ्यां कार्यकारणभावं प्रतिपादयति । निरोधेत्यादि भाष्यं सुगमम् । निरोधरूपयोगद्वयकार्यः परिणामो व्याख्यातः इदानीं तद्विलक्षणं योगाङ्गसमाधिकार्यं परिणामं दर्शयति ॥ १० ॥

* सर्वार्थतैकाग्रतयोः क्षयोदयौ चित्तस्य समाधिपरिणामः ॥ ११ ॥ *

सर्वार्थता चित्तधर्मः, एकाग्रता चित्तधर्मः, सर्वार्थतायाः क्षयः तिरोभाव इत्यर्थः, एकाग्रताया उदय आविर्भाव इत्यर्थः, तयोर्धर्मित्वेनानुगतं चित्तं, तदिदं चित्तमपायोपजननयोः स्वात्म-भूतयोर्धर्मयोरनुगतं समाधीयते स चित्तस्य समाधिपरिणामः ॥ ११ ॥

सर्वार्थता विक्षिप्तता एकाग्रता एकमात्रविषयता तयोर्यथा-क्रमं क्षयोदयौ चित्तस्य समाधिकालीनपरिणाम इत्यर्थः । अत्रापि प्रतिक्षणमित्यनुषञ्जनीयं युक्तिसाम्यात् तदेतद्व्याचष्टे । सर्वार्थतेति । सर्वार्थताया अत्यन्तोच्छेद एकदा न भवति । नापि एकाग्रताया निष्पत्तिरेकदा भवति किन्तु क्षणक्रमेणैवातः क्षयोदयौ तिरोभावाविर्भावार्थकतया व्याचष्टे । क्षय इत्यादिना तिरोभाव इत्यर्थ इत्यन्तेन । अत्र तिरोभावाविर्भावौ क्वासवृद्धौ । ननु सर्वार्थतैकाग्रतयोर्धर्मौ कथं चित्तस्येत्युच्येते तत्राह । तयोर्धर्मित्वेनानुगतं चित्तमिति । तयोः सर्वार्थतैकाग्रतयोः । तथा च धर्मपरिणामेऽपि धर्मद्वारा धर्मिण एव भवतीत्यर्थः । उत्तरसूत्रवक्ष्यमाणपरिणामात् व्यावर्त्य प्रकृतसूत्रवाक्यार्थभूतं परिणामं व्याचष्टे । तदिदमिति । तदिदमित्यस्य विवरणम् अनुगत-

मित्यन्तं तथा च चित्तं स्वात्मभूतयोः स्वकार्ययोः सर्वार्थ-
तैकाग्रतयोर्धर्मयोरपायकाले उपजन्मकाले चानुगतं यत्समा-
धीयते स समाधिपरिणाम इत्यर्थः । समाहितचित्तस्य तु परि-
णामः शेषसूत्रेण वक्ष्यत इति भावः । इदानीमङ्गसमाधौ एव
परिणामान्तरमुक्तपरिणामकालीनमाह ॥ ११ ॥

* ततः पुनः शान्तोदितौ तुल्यप्रत्ययौ चित्त-
स्यैकाग्रतापरिणामः ॥ १२ ॥ *

समाहितचित्तस्य पूर्वप्रत्ययः शान्तः, उत्तर-
स्तत्सदृश उदितः, समाधिचित्तमुभयोरनुगतं पुन-
स्तथैव, आ समाधिभ्रेषादिति, स खल्वयं
धर्मिणश्चित्तस्य एकाग्रतापरिणामः ॥ १२ ॥

ततः सर्वार्थतायाः निःशेषतः क्षये सति शान्तोदितौ अती-
तोत्पद्यमानौ तुल्यप्रत्ययौ एकाकारप्रत्ययौ चित्तस्यैकाग्रताका-
लीनः पुनः परिणामो भवति सजातीय एकैकः प्रत्ययो नश्यति
अन्योन्य उत्पद्यत इत्येवं परिणामो भवतीत्यर्थः । तदेतद्व्याचष्टे ।

एवं पुनर्निरोध एवं पुनर्व्युत्थानमिति । तथा-
वस्थापरिणामः तत्र निरोधक्षणेऽपि निरोधसंस्कारा
बलवन्तो भवन्ति दुर्बला व्युत्थानसंस्कारा इति,
एष धर्माणामवस्थापरिणामः । तत्र धर्मिणो धर्मैः
परिणामो, धर्माणां लक्षणैः परिणामः, लक्षणा-
नामप्यवस्थाभिः परिणाम इति । एवं धर्म-
लक्षणावस्थापरिणामैः शून्यं न क्षणमपि गुण-
वृत्तमवतिष्ठते, चलञ्च गुणवृत्तं गुणस्वाभाव्यन्तु
प्रवृत्तिकारणमुक्तं गुणानामिति । एतेन भूते-
न्द्रियेषु धर्मधर्मिभेदात् त्रिविधः परिणामो
वेदितव्यः, परमार्थतत्त्वेक एव परिणामः, धर्मि-
स्वरूपमात्रोहि धर्मो धर्मिविक्रियैवैषा धर्मद्वारा
प्रपञ्चते इति । तत्र धर्मस्य धर्मिणि वर्त्त-
मानस्यैवाध्वसु अतीतानागतवर्त्तमानेषु भावा-
न्यथात्वं भवति न द्रव्यान्यथात्वं, यथा सुवर्णभाज-
नस्य भित्त्वा अन्यथा क्रियमाणस्य भावान्यथात्वं
भवति न सुवर्णान्यथात्वमिति । अपर आह
धर्मानभ्यधिको धर्मो पूर्वतत्त्वानतिक्रमात्, पूर्वा-
परावस्थाभेदमनुपतितः कौटस्थेन विपरिव-
र्त्तत यद्यन्वयी स्यादिति । अयमदोषः, कस्मात्,

एकान्तानभ्युपगमात्, तदेतत् त्रैलोक्यं व्यक्ते-
 रपैति, कस्मात्, नित्यत्वप्रतिषेधाद् । अपेत-
 मप्यस्ति विनाशप्रतिषेधात् । संसर्गाच्चास्य
 सौक्ष्मा, सौक्ष्माच्चानुपलब्धिरिति । लक्षणा-
 परिणामो धर्मोऽध्वसु वर्त्तमानोऽतीतोऽतीत-
 लक्षणयुक्तोऽनागतवर्त्तमानाभ्यां लक्षणाभ्याम-
 वियुक्तः, तथा अनागतोऽनागतलक्षणयुक्तो वर्त्त-
 मानातीताभ्यां लक्षणाभ्यामवियुक्तः, तथा वर्त्त-
 मानो वर्त्तमानलक्षणयुक्तोऽतीतानागताभ्यां
 लक्षणाभ्यामवियुक्त इति । यथा पुरुष एकस्यां
 स्त्रियां रक्तो न शेषासु विरक्तो भवतीति । अत्र
 लक्षणपरिणामे सर्वस्य सर्वलक्षणायोगादध्वस-
 ङ्करः प्राप्नोतीति परैर्दोषश्चोद्यत इति, तस्य
 परिहारः धर्माणां धर्मत्वमप्रसाध्यं, सति च
 धर्मत्वे लक्षणभेदोऽपि वाच्यो न वर्त्तमानसमय
 एवास्य धर्मत्वम्, एवं हि न चित्तं रागधर्मकं
 स्यात् क्रोधकाले रागस्यासमुदाचारादिति ।
 किञ्च, त्रयाणां लक्षणानां युगपदेकस्यां व्यक्तौ
 नास्ति सम्भवः क्रमेण तु स्वव्यञ्जकाञ्जनस्य भावो
 भवेदिति । उक्तं च रूपातिशया वृत्त्यतिशयाश्च

परस्परेण विरुध्यन्ते सामान्यानि तु अतिशयैः
सह प्रवर्त्तन्ते तस्मादसङ्करः । यथा रागस्यैव
क्वचित्समुदाचार इति न तदानीमन्यत्राभावः,
किन्तु केवलं सामान्येन समन्वागत इत्यस्ति
तदा तत्र तस्य भावः, तथा लक्षणस्येति । न
धर्मी ब्रध्वा धर्मास्तु ब्रध्वानः ते लक्षिता अल-
क्षिताश्च तां तामवस्थां प्राप्नुवन्तोऽन्यत्वे न प्रति-
निर्दिश्यन्ते अवस्थान्तरतो न द्रव्यान्तरतः, यथैका
रेखा शतस्थाने शतं दशस्थाने दशैकं चैकस्थाने,
यथा चैकत्वेऽपि स्त्री माता चोच्यते दुहिता च
स्वसा चेति । अवस्थापरिणामे कौटस्थ्यप्रसङ्ग-
दोषः कैश्चिदुक्तः, कथम्, अधुनो व्यापारेण
व्यवहितत्वाद् यदा धर्मः स्वव्यापारं न करोति
तदा अनागतो, यदा करोति तदा वर्त्तमानो,
यदा कृत्वा निवृत्तस्तदा अतीतः, इत्येवं धर्मधर्मि-
णोर्लक्षणानामवस्थानां च कौटस्थ्यं प्राप्नोतीति
परैर्दोष उच्यते, नासौ दोषः, कस्माद्, गुणि-
नित्यत्वेऽपि गुणानां विमर्दवैचित्र्यात् । यथा
संस्थानमादिमद् धर्ममात्रं शब्दादीनां विनाश्य-
विनाशिनाम्, एवं लिङ्गमादिमद् धर्ममात्रं

सत्त्वादीनां गुणानां विनाश्यविनाशिनां, तस्मिन्
 विकारसंज्ञेति । तत्रेदमुदाहरणं मृद् धर्मी
 पिण्डाकाराद् धर्माद् धर्मान्तरमुपसम्पद्यमानो
 धर्मतः परिणमते घटाकार इति, घटाकारो-
 ऽनागतं लक्षणं हित्वा वर्तमानलक्षणं प्रति-
 पद्यत इति लक्षणतः परिणमते, घटो नवपुरा-
 णतां प्रतिक्षणमनुभवन्नवस्थापरिणामं प्रति-
 पद्यत इति । धर्मिणोऽपि धर्मान्तरमवस्था
 धर्मस्यापि लक्षणान्तरमवस्थेति एक एव द्रव्य-
 परिणामो भेदेनोपदर्शित इति । एवं पदा-
 र्थान्तरेषु अपि योज्यमिति । एते धर्मलक्षणा-
 वस्थापरिणामा धर्मिस्वरूपमनतिक्रान्ता इत्येक
 एव परिणामः सर्वानमून् विशेषानभिप्लवते ।
 अथ कोऽयं परिणामः । अवस्थितस्य द्रव्यस्य
 पूर्वधर्मनिवृत्तौ धर्मान्तरोत्पत्तिः परिणामः ॥१३॥

धर्मैर्लक्षणैरवस्थाभिश्च परिणामा धर्मलक्षणावस्थापरिणामा
 एते च भाष्ये व्याख्येयाः, एत एव परिणामाः भूतेन्द्रियेषु न तु
 तत्त्वान्तरपरिणामा इति असाधारणाशयेनैवात्र प्रकृत्यादिष्विति
 नोक्तम् । तेन तत्त्वान्तरपरिणामवदेतेऽपि परिणामाः सर्व एव
 यथायोग्यं प्रकृत्यादिष्वपि अवगन्तव्याः । तथा च भाष्यकारो
 वक्ष्यति एवं धर्मलक्षणावस्थापरिणामैः शून्यं क्षणमपि न गुण-

वृत्तमवतिष्ठते इत्येतेन सर्ववस्तुषु परिणामत्रयमिति । सूत्रं व्याचष्टे । एतेनेति । ननु चित्तपरिणाममात्रं पूर्वसूत्रेषूक्तं न तु धर्मलक्षणावस्थापरिणामा इत्याशङ्कां तद्विभागप्रदर्शनेन अपाकर्तुमुपक्रमते । तत्र व्युत्थानेति । तत्र तेषु मध्ये व्युत्थाननिरोधयोरभिभवप्रादुर्भावौ एव चित्ते धर्मिणि धर्मपरिणामः प्रथमसूत्रेणैवोक्त इत्यर्थः । अवस्थितस्य धर्मिणः पूर्वधर्मतिरोभावे धर्मान्तरप्रादुर्भावस्यैव धर्मपरिणामत्वमिति भावः । यद्यपि प्रथमसूत्रे व्युत्थाननिरोधसंस्कारयोरैवाभिभवप्रादुर्भावौ उक्तौ तथापि व्युत्थाननिरोधयोरपयोपजननावपि अर्थाल्लब्धविति । धर्मश्च द्रव्यं गुणो वेत्यन्यदेतत् । तथा तेनैव सूत्रेणाभिभवप्रादुर्भावशब्दाभ्यां धर्मस्य लक्षणपरिणामोऽप्युक्त इत्याह । लक्षणपरिणामश्चेति । लक्षणपरिणामो हि अवस्थितस्य धर्मस्य अनागतादिलक्षणत्यागे वर्तमानादिलक्षणलाभः स चाभिभवप्रादुर्भाववचनेनैव लब्धः । अतीततावर्तमानतयोरैवाभिभवप्रादुर्भावत्वादिति भावः । तत्रादौ निरोधरूपस्य धर्मस्य प्रादुर्भावशब्दोक्तं लक्षणपरिणाममुदाहरति । निरोधस्त्रिलक्षण इति । एतस्यैव विवरणं त्रिभिरध्वभिर्युक्त इति क्रमेण सम्बन्धादध्वतुल्यतया अनागतादिभावोऽध्वेत्युच्यते । तथा धर्मिणोर्धर्माणां चान्योन्यं व्यावर्त्तनात् लक्षणशब्देन च तन्त्रे परिभाषित इति । ततः किमित्यत आह । स खल्विति । स खलु, निरोधः प्रादुर्भावकाले अनागतलक्षणरूपमध्वानं हित्वेत्यादिरर्थः । अत्र सत्कार्योपपत्तये धर्मपरिणामत्वोपपादनाय च धर्मत्वमनतिक्रान्त इत्युक्तम् । स्वरूपेणावस्थितस्यैव धर्मस्य रूपान्तरापाये रूपान्तरोत्पत्तौ धर्मपरिणामव्यवहारादिति । वर्तमानावस्थामितरावस्थादयादिविच्य दर्शयति । यत्रेति । स्वरूपेणार्थक्रियाकारित्वेनाभिव्यक्तिरूपलक्षिरित्यर्थः । स च अनागतापेक्षया द्विती-

योऽध्वेति शिष्यव्युत्पादनाय प्रसङ्गादाह । एषोऽस्येति । असदु-
 त्यादसद्विनाशयोः प्रतिषेधायाह । न चेति । निरोधक्षण एव
 निरोधस्य लक्षणपरिणामं दर्शयित्वा व्युत्थानस्यापि दर्शयति ।
 तथा व्युत्थानमिति । सर्वं पूर्ववत् विशेषस्तु वर्तमानतां हित्वा
 अतीततां प्राप्त इति तृतीयोऽध्वेति च । एवं व्युत्थानकालेऽपि
 व्युत्थाननिरोधयोः लक्षणपरिणामौ क्रमेण दर्शयति । एवं पुन-
 व्युत्थानमुपसम्पद्यमानमिति । उपसम्पद्यमानं जायमानं तच्च
 व्यक्त्यन्तरम् अतीतव्यक्तेरनुत्पादस्य वक्ष्यमाणत्वात् । अन्यत् सर्वं
 पूर्ववत् । एवं पुनर्निरोध इति । अत्र एवमित्यनेन तथा व्युत्था-
 नमित्यादिवाक्योक्ता निरोधस्य तृतीयाध्वप्रक्रिया निर्दिष्टा अतो
 न निरोधतृतीयावस्थाकथनाभावशून्यतेति । इदञ्च व्युत्थान-
 निरोधपरिणामचक्रम् अपवर्गपर्यन्तमेवेति सन्निपेणाह । एवं
 पुनर्व्युत्थानमिति । व्युत्थानादिरित्यर्थः । चित्तधर्मस्य लक्षण-
 परिणामं प्रदर्श्य तल्लक्षणस्यावस्थापरिणामं तस्य प्रशान्तवाहिता
 संस्कारादिति सूत्रे व्याख्यातं दर्शयति । तथा अवस्थापरिणाम
 इति । उच्यत इति शेषः । संस्कारयोर्बलवत्त्वदुर्बलत्वे च घटस्य
 नवपुराणतादिवत् वृद्धिक्लासौ उत्पत्तिविनाशरूपत्वे लक्षणपरि-
 णामाद्भेदानुपपत्तेः । लक्षणस्यैव नवपुराणत्वादिना अवस्थापरि-
 णाम इति वक्ष्यमाणत्वाच्च । मनु द्रव्यस्यैव वृद्धिक्षयौ दृष्टौ न
 गुणस्येति चेन्न । रूपादीनामपि वृद्धिक्लासानुभवात् रूपभेद-
 कल्पने च गौरवात् तदेव रूपमिदानीं प्रवृद्धमिति प्रत्यभिज्ञा-
 नुपपत्तेश्चेति । तस्मात् संस्कारस्यादृष्टादेश्चास्ति अवस्थापरिणामः
 ज्ञानेच्छादिषु चोत्पत्तिविनाशानुभवात् क्षणद्वयमात्रस्थायित्वे-
 ऽपि द्वितीयक्षणे वर्तमानलक्षणस्यावस्थापरिणामो भवति क्षण-
 त्वेनैव परिणामहेतुत्वात् अन्यथा सर्वदस्तूनां प्रतिक्षणपरिणा-
 मस्य वक्ष्यमाणस्यानुपपत्तेः । एतेनोत्तरवृत्तिविभुविशेषगुणस्यैव

ज्ञानादिनाशकत्वेनैकाग्रतादशायामपि ज्ञानस्य बहुक्षणस्थायि-
त्वान्नावस्थापरिणामसम्भव इत्यपास्तम् । तदेवं परिणामत्रयं
व्याख्याय तेषामाधारव्यवस्थामाह । तत्र धर्मिण इत्यादिना ।
लक्षणानामपि अवस्थाभिरिति । यद्यपि अवस्थानामपि बाल्या-
दीनां लक्षणपरिणामोऽस्ति तथापि यथोक्तक्रमे न काप्यनुप-
पत्तिः । ननु वर्तमानलक्षणस्य नवपुराणाद्यवस्थापरिणामोऽस्तु
अनागतातीतलक्षणयोस्तु कीदृशोऽवस्थाभेदः स्यादिति ।
उच्यते । शौघ्रभविष्यत्ताविलम्बभविष्यत्तादिरूपो विशेषस्तयोरपि
लक्षणयोरनुमीयते सत्त्वादिवदेव गुणत्वेन प्रतिक्षणपरिणामित्व-
सिद्धेरिति । यथोक्तैश्चित्तपरिणामैः सर्ववस्तूनां परिणाममति-
दिशन् वैराग्याग्निप्रज्वलनार्थं तेषां प्रतिक्षणपरिणामित्वं दर्श-
यति । एवं धर्मलक्षणेति । तदुक्तं मन्वादी ।

घोरेऽस्मिन् हतसंसारे नित्यं सततघातिनि ।

कदलीस्तम्भनिःसारे संसारे सारमार्गणम् ॥

यः करोति स सम्मूढो जलबुद्बुदसन्निभे ।

इति । गुणवृत्तं गुणानां सत्त्वादीनां व्यापारः स्वकार्यै-
र्धर्मादिपरिणामैः क्षणमपि शून्यं नावतिष्ठते । प्रतिक्षणं परि-
णामं जनयतीत्यर्थः । ननु व्यापाराभावदशायामपरिणामित्वं
स्यात् तत्राह । चलच्च गुणवृत्तमिति । चलमिति भावप्रधानो
निर्देशः । चाञ्चल्यं हि गुणानां स्वभाव इत्यर्थः । ननु प्रतिक्षणं
चाञ्चल्ये प्रमाणं किमित्याकाङ्क्षायामाह । गुणस्वाभाव्यं त्विति ।
राज्ञो हि गुणानामुपकरणानां भृत्यादीनां स्वाम्यर्थं प्रतिक्षण-
मेव व्यापारो दृश्यते अतो गुणस्वभावतैव पुरुषगुणानामपि
सत्त्वादीनां प्रतिक्षणप्रवृत्तो प्रमाणमुक्तं पूर्वाचार्यैरित्यर्थः । गुण-
त्वञ्च परस्यैव भोगापवर्गहेतुत्वमिति । चित्तदृष्टान्ते परिणाम-
त्रयं व्याख्याय दार्ष्टान्तिकेऽपि तद्व्याख्यातुमारभते । एतेनेति ।

धर्मधर्मिभेदादिति । धर्मधर्मिभेदमाश्रित्येत्यर्थः । तत्र पृथिव्यादीनां धर्मिणां घटादिधर्मपरिणामः घटादीनां धर्माणां वर्तमानातीतते लक्षणपरिणामः वर्तमानादिलक्षणानां च त्रयणामपि बाल्ययौवनादिरवस्थापरिणाम इति । ननु त्रयोऽपि कथं परिणामा भूतेन्द्रियेषूच्यन्ते तेषु धर्मिषु धर्ममात्रपरिणामादिति, तत्राह । परमार्थतस्तु इति । एक एव परिणामः त्रयोऽपि धर्मिपरिणाम एव यतो धर्मिस्वरूप एव धर्मोऽतो धर्मिपरिणाम एवैष लक्षणादिपरिणामो धर्मादेरित्यवान्तरमेव विभज्यत इत्यर्थः । इदानीं प्रतिक्षणपरिणामे क्षणिकतादिप्रसङ्गमपाकर्तुं परिणामत्रयं क्रमेण परीक्षणीयम् । तत्रादौ धर्मपरिणामः परीक्ष्यते । तत्र धर्मस्येत्यादिना । तत्र तेषु परिणामेषु मध्ये धर्मिणि सत एव धर्मस्य अतीताद्यवस्थासु धर्मिणी भावान्यथात्वं धर्मान्यथात्वमेव भवति न द्रव्यान्यथात्वं स्वरूपान्यथात्वे हि प्रतिक्षणं परिणामेन क्षणिकतापत्त्या प्रत्यभिज्ञाद्यनुपपत्तिरिति भावः । सुवर्णस्य भावान्यथात्वं भाजनादिरूपधर्मापाये कटकादिधर्माभिव्यक्तिरिति, प्रत्यभिज्ञाबलेन च सुवर्णसामान्यस्य सर्वविकारानुगतस्य सिद्धिः । तत्सामान्यं चावयविरूपो धर्मोति । वैशेषिकास्तु सुवर्णस्यान्यथात्वे अवयवसंयोगनाशात् पूर्वसुवर्णव्यक्तिर्नश्यत्येव प्रत्यभिज्ञा तु जातिविषयेति । तन्न । एवं सति प्रतिक्षणमवयवोपचयाभ्यामवयवसंयोगविभागस्यावश्यकत्वेन शरीराद्यखिलवस्तूनां क्षणिकत्वापत्तेर्ब्रह्मणापि अपरिहार्यत्वात् । जात्यैव सर्वत्र प्रत्यभिज्ञोपपत्तौ प्रत्यभिज्ञया घटादिस्थैर्यमिति स्वसिद्धान्तविरोधापत्तेश्च । तस्मादवयवसंयोगनाशो न द्रव्यनाशहेतुः किन्तु वङ्गादौ तृणारणिमण्यादिवदव्यवस्थितमेव फलबलात्कारणं कल्पनीयम् । अथ वा विजातीयोऽवयवविभागविशेष इति ।

स्वरूपान्यथात्ववादिबौद्धैर्धर्मिपरिणामे प्रोक्तं दूषणं निराकर्तुमु-
 त्थापयति । अपर आहेति । धर्मी धर्मेभ्योऽतिरिक्तो न भवति
 अत्यन्ताभिन्न इत्यर्थः । अत्र हेतुः पूर्वतत्त्वानतिक्रमात् पूर्वतत्त्वस्य
 धर्मिणोऽनतिक्रमापत्तेः कौटस्थ्यापत्तेरिति यावत् । एतदेव
 विवृणोति । पूर्वापरेति । धर्मी यद्यन्वयो धर्मेषु स्यात्तर्हि पूर्वापर-
 सकलावस्थाभेदेषु अनुगततया अतीताद्यवस्थायामपि सत्त्वप्रस-
 ज्ञात् कौटस्थ्येनैव तिष्ठेत् चितिशक्तिवत् नित्यत्वकूटस्थत्वयो-
 रेकार्थत्वात् तच्च तवापि अनिष्टमित्यर्थः । परिहरति । अय-
 मदोष इति । एकान्ततेति । एकान्तनित्यत्वानभ्युपगमादि-
 त्यर्थः । एकान्तेन सर्वथा स्वरूपतो धर्मतश्च नित्यत्वमेव कौट-
 स्थ्यमस्माभिरभ्युपेयते । तच्च चितिशक्तेरेव न तु धर्मरूपेणानि-
 त्यस्य धर्मिण इत्यर्थः । विकारव्यावृत्तं प्रकृतेर्नित्यत्वं स चाती-
 तानागतावस्थाशून्यत्वम् इति स्वरूपतो धर्मतश्च नित्यानित्यो-
 भयरूपत्वं प्रपञ्चस्येति प्रतिपादयति । तदेतदिति । तदेतत्
 त्रैलोक्यं कार्यकारणात्मकं चतुर्विंशतितत्त्वानि सकार्याणीति
 यावत्, यथायोग्यं धर्मरूपेण स्वतश्च व्यक्तेर्वर्त्तमानावस्थातोऽपैति
 नित्यत्वप्रतिषेधात् । 'नैवेह किञ्चनाग्र आसीत्' 'असद्वा इद-
 मग्र आसीत्' इत्यादिश्रुतिभिः 'व्यक्ताव्यक्तात्मिका तस्मिन्
 प्रकृतिः सम्प्रलीयत' इत्यादिस्मृतिभिः यत्सावयवं तदनित्यं
 घटादिवदित्यनुमानेनेत्यर्थः । नन्वेवमत्यन्तोच्छेद एवास्तु तत्राह ।
 अपेतमिति । अपेतमतीतमपि प्रकृत्यादि धर्मरूपेणातीतरू-
 पेण चास्ति विनाशप्रतिषेधात् अत्यन्तोच्छेदप्रतिषेधात् तद्वैक
 आहुरसदेवेदमग्र आसीदिति अत्यन्तोच्छेदमाशङ्क्य कथमसतः
 सज्जायेत सत्त्वेव सौम्येदमग्र आसीदिति श्रुत्या तत्प्रतिषेधा-
 दित्यर्थः । विनाशित्वे सति अनादिभावत्वानुपपत्तेरिति ।
 यद्यपि सत्त्वेवेति श्रुतौ सच्छब्दार्थः परमात्मैव तदैक्षतेत्युत्तर-

वाक्यात् । तथापि सदेकीभावेनेदमासीदितिवचनादस्य प्रपञ्च-
स्यापि प्रलये सत्त्वं सिद्धमेव । एवं तद्धेदं तर्हि अव्याकृतमासीत्
तमसैवेदमावृतमासीत् आसीदिदं तमोभूतमप्रज्ञातमलक्षणम्
इत्यादिश्रुतिस्मृतयोऽपि अत्यन्तोच्छेदनिषेधिका उदाहार्याः ।
युक्तिश्चासदुत्पादे शशशृङ्गाद्यत्पत्तिप्रसङ्गबन्धमोक्षाद्यनुपपत्त्यादि-
रूपा ग्राह्या । ननु अपेतमपि चेदस्ति कथं नोपलभ्यते तत्राह ।
संसर्गाच्चेति । अस्य विकारजातस्य स्वस्वकारणेषु प्रकृत्यादिषु
संसर्गादिविभागाख्यात् कार्यस्य सूक्ष्ममव्यक्तता तस्माच्चास्या-
नुपलब्धिः सूक्ष्मताया लौकिकसाक्षात्कारप्रतिबन्धकत्वादित्यर्थः ।
तदेवं कार्यकारणाभेदेन प्रकृत्यादीनां सर्वेषां परिणामिनां
प्रकारभेदेन नित्यानित्योभयरूपत्वव्यवस्थापनात्तेषां सदसद्रू-
पत्वं सिद्धान्तितम् । सदसत्ख्यातिर्बाधाबाधाभ्यामिति सांख्यसूत्रा-
नुसारात् । इदमेव च जड़ानां व्यावहारिकं सत्त्वं पुराणादौ
गीयते । यच्च निःसत्तासत्तं प्रधानमिति भाष्यकारैः प्रागुक्तं तत्
पारमार्थिकसत्त्वासत्त्वाभिप्रायेणैवेति अस्माभिस्तत्रैव व्याख्या-
तम् । एतेनात्मैव सन् अन्यत्सर्वमसदिति श्रुतिस्मृतिवादा अप्य-
विरुद्धा एकान्तनित्यत्वस्यैव पारमार्थिकसत्तात्वात् तच्च कूटस्थ-
नित्यस्यैवास्ति असत्तासम्पर्कराहित्यात् न तु व्यवहारसत्तां प्रक-
व्यादीनामिति । इत्यमेव च

नासद्रूपा न सद्रूपा माया नैवोभयात्मिका ।

सदसद्भ्रामनिर्वाच्या मिथ्याभूता सनातनी ॥

इत्यादिवाक्यान्यपि सद्गच्छन्ते न पुनराधुनिकवेदान्ति-
ब्रुवाणामनिर्ववनीयतावादेऽपि, तैर्हि मायाख्यजगत्कारणस्यापि
विनाशोऽत्यन्ततुच्छत्वमेव वा परमार्थत इष्यते तन्मते च सना-
तनत्ववचनविरोध इति दिक् । धर्मपरिणामं परीक्ष्य लक्षण-
परिणामः परीक्ष्यते । लक्षणपरिणाम इति । अध्वसु वर्तमान

इति । धर्माणां नित्यत्वमुक्तं नित्यत्वं विना अतीतानागत-
लक्षणयोगासम्भवात् । अत्र एकैकलक्षणाभिव्यक्तिकालेऽपि धर्मो
लक्षणान्तराभ्यां सूक्ष्माभ्यां वियुक्तो न भवतीति समुदायार्थः ।
तथा धर्मा इव लक्षणान्यपि नित्यान्येवेति नात्यन्तासदुत्पत्ति-
सदत्यन्तोच्छेदयोः प्रसङ्ग इति भावः । नन्वेकलक्षणाभिव्यक्ति-
काले लक्षणान्तरयोरनुपलम्भादभाव एव युक्त इत्याशङ्कायां
तयोरुपलब्धिमानुमानिकीं दर्शयति । यथेति । न शेषासु
विरक्त इति । रागस्य भावित्वे सति विरक्तव्यवहारादर्शनात्
तथा चैकविषयकरागाभिव्यक्तिकालेऽपि विषयान्तररागस्या-
त्यन्तमभावो नास्ति अतो रागस्य एकलक्षणाभिव्यक्तिकाले
अन्ययोः सत्ता सिध्यत्यनुमानादित्यर्थः । लक्षणपरिणामेऽपि
परोक्तदूषणमुद्गावयति । अत्रेति । सर्वस्यानागतादेवर्त्तमानादि-
सर्वलक्षणयोगादनागतादिकमपि वर्त्तमानं स्यादित्यध्वनां सङ्करः
प्रसक्तः क्रमिकत्वे चासदुत्पादप्रसङ्ग इति शेषः । अतो वर्त्तमान-
मात्रलक्षणकं सर्वं वस्तु पूर्वोत्तरकालयोस्तु तस्याभावमात्रम् ।
अभावप्रतियोगित्वादेव चातीतत्वादिव्यवहार इति । तत्रादौ
धर्मेषु लक्षणत्रयसम्बन्धमेव व्यवस्थापयति । धर्माणामिति ।
धर्माणां तावत् धर्मत्वं प्राक्साधितत्वान्न साधनीयम् । सिद्धे च
धर्मत्वे धर्माणां लक्षणभेदो लक्षणबहुत्वमपि वक्तव्यं न पुनरर्द्धवैना-
शिकोक्तं वर्त्तमानमात्रमेकं लक्षणम् । यतो न वर्त्तमानसमयमात्रे
अस्य धर्मस्य धर्मत्वं किन्तु अतीतादिसमयेऽपीति शेषः । अत्र
हेतुमाह । एवं हीति । हि यस्मात् एवं वर्त्तमानकाल एव धर्मत्वे
सति सर्वमेव चित्तं न रागधर्मकं विरक्तमिति यावत् । विरक्त-
व्यवहारयोग्यं स्यात् क्रोधकाले रागस्यासमुदाचारात् अनावि-
र्भावादित्यर्थः । अयं भावः । यथा यदा कदाचिद्रागसत्त्वेन भव-
न्मते चित्तं रक्तमिति व्यवहारः तथा यदा कदाचिद्रागाभावेन

चित्तं विरक्तमिति व्यवहारः स्यादिति । अतोऽतीतादिकाले-
 ऽपि रागादेश्चित्तादिधर्मत्वात् धर्माणां त्रिलक्षणकत्वं सिद्धम् ।
 यच्च तैरुच्यते अभावप्रतियोगितामात्रेणातीतादिव्यवहार इति,
 तदपि हेयम् । असति घटे ध्वंसप्रतियोगित्वादिरूपस्यातीत-
 त्वस्य वृत्त्यनुपपत्तेः संयोगित्वादिवत्प्रतियोगित्वादेरपि सम्बन्धि-
 द्वयसत्त्वं विनानुपपत्तेः सदसतोः सम्बन्धादर्शनात् । ध्वंसप्राग-
 भावयोरसिद्धेश्च । घटो वर्तमान इतिवत् घटोऽतीतो भवि-
 ष्यन्निति प्रत्ययाभ्यां घटावस्थाविशेषयोरेव सिद्धेः । अन्यन्या
 अभावाभावस्याप्यतिरिक्तत्वादिप्रसङ्ग इत्यादयश्च दोषाः स्वय-
 मूहनीयाः । तदेवं धर्माणां लक्षणत्रयं व्यवस्थाप्य इदानीं तत्सा-
 ङ्ग्यं परिहरति । किञ्चेति । त्रयाणामनागतादिलक्षणानामे-
 कदा एकस्मिन् वस्तुनि सम्भवोऽभिव्यक्तिर्नास्ति किन्तु स्वाभि-
 व्यञ्जकं दण्डचक्रादिवस्त्वञ्जनतुल्यं यस्य एवम्भूतस्य लक्षणस्य
 क्रमेण भावोऽभिव्यक्तिर्भवेदिति नाभिव्यक्तौ साङ्ग्यं स्वरूपतस्तु
 साङ्ग्यमिष्यत एवेत्यर्थः । अव्यक्तयोर्लक्षणयोर्व्यक्तेन लक्षणेन सह
 नास्ति विरोध इत्यत्र पञ्चशिखवाक्यं प्रमाणयति । उक्तञ्चेति ।
 धर्माद्यनैश्वर्यान्तान्यष्टौ चित्तस्य रूपाणि वृत्तयश्च ज्ञानाद्या-
 श्रयाः शान्तघोरमूढाश्चित्तपरिणामास्तेषामतिशयोऽभिव्यक्ति-
 रूपा उल्लङ्घ्येति । इदञ्च वाक्यं गुणवृत्त्यविरोधाच्च दुःखमेव सर्व-
 मिति सूत्रे व्याख्यातम् । उपसंहरति । तस्मादिति । असङ्करे
 दृष्टान्तमाह । यथेति । रागस्यैवेति । धर्माणां लक्षणत्रयसम्बन्धे
 उदाहृतस्यैव रागस्यैवेत्यर्थः । कचिद्विषये अन्यत्र विषयान्तरे-
 ऽभावः सामान्याभाव इत्यर्थः । दार्ष्टान्तिकमाह । तथा लक्षणस्ये-
 तीति । क्वचित् समुदाचार इत्यादिरर्थः । अयञ्च लक्षणपरिणामो
 न धर्मिणः किन्तु धर्माणामेवेत्येवं धर्मपरिणामात् विशेषमाह ।
 न धर्मीति । नन्वयं लक्षणपरिणामो लक्षणेऽस्ति न वा, आद्ये

अनवस्था अन्ये लक्षणपरिणामे परिणामलक्षणासम्भवः पूर्वलक्षणातीततायां लक्षणान्तराभिव्यक्तेरेव लक्षणपरिणामत्वादिति, मैवम् । वीजाङ्कुरवत्प्रामाणिकत्वेनास्या अवस्थाया अदोषत्वात् । अन्यथा धर्मस्य धर्मस्तस्यापि धर्म इत्याद्यनवस्थाया अपि दोषत्वापत्त्या धर्मधर्मिभावादिरपि न सिध्येदिति । अधिकन्तु निर्वितर्कसूत्रे प्रोक्तम् । तदेकं सर्वधर्माणां सदैव लक्षणत्रयसम्बन्धोऽस्ति अभिव्यक्तिस्तु त्रयाणां क्रमिकीति सिद्धम् । स्यादेतत् । लक्षणाभिव्यक्तेरपि नित्यत्वात् कथं क्रमिकत्वं तत्र क्रमिकत्वसम्भवे वा किमपराङ्गं लक्षणक्रमिकत्वेन । अत्रोच्यते । नित्यानित्योभयरूपत्वस्योक्ततया नित्यत्वेऽपि सर्वकार्येषु अनित्यरूपेण क्रमः सम्भवति लक्षणानामपि क्रमश्चेत्यत एव लक्षणाभिव्यक्तिक्रमस्तु लक्षणासाङ्ग्यार्थं प्रकृते प्रदर्शितः । अधिकस्तु निर्वितर्कसमापत्तिसूत्रेऽस्माभिः प्रोक्त इति दिक् । लक्षणपरिणामं परीक्ष्यावस्थापरिणामं परीक्षितुं धर्मगतं विभागमाह । ते लक्षिता इति । लक्षिता व्यक्ता वर्त्तमाना इति यावत् अलक्षिता अव्यक्ता अतीतानागता इति यावत् । तां तां बाल्ययौवनवार्धकाद्यवस्थां प्राप्नुवन्तोऽन्योन्यमन्यत्वेन भेदेनोच्यन्ते बालोऽयं न युवेत्यादिरूपेण । स च निर्देशोऽवस्थान्तरतोऽवस्थाभेदादेव न तु द्रव्यभेदादित्यर्थः । तथाच पूर्वावस्थापाये अवस्थान्तरप्राप्तिः सिद्धा सैव चावस्थापरिणाम इति भावः । यद्यप्येतादृशोऽवस्थापरिणामोऽनागतातीतलक्षणयोरपि पूर्वमुक्तः । तथापि वर्त्तमानलक्षणस्यैवावस्थापरिणामः स्फुटमुपलभ्यत इत्याशयेन वर्त्तमानलक्षणमालम्ब्यैव स उदाहृत इति । धर्मिण एकत्वेऽपि निमित्तभेदेनान्यव्यवहारे दृष्टान्तमाह । यथैकेति । यथा एकत्वव्यञ्जिका रेखा अङ्गविशेषो यदा विन्दुद्वयोपरि तिष्ठति तदा शतमिदं नैकमिति व्यवह्रियते । तयोरेकविन्दुलोपे च दशेदं न शतमिति व्यव-

क्रियते अवशिष्टविन्दुस्थाने चैकत्वव्यञ्जकरेखान्तरदाने सति
 एकादशेदं न दशेतीत्यर्थः । दृष्टान्तान्तरमाह । यथा चेति ।
 उच्यत इति । पुत्रपितृभ्रातृभिर्जनकत्वादिनिमित्तमेदाद्भेदेनेति
 शेषः । अवस्थापरिणामेऽपि बौद्धोक्तं दूषणमुदाहरति । अव-
 स्थेति । अवस्थापरिणामाभ्युपगमे धर्मधर्मिलक्षणावस्थानां
 चतसृणामेव कौटस्थ्यापत्तिरित्यर्थः । तत्र हेतुं पृच्छति । कथ-
 मिति । उत्तरम् । अध्वनो व्यापारेण व्यवहितत्वादिति ।
 व्यापारनिमित्तेनैव सर्ववस्तुषु अनागताद्यध्वनामन्योन्यं व्यवहित-
 त्वाभ्युपगमात् विभागाभ्युपगमात् न तु भावरूपेण धर्मलक्ष-
 णयोः सदा सत्त्वस्येष्टत्वादित्यर्थः । अधुना विभागस्य व्यापार-
 निमित्तकत्वं विवृणोति । यदा धर्म इत्यादिना तदा अतीत
 इत्यन्तेन । धर्मशब्दोऽत्राश्रितमात्रवाची न करोति न करि-
 ष्यतीत्यर्थः । आद्यन्ताध्वनोर्विभागस्य व्यापारनिमित्तकत्वं
 व्यापाराभावनिमित्तकत्वेन परम्परयेति भावः । एवं च सति
 पूर्वधर्मातीततायां धर्मान्तराभिव्यक्तिरित्येवंरूपपरिणामलक्षणा-
 न्नित्यत्वमवस्थानामपि भवद्भिर्वक्तव्यं न तु विनाशः । अवस्थानां
 च नित्यत्वे किमप्यनित्यं न स्यादित्येवं धर्मधर्म्यादिकं सर्वं
 जगत् कूटस्थं स्यादिति परैर्दोष उच्यत इति उपसंहारः । नित्य-
 त्वमात्रं न कौटस्थ्यं किन्तु एकान्तनित्यत्वमित्याशयेन पूर्ववदुक्तं
 दोषं परिहरति । नासौ दोष इति । कौटस्थ्यदोषो नास्ती-
 त्यर्थः । गुणिनित्यत्वेऽपीति । धर्मिनित्यत्वेऽपि धर्माणां विम-
 र्दस्य विनाशस्य कूटस्थतो वैचित्र्यात् वैलक्षण्यादित्यर्थः । अप-
 रिणामनित्यतैव कौटस्थ्यं तच्च पुरुषातिरिक्ते नास्तीति भावः ।
 गुणिनित्यत्वेऽपि गुणानां विमर्दमुदाहरति । यथेति । यथेति
 न दृष्टान्ते किन्तूदाहरणे । संस्थानमिति । अर्थविनाशेना-
 विनाशिनां शब्दादितन्मात्राणां पञ्चभूतरूपं संस्थानं धर्ममात्र-

मादिमत् इत्यतो विनाशीत्यर्थः । एवमित्याद्यप्येवं व्याख्येयम् ।
लिङ्गं महत्तत्त्वम् । एवमहङ्कारादयो घटादयश्च स्वविनाशेना-
विनाशिनां कारणानां धर्ममात्राणि विनाशिन इति बोध्यम् ।
तदेतच्छ्रुत्योक्तम् । 'वाचारम्भणं विकारो नामधेयं मृत्तिकेत्येव
सत्य'मिति । सत्यं विकारापेक्षया स्थिरमित्यर्थः । तस्मि-
न्निति । तस्मिन् धर्मे विकारसंज्ञा परिणामसंज्ञेत्यर्थः । अतो
धर्मिणां परिणामितया न कौटस्थ्यं सुतरां तु धर्मलक्षणा-
वस्थानामिति भावः । परिणामत्रयं विस्तरेण परीक्षितम् ।
इदानीं भूतेन्द्रियेषु परिणामत्रयं क्रमेण दर्शयति । तत्रेदमुदा-
हरणमिति । धर्मत इति । धर्मेण परिणमत इत्यर्थः । धर्म-
परिणामस्य स्वरूपं दर्शयति । घटाकार इतीति । स परि-
णामो घटाकार इत्यर्थः । नवपुराणतामिति । नवीनतान-
न्तरं पुराणतां प्राप्नुवन्नित्यर्थः । धर्मादीनां सर्वेषामेवावस्थात्वा-
विशेषेऽपि गोवलीवर्दन्यायेनैवैषां तान्त्रिको भेदनिर्देश इत्याह ।
धर्मिणोऽपीति । लक्षणस्य च पुराणत्वादिकमवस्थेति प्राप्त-
त्वादेव नोक्तम् । एक एवेति । अवस्थामात्र एवेत्यर्थः । एव-
मवस्थालक्षणयोरपि धर्मत्वाद्धर्मपरिणामोऽपि गोवलीवर्दन्याये-
नैव बोध्यः । एवं पदार्थान्तरेष्वपीति । भूतान्तरेषु इन्द्रियेषु
प्रकृत्यादिषु चेत्यर्थः । अपरं विशेषं परिणामेषु पूर्वोक्तं स्मार-
यति । त एत इति । त्रयोऽपि परिणामाः धर्मिस्वरूपमनति-
क्रान्ताः धर्मिण्येवानुगता अतो धर्मधर्म्यभेदात् धर्मिपरिणाम-
मात्रमेकमेवेति सामान्यतो भवति धर्मी । स एव च सर्वान्
परिणामानभिप्लवते व्याप्नोति । सूत्रस्थं परिणामशब्दार्थं प्रश्न-
पूर्वकं व्याचष्टे । अथ कोऽयं परिणाम इति । उत्तरम् । अव-
स्थितस्येति । संस्कारेऽपि परिणामस्योक्तत्वात् । द्रव्यस्येति ।
धर्मिण इत्यर्थः । धर्मशब्दश्चाश्रितमात्रवचनः निवृत्त्युत्पत्ती

अतीततावर्त्तमानते । ननु धर्मातिरिक्तो धर्मी नानुभूयते यस्य धर्मादेः परिणामः स्यादिति बौद्धाशङ्कायां धर्माद्विविच्य धर्मी सूत्रकारेण प्रतिपादयिष्यते । तत् सूत्रं तत्रेति पूरयित्वा पठति । तत्रेति । तत्र तेषु परिणामेषु तेषां परिणामानामिति यावत् । धर्मीति सूत्रेण सहान्वयः ॥ १३ ॥

तत्र—

* शान्तोदिताव्यपदेश्यधर्मानुपातो धर्मी

॥ १४ ॥ *

योग्यतावच्छिन्ना धर्मिणः शक्तिरेव धर्मः, स च फलप्रसवभेदानुमितसङ्भावः एकस्यान्योन्यश्च परिदृष्टः । तत्र वर्त्तमानः स्वव्यापारमनुभवन् धर्मी धर्मान्तरेभ्यः शान्तेभ्यश्चाव्यपदेश्येभ्यश्च भिद्यते, यदा तु सामान्येन समन्वागतो भवति तदा धर्मिस्वरूपमात्रत्वात् कोऽसौ केन भिद्येत । तत्र त्रयः खलु धर्मिणो धर्माः शान्ता उदिता अव्यपदेश्याश्चेति, तत्र शान्ता ये कृत्वा व्यापारानुपरताः, सव्यापारा उदिताः, ते चानागतस्य लक्षणस्य समनन्तरा, वर्त्तमानस्यानन्तरा अतीताः, किमर्थमतीतस्यानन्तरा न भवन्ति वर्त्तमानाः, पूर्वपश्चिमताया अभावात्, यथा अनागतवर्त्तमानयोः पूर्वपश्चिमता नैवमतीतस्य,

तस्मान्नातीतस्यास्ति समनन्तरः, तदनागत एव
 समनन्तरो भवति वर्त्तमानस्येति । अथाव्यप-
 देश्याः के । सर्वं सर्वात्मकमिति । यत्रोक्तं
 जलभूम्योः पारिणामिकं रसादिवैश्वरूप्यं स्थाव-
 रेषु दृष्टं तथा स्थावराणां जङ्गमेषु जङ्गमानां
 स्थावरेषु इति, एवं जात्यनुच्छेदेन सर्वं सर्वा-
 त्मकमिति । देशकालाकारनिमित्तापबन्धान्न
 खलु समानकालमात्मनामभिव्यक्तिरिति । य
 एतेष्वभिव्यक्तानभिव्यक्तेषु धर्मेषु अनुपाती सा-
 मान्यविशेषात्मा सोऽन्वयी धर्मी । तस्य तु
 धर्ममात्रमेवेदं निरन्वयं यस्य भोगाभावः,
 कस्मात्, अन्येन विज्ञानेन कृतस्य कर्मणोऽन्यत्
 कथं भोक्तृत्वेनाधिक्रियेत, तत् स्मृत्यभावश्च
 नान्यदृष्टस्य स्मरणमन्यस्यास्तीति, वस्तुप्रत्यभि-
 ज्ञानाच्च स्थितोऽन्वयी धर्मी यो धर्मान्यथात्वम-
 भ्युपगतः प्रत्यभिज्ञायते । तस्मान्नेदं धर्ममात्रं
 निरन्वयम् इति ॥ १४ ॥

अतीतवर्त्तमानानागतधर्मेष्वनुपाती वर्त्तमानरूपेणानुगतो
 धर्मीत्यर्थः । अत्र अव्यपदेश्येति विशेषणं धर्मधर्मिणोर्विवेकप्रद-
 र्शनाय । तथा च वर्त्तमानत्वावर्त्तमानत्ववैधर्म्येण धर्मिणो ध-
 र्मस्य च विवेक इति भावः । धर्मशब्दार्थं ल्याचष्टे । योग्यः

वेति । दग्धशक्तेरपि संग्रहाय योग्यतावच्छिन्नेत्युक्तम् । वर्त्तमा-
 नता स्वरूपयोग्यतेत्यर्थः । तेन अतीतादिसाधारण्यलाभः ।
 एवकारो वर्त्तमानादिविशेषव्यवच्छेदार्थः शक्तित्वं चानागन्तुक-
 त्वम् । तथा च अग्नेर्दाहशक्तिवद्धर्मा अपि धर्मिणि यावद्द्रव्य-
 भाविनः न हि शक्तिवियोगः शक्तिमतोऽस्ति शक्तिशक्तिमतोरभे-
 दादिति भावः । धर्मशब्दार्थमुक्त्वा तस्य शान्तादितोपपादनाय
 अनभिव्यक्तिदशायामपि सत्तां साधयति । स चेति । स च
 धर्मः शक्तिरूपः फलप्रसवात् तदानुमिताव्यक्तावस्थक इत्यर्थः ।
 आकस्मिकत्वे हि मृद्येव घटस्तन्तुष्वेव पट इत्यादिभेदः फलस्य
 प्रसवे न स्यात् अतोऽनादित्वं वक्तव्यम् अनादित्वाच्चानन्तत्व-
 मिति भावः । एकानेकत्ववैधर्म्येणापि धर्मधर्मिविवेकायाह ।
 एकस्येति । स च धर्मः एकस्य धर्मिणोऽनेकोऽपि दृष्ट इत्यर्थः ।
 सूत्रतात्पर्यविषयं धर्माद् धर्मिणो विवेकमुपपाद्य आदौ
 धर्माणामेव अन्योन्यं विवेकं प्रतिपादयति । तत्रेति । तेषु
 धर्मेषु मध्ये वर्त्तमानो धर्मो धर्मान्तरेभ्यो वर्त्तमानातिरिक्त-
 धर्मेभ्यः शान्ताव्यपदेश्यरूपेभ्यो भिद्यते विविच्यते वर्त्तमानत्वा-
 वर्त्तमानत्ववैधर्म्यादिति शेषः । वर्त्तमान इत्यस्य विवरणं
 स्वव्यापारमनुभवन्निति । नन्वेवं किं धर्माणामन्योन्यमत्यन्त-
 मेव भेदो न तु भेदामेदौ, नेत्याह । यदा त्विति । यदा तु
 शान्ताव्यपदेश्यावस्थायां धर्मः सामान्येनाभिव्यक्ताविशेषराहित्येन
 धर्मिणि अनुगतो विलीनो भवति तदा धर्मिस्वरूपमात्रतया
 अवस्थानात् धर्म्यविभागादिति यावत् । कोऽसौ धर्मः केन
 व्यापारेण भिद्येत अयोगिभिर्विविच्येत धर्मस्य तल्लक्षणस्य वा
 अनुपलम्भादतस्तदानौमविभागलक्षणाभेदोऽपि भवतीत्यर्थः ।
 एतेन च भाष्यकृता ब्रह्माद्वैतमपि वेदान्तोक्तं व्याख्यातप्रायम् ।
 प्रलयै सर्ववस्तुनां परमात्मन्यविभागात् यथाकाशेऽभ्राणामिति ।

तथा च श्रुतिः । स यथा सर्वासामपां समुद्र एकायनमित्यादिना समष्टिजीवस्य प्रलयं प्रदर्श्य आत्माद्वैतमाह । यत्र हि द्वैतमिव भवति तदितर इतरं पश्यति । यत्र त्वस्य सर्वमात्मैवाभूत् तत् केन कं पश्येदिति । इदानीं शान्तोदिताव्यपदेश्यशब्दार्थं व्याचष्टे । तत्र त्रय इति । तदिदं व्याख्याय तस्य पाठक्रमात् क्रमभ्रमं परिहर्त्तुमाह । ते चानागतस्येति । एवं वक्ष्यमाणव्यपदेश्येऽपि पाठक्रमो नादृष्टव्य इत्याह । वर्त्तमान-

उपदेक्ष्यन्ति ते ज्ञानं ज्ञानिनस्तत्त्वदर्शिनः ।

येन भूतान्यशेषेण द्रक्ष्यस्यात्मन्यथो मयि ॥

सर्वभूतस्थमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥

इत्यादिवाक्यैः सर्वप्राणिशरीरे सर्वजातीयवस्तुसत्तावचनं शक्तिरूपतां विना आञ्जस्येन नोपपद्येत । अर्जुनादिभिश्च शक्तिरूपेणावस्थितं भाविभीषवधादिकमेव कृष्णादिशरीरे कालात्मके दिव्यचक्षुषा दृष्टं योगिभिरतीतानागतमिवेति । एतेन स इदं सर्वं भवति तस्मात् सर्वमभवदिति श्रुतेः ब्रह्मविदः सर्वभावरूपा श्रुत्युक्ता सिद्धिरुपपादिता । तथा जीवोपाधौ अपि यामहैश्वर्यशक्तिमत्त्वाज्जीवानामीश्वरत्वप्रतिपादकश्रुतिस्मृतय उपपन्नाः । तथा त एते सत्या अनृतापिधाना इति श्रुतिरपीति मन्तव्यम् । ननु एवं सर्वत्र सर्वजातीयशक्त्यङ्गीकारे कथमेकदा न नानाविकारोत्पत्तिः कथं वा शिलाशकलादपि नाङ्कुरोत्पत्तिरस्मदादिशरीराच्चतुर्मुखादिवत् सङ्कल्पमात्रेण नाखिलप्राण्युत्पत्तिरित्याशङ्कां परिहरति । देशकालेति । देशो भूर्लोकानादिः कालः कलियुगादिराकारः संस्थानम् अवयवसंयोगविशेषः निमित्तमधर्मादिस्तैरपबन्धात् प्रतिबन्धात् एकदा कारणेषु न विरुद्धानामात्मभूतशक्तौनामभिव्यक्तिर्वर्तमानलक्षणपरिणाम इत्यर्थः । एतेन च प्रतिबन्धवचनेनान्या अपि उक्ताशङ्काः परिहृताः सहकारिविरहादित्यर्थ इत्यपि कश्चित् । तस्यापि प्रतिबन्धनिमित्तकविलम्बे पर्यवसानं 'निमित्तमप्रयोजकं प्रकृतीनां वरणभेदस्तु ततः क्षेत्रिकवत्' इत्यागामिसूत्रे सर्वेषां निमित्तकारणानां स्वतन्त्रायाः प्रकृतेः परिणामेषु प्रतिबन्धनिवर्तकतामात्रावगमादिति । अतः शिलाशकलान्नाङ्कुरोत्पत्तिरवयवसंयोगविशेषस्याङ्कुरोत्पत्तिप्रतिबन्धकत्वात् अस्मदादिशरीरान्नाखिल-

प्राण्युत्पत्तिरधर्मप्रतिबन्धात् । ब्रह्माण्डादिशक्तिमतश्च घटादेर्ब्रह्माण्डाद्युत्पादनं विनैव प्रायशो नाशदर्शनात् सा शक्तिः समुत्पद्य घटादिना सहैव नश्यति आधारनाशात् । कदाचित् नहुषशरीरादीनां सर्पादिभाववत् परमेश्वरादिसङ्कल्पतो घटादीनामपि प्रकृत्यापूरवशात् अव्यवस्थिताखिलपरिणामो भवत्येव । तथा चोक्तं लौकिकैरपि

विषमप्यमृतं क्वचिद्भवेदमृतं वा विषमौश्वरेच्छया ।

इति । एतेन तथाज्ञानेन पुरुषार्थसमाध्या चित्तस्यात्यन्तिकलयकाले अनागतदुःखमपि शक्तिरूपं चित्तेन सहैव नश्यति अतो हेयं दुःखमनागतमिति सूत्रोक्तमनागतदुःखस्य हेतुत्वमुपपन्नम् । एवञ्च सति विकाराणां क्वचित्क्षणद्वयमपि भवति अनागतातीततारूपमिति वक्तव्यम् । अन्यथा अनागतदुःखस्य हेयत्वानुपपत्तेः । परेषामनागतदुःखस्य हानं हि सिद्धित्वान्न पुरुषार्थः । अस्मिंश्च अनागतदुःखमभावितया न घटेतेति । पदार्थान् व्याख्याय समग्रं सूत्रार्थमाह । य एतेष्विति । अन्वयी सर्वधर्मान्वयी स्थिर इत्यर्थः । तथा चाभिव्यक्तानभिव्यक्तत्ववैधर्म्येण धर्मधर्मिणोर्विवेक इति सूत्रतात्पर्यार्थः । तदेवमन्योन्यवैधर्म्यात् धर्मेभ्योऽतिरिक्ततया धर्मी प्रसाधितः । इदानीं तदनभ्युपगमे भाष्यकारो बाधकमप्याह । यस्य त्विति । धर्ममात्रमित्यनेनैव क्षणिकत्वमप्यायातम् । अनेकक्षणस्थायित्वे हि क्षणसम्बन्धरूपधर्मवत्त्वमेव पदार्थमात्रस्य स्यादिति । धर्ममात्रमित्यस्य विवरणं निरन्वयमिति, निर्धर्मिकमित्यर्थः । धर्मिनिराकरणादात्मा क्षणिकविज्ञानमित्यायातं तथा च प्रथमपादोक्तमेव दूषणमाह । तस्य भोगाभाव इति । शेषं सुगमम् । ननु अस्तु धर्मी धर्मातिरिक्तः तथापि एकस्य धर्मिण एक एव परिणामोऽस्तु एकस्य नानापरिणामाङ्गीकारे सहकारिभेदकल्पनागौरवादित्याशङ्का-

यामेकस्य धर्मिणः परिणामभेदं साधयति । एकस्य धर्मिण
आगामिसूत्रवक्ष्यमाणपरिणामत्रयसिद्धये ॥ १४ ॥

* क्रमान्यत्वं परिणामान्यत्वे हेतुः ॥ १५ ॥ *

एकस्य धर्मिण एक एव परिणाम इति
प्रसक्ते क्रमान्यत्वं परिणामान्यत्वे हेतुर्भवतीति,
तद् यथा चूर्णमृत्, पिण्डमृत्, घटमृत्, कपाल-
मृत्, कणमृत्, इति च क्रमः । यो यस्य धर्मस्य
समनन्तरो धर्मः स तस्य क्रमः, पिण्डः प्रच्यवते
घट उपजायत इति धर्मपरिणामक्रमः, लक्षणा-
परिणामक्रमो घटस्यानागतभावाद्वर्त्तमानभाव-
क्रमः, तथा पिण्डस्य वर्त्तमानभावादतीतभाव-
क्रमः, नातीतस्यास्ति क्रमः, कस्मात्, पूर्वपर-
तायां सत्यां समनन्तरत्वं सा तु नास्ति अतीतस्य,

न्द्रियजन्याच्छब्दाच्छब्दान्तरमाह । श्रोत्रं चेति । ध्वनि-
नाम वागिन्द्रियशङ्खादिष्वभिहतस्योदानवायोः परिणामभेदः
येन परिणामेनोदानवायुर्वक्तृदेहादुत्थाय शब्दधारां जनयन्
श्रोत्रश्रोत्रं प्राप्नोति तस्य ध्वनेः परिणामभूतं वर्णावर्णसाधारणं
नादाख्यं शब्दसामान्यमेव श्रोत्रस्य विषयः न तु ध्वन्यपरिणाम-
भूतं वाचकं पदमित्यर्थः । स च शब्दो वर्णजातीयत्वेन वर्ण-
इत्युच्यते । तृतीयं शब्दमाह । पदं पुनर्नादानुसंहारबुद्धि-
निर्ग्राह्यमिति । यथा प्रतीतिसिद्धान्नादाख्यान् गकारादिवर्णान्
प्रत्येकं गृहीत्वा अनु पश्चाद् या बुद्धिः संहरति एकत्वमापादयति
गौरित्येकं पदमिति तथा बुद्ध्या निर्ग्राह्य वर्णैर्भ्योऽतिरिक्तमखण्ड-
मेकदैवोत्पद्यमानं वक्ष्यमाणं स्फोटाख्यमिति शेषः । तथा
चायं तृतीयः शब्दोऽन्तःकरणस्यैव ग्राह्य इत्यर्थः । तस्य हि
पदस्य श्रोत्रग्राह्यत्वे अनुसंहारबुद्धेरन्तःकरणनिष्ठायाः वैयधि-
करणेन हेतुत्वं स्यात् तच्चायुक्तं, सामानाधिकरण्यस्य प्रत्या-
सत्तितायां लाघवात् । न चानुसंहारबुद्धिरपि श्रोत्रादेरेवास्तु
इति वाच्यम् । असम्भवात् । वर्णानां ह्यैक्यापादनमानुपूर्व्य-
क्यात् सा चानुपूर्वी गकारोत्तरोकारादिरूपिणी नानेकवर्ण-
पदेषु श्रोत्रेण ग्रहीतुं शक्यते । आशुविनाशितया वर्णानां
मेलनाभावात् पूर्वपूर्ववर्णसंस्काराणां तत्स्मृतीनां चान्तःकरण-
निष्ठानामन्तःकरणसहकारित्वमेवोचितम् । अतः स्मृतानां
वर्णानां मनसैवानुपूर्वी ग्रहीतुं शक्यत इति भावः । ननु
स्फोटाख्यः शब्दः कीदृशः किङ्कारणकः किम्प्रमाणक इति ।
अत्रोच्यते । यथा बीजाङ्गुराद्यनेकावस्थो वृक्षधर्मी क्रमिका-
भ्यस्ताभ्योऽतिरिक्तः पल्लवादिरूपाशेषावस्थया व्यज्यते अयमात्र-
वृक्षो न वृक्षान्तरमेवंरूपेण स च बीजादिभ्यो भिन्नाभिन्नः
भेदाभेदयोरनुभवात् । तथैव गकारौकाराद्यनेकावस्थो गौरि-

त्यादिरखण्डः स्फोटशब्दः क्रमिकाभ्यो गकाराद्यवस्थाभ्योऽति-
रिक्त आनुपूर्वीविशेषविशिष्टया विसर्जनीयादिरूपचरमावस्थया
व्यज्यते इदं गौरिति पदं न तु गौर इतीत्यादिरूपेण, तच्च
स्फोटपदं गकारादिवत् तेभ्यो भिन्नाभिन्नं भेदाभेदयोरनुभवात् ।
स च पदाख्यः शब्दोऽर्थस्फुटीकरणात् स्फोट इत्युच्यते । स्फोट-
शब्दस्य च कारणम् एकप्रयत्नजन्यो ध्वनिविशेषः प्रयत्नभेदेनो-
च्चारणे व्यवधाने सति एकपदव्यवहाराभावात् । गौरित्येकपद-
मिति व्यवहारस्तु स्फोटे प्रमाणं वर्णानामनेकत्वेन तैरेकत्व-
व्यवहारस्याञ्जस्येनानुपपत्तेः । तथा प्रत्येकवर्णादनुत्पद्यमान-
स्याथप्रप्रत्ययस्य हेतुत्वं च स्फोटे प्रमाणम् । यदि चानुपूर्वी-
विशिष्टसमूहस्यैकत्वादेकत्वव्यवहारः तेनैव रूपेणार्थप्रत्ययहेतुत्वं
च स्वीक्रियते तर्हि संयोगविशेषावच्छिन्नावयवसमूहादेवैकत्व-
व्यवहारजलाद्याहरणयोरुपपत्त्या घटाद्यवयविमात्रोच्छेदप्रसङ्गः
युक्तिसाम्यात् । नन्वेवं युक्तिसाम्याद्वाक्यमपि स्फोटरूपम्
एकैकं स्यात् इति चेत् । बाधकाभावे सतीष्टत्वादिति दिक् ।
भाष्यकारस्तु सङ्क्षेपतो वर्णानां पदत्वं निराकारोति । वर्णा
एकेति । अनेकवर्णा एकसमयस्थित्यनर्हत्वात् परस्परं निरनु-
ग्रहात्मानोऽसम्बद्धस्वभावा अतस्ते पदमसंसृश्य पदत्वमप्राप्य
अतएवार्थमनुपस्थाप्य आविर्भूयैव क्षणात्तिरोभूताश्चेति कृत्वा
प्रत्येकमपदस्वरूपा विवेकिभिरुच्यन्त इत्यर्थः । अत्र स्वरूपग्रह-
णादवस्थावस्थावतोरभेदेन वर्णानां पदत्वं न निराकृतम् । ननु
यदि वर्णाः पदस्वरूपा न भवन्ति तर्हि कथमियन्तो वर्णाः
क्रमविशेषावच्छिन्ना अस्यार्थस्य वाचका इति लोकैः सङ्केत्यन्ते
इत्याशङ्कां परिहरति । वर्णः पुनरित्यादिना सङ्केत्यत इति
पर्यन्तेन इत्येकवाक्येन । अयमर्थः । यद्यपि वर्णाः पदात् भिन्ना-
स्तथापि अवस्थावस्थावतोरभेदस्यापि सत्त्वादेकैकोऽपि वर्णः

पदात्मा पदाभिन्नो भवति बीजाङ्कुरादिरिव वृक्षाभिन्नोऽतएव
 पदरूपेण सर्वपदार्थाभिधानयोग्यतासम्पन्नः । अत्र हेतुमाह ।
 सहकारौति । पदभावे सहकारीणि यानि वर्णान्तराणि तत्प्र-
 तियोगित्वात् तत्सम्बन्धित्वात् अनन्तपदरूपतामिव आपन्नो
 भवति । इवशब्दोऽत्र वैश्वरूप्ययोग्यतामात्रप्रतिपादनार्थः ।
 वैश्वरूप्यप्रकारमाह । पूर्वी गकारः उत्तरेणौरिति वर्णद्वयेन गण
 इत्यादिपदात् व्यावर्त्यते उत्तरश्च विसर्जनीयः पूर्वेण गौरिति
 वर्णद्वयेन गौर इत्यादिपदेभ्यो व्यावर्त्यविशेषे गौरिति स्फोट-
 शब्दे अखण्डे तादात्म्येनावस्थापितो भवति इति हेतोरेवंरूपा
 बहवो वर्णाः क्रमानुरोधिनः आनुपूर्वीविशेषसापेक्षाः पदामेद-
 तोऽर्थसङ्केतेनावच्छिन्ना नियमिता भूत्वा सर्वाभिधानसमर्था
 अपि इयन्त एतावत्संख्यका एते गकारादयो गावमेवोपस्थाप-
 यन्ति इत्यतस्तु तेन प्रकारेण वर्णमुखेन तत्पदमेव अविवेकतः
 सङ्केत्यत इत्यन्वयः । तत्र हेतुर्वाच्यस्य वाचकमिति पदमेव हि
 वाच्यस्य वाचकमुपस्थापकम् अन्यस्यान्यरूपेण सङ्केते हेतुरेतेषा-
 मित्यादि निर्भास इत्यन्तम् । यः पदाख्यो बुद्धिमात्रग्राह्यः
 स्फोट एतेषां वर्णानाम् अर्थसङ्केतेनावच्छिन्नानां तथा समाप्तो
 ध्वनिजन्यः क्रम आनुपूर्वीविशेषो येषां तादृशानाम् एकोऽभिन्न
 इति पदस्य स्वरूपाख्यानम् । समाप्तो वाक्यार्थः । अयं भावः ।
 यथा संयुक्तं कपालद्वयं जलाहरणहेतुरित्यविवेकतो बालकेभ्य
 उपदिश्यते पटादिभ्यो घटस्य व्यावर्तकान्तरासम्भवात् । ततश्च
 बालकः कपालाविवेकेन घटस्यैव जलाहरणहेतुत्वं गृह्णाति एव-
 मेव स्फोटान्तरव्यावर्तनाय वर्णाविवेकेनैव स्फोटे सङ्केतोपदेशः
 सङ्केतग्रहश्च भवतीति न वर्णेषु सङ्केततानुपपत्तिरिति । त्रिविधं
 शब्दं प्रदर्शयदानीं तेषां मध्यात्सङ्केतकारणं प्रतिपादयति । तदे-
 कमिति । प्रतीयत इत्यनेनान्वयः । अयमर्थः । यद्यपि तत्पदं

स्फोटाख्यम् एकमेव न तु वर्णवदनेकम् एकत्वे प्रमाणमेकबुद्धि-
विषयमिति तथा वक्तुरेकेनैव प्रयत्नेन ध्वन्यादिद्वारोत्पादितं
वर्णस्तु प्रयत्नभेदेनाप्युत्पद्यन्ते तथा अभागं निरंशं, वर्णव्यूहस्तु
वनवत् सांशः तथा अक्रमम् एकदैवोत्पद्यमानं न तु वर्णवत्
क्रमेण, अत एभिर्हेतुभिर्वर्णभिन्नं किञ्च बौद्धं बुद्धिमात्रग्राह्यं तथा-
न्यवर्णस्य प्रत्ययरूपव्यापारेणाभिव्यक्तं वर्णस्तु नैवं तथापि पर-
प्रतिपिपादयिषया वक्तृभिरभिधीयमानैः श्रोत्रभिश्च श्रूयमाणैर्व-
र्णैरेवंरूपैः सिद्धवत्परमार्थवदन्योन्यसम्प्रतिपत्त्या संवादेन प्रती-
यते व्यवह्रियते न तु वर्णभ्योऽन्येन रूपेण, तत्र हेतुरनादि-
वाग्व्यवहारवासनावशीकृतया लौकिकबुद्धेः प्रति । अत्राभिधी-
यमानैरित्यनेन वागिन्द्रियविषयवर्णविवेकः पदस्येति । श्रूय-
माणैरित्यनेन श्रोत्रविषयकशब्दाविवेकः पदस्येति बोध्यम् ।
तदेवं त्रिविधशब्दानामन्योन्याध्यासात्सङ्गरो दर्शितः । इदानीं
त्रिविधशब्देनार्थप्रत्यययोरध्यासं प्रतिपादयितुं शाब्दव्यवहारस्य
सङ्केतग्रहमूलकत्वमाह । तस्येति । तस्य पदस्य प्रविभागो
विषयव्यवस्था सङ्केतग्रहादेव भवति । प्रविभागमेवाह । एता-
वतामिति । एतावतां वर्णानाम् एवंजातीयक एवमानुपूर्वीको-
ऽनुसंहारो मिलनमेतस्यार्थस्य वाचक उपस्थापक इत्येवंरूपो
विभाग इत्यर्थः । एकस्यार्थस्येति पाठेऽर्थविशेषस्येत्यर्थः । सङ्केत-
शब्दार्थमाह । सङ्केतस्त्विति । अध्यासः सङ्केतकर्तुराहार्या-
रोपः । आरोपिताभेद इति यावत् । तस्यैव च ज्ञानं पदार्थोप-
स्थापकं तत्राधुनिकनामादिकल्पनाव्यावर्त्तनाय स्मृत्यात्मक इति
विषयविषयिणोरभेदात् पाणिन्यादिस्मृत इत्यर्थः । न च कल्पि-
ताभेदस्यासतः कथं सङ्केतत्वमिति वाच्यम् । असत्स्यात्यनभ्यु-
पगमेनान्यत्र सत एवाभेदस्यान्यत्र कल्पनादिति । अध्यासस्य
सङ्केतत्वे प्रमाणमाह । योऽयं शब्द इत्यादिना भवतीत्यन्तेन ।

ओमित्येकाक्षरं ब्रह्मेत्यादिः शास्त्रेषु कम्बुग्रीवादिमान् घट इत्यादिर्लोके च पदपदार्थयोरभेदारोप एव सङ्केतो दृश्यते इत्यर्थः । ओमित्यादिशब्दवाच्यत्वलक्षणायां प्रमाणाभावादिति । अतएव कोषेषु अमरा निर्जरा देवा इत्यादिना शब्दार्थयोरारोप्यमाणाभेद एव सङ्केतो दृश्यत इति । अतएवैतेनानाद्यभेदारोपेणागमिनो मन्त्रार्थयोरभेदोपासनामुपदिशन्ति । मीमांसकाश्च मन्त्रमयीं देवतामाहुः । या तु अस्माच्छब्दादयमर्थो बोधव्य इतीश्वरेच्छाविषयत्वं शक्तिरिति तन्त्रान्तरे लक्षिता सा अप्रासाणिकी लक्षणादिसाधारणी च । अपि चेश्वरमजानतोऽपि शब्दार्थप्रत्ययो दृश्यते तथा पदपदार्थयोरभेदेन सङ्केतोऽपि न युज्येतेत्यादिदोषो बोध्यः । इदानीमुक्तसङ्केतबुद्धिनिमित्तकः त्रयाणां सङ्केत इत्याह । एवमेत इति । एवं सङ्केतबुद्धेः कारणात् एते द्विविधाः शब्दा अर्थप्रत्ययौ च सङ्कीर्णाविविक्तौ च तत्र सङ्केतग्रह एव शब्दार्थयोरितरेतराध्यासः शब्दार्थयोस्तु प्रत्ययेन सहैकाकारत्वादन्योऽध्यासः प्रसिद्ध एवेति भावः । सङ्कराकारमाह । गौरिति । य इति । स एव शब्दादीनां तत्त्वज्ञो नान्य इत्यर्थः । वर्णध्वनिपदानामन्योन्यसङ्करवदिदानीं पदवाक्ययोस्तदर्थयोश्च सङ्करेणापि शब्दार्थप्रत्ययानां सङ्करं दर्शयति । सर्वपदेष्विति । वाक्यशक्तिः पदार्थान्तरसहकारेण वाक्यभवनशक्तिः । तथाच वृक्ष इत्यादिपदानां वृक्षोऽस्ति वृक्षश्चलति वृक्षश्छिद्यत इत्यादिवाक्यैः सङ्करोऽविवेक इति भावः । पदेषु वाक्यशक्तिमुदाहरति । वृक्ष इत्युक्त इति । वृक्ष इत्युक्ते सति आकाङ्क्षापूरणार्थं योग्यतादिवशादस्तीति शब्दो गम्यतेऽध्याक्रियत इत्यर्थः । तथाच पदे वाक्यसङ्कर इति भावः । ननु शब्दाध्याहारो न सम्भवति एकस्मिन्नेवार्थे शब्दानामानन्यात् शब्दविशेषानुमापकलिङ्गाद्यनुपस्थितेरिति चेन्न । स्वे

च्छया स्वयं कल्पितेन केनापि आकाङ्क्षापूरकशब्देन वक्तृतात्पर्य-
विषयार्थबोधसम्भवात् । अर्थविशेषानुमाने तु योग्यताकाङ्क्षाता-
त्पर्यादिकमेव लिङ्गमस्ति, एतदेवाह । न सत्तामिति । योग्य-
ताप्रदर्शनेन आकाङ्क्षातात्पर्यादयोऽप्युपलक्षिताः केवलयोग्य-
ताया अर्थान्तरसाधारण्यादिति । उदाहरणान्तरमाह । तथा
न हीति । आक्षेपोऽनुमानम् । नन्वेवं कारकवाचकपदानां
कुत्रापि प्रयोगो न स्यादिति अत्राह । नियमार्थ इति । योग्य-
तादिभिः सर्वत्र अर्थविशेषानुमानं न सम्भवति अतः कारकाणां
सामान्यतोऽनुमितानामपि नियमार्थः कारकान्तरव्यावृत्त्यर्थचैत्रा-
ग्निना भर्जनमित्यादिपदैश्चैत्राग्निभर्जनानां कर्त्तृकरणकर्मणा-
मनुवाद इत्यर्थः । इदानीमध्याहारं विनापि पदवाक्ययोः सङ्कर-
मर्थाभेदनिमित्तकं दर्शयति । दृष्टश्चेति । छन्दोऽधीत इति
वाक्यस्यार्थे श्रोत्रिय इति पदस्य तथा प्राणान् धारयतीति वाक्य-
स्यार्थे जीवतीतिपदस्य च वचनमित्यर्थः ।

जन्मना ब्राह्मणो ज्ञेयः संस्काराद् द्विज उच्यते ।

विद्यया याति विप्रत्वं त्रिभिः श्रोत्रिय उच्यते ॥

इतिस्मृतेः । जीवबलप्राणधारणयोरित्यनुशासनाच्चेति । ननु
यदि वाक्यार्थप्रतिपत्तिः पदादपि भवति तर्हि गुरुतरस्य छन्दो-
ऽधीत इति वाक्यस्य वचनं कदापि न स्यादित्याशङ्कयामाह ।
तत्र वाक्य इति । अतएव पदवाक्ययोः साङ्ग्यत्वात् संशयस्थले
पदं वाक्येन विवरणीयमिति । प्रसङ्गादाह । तत इति । यतो
वाक्यार्थेऽपि पदरचना भवति अतः सन्देहस्थले पदमंशभेदैः
वाक्येन विवरणीयमित्यर्थः । अव्याकरणे अर्थाप्रत्ययाद्वाक्यव्यव-
हरणमेव व्यर्थं स्यादित्याह । अन्यथेति । भवतीति प्रयुक्ते
नामाख्यातयोः सारूप्या 'भवति घटो' 'भवति भिक्षां देही'त्यर्थ-
द्वयसन्देहेऽनवधारितं पदं किमर्थं क्रियायां कारके वा व्याक्रि-

येत श्रोतुरर्थप्रत्ययासम्भवात् । एवमश्व इति प्रयुक्ते श्वासमका-
 र्षीर्घोऽटको वेति संशयो नामाख्यातसारूप्यात् । तथा अजापय
 इति प्रयुक्ते छाग्याः पयः विदन् शत्रून् पराभावितवान् वेत्यर्थ-
 संशयो नामाख्यातसारूप्यादित्यर्थः । तदेवं शब्दार्थप्रत्ययानां
 सङ्करं प्रदर्शयदानीं प्रविभागं दर्शयति । तेषामित्यादिना । त-
 त्वादौ शब्दभेदेऽपि अर्थप्रत्यययोरभेदेन शब्दार्थयोर्भेदं दर्श-
 यति । श्वेतत इत्यादिना प्रत्ययश्चेत्यन्तेन । क्रिया साध्यरूपो-
 ऽर्थो यस्य स क्रियार्थः । श्वेतत इति शब्दः तथा कारकः सिद्ध-
 रूपोऽर्थो यस्य स कारकार्थः श्वेत इति शब्द एतौ शब्दौ भिन्नौ
 एतयोरर्थस्तु क्रियाकारकरूप एक एव श्वेतगुणमात्रः । एवं
 प्रत्ययोऽपि । क्रियाकारकात्मकगुणाकारत्वे प्रमाणं पृच्छति ।
 कस्मादिति । उत्तरम् । सोऽयमित्यभिसम्बन्धादिति । श्वेतनं
 या क्रिया सोऽयं श्वेतरूपः कारको गुणो यश्च श्वेतत इति अ-
 स्मात् श्वेताकारप्रत्ययः सोऽयं श्वेत इति अस्मादपि श्वेताकारः
 प्रत्यय इत्यभेदप्रत्यभिज्ञानादित्यर्थः । कथं तर्हि अभेदेन शब्दा-
 र्थयोः सङ्केत इति तत्राह । एकाकार इति । एकाकार आरोप-
 रूपः प्रत्यय एव सङ्केत आरोपिताभेद एव सङ्केतो न तु पारमा-
 र्थिकाभेदरूप इत्यर्थः । ननु शब्दार्थयोरभेदप्रत्ययेन प्रत्यभिज्ञैव
 कथं न बाध्यते तत्राह । यस्त्विति । यस्तु श्वेतोऽर्थः शब्दप्रत्य-
 ययोर्विषयत्वात् स्वाभिः शब्दादिव्यावृत्ताभिरवस्थाभिर्नवपुरा-
 णादिभिर्विक्रियमाणत्वाच्च न शब्दप्रत्यययोः सहगतो न कालतः
 सहचरो वैयधिकरण्यादित्यर्थः । एवं देशतो न सहचरो यतः
 शब्द आकाशे प्रत्ययो बुद्धौ अर्थस्तु श्वेतगुणादिः प्रासादादिष्विति
 भावः । एवमिति । एवं शब्दोऽपि स्वावस्थाभिः विक्रियमाणो
 नापि अर्थबुद्धयोः सहचर एवं प्रत्ययोऽपीत्यर्थः । उपसंहरति ।

त्यर्थः । भव्यत्वात् कुशलत्वात् अनभिभूतवृत्तिसत्त्वेन इत्यस्य अधिकं किमुपलब्धमित्यनेनान्वयः । यथाश्रुते भव्यत्वाख्यजीव-
 न्मुक्त्यनन्तरम् आकाशादिगमनासम्भवादिति । सम्पश्यता उप-
 भुञ्जानेन देवतामनुष्येषु जायमानेन इत्यनेन च तत्रत्यसुख-
 मुपभुञ्जतेत्युपलक्षितं सुखदुःखयोर्मध्ये संसारे किं बहुलमिति
 शृष्टः स दुःखबहुत्वप्रतिपादनाय सर्वमेव दुःखमित्याह । दशसु
 इति । अनुभूतं सुखमिति शेषः । सुखस्यापि दुःखत्वं गुणवृत्त्य-
 विरोधाच्चेति अनेनोक्तम् । प्रधानवशित्वं स्वेच्छया प्रकृतिनियो-
 कृत्वं तत्कार्यत्वात् तद्रूपम् ऐश्वर्य्यसुखं तथा सन्तोषसुखं
 सन्तोषोत्थं स्वाभाविकं सुखं प्रधानवशित्वेन हि कामसमाध्या
 विषयेषु अलम्प्रत्ययरूपं वैतृष्णाख्यं सन्तोषमुत्पाद्य चित्तस्य
 स्वाभाविकं सुखमभिव्यज्यत इति । कैवल्यापेक्षया दुःखमुप-
 पादयति । बुद्धिसत्त्वस्येति । बुद्धिसत्त्वस्यायं धर्मः सन्तोषाख्यो-
 ऽलम्प्रत्ययः त्रिगुणः सुखादिगुणत्रयवान् सुखादिगुणवांश्च प्रत्ययो
 बुद्धिपरिणामो हेयपक्षे दुःखपक्षे न्यस्तो मधुविषसम्पृक्तान्नवदि-
 त्यर्थः । कैवल्यस्य च सुखत्वम् आत्यन्तिकदुःखनिवृत्तिरूपत-
 योक्तम् । सुखं दुःखसुखात्यय इति मोक्षशास्त्रे परिभाषणात् ।
 निरुपाधिप्रियत्वस्यैव सुखत्वाच्चेति यथा वा अत्र कैवल्ये सुखशब्दो
 दुःखनिवृत्त्यादिपरतया निर्णीत एवं श्रुतिस्मृत्योरपि निर्णयः सर्व-
 शास्त्रेषु एकरूपव्यवहारौचित्यादिति । ननु एवं कथं सन्तोष-
 सुखस्य अनुत्तमत्वं श्रुतिस्मृत्युक्तमुपपद्येत तत्राह । दुःखरूप
 इति । दुःखसाधनतया दुःखरूपस्तृष्णाख्यस्तन्तुर्बन्धकरज्जुहेतु-
 स्ततः दृष्टोऽर्थो बन्धरूपो यः सम्यक्तया उद्देजकस्तस्यापगमात्
 प्रसन्नं वैषयिकदुःखाकलुषितम् अबाधमक्षयं यावद्बुद्धिस्थायि
 सर्वेषामिव अनुकूलं प्रियमिदं सन्तोषोत्थं प्रधानवशित्वमूलकं
 सुखमुक्तं शास्त्रेषु इत्यर्थः ॥ १८ ॥

* प्रत्ययस्य परिचित्तज्ञानम् ॥ १९ ॥ *

प्रत्यये संयमात् प्रत्ययस्य साक्षात्कारणात्ततः
परचित्तज्ञानम् ॥ १९ ॥

* न च तत्सालम्बनं तस्याविषयीभूतत्वात्
॥ २० ॥ *

रक्तं प्रत्ययं जानाति अमुष्मिन्नालम्बने रक्त-
मिति न जानाति, परप्रत्ययस्य यदालम्बनं
तद्योगिचित्तेन नालम्बनीकृतं परप्रत्ययमात्रं तु
योगिचित्तस्यालम्बनीभूतमिति ॥ २० ॥

व्याचष्टे । प्रत्यय इति । प्रत्ययस्य रागादिमत्याः स्वकीय-
चित्तवृत्तेः संयमेन आश्रयादिरूपैरशेषविशेषैः साक्षात्कारणात्
ततस्तस्माच्चित्तात् परस्य भिन्नस्य चित्तान्तरस्यापि अशेषविशे-
षतो ज्ञानं सङ्कल्पमात्रेणैव भवतीत्यर्थः । ननु यथा संस्कारसा-
क्षात्कारे तद्विषयदेशादिकमपि साक्षात्क्रियते किमेवं चित्ता-
न्तरसाक्षात्कारे तद्विषयोऽपि नियमेन साक्षात्क्रियते न वेति
जिज्ञासायामाह । न च सालम्बनमिति । तत् परचित्तज्ञानं साल-
म्बनं न नियमेन भवति तस्य परिचित्तालम्बनस्य संयमविषयेण
स्वचित्तेनाविषयीकरणादित्यर्थः । तद्व्यतिपादकशास्त्राभावाच्चे-
त्यपि द्रष्टव्यम् । न च सालम्बनमित्युक्तं विवृणोति । रक्त-
मिति । तस्येत्यादि हेतुं विवृणोति । परप्रत्ययस्येति । उप-
संहरति । परप्रत्ययेति । तस्मात् परप्रत्ययमात्रं योगिचित्तस्य
आलम्बनीभूतं न तु परचित्तस्य आलम्बनमपीति तु शब्दार्थः
॥ १९—२० ॥

* कायरूपसंयमात् तद्ग्राह्यशक्तिस्तम्भे
चक्षुःप्रकाशासम्प्रयोगेऽन्तर्द्धानम् ॥ २१ ॥ *

कायरूपे संयमाद् रूपस्य या ग्राह्या श-
क्तिस्तां प्रतिबध्नाति, ग्राह्यशक्तिस्तम्भे सति
चक्षुःप्रकाशासम्प्रयोगे अन्तर्द्धानमुत्पद्यते योगिनः ।
एतेन शब्दाद्यन्तर्द्धानमुक्तं वेदितव्यम् ॥ २१ ॥

कायस्येति । स्वशरीरस्य रूपे संयमात् अशेषविशेषतः
कारणादिभिः साक्षात्कृते सति सङ्कल्पमात्रेण स्वकीयरूपस्य
दृश्यताशक्तिं परचक्षुःसंयोगयोग्यतां प्रतिबध्नाति ततश्च परचक्षुः-
प्रकाशैस्तत्किरणैरसंयोगेऽन्तर्द्धानमुत्पद्यते योगिनः । दिवान्धे-
नेव केनापि असौ न दृश्यत इत्यर्थः । सूत्रकारस्य न्यूनतां परि-
हरति । एतेनेति । एतेन रूपान्तर्द्धानेन शास्त्रान्तरसिद्धं श-
ब्दाद्यन्तर्द्धानमप्युपलक्षितं वेदितव्यमित्यर्थः । यदा कायस्य शब्द-
स्पर्शरसगन्धसंयमात् तेषां ग्राह्यशक्तिस्तम्भो भवति तदा ओत्ता-
दिसन्निकर्षप्रतिबन्धाद्योगिनः शब्दादिकं बधिरेणेव केनापि न
श्रूयत इति भावः ॥ २१ ॥

* सोपक्रमं निरुपक्रमं च कर्म तत्संयमाद-
परान्तज्ञानमरिष्टेभ्यो वा ॥ २२ ॥ *

आयुर्विपाकं कर्म द्विविधं सोपक्रमं निरुप-
क्रमं च, तत्र यथा आर्द्रवस्त्रं वितानितं लघी-
यसा कालेन शुष्येत् तथा सोपक्रमं, यथाच तदेव
सम्प्लिष्टं चिरेण संशुष्येत् एवं निरुपक्रमम् ।

यथा वा अग्निः शुष्के कक्षे सुक्तो वातेन समन्ततो
युक्तः क्षीपीयसा कालेन दहेत्तथा सोपक्रमं, यथा
वा स एवाग्निस्तृणराशौ क्रमशोऽवयवेषु न्यस्त-
श्चिरेण दहेत्तथा निरुपक्रमम् । तदैकभविक-
मायुष्करं कर्म द्विविधं सोपक्रमं निरुपक्रमं च,
तत्संयमात् अपरान्तस्य प्रायणस्य ज्ञानम् । अरि-
ष्टेभ्यो वेति त्रिविधमरिष्टमाध्यात्मिकमाधिभौ-
तिकमाधिदैविकं चेति, तत्राध्यात्मिकं घोषं
स्वदेहे पिहितकर्णो न शृणोति, ज्योतिर्वा नेत्रे-
ऽवष्टब्धे न पश्यति, तथाधिभौतिकं यमपुरुषान्
पश्यति, पितृनतीतानकस्मात् पश्यति, आधि-
दैविकं स्वर्गमकस्मात् सिद्धान् वा पश्यति,
विपरीतं वा सर्वमिति, अनेन वा जानाति
अपरान्तमुपस्थितमिति ॥ २२ ॥

व्याचष्टे । आयुरिति । आयुष्करकर्मज्ञानादेव भटित्य-
भटितिरूपाभ्यामपरान्तस्य मरणस्य ज्ञानं भवति अतः क-
र्मणो विशेषणमायुर्विपाकमिति । सोपक्रमं तीव्रवेगेन फल-
दाह । यथा कलिकालीनप्रजासु बाल्ययौवनवार्द्धकाद्यवस्थानां
भटित्येव आरम्भकमायुष्करं कर्मेति । निरुपक्रमञ्च मन्दवेगेन
फलदाह । यथा सत्यादिकालीनप्रजासु बाल्ययौवनवार्द्धकाद्यव-
स्थानां विलम्बेन आरम्भकम् आयुष्करं कर्मेति । तथा च सोप-
क्रमस्य साक्षात्करणत्वं शीघ्रमरणस्य ज्ञानं निरुपक्रमस्य सा-

क्षात्कारणाच्च विलम्बेन मरणस्य ज्ञानं भवतीति विभागः ।
 सोपक्रमनिरूपक्रमकर्मणोर्दृष्टान्तमाह । तत्र यथेत्यादिना ।
 वितानितं विस्तारितम् । लघ्वीयसा स्वल्पेन । यथाक्रममुभयो-
 रपरं दृष्टान्तद्वयमाह । यथा वा अग्निरित्यादिना । कक्षे तृणे,
 क्षेपौयसा शीघ्रेण । उपसंहरति । तदैकेति । जन्मान्तरभोगस्य
 कर्मणो ज्ञानं वर्तमानदेहस्यापरान्तज्ञानहेतुरत उक्तमैकभविक-
 मिति । भुज्यमानकर्मभिः सहैकभविकमित्यर्थः । सूत्रार्थमाह ।
 तत्संयमादिति । ऐकभविकायुष्करकर्मसंयमात् सोपक्रमा-
 दिरूपविशेषावधारणे सति पूर्वान्तापेक्षया अपरान्तस्य मरणस्य
 शीघ्रत्वाशीघ्रत्वरूपैर्ज्ञानं भवति अरिष्टेभ्यो वेत्यर्थः । अरिष्ट-
 ज्ञानस्यापीदं फलमिति सूत्रे प्रसङ्गादेवोक्तं संयमसिद्धीनामेव
 प्रकृतत्वात् अरिष्टानि मरणचिह्नानि च योगिना समाध्यवधा-
 नार्थम् अवधारणीयानि । तानि व्याचष्टे । त्रिविधमिति ।
 पिहितकर्णः स्वदेहान्तर्घोषं वह्निज्वलनशब्दवच्छब्दविशेषं न
 शृणोति इत्येकमरिष्टमाध्यात्मिकम् । अवष्टब्धे अङ्गुल्यादिना
 भ्रामिते चक्षुषि वह्निकणतुल्यं ज्योतिर्न पश्यति इत्यपरम् ।
 अन्यान्यपि विविधानि अरिष्टानि वशिष्ठमार्कण्डेयादिभिरुक्तानि
 दिनमाससंवत्सरादिभेदैर्मृत्युचिह्नानि संक्षेपत आह । विपरीतं
 वा सर्वमिति । सर्वं श्वासप्रश्वासादिकमिति । अनेन वा अरिष्टेन
 वेत्यर्थः ॥ २२ ॥

* मैत्र्यादिषु बलानि ॥ २३ ॥ *

मैत्री करुणा मुदितेति तिस्रो भावनाः,
 तत्र भूतेषु सुखितेषु मैत्रीं भावयित्वा मैत्रीबलं
 लभते, दुःखितेषु करुणां भावयित्वा करुणाबलं

लभते. प्रणयशीलेष मदितां भावयित्वा मदिता-

साक्षात्कर्त्तव्यं सूर्यद्वारे संयमं कृत्वा, ततोऽन्य-
त्रापि, एवं तावदभ्यसेद् यावदिदं सर्वं दृष्ट-
मिति ॥ २६ ॥

भुवनशब्दार्थं व्याचष्टे । तत्रस्तार इत्यादिना । भुवन-
विस्तारः कथ्यत इति शेषः । तत्र चतुर्दशसु लोकेषु व्यक्तेष्वेव
सप्त लोकानाह । सप्त लोका इति । सप्त लोकान् विभजते ।
तत्रेति । अवौचिर्नाम नरकविशेषः । सर्वलोकानामधःस्थानं
तदादाय सुमेरुपृष्ठपर्यन्तं भूर्लोकः । मेरुपृष्ठमारभ्य मेरुपृष्ठो-
पलक्षितभूर्लोकस्योपरि ध्रुवपर्यन्तं भुवर्लोकः । तदुपरि क्रमेण
पञ्चविधः स्वर्लोकः । एतेन त्रिलोकव्यवस्थापि दर्शिता ।
पञ्चानां सामान्यतः स्वर्लोकत्वेनैक्यात् । पञ्चानामवान्तरभेदा-
नाह । माहेन्द्र इत्यादिना । माहेन्द्रो लोकः स्वरितिनामको
भूर्भुवर्लोकापेक्षया तृतीयः । एवमुत्तरत्रापि । उक्तव्युत्क्रमेण
सप्तलोकानां संग्रहश्लोकं पठति । ब्राह्म इति । जनआदित्रि-
भूभिको ब्रह्मलोकः । ततोऽधः प्रजापतिलोको महान् महरिति-
नामा । ततोऽधः स्वरितिनामा इन्द्रलोकः । ततोऽधस्तारालोको
द्यौरिति भुव इति चोच्यते । तदधश्च प्रजानां मनुष्याणां लोको
भूरितिनामित्यर्थः । इदानीं पृथिव्या अधःस्थितान् सप्त नरकान्
भूर्लोकांश्चतुर्धा प्रतिपादयति । तत्रेति । तत्र भूर्लोके सर्वनर-
काधःस्थितादवौचिनरकादुपर्युपरिस्थिताः षट् महानरकभूमयो
घनादीनामुत्तमोत्तमानाम् आधारा महाकालादिसंज्ञकास्तिष्ठ-
न्तीत्यर्थः । घनाः शिलाशकलादयः पार्थिवपदार्थाः तमश्चान्ध-
कारः । अत्र महानरकशब्दादन्येऽप्युपनरकाः कुम्भीपाकादयो-
ऽनन्तास्तत्रैव तिष्ठन्तीति प्रतिपादितम् । दुःखवेदनाः दुःख-
भोगिन आक्षिप्य गृहीत्वा भूरादिसप्तलोकानुक्ता महातलादी-

नन्यान् सप्तलोकानाह । ततो महेति । ततोऽवीचैरध-
 इत्यर्थः । तदेवं चतुर्दश लोका भवन्तीति सूचयति । भूमि-
 रियमष्टमीति । अत्र भूमेरष्टमीत्ववचनात् सर्वाधःस्थितात्
 महातलादुपर्युपरि क्रमेण सप्त पातालानीत्यवगन्तव्यम् । सङ्क्षेप-
 तश्चतुर्दश लोकानुक्ता विस्तरेण विवक्षुरादौ भूर्लोकस्य विस्तार-
 माह । सप्तद्वीपेति । तस्य राजतेति पूर्वादिप्रदक्षिणक्रमेण
 इत्यादिः, दक्षिणभागाकाशस्य वैदूर्यप्रभाव्याप्तताया वक्ष्यमाण-
 त्वात् । श्वेतो रजतवर्णः स्वच्छः स्फटिकवत्प्रतिविम्बोदुग्राही
 कुरण्डकं स्वर्णवर्णः पुष्पविशेषः । दक्षिणेति । अस्य सुमेरोरु-
 परि दक्षिणपार्श्वे जम्बूनामा द्वीपः । यतो यन्नामा लवणोदधि-
 वेष्टितो जम्बूद्वीपो जम्बूद्वीपनामित्यर्थः । तस्येति । निरन्तरं
 सूर्येण प्रदक्षिणीकरणात्तस्य सुमेरोरवच्छेदेन रात्रिन्दिवसंयुक्त-
 मिव सद् वर्तते भ्रमति । तथा तस्य मेरोरुत्तरदिशि नीलाद्या-
 स्वयः पर्वताः प्रत्येकं द्विसहस्रयोजनविस्तारास्तिष्ठन्ति । तेषा-
 मवकाशेषु त्रीणि वर्षाणि प्रत्येकं नवयोजनसहस्रविस्ताराणि ।
 तत्र नीलगिरिर्मेरुलग्नः नीलस्योत्तरे रमणकं श्वेतस्योत्तरे
 हिरण्यमयं शृङ्गवत् उत्तरे समुद्रपर्यन्तमुत्तराः कुरव इत्यर्थः ।
 दक्षिणदिश्यपि सन्निवेश एवं बोध्यः । सुमेरोः प्राचीना इति ।
 मेरोः पूर्वदिशि तत्संयुक्तो माल्यवान् पर्वतः तमेव सीमानं
 कृत्वा समुद्रपर्यन्तं भद्राश्वनामदेशाः तत्र भद्राश्वनामकमेव
 वर्षम् । एवं मेरोः पश्चिमदिशि तत्संयुक्तगन्धमादनसीमानः
 समुद्रपर्यन्ताः केतुमालनामदेशाः वर्षं चैकमेव केतुमालसंज्ञक-
 मित्यर्थः । मध्य इति । कृत्वाकारसुमेरोरधोभागे वर्षमिला-
 वृतं चतुर्दिक्षु च पर्वताश्चतुर्पार्श्वस्थावरणवास इव मेरुपार्श्वेषु
 एव संसक्ता इति । तदेवं जम्बूद्वीपस्य नव वर्षाणि प्रोक्तानि
 पर्वतैः सह समग्रं जम्बूद्वीपस्य प्रमाणमाह । तदेतदिति । तदे-

तं जम्बूद्वीपाख्यस्थानं योजनशतसहस्रमितम् । अतश्च सुमेरो-
श्चतुर्दिक्षु पञ्चाशत्पञ्चाशद्योजनसहस्रेण व्यूढं सङ्क्षिप्तं परिसंख्यात-
मित्यर्थः । सुमेरुमादायेति शेषः । सुमेरोः परिमाणं च विष्णु-
पुराणे प्रोक्तम् । चतुरशीतिसाहस्रैर्योजनैरस्योच्छायः ।

प्रविष्टः षोडशाधस्तात् द्वात्रिंशन्मूर्ध्नि विस्तृतः ।

मूले षोडशसाहस्रो विस्तारस्तस्य भूमृतः ॥

मेरोश्चतुर्दिशस्तत्र नवसाहस्रविस्तृतम् ।

इलावृतं महाभाग ! चत्वारस्तत्र पर्वताः ॥

इति । एतेन मेरोः पार्श्वद्वये इलावृतस्याष्टादशसाहस्र-
तया लक्षप्रमाणता जम्बूद्वीपस्य सिद्धेति । जम्बूद्वीपस्य वेष्टनं
लवणसमुद्रमाह । स खल्विति । अत्र ।

जम्बूद्वीपं समावृत्य लक्षयोजनविस्तृतः ।

मैत्रेय ! बलयाकारस्थितः चारोदधिर्वहिः ॥

इति विष्णुपुराणात् । समुद्रस्य द्वीपद्विगुणत्वं पार्श्वद्वयेन
बोध्यम् । ततो द्विगुणा इति । जम्बूद्वीपाद् द्विगुणः शाक-
द्वीप इत्यर्थः । शाकाच्च द्विगुणः कुशद्वीपः । एवं क्रमेण वृद्धिः ।
समुद्राश्चेति । स्वस्वद्वीपापेक्षया द्विगुणाः समुद्राणां विशेषण-
त्रयं सर्षपेत्यादि । सर्षपराशिवन्मध्ये किञ्चिन्मात्रोच्छूनाः
मध्ये तरङ्गबाहुल्यात् । तथा कूलद्वयस्थितैर्विचित्रशैलैरवतंस-
कल्पैः सहिताः तथा इक्षुरसादितुल्योदका इत्यर्थः । सप्त-
द्वीपानां समुद्रादिसहितानां मिलित्वा परिमाणमाह । सप्तेति ।
एते सप्त द्वीपाः समुद्रसहिताः सप्तसमुद्राद्वहिःस्थितेन लोका-
लोकपर्वतेन परिवृताः पञ्चाशद्योजनकोटिपरिमिता इत्यर्थः ।
अलोकभूमिसहिता इत्यपि बोध्यम् । समग्रभूगोलस्यैव पञ्चा-
शत्कोटिपरिमितत्वस्य पुराणेष्ववगमादिति । तदेतदिति ।
तदेतत्सर्वं भूगोलकं सुप्रतिष्ठितमसङ्कीर्णं पञ्चाशत्कोटिपरिमित-

स्याण्डस्य मध्ये व्यूढं सङ्क्षिप्तम् । इदं च शतकोटिविस्तार-
मण्डं सप्तावरणसहितमपि प्रकृतेरणुरंश इत्यर्थः । तदुक्तं विष्णु-
पुराणे प्रकृतिं प्रकृत्य ।

अण्डानां तु सहस्राणां सहस्राण्ययुतानि च ।

ईदृशानां तथा तत्र कोटिकोटिशतानि च ॥

इति । सौरे च ।

ब्रह्माण्डमेतत्सकलं ब्रह्मणः क्षेत्रमुच्यते ।

क्षेत्रज्ञश्च स एवोक्तो विरिञ्चिश्च प्रजापतिः ॥

सहस्रकोटयः सन्ति ब्रह्माण्डास्तिर्यगूर्ध्वगाः ।

ब्रह्माणो हरयो रुद्रास्तत्र तत्र व्यवस्थिताः ॥

आज्ञया देवदेवस्य महादेवस्य शूलिनः ।

ब्रह्माण्डानामसंख्यानां ब्रह्मविष्णुहरात्मनाम् ॥

उद्भवे प्रलये हेतुर्महादेव इति श्रुतिः ।

इति । नारदीये च ।

सृष्टिस्थित्यन्तकरणे ब्रह्मविष्णुमहेश्वराः ।

यस्यायुतायुतांशांशास्तद्ब्रह्मेत्यभिधीयते ॥

इति । न च अस्मिन् वाक्ये परमात्मांशत्वमेव अण्डशरी-
राणां गम्यते न तु प्रकृत्यंशत्वं ब्रह्माण्डस्येति वाच्यम् । शक्ति-
शक्तिमतोरंशांशिभावेन शक्त्योरपि अंशांशिभावसिद्धेः । अग्नि-
विस्फुलिङ्गादिश्रौतदृष्टान्तेषु तथा दर्शनात्

मायां तु प्रकृतिं विद्यात् मायिनं तु महेश्वरम् ।

अस्यावयवभूतैस्तु व्याप्तं सर्वमिदं जगत् ॥

इति श्रुतेश्चेति ।

इदानीं तत्तल्लोकवासिनो देवादीन् कथयति । तत्र पाताल
इति । देवनिकायाः देवसमूहा असुरादयश्च प्रतिवसन्तीत्यर्थः ।
देवाश्च मनुष्याश्च देवमनुष्याः । भूर्लोकस्थानुक्ता भुवर्लोकस्था-

नाह । ग्रहनक्षत्रेति । नक्षत्राणि अश्विन्यादिसप्तविंशतिरित-
 राणि क्षुद्रज्योतीषि तारकाः । एते ग्रहादयः सर्वोपरिस्थिते
 मेढिकाष्ठवन्निश्चलतया स्थिते अतएव ध्रुवसंज्ञके ज्योतिर्विशेषे
 वायुरज्ज्वा बद्धा गाव इव हलिकतुल्यचक्रवायोः प्रतिनियत-
 सञ्चारेण कालविशेषैरवधृतगतयः सुमेरोरुपर्युपरिभावेन सन्नि-
 विष्टा भुवर्लोके भ्रमन्ति इत्यर्थः । ननु एवं सुमेरोरुपरि ज्योति-
 र्मण्डलस्य भ्रमणे कथं मेरुणा ज्योतिश्चक्रावरणं येन रात्रिदिन-
 व्यवस्थितिरिति चेन्न । वृक्षेण सूर्यव्यवधानवत् मेरोरेकपार्श्व-
 स्थसूर्यादेः पार्श्वान्तरेण व्यवधानसम्भवादिति । स्वर्लोकस्था-
 नाह । माहेन्द्र इति । त्रिदशादयो देवानां जातिभेदाः कल्पा-
 युषः । कल्पो ब्रह्मणो दिनं तदायुषः सङ्कल्पमात्रेण कर्तुं क्षमाः
 सङ्कल्पसिद्धाः वन्दारकाः देवा औपपादिकदेहाः पित्रोः संयोगं
 विना क्षणमात्रेणोत्पद्यमानशरीरा इत्यर्थः । महर्लोकस्थानाह ।
 महतीति । महाभूतानां परिणामने स्वतन्त्राः ध्यानाहारा
 ध्यानत एव तृप्ताः । जनर्लोकस्थानाह । प्रथम इति । भूतेन्द्रि-
 यवशिन इति । इन्द्रियाणां परिणामने स्वातन्त्र्यं पूर्वापेक्षयै-
 षामधिकम् । द्विगुणेति । द्विगुणं द्विगुणरूपमुत्तरमधिकमा-
 युर्येषां ते तथा । ब्रह्मपुरोहितानामायुः कल्पसहस्रात् पूर्वोक्ताद्
 द्विगुणं तदुत्तरस्य तद्विगुणमेवं क्रमेण वृद्धिरित्यर्थः । तपोलो-
 कस्थानाह । द्वितीय इति । ते भूत इति । भूतेन्द्रिययोः प्रकृते-
 रहङ्कारस्यापि वशिन इति पूर्वापेक्षयैषामधिक्यम् । अत्र अह-
 ङ्कारेणान्तःकरणसामान्यग्रहणम् । एतन्न स्वेच्छयान्यपरयोर्नि-
 र्माणचित्तोत्पादनादौ समर्था इति । द्विगुणेति । पूर्वानुसारेण
 व्याख्येयम् । ऊर्ध्वरेतस इति । प्राणायामवशादूर्ध्वमेव रतांसि
 सूक्ष्माणि भूत्वा गच्छन्ति न खलन्ति सम्भोगाभावाद् येषां
 ते तथा ऊर्ध्वं सत्यलाभात् ज्ञानमप्रतिहतं शक्यं येषां ते

तथा अधोलोकेषु अनावृतो ज्ञानविषयो येषां ते तथेत्यर्थः । सत्यलोकस्थानाह । तृतीय इति । आदौ चतुर्णां साधारणानि विशेषणान्याह । अकृत्येति । न कृतो भवनन्यासो गृहनिर्माणं यैस्ते तथा स्वस्मिन्नेवात्मनि गृहे प्रतितिष्ठन्तीति स्वप्रतिष्ठा आत्मवासाः । उपर्युपरिस्थिता इति । अच्युतानामुपरि स्थिताः शुद्धनिवासाः, एवंक्रमेणेत्यर्थः । तथा च सत्यलोकेऽप्यवान्तरलोकभेदाः सन्तीत्यायातम् । प्रधानवशिनः प्रकृतौ स्वतन्त्रा ईश्वरा द्विपराङ्मायुषः । तेषां चतुर्णां संज्ञाभेदमवान्तरविशेषं चाह । तदाच्युता इति । अच्युतसंज्ञकाः सवितर्कयोगिनैव सुखिनः शुद्धनिवासादयोऽप्येवं व्याख्येयाः । तेऽपि चत्वारोऽपि तल्लोक्यमध्ये चतुर्दशभुवनमध्ये एव तिष्ठन्ति न ब्रह्माण्डाद्वहिरित्यर्थः । नन्वेवमण्डस्य सर्वजीवसाधारण्यात् कथं ब्रह्माण्डसंज्ञेत्याकाङ्क्षायामाह । त एव इति । त एते सप्तलोका अवान्तरं चतुर्दशधा भिन्नाः सर्व एवादिपुरुषस्य ब्रह्मणो लोका ब्रह्मणो हिरण्यगर्भस्य लिङ्गदेहेन सर्वलोकव्यापनात् पितापुत्रवदंशांशिभावेन सर्वजीवानां ब्रह्माभेदाच्चेति भावः । ननु असम्प्राज्ञातसुखिनौ यौ विदेहप्रकृतित्तयौ 'भवप्रत्ययो विदेहप्रकृतिलयाना'मिति सूत्रोक्तौ तयोर्लोकः कथं नोक्तः तत्राह । विदेहेति । तेषां मुक्तप्रायत्वादीश्वरकोटित्वाच्च ब्रह्माण्डस्यान्तर्वहिः स्वातन्त्र्येण व्यापारवत्तया शास्त्रे न ते लोकमध्ये लोकवासिजनमध्ये गणिता इत्यर्थः । तदेवं संक्षेपतो भुवनशब्दार्थं व्याख्याय सूत्रवाक्यार्थमाह । एतदुयोगिनेति । सूर्ये सूर्यद्वारे संयमं कृत्वा योगिनैतद्भुवनं साक्षात्करणीयम् । अत्र योगशास्त्रान्तरदर्शनेन द्वारशब्दः पूरित इत्युन्नीयते सूर्यद्वारं च ब्रह्मणो लोकद्वारभूतं 'सूर्यान्तश्चित्तं स आदित्यमाच्छति तस्मै स तत्र विजिहीते । यथा भास्करस्य खं तेन स ऊर्ध्वमाक्रमत' इति

श्रुतौ, 'सूर्यद्वारेण ते विरजाः प्रयान्ति यत्रामृतः स पुरुषो
ह्यव्ययात्मे'ति श्रुतौ च तद्भाष्यकृता तथा व्याख्यातत्वात् ।

अनन्ता रश्मयस्तस्य दौपवदयः स्थितो हृदि ।

ऊर्ध्वमेकस्थितस्तेषां यो भित्त्वा सूर्यमण्डलम् ॥

ब्रह्मलोकमतिक्रम्य तेन यान्ति परां गतिम् ।

इति स्मरणाच्चेति । न केवलं सूर्यद्वारसंयमस्यैव भुवनज्ञानं
फलं किन्तु योगशास्त्रोक्तसंयमान्तरस्यापि इत्यतो रागक्षयार्थम् ।
अन्यत्र संयमेनापि समग्रभुवनं साक्षात्करणीयम् इत्युपदिशति ।
ततोऽन्यत्रापीति । ततः सूर्यद्वारादन्यत्रापि एवं संयमं तावत्
अभ्यसेत् यावदिदं भुवनं दृष्टं भवेदित्यर्थः ॥ २६ ॥

* चन्द्रे ताराव्यूहज्ञानम् ॥ २७ ॥ *

चन्द्रे संयमं कृत्वा ताराव्यूहं विजानीयात्
॥ २७ ॥

भाष्यं सुगमम् ॥ २७ ॥

* ध्रुवे तद्गतिज्ञानम् ॥ २८ ॥ *

ततो ध्रुवे संयमं कृत्वा ताराणां गतिं जानी-
यात्, ऊर्ध्वविमानेषु कृतसंयमस्तानि विजा-
नीयात् ॥ २८ ॥

तारास्वरूपाणि ज्ञात्वैव तासां गतिज्ञानं सम्भवतीत्याशयेन
भाष्ये तत इत्युक्तम् । ताराव्यूहज्ञानानन्तरमित्यर्थः । भाष्यं
सुगमम् । अस्मिन्नेव प्रसङ्गे योगशास्त्रान्तरोक्तत्वात् भुवर्लोक-
स्थवस्त्वन्तरसंयमात् सिद्धिं स्वयं पूरयति । ऊर्ध्वेति । ऊर्ध्व-
विमानेषु आदित्यादिरथेषु कृतः साक्षात्कारपर्यन्तः संयमो
येन स तानि विमानानि रथान् जानीयादित्यर्थः । न तु विमाने

संयमस्यैव विमानसाक्षात्कारः सिद्धिरत्रोक्ता साक्षात्कारपर्यन्त-
स्यैव संयमस्य सर्वत्र सिद्धिकथनात् संयमानां स्वस्वविषयसा-
क्षात्कारहेतुतायाः सामान्यत एव सिद्धत्वाच्च ॥ २८ ॥

* नाभिचक्रे कायव्यूहज्ञानम् ॥ २९ ॥ *

नाभिचक्रे संयमं कृत्वा कायव्यूहं विजा-
नीयात् । वातपित्तश्लेष्माणस्त्रयो दोषाः सन्ति,
धातवः सप्त त्वग्लोहितमांसस्नायुस्थिमज्जाशु-
क्राणि, पूर्वं पूर्वमेषां वाह्यमित्येष विन्यासः ॥ २९ ॥

शरीरमध्यवर्त्ति नाभिकन्दरूपं चक्रं कदलीमूलवत् आदौ
उत्पन्नं यतः शाखापल्लवादिवच्छिरःपादादिकमवयवजातम्
ऊर्ध्वमधश्च आविर्मवति । तस्मिन्नाभिचक्रे संयमात् साक्षात्कृते
कायस्य पदार्थव्यूहं वातपित्तत्वगसृगादिरूपं साक्षात्क्रियत
इत्यर्थः । भाष्ये वाह्यमिति । शुक्रस्य मज्जा वाह्येति । एव-
मादिरेषां सप्तानां क्रमः विन्यासः शरीरसंस्थानम् ॥ २९ ॥

* कण्ठकूपे क्षुत्पिपासानिवृत्तिः ॥ ३० ॥ *

जिह्वाया अधस्तात् तन्तुः, ततोऽधस्तात्
कण्ठः, ततोऽधस्तात् कूपः, तत्र संयमात् क्षुत्पि-
पासे न बाधेते ॥ ३० ॥

तन्तोरधस्तादिति । अनेनोपरि छिद्रं वारितं कूपादध उर-
सीत्यागामिभाष्येण च उरःपर्यन्तत्वं कण्ठकूपस्य लप्स्यते तथा च
जिह्वाधःस्थस्य तन्तोर्मूलादारभ्य उरःपर्यन्तं छिद्रं कण्ठकूपः
कूपाकारं छिद्रमिति । तत्रेति । तस्मिन् प्रदेशे संयमादशेष-
विशेषतः साक्षात्कृते सति क्षुत्पिपासानिवृत्तिरूपा सिद्धिर्भवती-

त्यर्थः । एवंविधेषु च संयमेषु भावनाप्रकारो योगशास्त्रविशेषात् गुरुमुखाच्च प्रत्येतव्यः ॥ ३० ॥

* कूर्मनाडां स्थैर्यम् ॥ ३१ ॥ *

कूपादध उरसि कूर्माकारा नाडी, तस्यां कृतसंयमः स्थिरपदं लभते, यथा सर्पो गोधा वेति ॥ ३१ ॥

कूर्माकारेति । कुण्डलितसर्पवत् अवस्थिततया कूर्माकारं हृदयपुण्डरीकाख्यं नाडीचक्रं तत्र कृतसंयमो योगी स्थिरपदं स्थिरां चित्तवृत्तिं लभत इत्यर्थः । नाड्याः कूर्माकारत्वे दृष्टान्तद्वयं यथा सर्पो गोधा वेति कुण्डलित इति शेषः ॥ ३१ ॥

* मूर्धज्योतिषि सिद्धदर्शनम् ॥ ३२ ॥ *

शिरःकपालेऽन्तश्छिद्रं प्रभास्वरं ज्योतिः, तत्र संयमात् सिद्धानां द्यावापृथिव्योरन्तरालचारिणां दर्शनम् ॥ ३२ ॥

शिर इति । शिरःकपालमध्येऽन्तश्छिद्रं छिद्रस्यान्तः प्रभास्वरं स्वप्रकाशकं ज्योतिरस्तीत्यादिरर्थः । शिरः कपालमध्ये छिद्रं प्रभास्वरत्वाज्ज्योतिरिति प्रामादिकपाठेऽपि अयमेवार्थो लक्षण्या कार्यः । शेषं सुगमम् ॥ ३२ ॥

* प्रातिभादा सर्वम् ॥ ३३ ॥ *

प्रातिभं नाम तारकं, तद्विवेकजस्य ज्ञानस्य पूर्वरूपं, यथोदये प्रभा भास्करस्य तेन वा सर्व-

मेव जानाति योगी प्रातिभस्य ज्ञानस्योत्पत्ता-
विति ॥ ३३ ॥

प्रातिभमिति । प्रातिभं स्वप्रतिभोत्थम् अनौपदेशिकं ज्ञानं संसारतरणोपायत्वात् तारकमिति । तारकं सर्वविषयमिति सूत्रे व्याख्यास्यते । तच्च विवेकजस्य वक्ष्यमाणस्य सार्वज्ञस्य पूर्वलिङ्गम् । तत्र दृष्टान्तो यथा । सूर्योदयस्य पूर्वलिङ्गं प्रभेति तेन वा प्रातिभज्ञानेन सर्वं पूर्वोक्तमतीतानागतादिसिद्धपर्यन्तं योगी जानाति पूर्वोक्तान् संयमान् विनापीत्यर्थः । तेनेत्येतद्विद्वणोति । प्रातिभस्य ज्ञानस्योत्पत्ताविति । द्वारान्तरापेक्षानास्तीति भावः । यद्यपि तारकं सर्वविषयमित्यागामिसूत्रे विवेकजज्ञानमेव प्रातिभं तारकं च व्याख्यास्यते तथाप्यत्र प्रातिभादिति हेतुत्ववचनात् विवेकजज्ञानस्य पूर्वरूपमेव लक्षण्या प्रातिभं तारकं चेति व्याख्येयम् । ननु संयमसिद्धिमध्ये कथं प्रातिभज्ञानजा सिद्धिरुच्यत इति चेत्, न । प्रातिभस्यापि क्षणतत्क्रमादिसंयमादिजन्यतया वक्ष्यमाणत्वेन उक्तसिद्धेरपि परम्परया संयमसिद्धित्वादिति । संयमस्य क्षुद्रसिद्धय उक्ता इदानीं संयमस्य सत्त्वपुरुषान्यताख्यातिरूपां मुख्यां सिद्धिं विवक्षुरादौ तत्संयमहेतुभूतायाश्चित्तसंविदः कारणमाह ॥ ३३ ॥

* हृदये चित्तसंवित् ॥ ३४ ॥ *

यदिदमस्मिन् ब्रह्मपुरे दहरं पुण्डरीकं
वेश्म तत्र विज्ञानं तस्मिन् संयमाश्चित्तसंवित्
॥ ३४ ॥

हृदयपदं व्याचष्टे । यदिदमिति । अस्मिन् ब्रह्मणः परमात्मनो जीवस्य च पुरे शरीरे यदिदं दहरं सगर्तं पुण्डरीका-

कारं ब्रह्मणो वेश्म तत्र विज्ञानं विज्ञानवृत्तिकमन्तःकरणं
ब्रह्मणः सिंहासनकल्पं तिष्ठति अतस्तस्मिन् हृदयाख्ये वेश्मनि
संयमाच्चित्तसाक्षात्कारो भवतीत्यर्थः । चित्ते ज्ञाते चित्ताद्विवे-
केनात्मसाक्षात्कारो भवतीति क्रमानुसारेणाह ॥ ३४ ॥

* सत्त्वपुरुषयोरत्यन्तासङ्कीर्णयोः प्रत्यया-
विशेषो भोगः परार्थत्वात् स्वार्थसंयमात् पुरुष-
ज्ञानम् ॥ ३५ ॥ *

बुद्धिसत्त्वं प्रख्याशीलं समानसत्त्वोपनिबन्धने
रजस्तमसी वशीकृत्य सत्त्वपुरुषान्यताप्रत्ययेन
परिणतं तस्माच्च सत्त्वात् परिणामिनोऽत्यन्त-
विधर्मा शुद्धोऽन्यश्चित्तिमात्ररूपः पुरुषः, तयो-
रत्यन्तासङ्कीर्णयोः प्रत्ययाविशेषो भोगः पुरुषस्य,
दर्शितविषयत्वात्, स भोगप्रत्ययः सत्त्वस्य परा-
र्थत्वाद् दृश्यः, यस्तु तस्माद्विशिष्टश्चित्तिमात्ररूपो-
ऽन्यः पौरुषेयः प्रत्ययस्तत्र संयमात् पुरुषविषया
प्रज्ञा जायते, न च पुरुषप्रत्ययेन बुद्धिसत्त्वा-
त्मना पुरुषो दृश्यते पुरुष एव प्रत्ययं स्वात्मा-
वलम्बनं पश्यति, तथाह्युक्तं, “विज्ञातारमरे
केन विजानीयादिति” ॥ ३५ ॥

सत्त्वाधिक्यात्सत्त्वं बुद्धिः । परार्थादिति पञ्चमीं चान्यपद-
मध्याहृत्य व्याकरिष्यति । तथाच बुद्धिपुरुषयोरत्यन्तविधर्मणोः

प्रत्ययद्वयाविवेको भोगशब्दार्थः । तयोः प्रत्यययोर्मध्ये परार्था-
 द्विवेकेन स्वार्थे पौरुषेयप्रत्यये संयमात् साक्षात्कृते सति स्वय-
 मेव पूर्णत्वाद्व्यशेषविशेषैः पुरुषस्य साक्षात्कारो भवति तादृश-
 संयमाभावेऽपौत्यर्थः । यद्यपि पौरुषेयः प्रत्ययः पुरुषातिरिक्तो
 न भवति तथापि दृश्योपरागेण परिच्छिन्नोऽश एव प्रत्ययः
 श्रोत्रादिवत् पुरुषस्त्वपरिच्छिन्नो महाकाशवत् इत्यनयोर्भेद-

ब्रह्ममीमांसायां प्रतिपादितमस्माभिः । यदपि वृत्तिव्याप्यत्व-
मात्मनोऽभ्युपेत्य फलव्याप्यत्वं वेदान्तिब्रुवैरपलप्यते तदपि मोहा-
देव फलव्याप्यत्वस्य सामान्यतो व्यवहारहेतुतायाः क्लृप्तत्वेन
चैतन्याख्यफलव्याप्यतां विना चैतन्यव्यवहारानुपपत्तेः । अन्यथा
घटादिष्ववहारस्यापि वृत्तिव्याप्यत्वेनैवोपपत्तौ विश्वप्रकाशक-
तया चैतन्यकल्पनावैयर्थ्यात् । 'यतो वाचो निवर्त्तन्ते अप्राप्य
मनसा सह' इत्यादिवाक्यानि च लौकिकमन आदिवृत्त्यगोच-
रत्वमेव प्रतिपादयन्ति । मनसैवानुद्द्रष्टव्यमित्यादित्यशुन्तरात् ।
अध्यात्मयोगाधिगमेन देवं मत्वा धीरो हर्षशोकौ जहाति इत्या-
दिश्रुत्या योगिमनोविषयत्वावगमाच्च । न तु फलव्याप्यत्वं
निराकुर्वन्ति मन आदीनां जडत्वेन फलानाधारत्वात् । फलं
विना शास्त्रादीनां ब्रह्मणि प्रमाणत्वादिदोषासम्भवादिति दिक् ।
पुरुषस्यैव स्वज्ञातृत्वमित्यत्र श्रुतिं प्रमाणयति । तथा हि उक्त-
मिति । ईश्वरेणेति शेषः । आत्मा यदि न नित्यज्ञानरूप-
स्तर्हि केन ज्ञानान्तरेण विज्ञातारमात्मानं लोको विजानीया-
दित्यर्थः । यद्वा मोक्षकाले बुद्ध्यादिविलयात् केन करणेन तदानीं
विज्ञातारमात्मानं पुरुषो विजानीयादित्यर्थः । अत्र हि श्रुतौ
करणेन पुरुषस्यैव स्वज्ञेयत्वमवगम्यते । अज्ञेयत्वे च विज्ञातारं
को विजानीयादित्येव उच्येतेति । इयं श्रुतिः पुरुषस्य सर्वदेवा-
ज्ञेयत्वं वदतीति कश्चित् तन्न । यतो न प्रेत्य संज्ञास्तीति पूर्व-
वाक्ये याज्ञवल्क्येन मोक्षकाले ज्ञानस्वरूपोऽपि पुरुषो न
जानातीत्युक्तम् अखिलदुःखभोगनिवृत्तिरूपपरमपुरुषार्थं मोक्षं
प्रदर्शयितुम् । तत्र विरोधं दृष्ट्वा मूढाया मैत्रेय्यास्तद्विरोधपरि-
हारायैवेदं वाक्यं प्रवर्त्तते न तु पुरुषस्य अज्ञेयत्वप्रदर्शनाय
अप्रकृताभिधानप्रसङ्गादिति । ननु भवन्मतेऽपि पराज्ञेयत्वेन
कथं मैत्रेय्याः शङ्का अपगच्छतीति चेन्न । 'यत्र त्वस्य सर्वमात्मैवा-

भूत् तत्केन कं पश्येदि'ति पूर्वश्रुत्यैव विरोधस्य परिहृतत्वात् । स्वयं ज्ञानस्वरूपोऽपि सर्वकरणविलयात् मोक्षकाले किमपि न विजानातीति तत्र च मैत्रेया कदाचिदाशङ्क्येत मोक्षकाले-
ऽनभिव्यक्त्या आत्मा ज्ञानस्वरूप एव मास्तु इति तत्रोत्तरं वाक्यं प्रवर्त्तते येनेदं सर्वं विजानाति तं केन विजानीयात् विज्ञातार-
मरे केन विजानीयादिति । आत्मा यदि ज्ञानस्वरूपो न भवति तद्विषयकज्ञानान्तरकल्पनेऽनवस्थादिकमिति श्रुतेराशयः । स्वा-
र्थप्रत्ययसंयमेन पुरुषसाक्षात्कारे जाते सति तल्लिङ्गरूपाणि विवे-
कजज्ञानस्य च पूर्वरूपाणि प्रतिभाद्याः सिद्धयो भवन्ति ताश्च पुरुषैकाग्रतापरिपन्थित्वेन असम्प्रज्ञातयोगविघ्नभूता एवेति प्रतिपादयितुमादौ ताः प्रदर्शयति ॥ ३५ ॥

* ततः प्रातिभश्रावणवेदनादर्शास्वादवार्त्ता जायन्ते ॥ ३६ ॥ *

प्रातिभात्मूक्ष्मव्यवहितविप्रकृष्टातीतानागत-
ज्ञानं, श्रावणाद् दिव्यशब्दश्रवणं, वेदनाद् दिव्यस्पर्शाधिगमः, आदर्शाद् दिव्यरूपसंविद्,
आस्वादाद् दिव्यरससंविद्, वार्त्तातो दिव्यगन्ध-
विज्ञानम्, इत्येतानि नित्यं जायन्ते ॥ ३६ ॥

ततः पुरुषसाक्षात्कारात् मन आदीनां प्रातिभादिसंज्ञिकाः सिद्धयः सामर्थ्यविशेषरूपा भवन्ति यस्मात् सामर्थ्यात् मन आदिषु व्यवहितादिज्ञानं भवतीत्यर्थः । अत्र कश्चित् । तत इति तच्छब्देन पुरुषज्ञानं न परासृश्यते । तद्दर्शनप्रत्यनीकत्वादि-
त्यागामिसूत्रभाष्ये पुरुषदर्शनप्रतिबन्धकत्ववचनादपि तु स्वार्थ-
संयम एव परासृश्यते तथा च पूर्वसूत्रोक्तसंयमस्यैवेदं पुरुषज्ञानं

नात् प्राक्तनं सिद्धान्तरमिति । तन्न । एकस्याः पुरुषज्ञानरूप-
सिद्धेरुक्ततया चकाराद्यभावेन सिद्धान्तराकाङ्क्षाविरहात् । पुरु-
षज्ञानस्यैव मुख्यतयोपस्थितत्वेन परामर्शौचित्याच्च । अतस्तच्छ-
ब्देनात्र पुरुषज्ञानस्यैव परामर्शः पुरुषसाक्षात्काररूपपुरुषैका-
ग्रताप्रत्यनीकतया तु भाष्यकारः प्रातिभादेरसम्प्रज्ञातसमाधौ
एवोपसर्गत्वं वक्ष्यतीति । प्रातिभादिशक्तौः स्वकार्यैर्लक्षयति
भाष्यकारः । प्रातिभादिति । प्रतिभा उपदेशादिनैरपेक्ष्येण सूक्ष्मा-
दीनां मानसं यथार्थज्ञानं तत्सामर्थ्यं प्रातिभम् एवं श्रावणाद्यपि
व्याख्येयम् । वेदनाद्यास्तु संज्ञाः त्वकचक्षरमनस्त्राणानां याम्-

पुरीषगर्भादीनामपसरणहेतुरपानः । अस्या नाभेः पादतलप-
र्यन्तं वृत्तिः । उन्नयनादिति । ऊर्ध्वगतिप्रदत्वात् रसाद्यूर्ध्व-
नयनाच्च उदानः । अस्य च मुखनासिकादिकमारभ्य ब्रह्मर-
न्ध्रपर्यन्तं वृत्तिः । व्यापीति । सर्वदेहव्यापिवृत्तिको बलवत्क-
र्महेतुर्व्यानः । ननु सर्वेषां वृत्तिभेदात् कथं पञ्च प्राणा इत्यु-
च्यन्ते तत्राह । एषामिति । प्राणो यदश्नाति पिवति तेनैव
अन्येषां धारणं भवतीति कृत्वैतेषां प्राणो मुख्यः । अतो मुख्यस्य
नामादिभिर्गौणानां व्यवहारो राजानुगतेषु राजव्यवहारवदिति
भावः । तदेवमुदानं व्याख्याय सूत्रं व्याचष्टे । उदानजया-
दिति । उदानसंयमादन्यसंयमाद्दोदानवायोः स्वायत्ततायां
सत्यां जलपङ्ककण्टकादीनाम् उपरि सञ्चरतोऽपि तेषु असङ्गो
भवति तैर्विकारहेतुः संयोगो न भवति तथा अर्चिरादिमार्गे
गमनाय स्वेच्छयोत्क्रान्तिर्भवतीत्यर्थः । प्रसङ्गादाह । तामिति ।
तामूर्ध्वमुत्क्रान्तिमुदानवशित्वं विना न लभते इत्युदानजयी
स्यादित्यर्थः ॥ ३८ ॥

* समानजयाउज्ज्वलनम् ॥ ४० ॥ *

जितसमानस्तेजस उपधानं कृत्वा ज्वलति
॥ ४० ॥

संयमविशेषजात् समानजयात् ज्वलनं भवतीत्यर्थः । भाष्ये
उपधानम् । उत्तेजनं कृत्वा ज्वलति सतीवत् स्वशरीरं दहती-
त्यर्थः ॥ ४० ॥

* श्रोत्राकाशयोः सम्बन्धसंयमाद् दिव्यं
श्रोत्रम् ॥ ४१ ॥ *

सर्वश्रोत्राणामाकाशं प्रतिष्ठा, सर्वशब्दानां

च । यथोक्तं “तुल्यदेशश्रवणानामेकदेशश्रुतित्वं सर्वेषां भवति” इति । तच्चैतदाकाशस्य लिङ्गम्, अनावरणं चोक्तम् । तथा अमूर्त्तस्यानावरणदर्शनाद्विभुत्वमपि प्रख्यातमाकाशस्य, शब्दग्रहणानुमितं श्रोत्रं, वधिरावधिरयोरेकः शब्दं गृह्णाति अपरो न गृह्णातीति तस्माच्छ्रोत्रमेव शब्दविषयम् । श्रोत्राकाशयोः सम्बन्धे कृतसंयमस्य योगिनो दिव्यं श्रोत्रं प्रवर्त्तते ॥ ४१ ॥

आदौ आकाशशब्दार्थं तत्र प्रमाणं च दर्शयति । सर्वश्रोत्राणामिति । यद्यपि इन्द्रियाणि आहङ्कारिकाणि एव न भौतिकानि इन्द्रियाणां प्रकाशात्मकतया प्रकाशात्मकान्तःकरणोपादानकत्वस्यैव औचित्यात् । तथापि आकाशाश्रिततया आकाशप्रतिष्ठत्वं यथा अन्नाश्रिततया मनसोऽन्नमयत्वमिति । एतेन अन्येषामपि इन्द्रियाणां भौतिकत्वं श्रुतिस्मृत्युदितं व्याख्यातम् । तत्तद्भूतसंसृष्टतया इन्द्रियोत्पत्त्या तत्तद्भूतेभ्य एव तत्तदिन्द्रियाभिव्यक्तेः । अतएव दिगात्मकाकाशादीनि पृथिवीपर्यन्तानि पञ्च श्रोत्रादिदेवाः श्रूयन्त इति । शब्दानां चाकाशोपादानत्वमेवास्ति तथा च श्रोत्रशब्दयोराश्रय आकाशमित्यर्थः । श्रोत्राणामाकाशाश्रयत्वे पूर्वाचार्यसम्प्रतिमाह । यथोक्तमिति । कालभेदेन तुल्यदेशानि श्रवणार्थज्ञानानि येषां पुंसां तेषामेकश्रुतित्वमेकदेशावच्छिन्नश्रोत्रकत्वं तत्तत्काले भवतीत्यर्थः । स च एको देश आकाशमेवेति भावः । आकाशे प्रमाणमप्याह । तच्चैतदिति । तच्चैतत् श्रोत्रं शब्द-

आकाशस्य लिङ्गमनुमापकं न हि सूक्ष्ममिन्द्रियमनाश्रयं
 स्थातुमर्हति गन्धवत् कर्णशष्कुली च न तस्याधारो लोकान्त-
 रगमनादिकाले कर्णशष्कुल्यभावात् कर्णविवरपिधानेऽपि शब्द-
 श्रवणप्रसङ्गाच्च । न च विवरपिधाने सति शब्दा एव श्रोत्रे च
 गच्छन्तीति वाच्यम् । भित्त्यादिवत् कर्णच्छिद्रस्थद्रव्याणामपि
 शब्दागमनाप्रतिबन्धकत्वात् । नापि शून्यमाधारः, अभावानभ्युप-
 गमात् । अभावस्य भावाधारत्वासम्भवाच्च । नापि कर्णशष्कुल्य-
 वच्छिन्नः पुरुषादिराधारः, विवरपिधानेऽपि तदवच्छेदेन चैतन्या-
 द्यभिव्यक्त्या पुरुषादेरनावृत्ततया शब्दग्रहणप्रसङ्गात् । तस्मात्
 पिधानयोग्यमेकं द्रव्यं श्रोत्राधारतयापेक्षितं तच्च परिशेषात्
 कर्णशष्कुल्यवच्छिन्नं नभ एव श्रोत्रगोलकतया सिध्यतीति भावः ।
 शब्दाधारतायामप्येवं परिशेषः कर्तव्यः । तथा हि अवकाशस्य
 शब्दकारणत्वं तावत् सर्वसिद्धम् अवकाशश्च न आवरणाभावमा-
 त्रम् अभावस्य भावानाधारत्वात् अन्यथा सर्ववस्तूनामभावमात्र-
 मूलकत्वापत्तेः । नापि पुरुषादिः । तेषां स्वस्वव्यापारप्रचयेन
 अवकाशासम्भवात् । आवृतत्वाभिमतदेशेऽपि शब्दाद्युत्पत्ति-
 प्रसङ्गाच्च । नापि वायुः । द्रव्यान्तरपूरितेऽपि वेण्वादौ वायु-
 संयोगेन शब्दप्रसङ्गात् । न च छिद्रवायुसंयोगोऽपि शब्दकारणं,
 तथा सति संयोगाधारतया छिद्रस्य द्रव्यत्वसिद्धौ तस्यैव शब्दा-
 श्रयत्वं युक्तं शब्दोत्पत्तौ अवकाशस्यैवाधिक्येनोपयोगदर्शना-
 दिति । तस्मात् आवरणीयतया आकाशद्रव्यं सिध्यतीति ।
 अनावरणं च आकाशस्य लिङ्गं पूर्वाचार्यैरुक्तमित्याह । अना-
 वरणं चेति । अनावरणमवकाशः । यदि हि अवकाशरूपमा-
 काशं न स्यात् तदा सूक्ष्मद्रव्येषु स्थाल्यादिषु अन्तस्तेजआदि-
 प्रवेशो न स्यात् । अथाभाव एव अवकाशस्तर्हि अभावस्य
 भावाश्रितत्वनियमेन आकाशसिद्धेः । अस्माभिरभावानभ्युप-

गमाच्च । आत्मादिश्च अवकाशो न सम्भवति आवरणासम्भवा-
दित्युक्तमिति । आकाशस्य विभुत्वमपि प्रसङ्गात् साधयति ।
तथेति । मूर्त्तत्वं परिच्छिन्नत्वम् अनावरणमनाहतत्वम् अस-
मानदेशत्वमिति यावत् । तथा च अन्यत्र पृथिवीजलादिस्थले
मूर्त्तस्य परिच्छिन्नस्य मूर्त्तान्तरासमानदेशत्वदर्शनात् घटादि-
समानदेशकस्य आकाशस्य विभुत्वं सिध्यति आकाशस्य परि-
च्छिन्नत्वे मूर्त्तयोः समानदेशताविरोधादित्यर्थः । काचित्कस्तु
तथामूर्त्तस्यापौति अपिशब्दः प्रामादिकोऽर्थासम्भवात् । आका-
शस्य विभुत्वे च 'आकाशवत् सर्वगतश्च नित्य' इति श्रुत्यादयः
प्रमाणमिति । ननु आकाशस्य विभुत्वे कथं कार्यत्वं घटते कथं
वा आगामिभाष्येऽपि आकाशपरमाणुकथनमिति चेत् । उच्यते ।
आकाशं हि अन्तःकरणवत् वैशेषिकाणां पृथिव्यादिवत् कार्य-
कारणरूपेण द्विविधं तत्र कारणाकाशं तमोगुणविशेषतयैव
व्यवह्रियते तदानौमाकाशताव्यञ्जकशब्दादिविशेषगुणाभावात्
कारणपृथिव्यादित् तच्च कारणाकाशं गुणान्तरोऽयमृद्धं सत्
अंशत आदौ शब्दजननयोग्यार्थरूपेण परिणमते क्षीराब्धिरिवा-
मृतमथनेऽंशतो दधिरूपेण ततश्च अणुसङ्घातेन पृथिवीवदेव
महाभूताकाशमहङ्कारापेक्षया परिच्छिन्नं वायोरावरणम् उत्पद्यते
इति । एतेन अन्तःकरणोत्पत्तिरपि व्याख्याता इत्यमपि श्रुति-
स्मृतिप्रसिद्धं प्रकृते कार्यकारणरूपत्वमवगन्तव्यम् । आकाशं
प्रसाध्य श्रोत्रे प्रमाणं दर्शयति । शब्दग्रहणानुमितमिति । तदेव
विवृणोति । वधिरेति । एतेन चक्षुरादिषु अन्वयव्यतिरेकौ
प्रमाणमिति सूचितम् । अन्तःकरणे तु स्मृत्याद्यन्वयव्यतिरेकौ
प्रमाणमिति । इदानीं सूत्रं योजयति । श्रोत्रेति । सम्बन्धश्च
अस्माभिव्याख्यातः । उपलक्षणं चैतत् त्वग्वातयोश्चक्षुस्तेजसो
रक्ष्मणोदकयोर्घ्राणवृथिव्योः सम्बन्धसंयमाद्विव्यं त्वगादीत्यपि बो-

ध्यम् । दिव्यत्वं च तन्मात्रादिसूक्ष्मगोचरसंयमनैरपेक्ष्येण स्व-
भावादेव तन्मात्रादिरूपसूक्ष्मशब्दादिग्राहकत्वमिति ॥ ४१ ॥

* कायाकाशयोः सम्बन्धसंयमाल्लघुतूलसमा-
पत्तेश्चाकाशगमनम् ॥ ४२ ॥ *

यत्र कायस्तत्र आकाशं तस्य अवकाश-
दानात् कायस्य, तेन सम्बन्धः प्राप्तिः, तत्र कृत-
संयमो जित्वा तत्सम्बन्धं लघुषु वा तूलादिषु
आपरिमाणुभ्यः समापत्तिं लब्ध्वा जितसम्बन्धो
लघुः, लघुत्वाच्च जले पादाभ्यां विहरति, तत-
स्तूर्णानाभितन्तुमात्रे विहृत्य रश्मिषु विहरति,
ततो यथेष्टमाकाशगतिः अस्य भवतीति ॥ ४२ ॥

चकारोऽत्र विकल्पार्थकः । कीदृशः सम्बन्ध इत्याकाङ्क्षया-
माह । यत्रेति । यत्र आसनादौ शरीरं तिष्ठति तत्र शरीरावच्छे-
देनापि आकाशं तिष्ठति । तत्र हेतुः तस्य आकाशस्यावकाशदा-
तृत्वादिति, अतः कायस्य आकाशेन सम्बन्धः प्राप्तिरूपो व्याप-
नमिति यावत् इत्यर्थः । तत्रेति । तत्र सम्बन्धे कृतसंयमः तत्स-
म्बन्धं जित्वा साक्षात्कारेण स्वेच्छाधीनं कृत्वा लघु भवतीत्यागा-
मिनान्वयोऽभविष्यति । द्वितीयहेतुं व्याचष्टे । लघुषु वा इत्या-
दिना जितसम्बन्ध इत्यन्तेन । समापत्तिं तत्स्थितदञ्जनतां जित-
सम्बन्धः स्वायत्तीकृतकायाकाशसम्बन्ध इत्यर्थः । आकाशगती
उपायद्वयसाधारणं क्रममाह । लघुरित्यादिना । प्रथमं लघु-
भवति । ततो लघुतया जले पृथिव्यामिव पद्भ्यां सञ्चरतीत्यादिः
क्रम इत्यर्थः । सुगममन्यत् ॥ ४२ ॥

* वहिरकल्पिता वृत्तिर्महाविदेहा ततः
प्रकाशावरणक्षयः ॥ ४३ ॥ *

शरीरात् वहिर्मनसो वृत्तिलाभो विदेहा
नाम धारणा, सा यदि शरीरप्रतिष्ठस्य मनसो
वहिर्वृत्तिमात्रेण भवति सा कल्पिता इति
उच्यते, या तु शरीरनिरपेक्षा वहिर्भूतस्यैव मनसो
वहिर्वृत्तिः सा खलु अकल्पिता, तत्र कल्पितया
साधयति अकल्पितां महाविदेहामिति, यया
परशरीराणि आविशन्ति योगिनः, ततश्च धार-
णातः प्रकाशात्मनो बुद्धिसत्त्वस्य यदावरणं क्लेश-
कर्मविपाकत्रयं रजस्तमोमूलं तस्य च क्षयो
भवति ॥ ४३ ॥

योगशास्त्रोक्तसंयमविशेषात् वक्ष्यमाणा वहिरकल्पिता
वृत्तिर्महाविदेहाख्या सिद्धिर्भवति । ततश्च सत्त्वप्रकाशावरणभङ्ग-
इत्यर्थः । महाविदेहां व्याख्यातुमादौ सामान्यविदेहामाह ।
शरीरादिति । मनसो वहिर्वृत्तिलाभोऽत्र स्वशरीरस्यैव वहि-
र्वस्तूनां सङ्कल्पादिवशता सा च वहिरधिष्ठानरूपा धारणा
विदेहासामान्यमित्यर्थः । धारणेति च तान्त्रिकी संज्ञा तस्या
अवान्तरभेदमाह । सा यदौति । शरीरनिरपेक्षेति त्यक्तशरीरे-
त्यर्थः । अनयापि परशरीरावेशो लिङ्गदेहस्य भवतीति प्रस-
ङ्गादाह । ययेति । तत इत्यादि सूत्रावयवं व्याचष्टे । ततश्चेति ।
क्लेशेति । क्लेशाश्च कर्मच विपाकत्रयं च यद्रजस्तमोमूलकं सत्त्व-
स्यावरकं तस्य च समूलस्य क्षयो भवतीत्यर्थः । तेषां क्षये च

निरावरणं योगिनः चित्तं स्वेच्छया विहरति विजानाति चेति,
चशब्दः स्वीकृतं परशरीरावेशं समुच्चिनोति । तदेवं परिणामत्रय-
संयमादित्यारभ्योच्चावचविषयकसंयमानां ज्ञानक्रियारूपाः सिद्धयः
उक्ता इदानीं वितर्कविचारेत्यादिसूत्रैः स्वशास्त्रे मुख्यतः प्रकृतेषु
ग्रहीतृग्रहणग्राह्येषु ये संयमास्तेषां सिद्धयो वक्तव्याः तत्र ग्रहीतृ-
ग्रहणयोः ग्राह्यनिरूप्यत्वादादौ ग्राह्यविषयकसंयमस्य सिद्धिमाह
॥ ४३ ॥

* स्थूलस्वरूपसूक्ष्मान्वयार्थवत्त्वसंयमाद् भूत-
जयः ॥ ४४ ॥ *

तत्र पार्थिवाद्याः शब्दादयो विशेषाः सहा-
कारादिभिर्धर्मैः स्थूलशब्देन परिभाषिताः, एतद्
भूतानां प्रथमं रूपम् । द्वितीयं रूपं स्वसामा-
न्यम्, मूर्त्तिर्भूमिः, स्नेहो जलं, वक्त्रिरुष्णता, वायुः
प्रणामी, सर्वतो गतिराकाश इति, एतत् स्वरूप-
शब्देन उच्यते, अस्य सामान्यस्य शब्दादयो
विशेषाः । तथा चोक्तम् “एकजातिसमन्विता-
नामेषां धर्ममात्रव्यावृत्तिः” इति । सामान्य-
विशेषसमुदायोऽत्र द्रव्यं, द्विष्टो हि समूहः प्रत्य-
स्तमितभेदावयवानुगतः शरीरं वृक्षो यूथं वन-
मिति । शब्देनोपात्तभेदावयवानुगतः समूहः
उभये देवमनुष्याः, समूहस्य देवा एको भागो
मनुष्या द्वितीयो भागः, ताभ्यामेव अभिधीयते

समूहः । स च भेदाभेदविवक्षितः, आम्नाणां
 वनं ब्राह्मणानां सङ्घः, आम्नवनं ब्राह्मणसङ्घ-
 इति, स पुनर्द्विविधो युतसिद्धावयवोऽयुतसिद्धा-
 वयवश्च, युतसिद्धावयवः समूहो वनं सङ्घ इति,
 अयुतसिद्धावयवः सङ्घातः शरीरं वृक्षः परमाणु-
 रिति । अयुतसिद्धावयवभेदानुगतः समूहो द्रव्य-
 मिति पतञ्जलिः, एतत्स्वरूपमित्युक्तम् । अथ
 किमेषां सूक्ष्मरूपं, तन्मात्रं भूतकारणं, तस्यैको-
 ऽवयवः परमाणुः सामान्यविशेषात्मायुतसिद्धा-
 वयवभेदानुगतः समुदाय इति, एवं सर्वतन्मा-
 त्वाणि, एतत्तृतीयम् । अथ भूतानां चतुर्थं रूपं
 ख्यातिक्रियास्थितिशीला गुणाः कार्यस्वभावानु-
 गतानि चोक्तानि सन्ति । अत्रैषां पञ्चमं

व्याख्यातुं पृच्छति । अथेति । एषां भूतानाम् । उत्तरं,
तन्मात्रमिति । तत्र सूक्ष्मपरिभाषाबीजमाह । भूतकारण-
मिति । साक्षात्कारणत्वमेव हि सूक्ष्मत्वमत्र विवक्षितमित्या-
शयः । भूतकारणत्वप्रकारं दर्शयति । तस्येति । तस्य
भूतस्य एकश्वरमोऽवयवः परमाणुः सोऽपि च घटादिवदेव
सावयवः । अन्यथा स्थूलत्वानुपपत्तेः । शान्तघोरमूढत्वरूप-
विशेषानुपपत्तेश्च इत्येवमित्यतः सर्वतन्मात्राणि एव भूतकार-
णानि अवयवान्तरासम्भवादित्यर्थः । उपसंहरति । एतत्तृतीय-
मिति । एतत्तन्मात्रं तृतीयं भूतानां रूपमित्यर्थः । अन्वयाख्यं
चतुर्थं रूपं व्याचष्टे । अथेति । अथानन्तरमुच्यत इति शेषः ।
त्रिविधा गुणा एवान्वयशब्देनोक्ताः तत्र हेतुः कार्यस्वभावानुपा-
तिन इति । कार्यरूपो यः स्वीयो भावः स्वात्मकः पदार्थः तत्र
अनुगता अतोऽन्वया इत्यर्थः । ननु भूतेषु प्रख्याशीलस्य सत्त्व-
स्यानुगमे किं प्रमाणमिति चेत् ‘अन्नमयं हि सौम्य मन’ इत्या-
दिश्रुतयोऽन्वयव्यतिरेकी चेति प्रतीहि । प्रशाशात्मकतया सा-
त्त्विकानि हि मनश्चक्षुरादीनि अन्नरसाद्युपचयापचयाभ्यामुप-
चयापचयवन्ति दृश्यन्ते अतः पृथिव्यादिभूतेषु मनआदिकं तदुप-
पन्नकसत्त्वं वा अनुगतमित्युन्नीयत इति । पञ्चमं रूपमाह ।
अथैषामिति । गुणेषु वर्तमानं यद्भोगापवर्गजातं भोगविवेकख्या-
तिरूपं तदेव पञ्चमं रूपमर्थवत्त्वाख्यमित्यर्थः । नन्वेवं गुणेषु
वर्तमानमर्थवत्त्वं कथं भूतानां रूपं स्यात् तत्राह । गुणास्तन्मा-
त्रेति । ननु भोगापवर्गौ शब्दाद्युपलब्धिविवेकख्याती ते चान्तः-
करण एव वर्तन्ते न साक्षाद्गुणेषु इति चेन्न । अनागतावस्थया
वासनारूपेण वा तयोरपि प्रलयकाले गुणेषु एवावस्थानात् का-
रणक्रमेणैव कार्येषु अनुगतयोरभिव्यक्तेरिति । पञ्चरूपाणि
व्याख्याय सूत्रवाक्यार्थमाह । तेष्विति । इदानीं भूतेषु इदानी-

मुत्पन्नेषु इदानीन्तनेषु स्थूलभूतेषु इत्यर्थः । तन्मात्रादिषु पञ्च-
रूपत्वाभावात् इदानीं भूतेषु इत्युक्तं स्वरूपदर्शनं च संयमस्य
जयहेतुत्वे द्वारमुक्तं जयो वशीकारः । तत्र पञ्चेति । एकैक-
मात्रजये हि गौणो भूतजयः सामग्रेण अजयादिति भावः ।
वशीकारमेव कार्यद्वारा लक्षयति । तज्जयादिति । भूतप्रकृ-
तयो भूतकारणानि त्रिगुणतत्स्थपुरुषार्थपर्यन्तानीत्यर्थः, न तु
तन्मात्राण्येव केवलानि गुणपुरुषार्थयोरपि संयमेन साक्षात्कृत-
त्वादिति । भूतजयस्य फलं प्रतिपादयति ॥ ४४ ॥

* ततोऽणिमादिप्रादुर्भावः कायसम्पत्तद्वर्मा-
नभिघातश्च ॥ ४५ ॥ *

तत्र अणिमा भवति अणुः, लघिमा लघु-
र्भवति, महिमा महान् भवति, प्राप्तिः अङ्गुल्य-
ग्रेणापि स्पृशति चन्द्रमसम्, प्राकाम्यम् इच्छान-
भिघातो, भूमावुन्मज्जति निमज्जति यथोदके,
वशित्वं भूतभौतिकेषु वशीभवति, अवश्यश्चा-
ऽन्येषाम्, ईशित्वं तेषां प्रभवाप्ययव्यूहानामीष्टे,
यत्र कामावसायित्वं सत्यसङ्कल्पता, यथा सङ्क-
ल्पस्तथा भूतप्रकृतीनामवस्थानं, न च शक्तोऽपि
पदार्थविपर्ययासं करोति ; कस्मात्, अन्यस्य यत्र
कामावसायिनः पूर्वसिद्धस्य तथा भूतेषु सङ्क-
ल्पादिति, एतानि अष्टौ ऐश्वर्याणि । काय-
सम्पद् वक्ष्यमाणा । तद्वर्मानभिघातश्च पृथ्वी

मूर्त्या न निरुणद्धि योगिनः शरीरादिक्रियां,
शिलामप्यनुप्रविशतीति, नापः स्निग्धाः क्लेद-
यन्ति, नाग्निरुष्णो दहति, न वायुः प्रणामी
वहति, अनावरणात्मकेऽपि आकाशे भवति
आवृतकायः, सिद्धानामपि अदृश्यो भवति ॥४५॥

तत्र त्रिषु मध्ये, अणिमाद्यष्टसिद्धीर्व्याचष्टे । अणिमेति ।
स्वेच्छया यदणुपरिमाणशरीरो भवति तदणिमा । सङ्कल्पमा-
त्रेण तत्क्षणादेव अवयवापचयेन सूक्ष्मं देहस्य भवति, भूत-
प्रकृतिवशित्वादिति । एवं सर्वत्र अणिमाद्याश्च शास्त्रे गणिताः ।

अणिमा महिमा चैव लघिमा प्राप्तिरिन्द्रियैः ।

प्राकाम्यं श्रुतदृष्टेषु शक्तिप्रेरणमौशिता ॥

गुणेष्वसङ्गो वशिता यत्कामस्तदवस्यति ।

इति । लघिमानमाह । लघुरिति । गुरुतरशरीरोऽपि
द्वैषीकातूलवत्तदुर्भवतीत्यर्थः । स्पृशतीति । भूमिष्ठ एवेति शेषः ।
अवयवोपचयेनाङ्गुलिदैर्घ्यादिति । एताश्चतस्रः स्थूलसंयमसि-
द्धयः । स्वरूपसंयमस्य सिद्धिमाह । प्राकाम्यमिति । इच्छान-
भिघात इति । सत्यामिच्छायां नास्य रूपं भूतस्य रूपैर्मूर्त्या-
दिभिर्विहन्यते, भूतस्वरूपाणां जितत्वादित्यर्थः । तस्योदाहरणं
भूमाविति । उन्मज्जति जलमिव भूमिमुद्गियोत्तिष्ठति निम-
ज्जति जल इव भूमौ प्रविशति चेत्येवमादिः प्राकाम्यमित्यर्थः ।
सूक्ष्मसंयमस्य सिद्धिमाह । वशित्वमिति । भूतभौतिकेष्विति ।
भूतेषु व्यष्टिषु भौतिकेषु तत्कार्येषु समष्टिमहाभूतेषु ब्रह्माण्डा-
दिषु चेति व्याख्येयम् । जगद्व्यापारवर्जमिति वेदान्तसूत्रेण
सिद्धेषु आदिसर्गसामर्थ्याभाववचनादिति । वशीभवति स्वेच्छया

परिणामने समर्थो भवति तत्कारणतन्मात्रविजयात् । तथा तेषा-
मवश्योऽपि भवति । रागादित्यर्थः । अन्वयसंयमस्य सिद्धिमाह ।
ईशित्वमिति । तेषामिति । तेषां भूतानां तन्मात्रद्वारकोत्पत्ति-
विनाशयोर्व्यूहाख्यसंस्थानविशेषे च समर्थो भवति भूतानां मूल-
प्रकृतिविजयादित्यर्थः । अर्थवत्त्वसंयमस्य सिद्धिमाह । यत्रेति ।
यत्र कामावसायित्वमिति । तान्त्रिकी परिभाषा पुराणेष्वपि
एवमवगमात् । भूतप्रकृतीनां गुणतन्मात्रादौनामवस्थानं परि-
णामविशेषः । विजितार्थसम्बन्धो हि योगौ यदुयदर्थतया यद्-
यद्वस्तु सङ्कल्पयति तत्तद्वस्तु तदर्थकमेव भवति विषमपि अमृ-
तस्यार्थं सङ्कल्प्य भोजयन् जीवलोकं सुखाकरोतीति । नन्वेवं
योगी जलमपि तेजः कुर्यात् धर्ममपि अधर्मं कुर्यात् इति
अव्यवस्थैव स्यादित्याशङ्क्याह । न च शक्तोऽपीति । पूर्वपूर्वयो-
गिव्यवहारानुसारेणैव योगी व्यवहरति अन्यथा तुल्यबलविरो-
धेन व्यवहारासम्भवात् । विरोधमेव दर्शयति । अन्यस्येति ।
पूर्वेषां तथाभूतेषु यथादृष्टेषु एव सङ्कल्पादिति वाक्यार्थः । तथा
च श्रुतिः । 'धाता यथापूर्वमकल्पयति'ति । स्वनियमपालनार्थ-
मन्तर्यामिणा तथैव सिद्धः प्रेर्यत इति द्रष्टव्यम् । उपसंहरति ।
इत्यष्टौ ऐश्वर्याणीति । अणिमाद्यष्टसिद्धिव्याख्यापूरणायैव प्रा-
काम्यमत्र भाष्यकारैः कथितं न तु अत्र सूत्रे प्राकाम्यमणिमा-
दिमध्ये विवक्षितं तद्धर्मानभिघात इत्यनेनैव प्राकाम्यग्रहणेन
प्रौनरुक्त्यापत्तेरिति । कायसंयमादित्यादि सुगमं, प्रसिद्धत्वात्
सिद्धिद्वयविवेचनानपेक्षया केवलां कायसम्पदं सूत्रकारो विवृ-
णोति ॥ ४५ ॥

* रूपलावण्यबलवज्रसंहननत्वानि काय-
सम्पद् ॥ ४६ ॥ *

दर्शनीयः कान्तिमान् अतिशयबलो वज्र-
संहननश्चेति ॥ ४६ ॥

वज्रस्येव संहननं प्रहारो यस्येति वज्रवन्निविडो दृढः
सङ्घातो यस्येति वा वज्रसंहननः । भाष्यं सुगमम् । आह्व-
संयमस्य सिद्धय उक्ताः । ग्रहणसंयमस्य सिद्धीराह ॥ ४६ ॥

* ग्रहणस्वरूपास्मितान्वयार्थवत्त्वसंयमादि-
न्द्रियजयः ॥ ४७ ॥ *

सामान्यविशेषात्मा शब्दादिर्ग्राह्यः, तेषु
इन्द्रियाणां वृत्तिग्रहणं, न च तत्सामान्यमात्र-
ग्रहणाकारं कथमनालोचितः स विषयविशेष
इन्द्रियेण मनसा अनुव्यवसीयेतेति । स्वरूपं पुनः
एकाशात्मानो लक्ष्मिस्तथा सामान्यविशेषयोर-

अथ वा प्रकृतिपुरुषविवेकाज्जायमानमित्यर्थः । सान्वयेयं सं-
ज्ञेति । विशेषसंज्ञाया अन्वर्थतामाह । यां प्राप्येति । क्षीणक्लेश-
वन्धनत्वात् शोकशून्यतेति भावः । सर्वसिद्धिर्मूर्धन्यं विवेकख्याति-
रूपसंयमस्य परवैराग्यद्वारा मोक्षाख्यं सिद्ध्यन्तरमाह ॥ ४८ ॥

* तद्वैराग्यादपि दोषबीजक्षये कैवल्यम् ॥ ५० ॥ *

यदा अस्य एवं भवति क्लेशकर्मक्षये सत्त्वस्य
अयं विवेकप्रत्ययो धर्मः, सत्त्वं च हेयपक्षे न्यस्तं
पुरुषश्चापरिणामी शुद्धोऽन्यः सत्त्वादिति एवम्
अस्य ततो विरज्यमानस्य यानि क्लेशबीजानि
दग्धशालिवीजकल्पानि अप्रसवसमर्थानि तानि
सह मनसा प्रत्यस्तं गच्छन्ति, तेषु प्रलीनेषु पुरुषः
पुनरिदं तापत्रयं न भुङ्क्ते, तदैतेषां गुणानां
मनसि कर्मक्लेशविपाकस्वरूपेण अभिव्यक्तानां
चरितार्थानां प्रतिप्रसवे पुरुषस्य आत्यन्तिको
गुणवियोगः कैवल्यं, तदा स्वरूपप्रतिष्ठा चिति-
शक्तिरेव पुरुष इति ॥ ५० ॥

अपिशब्दः कैवल्यमित्यनेनान्वेति । तथा च विवेकख्याति-
निष्ठात एव विवेकख्यातौ तस्या यथोक्तसिद्धौ च वैराग्ये सति
सम्प्रज्ञातयोगेन दुःखदोषस्य बीजानामखिलवासनाकर्मणां
चित्तेन सह लये सति पुरुषस्य कैवल्यं पुनर्गुणसंयोगरूपमपि
भवतीत्यर्थः । वैराग्यकारणमाह । यदेति । क्लेशकर्मक्षयरूप-
कर्तव्यसमाधौ यदा योगिन एव भवति एवं विचारो भवति ।
एवंशब्दार्थमाह । सत्त्वस्येत्यादिना सत्त्वादीत्यन्तेन । वैराग्य-

कारणमुक्त्वा कैवल्ये पुरुषार्थं प्रतिपादयति । एवमस्येत्यादिना न भुङ्क्त इत्यन्तेन । अत्र न भुङ्क्त इति वचनात् भोगाभाव एव पुरुषार्थ इति स्मर्त्तव्यं, दुःखाभावस्तु परम्परया पुरुषार्थ इति भावः । इदानीं सूत्रार्थं व्याचष्टे । तदेतेषामिति । तत् तदा यदेत्युक्तेनान्वयः । तदा परवैराग्यावस्थायां संस्कार-रूपाणां दुःखबीजगुणानां सत्त्वादिगुणस्थानां कार्यावस्थमनसि क्लेशादिरूपेणाभिव्यक्तिस्वभावकानां चरितार्थानां समाप्तपुरुषार्थानां प्रतिप्रसवे मनसा सह लये सति पुरुषस्यात्यन्तिको गुणवियोगः कैवल्याख्यो भवतीत्यर्थः । मोक्षेण पुरुषस्य परिणाममपाकरोति । तदेति । कैवल्याख्यसिद्धार्थिनो योगिनी यथोक्तवैराग्यवदेव साधनान्तरमाह, अथ वा सम्प्रति कैवल्य-प्रसङ्गतः कैवल्यसाधने प्रवृत्तस्य योगिनस्तत्प्रत्यूहसम्भवे तन्निरा-करणप्रकारमाह ॥ ५० ॥

* स्थान्युपनिमन्त्रणे सङ्गसमयाकरणं पुन-रनिष्टप्रसङ्गात् ॥ ५१ ॥ *

चत्वारः खलु अमी योगिनः प्रथमकल्पिकः, मधुभूमिकः, प्रज्ञाज्योतिः, अतिक्रान्तभावनीय-श्चेति । तत्राभ्यासी प्रवृत्तमात्रज्योतिः प्रथमः । ऋतम्भरप्रज्ञो द्वितीयः । भूतेन्द्रियजयी तृतीयः, सर्वेषु भावितेषु भावनीयेषु कृतरक्षाबन्धः कृतकर्त्तव्यसाधनादिमान् । चतुर्थो यस्तु अति-क्रान्तभावनीयस्तस्य चित्तप्रतिसर्ग एकोऽर्थः सप्त-विधा अस्य प्रान्तभूमिप्रज्ञा । तत्र मधुमतीं भूमिं

साक्षात्कुर्वतो ब्राह्मणस्य स्थानिनो देवाः सत्त्व-
 शुद्धिमनुपश्यन्तः स्थानैरुपनिमन्त्रयन्ते भो द्रुहा-
 स्यतामिह रस्यतां, कमनीयोऽयं भोगः, कमनी-
 येयं कन्या, रसायनमिदं जरामृत्युं बाधते, वै-
 हायसमिदं यानम्, अमी कल्पद्रुमाः, पुण्या
 मन्दाकिनी, सिद्धा महर्षयः, उत्तमा अनुकूला
 अप्सरसः, दिव्ये श्रोत्रचक्षुषी, वज्रोपमः कायः,
 स्वगुणैः सर्वमिदमुपार्जितमायुष्मता, प्रतिपद्यता-
 मिदमक्षयमजरममरस्थानं देवानां प्रियमिति ।
 एवमभिधीयमानः सङ्गदोषान् भावयेत् घोरिषु
 संसाराङ्गारेषु पच्यमानेन मया जननमरणान्ध-
 कारे विपरिवर्त्तमानेन कथञ्चिदासादितः क्लेश-
 तिमिरविनाशो योगप्रदीपः, तस्य चैते तृष्णा-
 योनयो विषयवायवः प्रतिपक्षाः, स खलु अहं
 लब्धालोकः कथमनया विषयमृगतृष्णया वञ्चित-
 स्तस्यैव पुनः प्रदीप्तस्य संसाराग्नेरात्मानम् द्रुम्भ-
 नीकुर्यामिति । स्वस्ति वः स्वप्नोपमेभ्यः कृपण-
 जनप्रार्थनीयेभ्यो विषयेभ्य इत्येवं निश्चितमतिः
 समाधिं भावयेत् । सङ्गमकृत्वा स्मयमपि न
 कुर्यात् एवमहं देवानामपि प्रार्थनीय इति,

स्मयादयं सुस्थितस्मन्यतया मृत्युना केशेषु गृ-
हीतमिवात्मानं न भावयिष्यति, तथा च अस्य
छिद्रान्तरप्रेक्षी नित्यं यत्नोपचर्य्यः प्रमादो लब्ध-
विवरः क्लेशानुत्तम्भयिष्यति, ततः पुनरनिष्ट-
प्रसङ्गः, एवमस्य सङ्गस्मयावकुर्वतो भावितोऽर्थो
दृढीभविष्यति, भावनीयश्चार्थोऽभिमुखीभविष्य-
तीति ॥ ५१ ॥

स्थानिनः स्वर्गादिलोकाधिकारिणो देवा इन्द्रादयः तेषां
स्वर्लोके नयनाय योगिनो निमन्त्रणे सति तत्र सङ्गस्मयाकरण-
मुपायः । सङ्गे स्मये च का क्षतिस्तत्राह सङ्गस्मयाभ्यां पुनरपि
संसारप्रसङ्गात् । सङ्गः प्रीतिः स्मयश्च देवानां प्रार्थनेन आत्मनि
कृतार्थताभिमान इत्यर्थः । तत्र यस्यां भूमिकायां स्थान्युपनिम-
न्त्रणं भवति तां वक्तुं योगिनां भूमिकाचतुष्टयमाह । चत्वार
इति । प्रथमकल्पिकस्य स्वरूपमाह । तत्र अभ्यासीति । प्रवृ-
त्तमात्रं न तु निष्पन्नज्योतिर्ज्ञानं यस्य स तथा सवितर्कादिरूपा-
परप्रत्यक्षवान् न तु ऋतम्भरप्रज्ञ इत्यर्थः । मधुभूमिकस्य स्वरू-
पमाह । ऋतम्भरेति । ऋतं सत्यमेव विभर्त्तीति व्युत्पत्त्या
परप्रत्यक्षमेव ऋतम्भरा प्रज्ञात्र विवक्षिता सा च परिशेषात्
निर्वितर्करूपा भूमिका एव तदुत्तरभूमिकानां तृतीयादौ एव
अन्तर्भावादिति । प्रज्ञाज्योतिषः स्वरूपमाह । भूतेति । ऋत-
म्भरप्रज्ञातोऽस्य विशेषमाह । सर्षेषु इति । सर्वेषु भावितेषु
उत्पादितेषु निर्वितर्कादियोगेषु कृतो रक्षारूपो बन्धो येन स
तथा, भावनीयेषु उत्पादनीयेषु विशोकादिसिद्ध्यादिषु असम्प्र-
ज्ञातपर्यन्तेषु विहितसाधनवानित्यर्थः । अतिक्रान्तभावनीयस्य

स्वरूपमाह । चतुर्थं इति । चित्तप्रतिसर्गोऽसम्प्रज्ञातसमाधिना
चित्तविलयमात्रं कर्तव्यमवशिष्यत इत्यर्थः । प्रज्ञाज्योतिषोऽस्य
विशेषमाह । सप्तविधेति । प्रज्ञा जातेति शेषः । उक्तासु योग-
भूमिषु स्थान्युपनिमन्त्रणस्य भूमिमवधारयति । तत्रेति । प्रथम-
भूमिकायां तावन्महेन्द्रादीनामेतादृशानुग्रह एव न भवति तृती-
यचतुर्थभूमिकयोस्तु देवादय उपेक्षणीया एव भवन्ति अतो
मधुभूमिकायां द्वितीयायामेव निमन्त्रणं भवतीत्याशयः । साक्षा-
त्कुर्वतः स्वस्येयं मधुमती भूमिका जातेत्यनुभवतः । अनेन
भूमिनिष्पत्तिरुक्ता, निष्पन्नमधुभूमिकस्येत्यर्थः । उपनिमन्त्रण-
प्रकारमाह । भो इहेत्यादिना देवानां प्रियमित्यन्तेन । सङ्ग-
स्मयाकरणं व्याचष्टे । एवमभिधीयमान इति । सङ्गदोषान् विष-
यप्रतीतिजान् । दोषचिन्तनप्रकारमाह । घोरैष्वित्यादिना कुर्या-
मित्यन्तेन । सङ्गं त्यक्त्वा यत् कर्तव्यं तदाह । स्वस्तीत्यादिना ।
भावयेत् कुर्यात् । स्वयं विदुष्वानस्तत्कारणदोषमाह । एव-
महमिति । न भावयिष्यति न चिन्तयिष्यति यन्नोपचर्यः यन्न-
प्रतिकार्यः । सङ्गस्मयाकरणस्य फलमाह । एवमस्येति । सर्व-
ज्ञत्वेऽपि वैराग्यान्मोक्ष इत्युक्तं यदि च रागस्तिष्ठति तदा
तद्रागनिवृत्तये पूर्ववत् सर्वज्ञतासाधकं संयमान्तरमाह ॥ ५१ ॥

* क्षणतत्क्रमयोः संयमाद्विवेकजं ज्ञानम् ॥ ५२ ॥ *

यथा अपकर्षपर्यन्तं द्रव्यं परमाणुरेवं परमाप-
कर्षपर्यन्तः कालः क्षणः, यावता वा समयेन
चलितः परमाणुः पूर्वदेशं जह्यात् उत्तरदेशमुप-
सम्पद्येत स कालः क्षणः, तत्प्रवाहाविच्छेदस्तु
क्रमः, क्षणतत्क्रमयोर्नास्ति वस्तुसमाहार इति

बुद्धिसमाहारो मुहूर्त्ताहोरात्रादयः, स खल्वयं
 कालो वस्तुशून्यो बुद्धिनिर्माणः शब्दज्ञानानुपाती
 लौकिकानां व्युत्थितदर्शनानां वस्तुस्वरूप इव अव-
 भासते, क्षणस्तु वस्तुपतितः क्रमावलम्बी, क्रमश्च
 क्षणानन्तर्यात्मा, तं कालविदः काल इत्या-
 चक्षते योगिनः । न च द्वौ क्षणौ सह भवतः,
 क्रमश्च न द्वयोः सहभुवोरसम्भवात्, पूर्वस्मादुत्तर-
 भाविनो यदानन्तर्यं क्षणस्य स क्रमः, तस्माद्
 वर्त्तमान एवैकः क्षणो न पूर्वोत्तरक्षणाः सन्तीति,
 तस्मान्नास्ति तत्समाहारः । ये तु भूतभाविनः
 क्षणास्ते परिणामान्विता व्याख्येयाः, तेन एकेन
 क्षणेन कृत्स्नी लोकः परिणाममनुभवति, तत्-
 क्षणोपाख्यः खलु अमी धर्माः, तयोः क्षण-
 तत्क्रमयोः संयमात् तयोः साक्षात्करणं वक्ष्यते

त्याद्युत्तरसूत्रे व्याख्येयाः, तेन हेतुना एकैकेन क्षणेन कृत्स्नो
लोकः परिणाममनुभवति प्राप्नोति । यतः तत्क्षणोपाख्येया
एकैकक्षणोपाख्येयाः धर्माः पदार्था इत्यर्थः । ततः किमित्यत
आह । तयोः क्षणेति । ततश्चेति । ततश्च क्षणतत्क्रमसाक्षा-
त्कारादखिलपरिणामतत्क्रमसाक्षात्कारद्वारा सर्ववस्तूनामन्यो-
न्यव्यावृत्ततया स्वरूपावधारणं भवतीति सूत्रार्थ उक्तः । उत्तर-
सूत्रमवतारयति । तस्येति । तस्य विवेकजज्ञानस्य सर्वविष-
यकस्य शिष्यव्युत्पादनाय एकमुदाहरणमुपन्यस्यत इत्यर्थः
॥ ५२ ॥

तस्य विषयविशेष उपक्षिप्यते—

* जातिलक्षणदेशैरन्यतानवच्छेदात्तुल्ययो-
स्ततः प्रतिपत्तिः ॥ ५३ ॥ *

तुल्ययोर्देशलक्षणसारूप्ये जातिभेदोऽन्यताया
हेतुः, गौरियं वडवेयमिति । तुल्यदेशजातीयत्वे
लक्षणमन्यत्वकरं, कालाक्षी गौः स्वस्तिमती
गौरिति । द्वयोरामलकयोजातिलक्षणसारूप्याद्
देशभेदोऽन्यत्वकर इदं पूर्वमिदमुत्तरमिति ।
यदा तु पूर्वमामलकमन्यव्यग्रस्य ज्ञातुरुत्तरदेश
उपावर्त्यते तदा तुल्यदेशत्वे पूर्वमेतदुत्तरमेत-
दिति प्रविभागानुपपत्तिः, असन्दिग्धेन च
तत्त्वज्ञानेन भवितव्यम्, इत्यत इदमुक्तं ततः
प्रतिपत्तिः, विवेकजज्ञानादिति । कथम्,

पूर्वामलकसहचरणो देश उत्तरामलकसहचरण-
 देशाभिन्नः ते चामलके स्वदेशचरणानुभवभिन्ने,
 अन्यदेशचरणानुभवस्तु तयोरन्यत्वे हेतुरिति ।
 एतेन दृष्टान्तेन परमाणोस्तुल्यजातिलक्षणदेशस्य
 पूर्वपरमाणुदेशसहचरणसाक्षात्करणादुत्तरस्य पर-
 माणोस्तद्देशानुपपत्तौ उत्तरस्य तद्देशानुभवो
 भिन्नः सहचरणभेदात् तयोरीश्वरस्य योगिनोऽन्य-
 त्वप्रत्ययो भवतीति । अपरे तु वर्णयन्ति येऽन्या
 विशेषास्तेऽन्यताप्रत्ययं कुर्वन्तीति, तत्रापि देश-
 लक्षणभेदो मूर्तिव्यवधिजातिभेदश्च अन्यत्वहेतुः,
 क्षणभेदस्तु योगिबुद्धिगम्य एवेति, अत उक्तं
 “मूर्तिव्यवधिजातिभेदाभावान्नास्ति मूलपृथक्-
 त्वम्” इति वार्षगण्यः ॥ ५३ ॥

जातिलक्षणदेशैरन्यतानवच्छेदात् भेदावधारणस्यासम्भवात्
 ततो विवेकज्ञानादेव प्रतिपत्तिर्विवेकेन साक्षात्कारः पौरुषेयो
 भवतीत्यर्थः । तत्रादौ जात्या अन्यतावच्छेदस्य असङ्कीर्णमुदाह-
 रणमाह । तुल्ययोर्देशेति । कालभेदेन समानदेशस्थयोर्हि समान-
 रूपयोर्गोमवयवयोर्भेदो जातिभेदात् एवानुमातुं शक्यत इति ।
 अत्र वड़वाशब्देनातिसारूप्याद्भवयो लक्षितः सारूप्याधिका
 वड़वा एवेति । लक्षणेनान्यत्वावच्छेदनस्यासङ्कीर्णोदाहरणमाह ।
 तुल्यदेशेति । लक्षणमभिव्यक्तो धर्मभेदः । देशेनान्यत्वावच्छेद-
 नस्यासङ्कीर्णोदाहरणमाह । द्वयोरिति । देशभेदप्रकारमाह ।

पूर्वमिदमुत्तरमितीति । इदानीं जात्यादिभिर्यत्रान्यतानुमानं
न सम्भवति तादृशविवेकजज्ञानस्य असङ्कीर्णमुदाहरणमाह ।
यदा तु इति । यदा तु पूर्वदेशस्थितमामलकं विषयान्तरव्य-
ग्रस्य ज्ञातुर्विवेकं करिष्यतो योगिन उत्तरस्मिन् देशे उपावर्तते
सम्बध्यते दैवादिना तदा द्वयोरामलकयोरैकदेशत्वे सति पूर्व-
देशोपलक्षितमिदमुत्तरदेशोपलक्षितं चेदमिति विवेकानुप-
पत्तिः । आमलकयोजात्यादित्रिकसाम्यात् । असन्दिग्धतत्त्व-
ज्ञानं चोद्देश्यम् इत्यत उक्तं सूत्रकारेण ततो विवेकजज्ञानात्
प्रतिपत्तिरितीत्यर्थः । ननु क्षणतत्क्रमयोः संयमात् कथमामल-
कयोर्विवेकज्ञानमिति पृच्छति । कथमिति । उत्तरं, पूर्वेति ।
आमलकस्य क्षणेन सह वर्तते इति आमलकसहक्षणः चैत्रसहो-
दर इतिवत् । एवंविधः पूर्वो देश आमलकान्तरेण सहक्षणा-
दुत्तरदेशाद्भिन्नोऽतः स्वदेशक्षणप्राप्त्या ते आमलके भिन्ने एकस्य
एकदा विरुद्धदेशसम्बन्धासम्भवादिति । एवं तयोर्भेदं प्रसाध्यैक-
देशसम्बन्धदशयां विवेकग्रहणोपायमाह । अन्येति । अन्ययो-
र्भिन्नयोः पूर्वोत्तरदेशसम्बन्धक्षणयोरनुभवः साक्षात्कारस्तु आम-
लकयोरन्यत्वे हेतुर्यथोक्तविवेकग्रहे कारणमित्यर्थः । अत्र च
उदाहरणे क्षणसंयमादेव विवेकजं ज्ञानं दर्शितम् एतदनुसारेण
क्षणक्रमसंयमादपि विवेकजज्ञानस्य उदाहरणमुन्नेयमिति
भावः । तद्यथा द्वित्रिक्षणमात्रेण ज्येष्ठकनिष्ठयोर्येष्ठकनिष्ठता-
विवेकज्ञानं क्षणक्रमसाक्षात्कारं विना न सम्भवति अतः क्षण-
क्रमसंयमसूत्रकरणमिति । एतेनैव स्थूलदृष्टान्तेन परमसूक्ष्मे-
ष्वपि क्षणतत्क्रमानुभवात् विवेकज्ञानमनुमेयमित्याह । एते-
नेति । तुल्यजातिलक्षणदेशस्य परमाणुसामान्यस्य अन्योन्यम्
अन्यत्वप्रत्ययो विवेकप्रत्ययः पूर्वयोः परमाणुदेशसाहित्यक्षणयोः
साक्षात्कारणात् ईश्वरस्य प्रकृत्यादिप्रेरणमभीप्सोर्यागिनो भवती-

त्यन्वयः । तत्र हेतुरुक्त उत्तरस्य परमाणोरित्यादिना । यत
उत्तरस्य परमाणोः पूर्वदेशानुपपत्त्या उत्तरस्य स्वदेशप्राप्तिः पूर्वस्य
स्वदेशप्राप्तितो भिन्ना तयोः सहक्षणभेदात् साहित्यक्षणयोर्भिन्न-
त्वादित्यर्थः । तदेवं जात्यादिभेदात् देशसम्बन्धक्षणभेदाच्च तुल्य-
योरन्यताप्रत्ययं प्रतिपाद्य परमतेऽपि एतत्समानमिति प्रतिपा-
दयितुं तन्मतमाह । अपरे त्विति । अपरे वैशेषिका वदन्ति नित्य-
द्रव्यवृत्तयोऽन्या विशेषा इति । अन्याः प्रलयकालस्थाः मुक्त्येषु
हि आत्मसु सर्वेषु तुल्यजातिलक्षणदेशेषु अन्योन्यं विभाजका-
न्तरासम्भवेन विशेषनामा भेदकः कश्चन पदार्थोऽवश्यं वाच्यः ।
तथा च परमाण्वादिविषयः स एवान्यताप्रत्ययं करोतीति तेषा-
माशयः । तत्रापीति । तन्मतेऽपि देशादीनां योगबुद्धिगम्यक्ष-
णान्तानां भेदोऽपि अण्वादीनामन्यत्वे हेतुरस्ति एवेति समान-
मित्यर्थः । मूर्तिः संस्थानं व्यवधिः व्यवहितता एवद्वयमधिक-
मत्रोक्तम् । अत इति । यतो मूर्तिव्यवधिजात्यादिर्नित्यद्रव्येषु
अप्यस्ति भेदकोऽतः परैरुक्तं मूलपृथक्त्वं मूलेषु नित्यद्रव्येषु
विशेषपदार्थो नास्ति मूर्तिव्यवधिजातिभ्यो भेदेनातिरेकेण पृथ-
क्त्वस्य अभावात् तैरेव पृथक्त्वव्यवहारोपपत्तेरिति वार्षगण्य
आचार्यो मन्यत इत्यर्थः । ननु वार्षगण्यमते मुक्तपुरुषेषु मूर्त्या-
द्यभावात् कथं विभागव्यवहारः स्यादिति चेन्न । बद्धावस्थायां
ये मूर्त्यादयः स्थितास्त एव मुक्त्यवस्थायामपि योगिभिर्गृह्यमाणा
अन्योन्यभेदव्यवहारं जनयन्तीति अभ्युगमसम्भवादन्यदेशादिरू-
पाणां तु परमाण्वादीनां प्रलये भेदव्यवहारः स्वगतसूक्ष्मकार्य-
भेदात् यथोक्तक्षणभेदादिभ्यश्चेति । अत्र वार्षगण्यमतस्य अप्र-
तिषेधादिदमेव स्वमतमिति मन्तव्यम् । विवेकजज्ञानस्यैकं
विषयं प्रदर्श्य इदानीं सहेतुकां विवेकजज्ञानस्य मोक्षोपयोगि-
तामाह ॥ ५३ ॥

* तारकं सर्वविषयं सर्वथा विषयमक्रमं
चेति विवेकजं ज्ञानम् ॥ ५४ ॥ *

तारकमिति स्वप्रतिभोत्यमनौपदेशिकमि-
त्यर्थः, सर्वविषयं न अस्य किञ्चिदविषयीभूत-
मित्यर्थः, सर्वथा विषयम् अतीतानागतप्रत्युत्पन्नं
सर्वं पर्यायैः सर्वथा जानातीत्यर्थः, अक्रममिति
एकक्षणोपाखण्डं सर्वं सर्वथा गृह्णातीत्यर्थः, एत-
द्विवेकजं ज्ञानं परिपूर्णम्, अस्य एवांशो योग-
प्रदीपः, मधुमतीं भूमिमुपादाय यावदस्य परि-
समाप्तिरिति ॥ ५४ ॥

इतिशब्दो हेत्वर्थे । यतो विवेकजं ज्ञानं सर्वविषयादि-
रूपम् अतः सर्वत्र दोषसाक्षात्कारेण उक्तवैराग्यद्वारा संसार-
तारकं भवतीत्यर्थः । एतेन विवेकजज्ञानस्येदं लक्षणं बोध्यम् ।
अतएव अनेन लक्षणेन सत्त्वपुरुषान्यताख्यातिजन्यसर्वज्ञताया
अपि संग्रहात्तत्र सूत्रे सापि विवेकजज्ञानशब्देन भाष्यकारैरु-
क्तेति । तत्र भाष्यकारः प्रत्येकं विशेषणानि व्याचक्षाणः तारक-
शब्दस्यार्थापत्तिलब्धमर्थमाह । तारकमितीति । लौकिकसा-
मग्रीं विनैव यथार्थज्ञानसामर्थ्यं सत्त्वपुरुषान्यतासंयमक्षणतत्-
क्रमसंयमाभ्यामुद्बोधितं प्रतिभा तदुत्थं स्वप्रतिभोत्थं तदेव हि
संसारतारकं घटते अतोऽर्थापत्त्या स्वप्रतिभोत्थमेव तारकश-
ब्दार्थः । प्रतिभोत्थत्वे हेतुमाह । अनौपदेशिकमिति । न हि
सर्वथा सर्वविषयकं ज्ञानं शब्दं भवितुं युज्यते शब्दस्य सामा-
न्यमात्रविषयकत्वात् परिच्छिन्नविषयकत्वाच्चेति । सर्वविषय-

मित्यत्र सर्वशब्दोऽसङ्कुचित इत्याह । सर्वविषयमिति । सर्व-
विषयकत्ववचनादित्यर्थः । अतीतेति । अतीतादिरूपं सर्वमि-
त्यनुवादोऽन्वयार्थः पर्यायैः स्वगतविशेषैः सर्वथा निःशेषैः विष-
यीकरोतीत्यर्थः । नास्ति क्रमः पौर्वापर्यं यत्र ज्ञान इत्यक्रमम् ।
अक्रमान्तविशेषणैर्लब्धं वाक्यतात्पर्यार्थमाह । एकक्षणोपा-
रूढमित्यादिना । आरोहोऽत्रार्थाद्बुद्धिवृत्तौ इति । विवेकज-
ज्ञानस्याखिलसिद्धान्ते निर्वचनस्य बीजमाह । एतदिति । परि-
पूर्णशब्दार्थं व्याचष्टे । अस्यैवांश इति । अस्यैव सूर्यतुल्यस्य विवेक-
जज्ञानस्यांशो योगप्रदीपः, क इत्याकाङ्क्षायामाह । मधुमतीति ।
स्थान्युपनिमन्त्रणसूत्रे ऋतम्भरप्रज्ञाख्यद्वितीयभूमौ योगी मधु-
भूमिक इत्युक्तं सैव च भूमिका अत्र मधुमतीति निर्दिष्टा ताम्
आदाय सप्तधा प्रान्तभूमिप्रज्ञेति पूर्वोक्तं सम्प्रज्ञातसमाप्तिपर्यन्त-
भूमिकाजातं योगप्रदीप इत्यर्थः । ते हि भूमिव्यूहा विवेकज-
ज्ञानविषयैकदेशप्रकाशका अतोऽंशा इति भावः । ननु सवि-
तर्कादिरूपास्तथा परिणामत्रयसंयमादिरूपाश्च याः सम्प्रज्ञात-
योगभूमयः पूर्वोक्तास्ताः कथं योगप्रदीपतया विवेकजज्ञानांश-
तया च न निर्दिष्टा इति चेन्न । योगवह्निकणत्वेन तेषाम्
अत्यल्पत्वस्य विवक्षितत्वात् । प्रकृष्टभूमितया योगप्रदीपाना-
मासामंशत्वेनैव च कणतुल्यभूमीनामंशांशत्वमपि प्राप्तमिति
भावः । विष्णुपुराणे च सर्वेषामेवेतरज्ञानानां प्रदीपतुल्यत्वविव-
क्षया ब्रह्मविवेकजज्ञानस्य सूर्यतुल्यत्वं प्रोक्तम्

अन्धं तम इवाज्ञानं दीपवच्चेन्द्रियोद्भवम् ।

यथा सूर्यस्तथा ज्ञानं यद्विप्रर्षे ! विवेकजम् ॥

इति । इन्द्रियोद्भवमित्यन्येषामपि ज्ञानानामुपलक्षणम् ।
तदेवं संयमानां सिद्धिरूपा विभूतयोऽतीतानागतज्ञानाद्या विवे-
कजज्ञानान्ता ज्ञानक्रियैश्वर्यरूपा विस्तरिणीक्ताः । तत्रायं

संशयः किमेतासां विभूतीनामनन्तरमेव मोक्षो भवति आहो-
स्विदेतद्व्यतिरेकेणापि इति । तत्र निर्णायकतया उत्तरसूत्रमव-
तारयति । प्राप्तविवेकेति । सूत्रेण सहान्वयः । विवेकजज्ञानास्थो-
त्तमसिद्धापेक्षयैव सुतरामितरसिद्धानपेक्षा कैवल्य इति भाष्या-
शयः ॥ ५४ ॥

प्राप्तविवेकजज्ञानस्य अप्राप्तविवेकजज्ञानस्य
वा—

* सत्त्वपुरुषयोः शुद्धिसाम्ये कैवल्यमिति
॥ ५५ ॥ *

यदा निर्द्धूतरजस्तमोमलं बुद्धिसत्त्वं पुरुष-
स्यान्यताप्रत्ययमात्राधिकारं दग्धक्लेशबीजं भवति
तदा पुरुषस्य शुद्धिसारूप्यमिवापन्नं भवति, तदा
पुरुषस्य उपचरितभोगाभावः शुद्धिः, एतस्यामव-
स्थायां कैवल्यं भवतीश्वरस्य अनीश्वरस्य वा
विवेकजज्ञानभागिन इतरस्य वा, न हि दग्ध-
क्लेशबीजस्य ज्ञाने पुनरपेक्षा काचिदस्ति, सत्त्व-
शुद्धिद्वारेण एतत्समाधिजमैश्वर्यं च ज्ञानञ्च
उपक्रान्तम्, परमार्थतस्तु ज्ञानात् अदर्शनं नि-
वर्तते तस्मिन्निवृत्ते न सन्त्युत्तरे क्लेशाः, क्लेशा-
भावात् कर्मविपाकाभावः, चरिताधिकाराश्च
एतस्यामवस्थायां गुणा न पुरुषस्य पुनर्दृश्यत्वेन

उपतिष्ठन्ते, तत् पुरुषस्य कैवल्यं, तदा पुरुषः
स्वरूपमात्रज्योतिरमलः कैवलीभवति ॥ ५५ ॥

इति पातञ्जलभाष्यप्रवचने विभूतिपादः
तृतीयः ।

बुद्धिसत्त्वस्य पुरुषेण सह समाना यदा शुद्धिर्वर्च्यमाणरूपा
विवेकसाक्षात्काराद्भवति तदैव मोक्षो न तत्र सिद्धापेक्षेत्यर्थः ।
क्वचिदितिशब्दः सूत्रान्ते तिष्ठति स च हानोपायव्यूहसमाप्ति-
सूचनार्थः । शुद्धिसाम्यं हेतुतः स्वरूपतश्च व्याचष्टे । यदेति ।
निर्दूतो रजस्तमोद्रव्यरूपो मलो यस्य तत्तथा । अत एव विवेक-
ख्यातिमात्रे अधिकारः कर्तव्यता यस्य न तु सिद्धादौ तत्तथा
ततश्च दग्धानि अनागतक्लेशरूपाणि विपाकाख्यसंसारबीजानि
यत्र तत्तथा । एवं यदा बुद्धिसत्त्वं भवति तदा शुद्धा पुरुषस्य
स्वरूपमिव तत् भवति अनेन शुद्धिसाम्ये हेतुरुक्तः बुद्धेर्दुःखाद्या-
त्मकत्वान्नात्यन्तं शुद्धिसाम्यं कदापि इत्येतत्प्रतिपादनाय इवशब्द-
प्रयोगः । यस्मिन् अंशे साम्यं तदाह । पुरुषस्येति । बुद्धिधर्म-
त्वात्पुरुषे उपचरितमात्रस्य प्रत्ययाविशेषाभोगस्याभावः पुरु-
षस्य शुद्धिः बुद्धेरपि जीवन्मुक्तदशायां विवेकित्वेन तादृशो भोगो
नास्तीति शुद्धिसाम्यमित्यर्थः । अत्र साक्षितामात्ररूपभोग-
व्यावर्त्तनायोपचरितेत्युक्तं पुरुषस्य प्रत्ययाविशेषरूप एव हि
भोग उपचरितोऽविवेकस्योपाधिधर्मत्वात् । चिदवसानता-
रूपस्तु सांख्यसूत्रोक्तो भोगः स्वत इति, तथाच साक्षी निरभि-
मान एवं चित्तस्य निरभिमानत्वमेव मोक्षहेतु नैश्वर्यादिक-
मिति पर्यवसितोऽर्थः । एतस्यामिति । एतस्यां शुद्धिसाम्याव-
स्थायां जातायां प्रारब्धप्रतिबन्धनिवृत्त्यनन्तरं कैवल्यं भवति

ईश्वरानीश्वरादिसाधारण्येनेत्यर्थः । स्वतन्त्रज्ञानक्रियाशक्तिमान-
 त्वेश्वरः । ज्ञाने पुनरिति । ज्ञानान्तरे काप्यपेक्षा नास्तीत्यर्थः ।
 ननु विवेकसाक्षात्कारहेतौ तत्संयमे सति अवश्यमेव सार्वज्ञादिकं
 भविष्यति तत्कथमनीश्वरस्य वेत्युच्यत इति चेत् न । संयमे
 सत्यपि कामनां विना सिद्धानुत्पत्तेः यागे सत्यपि स्वर्गानुत्प-
 त्तिवत् । किञ्च यमनियमाद्यङ्गवैगुण्यादपि सिद्धनियमः तादृ-
 शाङ्गवैगुण्येऽप्यभिमाननिवृत्त्याख्यदृष्टद्वारा कदाचिन्मोक्षः सम्भ-
 वत्येवेति । ननु चेत् कैवल्ये सिद्धापेक्षा नास्ति तर्हि किमर्थं
 मोक्षाख्यहानस्योपायमध्ये सिद्धीनां कथनमित्याशङ्कयामाह ।
 सत्त्वशुद्धिद्वारेणेति । सत्त्वस्य बुद्धिसत्त्वस्य शुद्धिर्वैराग्यादि
 तद्वद्वारेण मोक्षोपयोगितयेति शेषः । ऐश्वर्यं क्रियाशक्तिरणि-
 मादि ज्ञानं विवेकज्ञानान्तमुपक्रान्तं प्रोक्तं सूत्रजातेन । पर-
 मार्थतस्तु सत्त्वपुरुषान्यताज्ञानादेवाज्ञाननिवृत्त्यादिदृष्टद्वारा कै-
 वल्यमित्यर्थः । अत्र चरिताधिकारा इत्यादिना कैवल्यस्वरूप-
 मुक्तं कैवल्ये पुरुषार्थमाह । तदेति । तदा सुखदुःखमोहात्मक-
 सत्त्वादिगुणादर्शने चित्तज्योतिर्वियोगात् स्वरूपमात्रज्योतिरतो
 दुःखादिप्रतिविम्बरूपमलरहितः सन् केवलीभवति केवलेषु
 मुक्तेषु नित्यमुक्त ईश्वरे वा अविभागं गच्छतीत्यर्थः । तथाच
 दुःखभोगनिवृत्तिरेव पुरुषार्थ इति । व्याख्यातानि हानीपायस्य
 विवेकख्यातेः साधनानि योगस्य चाङ्गानि यमादीनि ससिद्धीनि
 ॥ ५५ ॥

इति श्रीपातञ्जलभाष्यवार्त्तिके श्रीविज्ञानभिक्षुनिर्मिते

विभूतिपादस्तृतीयः ॥ ३ ॥

अथ चतुर्थः कैवल्यपादः ।

हानोपायान्तं व्यूहत्रयमतिविस्तरतः पादद्वयेन व्याख्याय हानं तु स्वरूपत एव तत्र सङ्गेपादुक्तं न तु तस्याशेषविशेष-
रूपो व्यूह इत्यतो हानविस्तरार्थं चतुर्थपादारम्भः । तत्रादौ
कैवल्ययोग्यं चित्तं निर्धारयितुं पञ्चप्रकारां सिद्धिमाह । अने-
नैव प्रसङ्गेन जन्मादिसिद्धापेक्षया यथोक्तसमाधिसिद्धेरुत्कर्षोऽपि
सेत्स्यति ।

* जन्मौषधिमन्त्रतपःसमाधिजाः सिद्धयः

॥ १ ॥ *

देहान्तरिता जन्मना सिद्धिः, औषधिभिः
असुरभवनेषु रसायनेनेत्येवमादि, मन्त्रैः आका-
शगमनाणिमादिलाभः, तपसा सङ्कल्पसिद्धिः,
कामरूपी यत्र तत्र कामग इत्येवमादि, समा-
धिजाः सिद्धयो व्याख्याताः ॥ १ ॥

क्रमेण सिद्धीर्व्याचष्टे । देहान्तरितेति । ऐहिकेन कर्मणा
देवादिदेहान्तरे जन्ममात्रेण भवन्ती अणिमादिसिद्धिर्जन्मजे-
त्यर्थः । औषधिजसिद्धिमाह । औषधिभिरिति । असुरभव-
नेषु रसायनं यदोषधिद्रव्यं तदुद्भवेत्येवमादिः सिद्धिरोषधिभि-
रित्यर्थः । असुरभवनेष्विति प्रायिकाभिप्रायेणोक्तम् । अत्रापि
औषधिभिः सुवर्णादिसिद्धीनां भावात् । शेषं सुगमम् । पञ्च-
विधसिद्धिसाधारण्याय पूर्वपादो विचारितः । सिद्धिप्रकारो-
ऽस्मिन्नेव प्रसङ्गे कियद्भिः सूत्रैः प्रतिपादनौयः तत्रादौ निर्माण-

कायनिर्माणेन्द्रिययोरुत्पत्तिप्रकारप्रतिपादकं सूत्रं पूरयित्वोत्थापयति । तत्र काय इति । निर्माणचित्तोत्पत्तिप्रकारस्य सूत्रान्तरेण वक्ष्यमाणत्वात् अत्र कायेन्द्रिययोरेव ग्रहणम् ॥ २ ॥

तत्र कायेन्द्रियाणामन्यजातीयपरिणतानाम्—

* जात्यन्तरपरिणामः प्रकृत्यापूरात् ॥ २ ॥ *

पूर्वपरिणामापाय उत्तरपरिणामोपजनस्तेषामपूर्वावयवानुप्रवेशाद् भवति कायेन्द्रियप्रकृतयश्च स्वं स्वं विकारमनुगृह्णन्ति आपूरेण धर्मादिनिमित्तमपेक्षमाणा इति ॥ २ ॥

मनुष्यादिजातिरूपः परिणामः स प्रकृत्यापूराद्भवति न तु सङ्कल्पमात्रादित्यर्थः । मनुष्यादिजातिरूपेण पूर्वं परिणम्य स्थितानां कायेन्द्रियाणां कामरूपतादशायां यो देवतिर्यगादिजातिपरिणामः स प्रकृत्यापूराद्भवति न तु सङ्कल्पमात्रादित्यर्थ इति व्याख्यान्तरम् । अणिमादिरूपपरिणामविशेषश्च प्रकृत्यपगमादित्यपि बोध्यम् । अत्र च जात्यन्तरशब्देन योगिनां गजतुरङ्गादिवैभवं तथा कायव्यूहादिकमपि ग्राह्यम् । आपूरशब्देनापि प्रकृतीनां संहननमपि ग्राह्यम् । कायव्यूहे च श्रुतिः “स एकधा भवति त्रिधा भवति पञ्चधा शतं दश चैकश्च सहस्राणि च विंशति” रित्यादिरिति । प्रकृत्यापूरे हेतुं वदन् सूत्रं व्याचष्टे । पूर्वपरिणामेति । यतो लोके वल्मीकादीनां क्षुद्रपरिणामापायितदुत्तरमहापरिणामोत्पत्तिर्भूतप्रकृतीनामनुप्रवेशाद्भवतीति दृष्टम् । अतो योगीश्वरादीनामपि देहेन्द्रिययोः परिणामान्तरकाले धर्मादिमापेक्षाः कायेन्द्रियप्रकृतयः स्वं स्वं विकारमनुगृह्णन्ति स्वस्वजातीयां कार्यादिप्रकृतिमुपकुर्वन्ति आपूरेणानु-

प्रवेशेनेत्यर्थः । तत्र कायप्रकृतिः पञ्चभूतानि इन्द्रियप्रकृतिश्च अस्मितेति । दृष्टश्च लोके त्वणराशिनिक्षिप्तस्य वृत्तिकणस्य क्षणादेव प्रकृत्यापूरेण गगनव्यापी परिणामविशेष इति । एतेन वामनाद्यवतारादीनां क्षणादेव त्रिभुवनव्यापित्वविश्वरूपत्वादिकं मार्कण्डेयादिभ्यो विष्णुना मायाप्रदर्शनं च प्रकृत्यापूरेण तडिन्मालायामिव क्षणभङ्गुरेणेति व्याख्यातम् । अगस्त्यादीनां समुद्रपानादिकं च तोयादिप्रकृत्यपसारणेनेति व्याख्येयम् । एवमेव विश्वं परमेश्वरस्य मायेति गीयते । ऐन्द्रजालिकवत् क्षणेनैव प्रकृत्यापूरापसारणादिभिर्जगदन्यथयितुमुत्पादयितुं विलापयितुं च परमेश्वरः सङ्कल्पमात्रेण शक्नोति सूक्ष्मदृष्ट्या तु प्रतिक्षणं तथा करोत्येवेति पश्यन्तु योगिनो भगवन्नृत्यमिति दिक् । ननु योगजधर्मैर्बलात् प्रकृतय आकृष्यन्त इति प्रकृतिस्वातन्त्र्यसिद्धान्तहानिः । तथा स यदि पितृलोककामो भवति सङ्कल्पादेव अस्य पितरः समुत्तिष्ठन्तीत्यादिश्रुतेरपि प्रकृतिस्वातन्त्र्यहानिरित्याशङ्कयामाह ॥ २ ॥

* निमित्तमप्रयोजकं प्रकृतीनां वरणभेदस्तु ततः क्षेत्रिकवत् ॥ ३ ॥ *

न हि धर्मादिनिमित्तं प्रयोजकं प्रकृतीनां भवति, न कार्येण कारणं प्रवर्त्यत इति, कथं तर्हि, वरणभेदस्तु ततः क्षेत्रिकवद् यथा क्षेत्रिकः केदारादप्रां पूरणात् केदारान्तरं पिप्प्रावयिषुः समं निम्नं निम्नतरं वा नापः पाणिना अपकर्षति आवरणं तु आसां भिनत्ति, तस्मिन्

भिन्ने स्वमेव आपः केदारान्तरमाप्तावयन्ति तथा
धर्मः प्रकृतीनामावरणमधर्मं भिनत्ति तस्मिन्
भिन्ने स्वयमेव प्रकृतयः स्वं स्वं विकारमाप्ताव-
यन्ति, यथा वा स एव क्षैदिकः तस्मिन् एव
केदारे न प्रभवति औदकान् भौमान् वा रसान्
धान्यमूलानि अनुप्रवेशयितुं किन्तर्हि मुद्गगवे-
धुकश्यामाकादीन् ततोऽपकर्षति, अपक्वष्टेषु तेषु
स्वयमेव रसा धान्यमूलानि अनुप्रविशन्ति, तथा
धर्मो निवृत्तिमात्रे कारणमधर्मस्य, शुद्धाशुद्धो-
रत्यन्तविरोधात्, न तु प्रकृतिप्रवृत्तौ धर्मो हेतु-
र्भवतीति । अत्र नन्दीश्वरादय उदाहार्याः,
विपर्ययेणाप्यधर्मो धर्मं बाधते, ततश्चाशुद्धिपरि-
णाम इति, तत्रापि नहुषाजगरादय उदाहार्याः

॥ ३ ॥

व्याचष्टे । न हीति । धर्मादिरूपाणां निमित्तानां प्रकृत्या-
धूरकत्वे युक्तिमाह । न कार्य्येणेति । परतन्त्रं स्वतन्त्रस्य प्रव-
र्त्तकमयुक्तमित्यर्थः । किञ्च आकाशे द्रव्याणामनारम्भिकापि
अनुक्षणमणूनां क्रिया सर्वसम्भता । न च तत्र धर्मोऽधर्मो वा
कारणं कस्यापि भोगाहेतुत्वात् । नापि तत्रेश्वरादिसङ्कल्पादिः
कारणं गौरवात् । अतो निरन्तराणुक्रियोपपत्तये लाघवेन
गुणत्वेनैव सामान्यतः प्रवृत्तिकारणत्वात् प्रकृतिस्वातन्त्र्यं सिद्धम् ।
अपि च कदाचिद्वण्डचक्रादिकं किमापि योगिसङ्कल्पादेव घटो

जायते आदिसर्गे च ईश्वरसङ्कल्पेन बीजान्तराणि विनैव सर्वाणि
बीजानि उत्पद्यन्त इति परस्परव्यभिचारान्निमित्तानां न सा-
क्षात्कारणत्वसम्भवः । तृणारणिमण्वादिषु च अग्न्यादिकार-
णत्वे अन्योन्यव्यभिचारो लोकसिद्ध एवास्ति अतः सहकार्य-
प्रयुक्ता प्रकृतिरेव परिणामे कारणं स्वतन्त्रेति सिद्धम् । ननु
प्रकृतिश्चेत् स्वतन्त्रा केन प्रकारेण तर्हि धर्मेश्वरयोगिसङ्कल्पादीनां
प्रकृतिपरिणामहेतुत्वमिति पृच्छति । कथं तर्हीति । सूत्रार्द्ध-
नोत्तरमाह । वरणभेदस्तु ततः क्षेत्रिकवदिति । अपां पूर्णा-
दग्निः पूर्णात्, कैदारान्तरस्य विशेषणं सममित्यादित्रिकम् ।
अपकर्षति क्षिपति प्रावरणमालवालम् । स्वं स्वं विकारमिति ।
स्वस्वसजातीयं विकारं व्याप्नुवन्ति विकारप्रसूतीनां परिणामा-
न्तरमित्यर्थः । प्रकृतकायेन्द्रियप्रकृत्यभिप्रायेणोक्तं गुणादगुणा-
न्तरमाप्तावयन्तीत्यपि बोध्यम् । क्रियावदारम्भकसंयोगोऽपि
प्रकृतेः स्वतएव भवतीत्यपि तेनैव दृष्टान्तेन प्रतिपादयति । यथा
चेति । न तु प्रकृतिप्रवृत्तौ इति । संयोगविशेषेष्वपीति बोध्यम् ।
तथा च अधर्मादिप्रतिबन्धनिवृत्तिद्वारेणैव धर्मादिः परिणाम-
कारणमिति सिद्धम् । अयं भावः । यथा संस्कार एव स्मृति-
हेतुः सदृशादृष्टचिन्तादयस्तु अननुगततया संस्कारस्योद्बोधक-
स्तात्माः । उद्बोधश्च निद्रादिदोषरूपावरणभङ्गः । तथैव प्रकृति-
रेव जगत्कारणं कालकर्मेश्वरादयस्तु प्रकृतेः कार्यजननशक्त्यु-
द्बोधकाः तत्र धर्माधर्मौ स्वधर्मविरुद्धधर्मान्तररूपावरणभङ्गेनो-
द्बोधकौ ईश्वरस्तु सास्यपरिणामादिरूपाखिलावरणभङ्गेनोद्बो-
धकः कालादयस्तु धर्माद्युद्बोधकतया दण्डादयस्तु कार्यान्तरा-
भिव्यक्तिप्रतिबन्धकतयेत्येवं यथायोग्यमूहनीयम् । एतदेव नि-
मित्तकारणतेति गीयते अव्यभिचारान्तु संयोगस्य समवायिका-
रणत्वमिष्यत एव द्वारत्वात् न तेन प्रकृतेः स्वातन्त्र्यहानिरिति ।

धर्मस्य अधर्मरूपप्रतिबन्धापसारणद्वारा कायेन्द्रियपरिणाम-
निमित्तत्वे उदाहरणमाह । अत्र नन्दीति । नन्दिनामा मनुष्य
ईश्वरो जात इति नन्दीश्वरः । एवं नहुषाजगरोऽपि व्याख्येयः ।
सिद्धादीनां कायेन्द्रियपरिणामस्थितितः । इदानीं सिद्धानां
चित्तपरिणामनिर्णायकं सूत्रमवतारयति । यदेति । एकमनस्का
निर्मातृमनोमात्रेणैव व्यवहारभाजः । अनेकमनस्काः निर्मातृ-
मनोऽतिरिक्तप्रातिस्विकमनोभाजः ॥ ३ ॥

यदा तु योगी बहून् कायान् 'निर्मिमीते
तदा किमेकमनस्कास्ते भवन्ति अथ अनेकम-
नस्का इति,—

* निर्माणचित्तान्यस्मितामात्रात् ॥ ४ ॥ *

अस्मितामात्रं चित्तकारणमुपादाय निर्माण-
चित्तानि करोति, ततः सचित्तानि भवन्ति ॥४॥

स्वसङ्कल्पेन निर्मितचित्तानि निर्माणचित्तानि उच्यन्ते तानि
बहूनि निर्माणदेहसमसंख्यानि भवन्ति तेषां कारणमाह ।
अस्मितामात्रादिति । अहङ्कारादित्यर्थः । मात्रशब्देन मनो-
व्यावृत्तिः सङ्कल्पमात्रेण मनसो निमित्तमात्रत्वादिति । अत्र
चित्तशब्दो मनोमात्रवाची अहङ्कारप्रकृतिकत्ववचनाद्बुद्ध्याह-
ङ्कारा अपि अनेके स्वप्रकृतिप्रधानबुद्ध्यापूराद्भवन्तीति प्रत्येतव्यं
युक्तिसाम्यादिति । भाष्ये सचित्तानि शरीराणीत्यर्थः, शेषं सूत्र
एव व्याख्यातम् । ननु निर्मातृचित्तस्य एकस्यैव प्रदीपवद्विसा-
रितया कायव्यूहेषु वृत्तिसम्भवात् किमर्थं देहभेदेन अन्तःकरण-
भेदोऽभ्युपगम्यते । न हि नैयायिकानामिव अस्माकम् अन्तः-
करणभेदेनैकदा अनवहितनानाशरीराधिष्ठानं न सम्भवेदिति ।

अत्रोच्यते । समाधिभोगयोर्ज्ञानाज्ञानयोश्चैकदा एकस्मिंश्चित्ते विरोधेन चित्तभेदः सिध्यति । अतएव सर्वज्ञस्यापि विष्णोः स्वसङ्कल्पनिर्मितचित्तभेदेन रामशरीरे कियत्कालमज्ञानमुपपन्नमिति । यदा तु योगी जीवभेदान् एव स्वदेहान्निर्मितेषु देहेन्द्रियसङ्घातेषु अनेकेषु योजयति तदा पुनः सुतरामेव अनेकान्तःकरणमपेक्षत इति कदाचित्तु योगिनामेकान्तःकरणेनैव नानादेहेषु व्यवहारं न निराकुर्मः स्वतन्त्रेच्छस्य नियन्तुमशक्यत्वादिति । अथैवं सत्यात्मनानात्वकल्पना व्यर्था चित्तभेदेनैव ज्ञानाज्ञानाद्युपपत्तेरिति । मैवम् । वृत्तितन्निरोधादीनामौपाधिकत्वेनाविरोधेऽपि विषयानुभवाननुभवयोः स्वप्रतिविम्बितदुःखभोगतदभावयोर्बन्धमोक्षयोश्च साक्षाच्चेतननिष्ठयोर्विरोधेनैव आत्मनानात्वसिद्धेरिति दिक् । तदेतच्छरीरभेदेन नानाचित्तैर्विरुद्धनानाकार्यकारित्वं योगिनां स्मर्यते ।

एकस्तु प्रभुशक्त्या वै बहुधा भवतीश्वरः ।

भूत्वा यस्मात्तु बहुधा भवत्येकः पुनस्तु सः ॥

तस्माच्च मनसो भेदा जायन्ते चैत एव हि ।

एकधा तु द्विधा चैव त्रिधा च बहुधा पुनः ॥

योगीश्वरः शरीराणि करोति विकरोति च ।

प्राप्नुयाद्विषयान् कैश्चित् कैश्चिदुग्रं तपश्चरेत् ॥

संहरेच्च पुनस्तानि सूर्यो रश्मिगणानिव ।

इति । अनेकचित्तनिर्माणेऽपि विशेषमाह ॥ ४ ॥

* प्रवृत्तिभेदे प्रयोजकं चित्तमेकमनेकेषाम्

॥ ५ ॥ *

बहूनां चित्तानां कथमेकचित्ताभिप्रायपुरः-

सरा प्रवृत्तिरिति सर्वचित्तानां प्रयोजकं चित्त-
मेकं निर्मिमीते, ततः प्रवृत्तिभेदः ॥ ५ ॥

व्याचष्टे । बहूनामिति । तेषां बहूनां कथमेकचित्ताभि-
प्रायानुसारिणी प्रवृत्तिः स्यादित्याशयेन योगी पूर्वसिद्धं यच्चित्तं
तदेव सर्वचित्तानां प्रयोजकं निर्मिमीते नियामकं करोति
ततस्तु चित्ताभिप्रायात् तेषामवान्तरचित्तानां प्रवृत्तिरित्यर्थः ।
ऐश्वर्यनिर्वाहार्थमनेकचित्तेष्वन्तर्यामिविधया स्थितमेकं चित्तं
तेषामुत्पत्तिस्थितिसंहारं करोतीति अत्र च प्रमाणं प्रागेव
दर्शितं 'संहरेच्च पुनस्तानि सूर्यो रश्मिगणानिवे'ति । एतेन
विष्णादीनामंशावतारा अपि व्याख्याताः तेषु ह्यात्मन एकत्वे-
ऽपि अंशांशिव्यवहार उपाध्योरंशांशिभावेनौपाधिकः न पुन-
रितरजीवेष्विव स्वत एवेति । तदेवमुक्तेषु पञ्चसु सिद्धचित्तेषु
मध्येऽपवर्गयोग्यचित्तमवधारयति ॥ ५ ॥

* तत्र ध्यानजमनाशयम् ॥ ६ ॥ *

पञ्चविधं निर्माणचित्तं जन्मौषधिमन्वतपः-
समाधिजाः सिद्धय इति, तत्र यदेव ध्यानजं
चित्तं तदेव अनाशयं तस्यैव नास्ति आशयो
रागादिप्रवृत्तिर्नातः पुण्यपापाभिसम्बन्धः, क्षीण-
क्लेशत्वाद् योगिन इति, इतरेष्वान्तु विद्यते कर्मा-
शयः ॥ ६ ॥

ध्यानजं ध्यानसंस्कृतम् आशयाः क्लेशकर्मवासनाः न सन्त्य-
स्मिन्नित्यनाशयं ध्यानसिद्धं चित्तमेवानाशयं भवति योगिनैव
ज्ञानोत्पत्त्या वासनोच्छेदसम्भवात् न मन्वादिभिरित्यर्थः ।

व्याचष्टे । पञ्चविधमिति । निर्माणचित्तमत्र निर्माणक्षयचित्तं
न निर्मीयमाणं चित्तं तस्य सिद्धकार्यत्वेन सिद्धत्वानियमात् ।
अनाशयमित्यस्यार्थमाह । तस्यैवेति । रागादेः प्रवृत्तिर्यस्मात्
संस्कारात्सरागादिप्रवृत्तिराशयस्तस्यैव नास्तीत्यनाशयमित्यर्थः ।
अनाशयत्वस्य किं प्रयोज्यमित्याकाङ्क्षायामाह । नात इति ।
अभिसम्बन्ध उत्पत्तिः । ततश्चापुनर्जन्मरूपो मोक्ष इति शेषः ।
पापपुण्यानुत्पत्तौ हेतुमाह । क्षीणक्लेशत्वादिति । दग्धक्लेशकर्म-
वासनत्वादित्यर्थः । अदृष्टोत्पत्तावप्यदृष्टान्तरं कारणमदृष्टरूपस्य
कर्माशयस्य कार्यमात्रे हेतुत्वात् । तत्रेति निर्द्धारणसप्तम्यर्थ-
माह । इतरेषामिति । मन्वादिसिद्धचित्तानामित्यर्थः । अत्रैव
हेतुपरतयोत्तरसूत्रमवतारयति । यत इति ॥ ६ ॥

यतः—

* कर्माशुक्लाकृष्णा योगिनस्त्रिविधमितरे-
षाम् ॥ ७ ॥ *

चतुष्पात् खलु द्वयं कर्मजातिः, कृष्णा,
शुक्लकृष्णा, शुक्ला, अशुक्ला अकृष्णा चेति, तत्र
कृष्णा दुरात्मनां, शुक्लकृष्णा वहिःसाधनसाध्या,
तत्र परपीडानुग्रहद्वारेण कर्माशयप्रचयः, शुक्ला
तपःस्वाध्यायध्यानवतां, सा हि केवले मनसि
आयतत्वादवहिःसाधनाधीनानपरान् पीडयित्वा
भवति, अशुक्ला अकृष्णा सन्यासिनां क्षीणक्लेशानां
चरमदेहानामिति । तत्राशुक्तं योगिन एव फल-

सत्यासात् अकृष्णं चानुपादानात्, इतरेषां तु
भूतानां पूर्वमेव त्रिविधमिति ॥ ७ ॥

योगिनो निष्पन्नयोगस्य क्षीणक्लेशस्य कर्म कायादिव्या-
पारोऽशुक्लाकृष्णः पुण्यपापाहेतुः । इतरेषामयोगिनां जन्मादि-
सिद्धानामपि त्रिविधम् । यथायोग्यं कर्म शुक्लकृष्णयोः प्रत्येक-
समुच्चयाभ्यां त्रिविधमित्यर्थः । तदेतत् व्याचष्टे । चतुष्पादिति ।
कर्मसामान्यं चतुरंशकमित्यर्थः । क्रमेण निर्दिशति । कृष्णेति ।
कृष्णा दुःखफलदा तमोवर्धकत्वात् । शुक्लकृष्णा सुखदुःखफलदा
रजोवर्धकत्वात् । शुक्ला सुखफलदा सत्त्ववर्द्धकत्वात् । अशुक्ला-
कृष्णा च सुखदुःखफलशून्या गुणाहेतुत्वादिति । अत्र अशुक्ला-
कृष्णयोः सुखदुःखफलस्यैव प्रतिषेधेन योगिकर्मणामपि सत्त्व-
शुद्धिः फलं न निराक्रियते । न च ज्ञानेनैव सत्त्वशुद्धिराख्यः
पापक्षयो भविष्यतीति वाच्यम् । तथापि कर्मणामपि ज्ञानाङ्ग-
तया सत्त्वशुद्धिहेतुत्वात् । आत्मक्रीड आत्मरतिः क्रियावानेष
ब्रह्मविदां वरिष्ठ इति साहित्यश्रुतेः ।

कायेन मनसा बुद्ध्या केवलैरिन्द्रियैरपि ।

योगिनः कर्म कुर्वन्ति सङ्गं त्यक्त्वात्मशुद्धये ॥

इति स्मृतेश्च । अन्यथा वशिष्ठादीनां ज्ञानिनां कर्मानुपप-
त्तेश्च । न च लोकसंग्रहार्थं तेषां कर्म, लोकसंग्रहस्य स्वतो-
ऽपुरुषार्थतया कैवल्यहेतुसत्त्वशुद्धिद्वारैव पर्यवसानादिति ।
चतुर्विधं कर्म क्रमेणोदाहरति । दुरात्मनां पापिनां, वह्निःसा-
धनसाध्येति । देहेन्द्रियमनोभ्यो वहिर्यानि साधनानि तत्सा-
ध्येत्यर्थः । अज्ञानां सकामानामित्यर्थाल्लभ्यते । ज्ञानिनां निष्का-
मानां, कर्म सामान्यमेव अशुक्लाकृष्णमिति वक्ष्यमाणात् । ननु
वह्निःसाधनसाध्यानामपि वेदोक्ततया कथं कृष्णसङ्गरस्तत्राह ।

तत्र परेति । वहिर्यागोपकरणसम्पादने पिपीलिकादीनामपि अन्ततोऽपरिहार्या पीडा भवतीत्यस्ति तत्र पापकर्माशयः देवतादीनामाराधनादिना अनुग्रहात् पुण्यकर्माशयस्तु प्रसिद्ध एवेति साङ्ख्यमित्यर्थः । अन्तर्यागरूपायां शुक्तायां पापोसाङ्ख्ये वीजमाह । सा हीति । सत्र्यासिनामिति । सत्र्यासस्त्यागः । अभिमानफलयोस्त्यागिनामित्यर्थः ।

कार्यमित्येव यत्कर्म नियतं क्रियतेऽर्जुन ! ।

सङ्गं त्यक्त्वा फलं चैव स त्यागः सात्त्विको मतः ॥

इत्यादिस्मृतेः । न तु सत्र्यासाश्चमिमात्राणामविद्यादिक्लेशसत्त्वे तेषामपि धर्माधर्मोदयात् क्लेशक्षये च गृहस्थादिकर्मणामपि अशुक्लाकृष्णत्वाच्चेति सत्र्यासिकर्मणामशुक्लाकृष्णत्वे हेतुमाह । क्षीणक्लेशानामिति । क्लेशमूलः कर्माशय इत्युक्तत्वादिति भावः । चरमदेहानामिति, स्वरूपाख्यानम् । स्वीकृतं सत्र्यासिनामिति हेतुं विवृण्वानः सूत्रं व्याचष्टे । तत्रेति । तत्र चतुर्विधकर्ममध्ये योगिन एव अशुक्लमकृष्णं च कर्म फलत्यागात् अहङ्करोमीति अस्वीकाराच्चेत्यर्थः । विहितं हि कामनायां सत्यामेव स्वर्गादिफलं ददाति विहितं निषिद्धं चोभयमप्युपादानाख्याभिमाने सत्येव फलं ददातीति भावः ।

त्यक्त्वा कर्म फलासङ्गं नित्यतप्तो निराश्रयः ।

कर्मण्यभिप्रवृत्तोऽपि नैव किञ्चित्करोति सः ॥

यस्य नाहङ्कृतो भावो बुद्धिर्यस्य न लिप्यते ।

हत्वापि स इमान् लोकान् न हन्ति न निबध्यते ॥

इति शास्त्रमत्र प्रमाणम् । ननु तिष्ठतु अयोगिनां कर्म तथापि वासनानभिव्यक्त्यादिनापि कदाचिन्मोक्षः स्यादिति किमर्थं नियमेन ध्यानजस्यानाशयचित्तस्यापेक्षेत्यत आह ॥ ७ ॥

* ततस्तद्विपाकानुगुणानामेवाभिव्यक्तिर्वासनानाम् ॥ ८ ॥ *

तत इति त्रिविधात् कर्मणः, तद्विपाकानुगुणानामेवेति यज्जातीयस्य कर्मणो यो विपाकस्तस्यानुगुणा या वासनाः कर्मविपाकमनुशेरते तासामेवाभिव्यक्तिः, न हि दैवं कर्म विपच्यमानं नारकतिर्य्यङ्मनुष्यवासनाभिव्यक्तिनिमित्तं भवति, किन्तु दैवानुगुणा एव अस्य वासना व्यज्यन्ते, नारकतिर्य्यङ्मनुष्येषु चैवं समानश्चर्चः ॥ ८ ॥

तत इतिपदं व्याख्याय तद्विपाकानुगुणानामेवेति गृहीत्वा व्याचष्टे । यज्जातीयस्येति । कर्मविपाकमनुशेरत इति अनुकुर्वन्ति तन्मुखनिरीक्षका इति यावत् । विपच्यमानं फलोन्मुखं चर्चो विचारः । बहुजन्मव्यवहितानामपि वासनानामभिव्यक्तिं कर्मफलान्यथानुपपत्तिप्रमाणेन साधयति ॥ ८ ॥

* जातिदेशकालव्यवहितानामपि आनन्तर्यं स्मृतिसंस्कारयोरेकरूपत्वात् ॥ ९ ॥ *

वृषदंशविपाकोदयः स्वव्यञ्जकाञ्जनाभिव्यक्तः स यदि जातिशतेन वा दूरदेशतया वा कल्पशतेन वा व्यवहितः पुनश्च स्वव्यञ्जकाञ्जन एव उद्दिष्टाद् द्वागित्येव पूर्वानुभूतवृषदंशविपाकाभि-

संस्कृता वासना उपादाय व्यज्येत, कस्माद्,
 यतो व्यवहितानामपि आसां सदृशं कर्माभि-
 व्यञ्जकं निमित्तीभूतमिति आनन्तर्यमेव, कुतश्च,
 स्मृतिसंस्कारयोः एकरूपत्वाद् यथानुभवास्तथा
 संस्काराः, ते च कर्मवासनानुरूपाः, यथा च
 वासनाः तथा स्मृतिः, इति जातिदेशकालव्यव-
 हितेभ्यः संस्कारेभ्यः स्मृतिः, स्मृतेश्च पुनः संस्काराः,
 इत्येते स्मृतिसंस्काराः कर्माशयवृत्तिलाभवशात्
 व्यज्यन्ते, अतश्च व्यवहितानामपि निमित्तनैमि-
 त्तिकभावानुच्छेदादानन्तर्यमेव सिद्धमिति ॥६॥

जात्यादिभिर्व्यवहितानामपि वासनानामानन्तर्यमव्यव-
 हितवत् कार्यकारित्वं भवति अन्यथा कर्मफलानुपपत्तेः स्मृति-
 संस्कारयोरेकरूपत्वादित्यर्थः । एकरूपत्वमेकाकारत्वमिति ।
 तत्रादौ भाष्यकारो जात्यादिव्यवहितत्वमुदाहरन्नेवानन्तर्ये
 कारणं प्रदर्शयति । वृषेत्यादिना । आरम्भ एवाञ्जनस्यापेक्षणात्
 उदयपदं तथा च वृषदंशविपाकारम्भः स्वव्यञ्जकेनैवाभिव्यक्तो
 वर्त्तमानावस्थो भवति न तु पूर्वदेहत्यागमात्रेण भूटित्येवेति
 नियमोऽतः स यदि जातिशतादिव्यवधानेन व्यञ्जकं प्राप्य उदि-
 यात् तदा द्रागित्येव शीघ्रं पूर्वप्राप्तवृषदंशविपाकेन जनितान्
 संस्कारान् गृहीत्वैव व्यक्तो भवति व्यवहितानामपि वासनानां
 सदृशकर्मव्यङ्ग्यत्वादित्यत आनन्तर्यमेवार्थाद्भवतीत्यर्थः । सदृश्यं
 च अत्रैकजातीयफलकत्वम् । अभिव्यञ्जकमित्यस्य च विवरणं
 निमित्तीभूतमिति अत्रैवोपादानत्वादिति भावः । आन-

घटेतेत्यर्थः । स्वशास्त्रसिद्धान्तमाह । वृत्तिरेवेति । विभु आकाशवच्चित्तं प्रतिनियतपुरुषभोग्यत्वात् पुरुषभेदेनानन्तञ्च ।

चित्ताकाशं चिदाकाशमाकाशं च तृतीयकम् ।

द्वाभ्यां शून्यतमं विद्धि चिदाकाशं वरानने ! ॥

इत्यादिभिः शास्त्रेषु चित्तविभुत्वावगमात् । अन्यथा परिच्छिन्नत्वे सति ईश्वरोपाधेरपि परिच्छिन्नत्वापत्त्या ईश्वरस्य विभुत्वश्रुतिस्मृतियुक्तिविरोधात् । यथा तु वैशेषिका नैयायिकाश्च आकाशस्य विभुनित्यस्यापि श्रोत्रादिरूपेण कार्यतां देहेन सह गमनादिकं च औपाधिकतयाभ्युपगच्छन्ति तथैव विभुनित्यानां जीवचित्तानां मलिनदर्पणवत् अविद्याकामकर्मावृतप्रकाशशक्तीनां मन्दप्रकाशस्वभावानां वा बाह्यसत्त्वान्तरोपश्रम्भाज् ज्ञानादिहेतुः परिणामविशेषः सर्गादौ जायते 'कार्योपाधिरयं जीवः कारणोपाधिरीश्वर' इति श्रुतेः स एव परिणामः स्वल्पमहच्छरीरभेदेन सङ्कोचविकाशशीलो भवति इत्येवमाचार्यः पतञ्जलिरभ्युपगच्छतीत्यर्थः । अत्र च वृत्तिः प्रदीपशिखावद्व्यरूपः परिणाम इति प्रागेवोक्तम् । न तु क्षणद्वयावस्थायी ज्ञानेच्छादिगुणः सर्गाद्युत्पन्नचित्तस्य प्राकृतप्रलयपर्यन्तावस्थानस्य इहलोकपरलोकगमनादेश्च अवणादिभिरस्या वृत्तेर्घटपटाद्याकारतैवात्र इच्छाज्ञानशब्दवाचेति । तदेवं वैशेषिकाणामाकाशवत् अस्माकं चित्तमपि नित्यानित्योभयरूपमिति सिद्धं, विशेषस्तु अयं यत्तैराकाशस्य श्रोत्ररूपेण जन्यता कर्णशष्कुल्यौपाधिकीष्यते अस्माभिस्तु गुणान्तरसम्भेदात् यथार्थ एव महदादिरूपेण प्रकृत्याख्यसूक्ष्मचित्तस्य परिणाम इष्यत इति । एतेन विभुनित्यत्वेऽपि आकाशस्य कार्यत्वमपि व्याख्यातम् । शब्दादिहेतुपरिणामविशेषरूपेण कार्यत्वं श्रुतिस्मृतिसिद्धं विरोधाभावादिति दिक् । ये तु वैशेषिकाश्चित्तम् अण्वेव सर्वदा

अभ्युपगच्छन्ति । तन्मते एकदा पञ्चेन्द्रियैः पञ्चवृत्त्यनुपपत्तिः
चक्षुःश्रोत्रादेर्विरुद्धदेशतया अणोस्तदुभयसम्बन्धस्य एकदानौ-
चित्यात् इत्यादीनि दूषणानि ऊह्यानि । युगपज्ज्ञानानुत्पत्ति-
मनसो लिङ्गमिति न्यायसूत्रे च सदा सर्वज्ञत्वाभाव एव मन-
आख्यकरणे लिङ्गत्वेनोपन्यस्तो न तु एकदेन्द्रियद्वयवृत्त्यभावः
हेत्वसिद्धिदोषापत्तेरिति । वृत्तौ सङ्कोचविकाशयोः कारणमाह ।
तच्चेति । तच्च सङ्कोचविकाशनं धर्माधर्मादिरूपनिमित्तापेक्षया
भवति अनादित्वाच्च अत्र नान्योन्याश्रय इति । ननु धर्मादेरेव
चेचित्तवृत्तिविकाशस्तर्हि शरीरादिधर्मैः स्तुतिदानादिभिरेव
ज्ञानादिसम्भवे दुष्करयोगापेक्षा न युक्तेत्याशङ्कयामाह । नि-
मित्तं चेति । अभिवादनादीति आदिशब्देन निन्दापरस्वादाना-
तिक्रमादीनि अधर्मसाधनान्यपि गृह्येतानि । अद्वादीति अद्वा-
दयः पूर्वं व्याख्याताः अद्वावौर्यस्मृतिसमाधिप्रज्ञाः तद्विपरीताश्चा-
अद्वादय इत्यर्थः । ननु अद्वादिमात्रस्य धर्मनिर्वर्तकत्वे किं प्रमाणं
तत्राह । तथा चोक्तमिति । विहारा अयत्नसाध्याः निष्पाद्य-
धर्मनिर्वृत्तौ हेतुः बाह्यसाधनेति । बाह्यसाधननिरपेक्षस्वभावा
इत्यर्थः । तयोरिति । तयोश्च बाह्याध्यात्मिकयोर्मध्ये मानसं कर्म
बलीयः । यतो मानसं कर्म ज्ञानवैराग्यरूपतया सर्वातिशा-
यीत्यर्थः । निरतिशयत्वमुदाहरति । दण्डकारण्यं चेति । दण्ड-
कदेशस्तद्रात्रि क्रोधान्विते शक्रः सप्तदिनशिलावृष्ट्या जनशून्यं
चकार । अन्यत् सुगमम् । तथाच अद्वादिसाधनजन्यो योग-
धर्मो यथा चित्तविकाशसाधनं तथा बाह्यधर्म इति योगधर्म-
स्यापेक्षेति । तदुक्तं याज्ञवल्केन

सर्वधर्मान् परित्यज्य मोक्षधर्मं समाश्रयेत् ।

सर्वे धर्माः सदोषाः स्युः पुनरावृत्तिकारकाः ॥

इति ।

इज्याध्ययनदानानि तपः स्वाध्यायकर्म च ।

अयं तु परमो धर्मो यद्योगेनात्मदर्शनम् ॥

इति च । गीतायामपि ।

एषा तेऽभिहिता सांख्ये बुद्धिर्योगे त्विमां शृणु ।

स्वल्पमप्यस्य धर्मस्य त्रायते महतो भयात् ॥

इति । यतश्च सानसं कर्मैव बलीयोऽत एव जड़भरतादेः समाधिनिष्ठतैव श्रूयते ।

सर्वविज्ञानसम्पन्नः सर्वशास्त्रार्थतत्त्ववित् ।

अपश्यत् स च मैत्रेय ! आत्मानं प्रकृतेः परम् ॥

न पपाठ गुरुप्रोक्तां कृतोपनयनः श्रुतिम् ।

न ददर्श च कर्माणि शास्त्राणि जगृहे न च ॥

इत्यादिनेति । तदेवं मोक्षयोग्यं चित्तं तद्व्यसङ्गेनेतरचित्तस्य बन्धप्रकारश्च दर्शितः पुरुषे चित्तद्वारकबन्धस्य स्वाभाविकत्वे मोक्षासम्भवात् कर्मवासनादिमूलकत्वे तु तदुच्छेदतो मोक्षो घटत इति इदानीं मोक्षोपपत्तये अनाद्यसंख्यानामपि वासनानामत्यन्तोच्छेद उपपाद्यते ॥ १० ॥

* हेतुफलाश्रयालम्बनैः सङ्गृहीतत्वादिषामभावे तदभावः ॥ ११ ॥ *

हेतुः धर्मात् सुखमधर्माद् दुःखं, सुखाद् रागो दुःखाद् द्वेषः, ततश्च प्रयत्नः, तेन मनसा वाचा कायेन वा परिस्पन्दमानः परमनुगृह्णाति उपहन्ति वा ततः पुनर्धर्माधर्मौ सुखदुःखे रागद्वेषौ इति प्रवृत्तमिदं षडरं संसारचक्रम्, अस्य च प्रतिक्षणमावर्त्तमानस्य अविद्या नेत्री मूलं

सर्वक्लेशानाम्, इत्येष हेतुः । फलन्तु यमाश्रित्य
यस्य प्रत्युत्पन्नता धर्मादेः, न हि अपूर्वोपजनः,
मनस्तु साधिकारमाश्रयो वासनानां, न हि अव-
सिताधिकारे मनसि निराश्रया वासनाः स्था-
तुम् उत्सहन्ते । यदभिमुखीभूतं वस्तु यां वासनां
व्यनक्ति तस्यास्तदालम्बनम्, एवं हेतुफलाश्रया-
लम्बनैरेतैः सङ्गृहीताः सर्वा वासनाः, एषामभावे
तत्संश्रयाणामपि वासनानामभावः ॥ ११ ॥

वासनाहेतुः संसारचक्रं तस्यापि हेतुरविद्येत्यतोऽविद्यैव
हेतुशब्दार्थ इत्याह । हेतुरित्यादिना इत्येष हेतुरित्यन्तेन ।
हेतुः संसारचक्रमित्यन्वयः । संसारचक्रस्य ज्ञानकर्मवासना-
हेतुत्वे हेतुगर्भविशेषणं प्रवृत्तमिदं षड्रमिति । धर्माधर्मसुख-
दुःखरागद्वेषरूपेणारषट्केण अविद्यादण्डप्रेरितेन भ्रामितं भवती-
त्यतो वासनाहेतुरित्यर्थः । कुलालचक्रस्य हि दण्डेन शलाका-
प्रेरणे कृते वेगाख्यः संस्कारो भवति येन कियत्कालं स्वयमपि
भ्रमति तद्वदेव भ्रामितं संसारचक्रं वासनाहेतुरिति भावः ।
चक्रप्रवर्त्तकं दण्डमाह । अस्य चेति । नेत्रौ भ्रामिका तथाच
सर्ववासनोदये अविद्यैव मूलकारणम् । अविद्याक्षये च विहित-
निषिद्धकर्मणां सत्त्वेऽपि संसारचक्रम्रमणान्न वासनोदय इत्या-
शयः । हेतुमुपसंहरति । इत्येष हेतुरिति । अविद्या हेतुर्वास-
नाया इत्यर्थः । फलं त्विति । यं पुरुषार्थमुद्दिश्य धर्माद्युत्पन्नं
तदेव वासनानामपि फलं कर्मवासनयोरन्योन्यसहकारित्वा-
दित्यर्थः । ननु फलेन कथं कारणस्य नियमरूपः संग्रहः कथं

वा फलाभावे कारणाभावः फलाभावकालेऽपि कारणस्य सत्त्वा-
दित्याशङ्कयामाह । न ह्यपूर्वोपजन इति । अपूर्वस्य सत उप-
जनो जन्म हि नास्तीत्यर्थः । तथाच सत्कार्यस्वीकारेणानाग-
तावस्थफलेन व्याप्तो वर्तमानहेतुर्भवत्येवेति भावः । आश्रय-
माह । मनस्त्विति । साधिकारं पुरुषार्थवत् । अत्र प्रलये
वासनासत्त्वस्यानुरोधेन वासनाश्रयमनसो नित्यत्वमभिप्रेत्य
साधिकारमिति विशेषणम् अन्यथा अधिकारसमाप्तौ मन एव
न तिष्ठतीति विशेषणं व्यर्थमिति । आलम्बनमाह । यद्-
भिमुखमिति । मोक्षकाले कामिनीरूपादीनां रागवासनाव्य-
ञ्जकानां सत्त्वेऽपि आलम्बनाभावोपपादनायाभिमुखमिति विशे-
षणं तथाच सन्निकृष्टं वासनाव्यञ्जकमत्रालम्बनमित्यर्थः । हेत्वा-
दीन् व्याख्याय सूत्रवाक्यार्थमाह । एवमिति । संगृहीताः
व्याप्ताः । अत एषामभावे अत्यन्तोच्छेदे विदेहमुक्तिसमये तदा-
श्रयाणां तन्नियतानां वासनानामत्यन्तोच्छेद इत्यर्थः । तथाच
वासनानामनादित्वेऽपि मोक्षः सम्भवतीत्याशयः । सत्कार्या-
भ्युपगमात् वासनानामत्यन्तोच्छेदो न सम्भवतीति शङ्क्योत्तर-
सूत्रमवतारयति । नास्तीति । द्रव्यत्वेन सम्भवन्त्यः वस्तुत्वेन
तिष्ठन्त्यः ॥ ११ ॥

नास्त्यसतः सम्भवो, न चास्ति सतो विनाशः,
इति द्रव्यत्वेन सम्भवन्त्यः कथं निवर्त्तिष्यन्ते वा-
सना इति ।

* अतीतानागतं स्वरूपतोऽस्ति अध्वभेदाद्
धर्माणाम् ॥ १२ ॥ *

भविष्यद्वास्तविकमनागतम्, अनुभूतव्यक्तिक-

मतीतम्, स्वव्यापारोपाखण्डं वर्त्तमानं, त्वयं च
एतद्वस्तु ज्ञानस्य ज्ञेयं, यदि च एतत् स्वरूपतो
न अभविष्यत् नेदं निर्विषयं ज्ञानमुदपत्स्यत,
तस्मादतीतानागतं स्वरूपतोऽस्तीति । किञ्च
भोगभागीयस्य वा अपवर्गभागीयस्य वा कर्मणः
फलमुत्पित्सु यदि निरुपाख्यमिति तदुद्देशेन
तेन निमित्तेन कुशलानुष्ठानं न युज्येत । सतश्च
फलस्य निमित्तं वर्त्तमानोकरणे समर्थं न अपू-
र्वोपजनने, सिद्धं निमित्तं नैमित्तिकस्य विशे-
षानुग्रहणं कुरुते, न अपूर्वमुत्पादयति । धर्मी
चानेकधर्मस्वभावः, तस्य च अध्वभेदेन धर्माः
प्रत्यवस्थिताः, न च यथा वर्त्तमानं व्यक्तिविशे-
षापन्नं द्रव्यतोऽस्त्येवमतीतमनागतं वा, कथं
तर्हि, स्वेन एव व्यङ्ग्येन स्वरूपेण अनागतमस्ति,
स्वेन च अनुभूतव्यक्तिकेन स्वरूपेण अतीतमिति,
वर्त्तमानस्यैव अध्वनः स्वरूपव्यक्तिरिति न सा
भवति अतीतानागतयोरध्वनोः, एकस्य च अध्वनः
समये द्वौ अध्वानौ धर्मिसमन्वागतौ भवत एवेति
नाभूत्वा भावस्त्वयाणामध्वनामिति ॥ १२ ॥

भवेदप्ययं दोषो यदि स्वरूपापायो वासनानामस्माभिरुच्येत
किन्तु अत्यन्तातीततामात्रं यतोऽतीतानागतं वस्तु स्वरूपतो-

ऽस्ति । नन्वेकदा विरुध्यमानानां धर्माणां कथमेकत्र सत्ता घटेत तत्राह । अध्वमेदाद्धर्माणामिति । भिन्नाध्वकत्वादविरोध इत्यर्थः । वर्त्तमानलक्षणानामेव धर्माणाम् एकदा विरोध इति भावः । अतीतानागतयोः स्वरूपानपाये प्रमाणं दर्शयति भाष्यकारः । भविष्यदिति । भविष्यन्ती व्यक्तिरभिव्यक्तिर्यस्य तत्तथा । त्रयमिति । त्रयमप्येतद्वस्तु स्वरूपसत् यतो योगिनां प्रत्यक्षज्ञानस्य ज्ञेयं विषयः । अत्र तर्कमाह । यदि चेति । नेदमिति । शशशृङ्गादीनां ज्ञानादर्शनादिति भावः । तथा चोक्तं ब्रह्ममीमांसासूत्रेण 'नाभाव उपलब्धे'रिति । ननु शुक्तिरजतादिवत् बुद्धिपरिणामविशेष एव योगजधर्मादिजन्योऽतीतादिस्थले साक्षिज्ञानविषयोऽस्त्विति चेन्न । योगिना पूर्वानुभूतातीतादेः कालान्तरेऽपि प्रत्यभिज्ञायमानत्वात् । बाधकाभावेऽपि वस्तूनां बुद्धिमात्रत्वे वर्त्तमानावस्थवस्तूनामपि बुद्धिमात्रताप्रसङ्गाच्च । न च अनुपलम्भो बाधकः । योगिप्रत्यक्षसिद्धस्य सौक्ष्मेरानुपलम्भोपपत्तेः । तथा च सांख्यसूत्रं 'सौक्ष्मराक्षदनुपलब्धि'रिति । ननु अतीताद्यवस्थायां नास्तीति प्रत्ययो बाधक इति । मैवम् । योगिप्रत्यक्षेण लौकिकप्रत्यक्षस्य बाधनात् इदानीं घटोऽतीत इत्यादिप्रतीतिबलात् नास्तीति प्रत्ययस्य अतीतादिविषयकत्वाच्चेति । अतीतानागतसत्त्वस्वीकारे वीजान्तरमाह । किञ्चेति । भोगभागी यस्य भोगसाधनस्य निरुपाख्यमसत् तदुद्देशेनेत्यस्य विवरणं तेन निमित्तेनेति कुशलो निपुणः, कुशलो योगी अनागतं साक्षात्कृत्य तद्वर्त्तमानत्वाद्यतते यथार्जुनः कृष्णशरीरे कालात्मके भीष्मादिप्रवेशं भाविनं दृष्ट्वा युद्धे प्रवृत्त इति । नन्वेवं कारणव्यापारो विफलः कार्यस्य नित्यत्वादित्याशङ्कां परिहरन्नेव परमते दूषणान्तरमाह । सतश्चेति । तथा च अव्यक्तावस्थया सतो वर्त्तमानतायां कारण-

व्यापारसाफल्यं दृष्टं च कारणव्यापारेण सदेवाभिव्यज्यत इति
यथा पाषाणेषु सतामेव प्रतिमापद्मादीनां लौकिकव्यापारेणा-
भिव्यक्तिमात्रमिति । तदुक्तं वाशिष्ठे

सुषुप्तावस्थया चक्रपद्मरेखा शिलोदरे ।

यथा स्थिता चितेरन्तस्तथेयं जगदावली ॥

इति । चैतन्ये च जगदावली प्रकृतिपुरुषयोस्तन्मायःपि-
ण्डवदविवेकेन प्रकृतिद्वारोपासनार्था श्रुतिस्मृत्योरुच्यते सर्वक-
र्तृत्वसत्यसङ्कल्पत्वादिवत् । अथ वा गगने वायोरिवाधारत्वम-
सङ्गेऽनेनैव चैतन्ये जगत उच्यते इति । ननु तथापि कारणनि-
त्यत्वेन अतीताद्यवस्थादपि कारणात् सदैव कार्याभिव्यक्तिः
स्यात् तत्राह । सिद्धमिति । सिद्धं वर्तमानमेव निमित्तमि-
त्यादिरर्थः, सतः कार्यस्योत्पत्तौ कारणवैफल्यशङ्कानिरासायोक्तं
विशेषानुग्रहणमिति । परमतं निषेधति । नापूर्वेति । अतो
नापूर्वमुत्पादयतीत्यर्थः । अपूर्वोत्पादने च शशशृङ्गाद्यपि का-
रणव्यापाराद्युत्पद्येत । उत्पत्तेः प्राक् शशशृङ्गादिभ्यो घटादीनां
वैलक्षण्याभावादिति अधिकं तु प्रागुक्तम् । अध्वभेदादिति सू-
त्रावयवं व्याचष्टे । धर्मी चानेकेति । अतो न विरोधो इत्याह ।
न चेति । अभिव्यक्तिरूपेण विशेषेणैव धर्माणां विरोधो न स्वरू-
पत इति वाक्यार्थः । द्रव्यतः स्वक्रियाकारित्वेन । पृच्छति,
कथं तर्हीति । उत्तरं, स्वेनैवेति । व्यङ्गेन भाविव्यक्तिकेन ।
वर्तमानस्यैवेत्यादिरध्वनोरित्यन्त उपसंहारः । षष्ठी च अत्र
सप्तम्यर्थे । ननु तथापि एकाध्वसमयेऽपराध्वाभावादध्वन्येव
सत्कार्यहानिरित्याशङ्कायामाह । एकस्य चाध्वन इति । एतच्च
एते भूतेन्द्रियेष्वित्यादिसूत्रे सम्यगुपपादितमस्माभिरिति ।
अभूत्वा अस्थित्वा त्रयाणामध्वनां लक्षणानामिति ।

तदेवं मोक्षयोग्यं चित्तं तदन्यचित्तानां बन्धप्रकार उक्त-

स्तस्य च मोक्षानुपपत्तिः परिहृता इतः परं मोक्षकारणस्य
 विवेकज्ञानाख्यसम्यग्ज्ञानस्य विषयो लक्षणादिकं चाति-
 विस्तरेण प्रतिपादनीयं विशेषदर्शिन इत्यादिसूत्रत्रयपर्यन्तैः
 सूत्रैः तत्र चादौ सदसत्त्ववैधर्म्येण कार्यकारणयोर्विवेकं सम्यग्-

माणुस्तन्मात्रावयवः, तेषां च एकः परिणामः
पृथिवी गौर्वक्षः पर्वत इत्येवमादिः, भूतान्तरेषु
अपि स्नेहौष्णप्रणामित्वावकाशदानानि उपा-
दाय सामान्यमेकविकारारम्भः समाधेयः । ना-
स्त्यर्थो विज्ञानं विसहचरोऽस्ति तु ज्ञानमर्थविसह-
चरं स्वप्नादौ कल्पितमित्यनया दिशा ये वस्तु-
स्वरूपमपह्नुवते ज्ञानपरिकल्पनामात्रं वस्तु स्वप्न-
विषयोपमं न परमार्थतोऽस्तीति ये आहुः ते
तथेति प्रत्युपस्थितमिदं स्वमाहात्मेन वस्तु कथ-
मप्रमाणात्मकेन विकल्पज्ञानबलेन वस्तुस्वरूप-
मुत्सृज्य तदेवापलपन्तः श्रद्धेयवचनाः स्युः ॥१४॥

परिणामस्यैकत्वात् वस्तूनां गुणानां तत्त्वमेकत्वमिति यो-
जना । परमार्थतो नानात्वेऽपि व्यावहारिकेण अनित्येन परि-
णामरूपेण वस्तूनां गुणानामेकत्वव्यवहार इत्यर्थः । अतएव
श्रुतिर्व्यावहारिकस्याग्न्याद्यवयविन एकस्य अवयवविभागे सति
मानात्वमेव पारमार्थिकमुक्तवती 'यदग्ने रोहितं रूपं तेजस-
स्तद्रूपं यच्छुक्लं तदपां यत् कृष्णं तदन्नस्य अपागादग्नेरग्नित्वं
त्रीणि रूपाणीत्येव सत्यमि'ति । परिणामस्यैकत्वं भाष्यकारो
दर्शयति । प्रत्येति । ग्रहणात्मकानां सात्त्विकान्तःकरणरूपेण
परिणतानां बाह्यकरणभावेन श्रोत्रमित्येकः परिणाम इत्यर्थः ।
तेन महदहङ्काररूपेणापि परिणामैकत्वकथनान्न न्यूनता । अत्र
श्रोत्रशब्देनान्यान्यपि ज्ञानेन्द्रियाणि उपलक्षणीयानि । ग्राह्या-
त्मकानामिति । तामसान्तःकरणरूपेण परिणतानामित्यर्थः ।

अत्र शब्द इति । शब्दतन्मात्ररूपं द्रव्यं मूर्त्तिः समानजातीयानामित्यागामिभाष्येण द्रव्यत्वलाभात् । एतदपि रसादितन्मात्राणामुपलक्षणम् । एवं कर्मात्मकानां राजसान्तःकरणरूपेण परिणतानां करणान्तर्भावेनैकैकः परिणामो वागादीन्द्रियमित्यपि बोध्यम् । अतः परं स्थूलभूतरूपेणैकं 'परिणामं' दर्शयति । शब्दादीनामिति । मूर्त्तिः काठिन्यं पृथिवीत्वमिति यावत् । मूर्त्या सजातीयानां शब्दादितन्मात्राणाम् एकः परिणामः पृथिवीपरमाणुः स्थूलपृथिव्याः परमसूक्ष्मावस्थेत्यर्थः । इदं चाग्रे प्रतिपादमिष्यामः । अयमेव सूक्ष्मशब्देन सांख्ये प्रोक्तः । 'सूक्ष्मा मातापितृजाः सहप्रभूतैस्त्रिधा विशेषाः स्यु'रित्यत्र । अयञ्च परमाणुर्वैशेषिकैस्त्रिसरेणुशब्देनोच्यते । अस्माभिस्तु प्रत्यक्षपृथिव्याः परमसूक्ष्मत्वात् पृथिवीपरमाणुरिति । गुणेषु पृथिवीत्वादिव्यवहाराभावेनाणुत्वेऽपि न पृथिव्याद्यणुव्यवहार इति । तस्य च पार्थिवपरमाणोर्निरवयवत्वभ्रमनिरासाय पञ्चतन्मात्राण्येवावयवा इत्याह । तन्मात्रावयव इति । बहुव्रीहिविग्रहः । महाभूतादिरूपपरिणामेषु अपि एकत्वं दर्शयति । तेषामिति । एवमिति । एवं भूतान्तरेषु अपि जलादिषु स्नेहादिजातीयानि जलत्वतेजस्त्ववायुत्वाकाशत्वजातीयानि तन्मात्राणि गृहीत्वा सामान्यं सजातीयानामनेकेषां धर्मभूत एकविकारारम्भभूत उपपादनीय इत्यर्थः । तदयथा । गन्धतन्मात्रं वर्जयित्वा चतुस्तन्मात्राणां स्नेहजातीयानाम् एकः परिणामो जलपरमाणुस्तेषां च महाजलादिः । एवं गन्धरसौ वर्जयित्वा श्रौण्यजातीयानाम् त्रितन्मात्राणां तेजोऽणुस्तेभ्यो महातेजश्चादि । एवं गन्धरसरूपाणां वर्जनाद् द्वाभ्यां वायुणुस्तेभ्यो महावायुादिः । एवं शब्दतन्मात्रादहङ्कारांशसहकृतादाकाशाणुस्तेभ्यो महाकाशादिरिति । इदमत्रावधेयम् । शब्दादीनां मूर्त्तिः सजातीया-

मामित्यादिवाक्यादत्र दर्शनेऽयं सिद्धान्तः शब्दादितन्मात्रपञ्चके
काठिन्यस्नेहादिव्यङ्गाः पृथिवीत्वादिजातयः सन्ति । तत्र
पृथिवीजातीयैः शब्दादिगन्धान्तपञ्चतन्मात्रैः पृथिवीपरमाणुरा-
रभ्यते पृथिव्यां पञ्चगुणोपलम्भात् । एवं जलजातीयैः शब्दादि-
रसपर्यन्तैश्चतुस्तन्मात्रैर्जलपरमाणुः । एवं तेजोजातीयैः शब्दा-
दिरूपान्तत्रितन्मात्रैस्तेजःपरमाणुः । एवं वायुजातीयाभ्यां शब्द-
स्पर्शतन्मात्राभ्यां वायुपरमाणुः । एवमाकाशजातीयाच्छब्दतन्मा-
त्रादहङ्कारसहकृतादाकाशाणुर्जायते । एवं परमाणुगणोत्पत्त्य-
नन्तरं तेभ्य एव आकाशादिक्रमेण पञ्चमहाभूतानि उत्पद्यन्ते ।
श्रुतौ चाकाशादिक्रमेण महाभूतोत्पत्तिसिद्धेरिति । समान-
तन्त्रन्यायेन च सांख्येऽपौत्यमव सिद्धान्त उन्नीयते । विष्णुपुरा-
णादौ तु शब्दतन्मात्रादाकाशमाकाशात् स्पर्शतन्मात्रं तस्माद्
वायुरेवं क्रमेण सृष्टिः स्मर्यते । यथा विष्णुपुराणेऽहङ्कारसृष्ट्य-
नन्तरं

यथा प्रधानेन महान् महता स तथावृतः ।

भूतादिस्तु विकुर्वाणः सर्गं तन्मात्रिकं ततः ॥

ससर्ज शब्दतन्मात्रादाकाशं शब्दलक्षणम् ।

शब्दमात्रं तदाकाशं भूतादिः स समावृणोत् ॥

आकाशस्तु विकुर्वाणः स्पर्शमात्रं ससर्ज ह ।

बलवानभवद्वायुस्तस्य स्पर्शी गुणो मतः ॥

इत्यादिक्रमेण पञ्चभूतसृष्टिरुक्ता । तस्या अयमर्थः । सोऽह-
ङ्कारो महतावृतः आपूरितः यथा पृथिवी जलेनानुविद्धा भवति
तद्वत् । ततो महतापूरणाद्वाभ्यां मिलित्वा भूतादिस्तामसाह-
ङ्कारः तन्मात्रिकं सर्गं तन्मात्राणां सृष्टिं ससर्ज चकार । तदतन्तरं
स एव भूतादिः शब्दतन्मात्रात् स्वद्वितीयात् शब्दगुणकम्
आकाशं ससर्जेत्यनुषज्यते । तथा चाहङ्कारशब्दतन्मात्राभ्यां मि-

लित्वाकाशं सृज्यते न तु तन्मात्रान्तरमपेक्ष्यत इति सिद्धम् ।
 तच्च शब्दगुणकमाकाशं भूतादिनाहङ्कारेणापूरितं भूत्वा स्पर्श-
 मात्रं ससर्ज, अत्र चाकाशेऽहङ्कारस्यापि कारणत्ववचनादपरभूत-
 चतुष्केऽपि तत्तन्मात्राणामहङ्कारसहितानामेव हेतुत्वमवगम्यते
 युक्तिसाम्यात् । एतत्सूचनायैव भूतादिशब्देनाहङ्कारोपन्यासः
 ततश्च स्पर्शतन्मात्राद् बलवान् महावायुरभवदिति । एवंक्रमेण
 तत्तन्मात्राधिक्येन तेज आदिभूतत्रयोत्पत्तिवाक्यान्यपि तत्र
 व्याख्येयानि । कार्यकारणयोर्विवेकप्रकारः प्रदर्शितः । इदानीं
 यथोक्तं कार्यकारणरूपं सर्वं वस्तु असत् चित्तकल्पितमात्रं स्वप्न-
 वदिति ये आहुस्तान्निषिध्य चित्ततदर्थयोर्विवेकप्रकारं दर्शयि-
 ष्यति सूत्रकारः । तत्सूत्रमवतारयितुमुपक्रमते । नास्त्यर्थ
 इति । विज्ञानवादिन आहुः । बाह्यवस्तुनः प्रातीतिक्येव सत्ता
 परमार्थतस्तु गुणा वा तत्परिणामो वा अतीतादिकं वा किमपि
 नास्ति ।

न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ॥

यथा रथादयः स्वप्ने भान्त्येव नैव सन्ति ते ।

तथा जाग्रदवस्थायां भूतानि च न सन्ति वै ॥

इत्यादिश्रुतिस्मृतिपम्परयैव बाह्यवस्तुनिराकरणात् । तथा
 युक्तिरप्यस्ति । स्वप्नादौ तावत् विषयं विनापि ज्ञानमुभयवादि-
 सिद्धमनुभवविषयत्वं विना हि विषयः परैरपि न स्वीक्रियते
 अत उभयवादिसिद्धेन ज्ञानेनैव स्वप्नादिवत् सर्वव्यवहारोपपत्तौ
 ज्ञानातिरिक्तार्थकल्पने गौरवमिति तामिमां युक्तिं प्रदर्शयन्
 स्वमतमुपन्यस्यति । नास्त्यर्थ इत्यादिना । विज्ञानविसहचरो
 विज्ञानाभावकालीनोऽर्थ उभयसिद्धो नास्ति । ज्ञानं तु अर्था-
 भावकालीनं स्वप्नादौ कल्पितमुभयवादिसिद्धमित्यनया दिशा

एतदयुक्तिमार्गेण ये वस्तुस्वरूपमत्यन्तमपङ्गवते । ये इत्याद्यपङ्गु-
वत इत्यन्तं विवृणोति । ज्ञानेत्यादिना आहुरित्यन्तेन । दिक्-
शब्दसूचिताश्च पराभिप्रेतश्रुत्यादयः पूर्वोक्ताः तथा युक्त्यन्त-
राणि च ।

सहोपलम्भनियमादभेदोन्नीततद्वियोः ।

भेदश्च भ्रान्तिविज्ञानैर्दृश्य इन्द्राविवाहयः ॥

इत्यादीनि । तन्मतं स्वयमादौ निराकरोति । ते तथेति ।
ते विज्ञानवादिन एवासन्त इत्यर्थः । तत्र हेतुमाह । प्रत्युप-
स्थितमित्यादिना श्रुतित्यन्तेन । अस्यार्थः । इदं सर्वं वस्तु स्वमा-
हात्मेन सन्निकर्षादिनैवोपस्थितं न तु दोषादिना स्वप्रवदत्यन्त-
बाधादर्शनात् । अतः कथं वस्तुस्वरूपं गृहीत्वा अपि अप्रमाण-
रूपेण स्वप्रज्ञानरूपदृष्टान्तबलेन वस्तुस्वरूपमपलपन्तः श्रद्धेय-
वचनाः स्युः । तेषां ज्ञानस्यापि भ्रमत्वेन तद्वाक्यस्य यथार्थ-
वाक्यार्थज्ञानाजन्यत्वात् तद्वाक्यार्थस्यापलापाच्च । तद्वाक्यस्य
अश्रद्धेयत्वमित्यर्थः । न हि जाग्रज्ज्ञानस्य स्वप्रदृष्टान्तेन विष-
यापलापे क्रिययमाणे स्वाभिप्रेतस्य यत्किञ्चिज्ज्ञानस्य विषयः
सन् इत्यपि अभ्युपगन्तुं शक्यते प्रामाणिकैरित्यतस्ते एव नास्ति-
काः न पुनरर्थो नास्तीति भावः । एतेन आधुनिकानां दृष्टि-
सृष्टिवादिनां वेदान्तिब्रुवाणामपि मतं प्रच्छन्ननास्तिकतयो-
पेक्षणीयम् । स्वप्नादिदृष्टान्तेन श्रीहर्षादीनामसत्खण्डनेन च
वेदान्ततज्जन्यज्ञानयोरपि भ्रमत्वापत्त्या वेदान्तप्रामाण्यासिद्धौ
तत्प्रतिपाद्यब्रह्मासिद्धिप्रसङ्गादिति । ननु अनुभवस्वरूपस्यात्मनः
स्वप्रकाशत्वात् न तत्र प्रमाणापेक्षेति चेत् न । तथा सति
वेदान्तश्रवणवैयर्थ्यापत्तेः । अथ अपूर्णत्वसद्वितीयत्वभ्रमनिरा-
सार्थं श्रवणापेक्षेति चेत् न । अप्रमाणीभूतेन वेदान्तेन अपूर्ण-
त्वाद्यभावस्य असिद्ध्यापत्तेः । ननु श्रुत्या स्वार्थं बोधिते सति

पश्चात्तद्वाधेऽप्यक्षतिः श्रुतिप्रवृत्तेः प्राक् अबाधितमेव सर्वमिति ।
मैवम् । श्रुतिप्रामाण्यग्राहकानुमानादीनामपि अप्रामाण्ये स्व-
प्रमाणीभूतां बाधितां च श्रुतिम् उत्पादितज्ञानामपि प्रामाण्य-
संशयाहितः स्वार्थसंशयः कथं न अजागलस्तनवत् विफलीकुर्या-
दिति दिक् । विज्ञानवादे दूषणान्तरपरतयोत्तरसूत्रमवतार-
यति । कुतश्चेति । चशब्दो हेत्वन्तरे कुतोऽपीत्यर्थः ॥ १४ ॥

कुतश्चैतदन्याय्यम्,

* वस्तुसाम्ये चित्तभेदात्तयोर्विभक्तः पन्थाः

॥ १५ ॥ *

बहुचित्तावलम्बनीभूतमेकं वस्तु साधारणं,
तत् खलु न एकचित्तपरिकल्पितं, नापि अनेक-
चित्तपरिकल्पितं, किन्तु स्वप्रतिष्ठं, कथं, वस्तु-
साम्ये चित्तभेदात् धर्मापेक्षं चित्तस्य वस्तुसाम्ये-
ऽपि सुखज्ञानं भवति, अधर्मापेक्षं तत एव
दुःखज्ञानम्, अविद्यापेक्षं तत एव मूढज्ञानम्,
सम्यग्दर्शनापेक्षं तत एव माध्यस्थ्यज्ञानमिति,
कस्य तच्चित्तेन परिकल्पितं, न च अन्यचित्त-
परिकल्पितेन अर्थेन अन्यस्य चित्तेपरागो युक्तः,
तस्माद् वस्तुज्ञानयोग्राह्यग्रहणभेदभिन्नयोर्विभक्तः
पन्था नानयोः सङ्करगन्धोऽपि अस्तीति । साह्य-
पक्षे पुनर्वस्तु त्रिगुणं चलं च गुणवृत्तमिति धर्मा-

दिनिमित्तापेक्ष' चित्तरभिसम्बध्यते, निमित्तानु-
रूपस्य च प्रत्ययस्य उत्पद्यमानस्य तेन तेन आ-
त्मना हेतुर्भवति ॥ १५ ॥

एकस्मिन्नेव विषये चित्तान्तरवियोगे चित्तान्तरालम्बनदर्शनात्
तयोश्चित्तार्थयोर्विभक्तः पृथगेव पन्थाः स्वरूपभेदोन्नयनवत्कं विरु-
द्धधर्मद्वयरूपमेकानेकत्वरूपमित्यर्थः । क्षणिकविज्ञानमेव परेषां
चित्तमित्यतः चित्ताद्भेदेनैव विज्ञानभेदोऽर्थेषु सिद्ध इति भावः ।
तत्रादौ भाष्यकारोऽनुभवबलात् हेतुं साधयति । बहुचित्तालम्ब-
नीभूतमेकं वस्तु साधारणमिति । प्रत्यभिज्ञासिद्धमिति शेषः ।
सौत्रेऽनुमाने तर्कमादौ दर्शयति । तत् खल्वित्यादिना प्रतिष्ठमि-
त्यन्तेन । नैकेति । न एकमात्रौयपुरुषचित्तात्मकं तथा नानेक-
पुरुषौयचित्तात्मकम् अपि स्वप्रतिष्ठं चित्तातिरेकेणैव स्वातन्त्र्य-
णैव स्थितमित्यर्थः । सिद्धहेतुं योजयितुं पृच्छति । कथमिति ।
उत्तरं, वस्तु इति । आदौ एकपुरुषौयचित्तकल्पितत्वानुपप-
त्तिमुक्तहेतुना प्रतिपादयति । धर्मापेक्षमिति । पुरुषभेदेनैक-
स्मिन्नेव योषिदस्तुनि धर्मनिमित्तात् सुखज्ञानं सुखवती स्वप्ना-
कारवृत्तिर्भवति । अधर्मनिमित्ताच्च दुःखवती स्वप्नाकारवृत्ति-
रित्येवमादिरूपैश्चित्तभेदोऽस्ति अतः कस्य पुरुषस्य चित्तेन तत्
कल्पितं स्यात् न कस्यापीत्यर्थः । नन्वेवं भवतु अनेकपुरुषचित्त-
परिकल्पितमिति द्वितीयः पक्षः तत्राह । न चान्येति । नाप्यन्य-
पुरुषचित्तात्मकेन वस्तुना अन्यस्य चित्ते उपरागः, सम्भवति ।
परस्वप्नस्य परेण अज्ञानादित्यर्थः । तर्कं प्रदर्श्य सूत्रार्थं व्याचष्टे ।
तस्मादिति । ग्राह्यग्रहणयोर्भेदेन वैधर्म्येण भिन्नयोरित्यर्थः ।
ननु चित्तातिरिक्तार्थवादिनाम् अर्थस्य स्थिरत्वान्निरन्तरमेव कथं
ज्ञानं न भवति । कथं वा एक एवार्थः स्वप्नादिभेदभिन्नासु

वृत्तिषु हेतुः स्यात् । न हि अविलक्षणात् कारणात् कार्यभेदो घटत इत्याशङ्कयामाह । सांख्यपक्ष इति । सांख्यानुसारिमते सुखदुःखमोहात्मकं भवति वस्तु चलं चलस्वभावमतो धर्मादिनिमित्तवशात् सुखाद्यर्थमेव चित्तैर्वस्तु सम्बध्यत इति न सर्वदा ज्ञानं तथा धर्मादिनिमित्तानुरूपं सुखाद्यात्मकप्रत्ययं प्रति सुखाद्यात्मकत्वेनैव वस्तु हेतुर्भवतीति कारणतावच्छेदकभेदात् न द्वितीयोऽपि दोष इत्यर्थः । बौद्धवादान्तरनिरासकसूत्रान्तरमवतारयितुं तन्मतमुपन्यस्यति । केचिदाहुः । केचिदाहुः । अस्तु ज्ञानाद्भिन्नोऽर्थः तथापि ज्ञानसमकालीन एव सीऽस्तु अन्यथा प्रमाणाभावात्, प्रयोगश्चायं ज्ञानसहभूरेवार्थो भोग्यत्वात् सुखादिवदिति । अत्र सुखदृष्टान्तस्तन्मतेनैव अस्मन्मते सुखस्यापि विषये स्थिरत्वात् । रागद्वेषादिश्च उभयसिद्धौ दृष्टान्त इति । अर्थस्य ज्ञानसहभावित्वेन यत् सिध्यति तदाह । त एतयेति । ते च एतेन अनुमानेन विषयस्य पुरुषान्तरसाधारण्यं बाधमाना ज्ञानपूर्वोत्तरक्षणेषु विषयमफलपन्तीत्यर्थः । ततश्च अननुभूयमानतया न मोक्षसिद्धिरिति भावः । तत्र प्रत्युत्तरं सूत्रमिदम् ॥ १५ ॥

केचिदाहुः ज्ञानसहभूरेवार्थो भोग्यत्वात् सुखादिवदिति, त एतया द्वारा साधारणत्वं बाधमानाः पूर्वोत्तरेषु क्षणेषु वस्तुरूपमेव अप-
ङ्गवते ।

* न च एकचित्ततन्त्रं वस्तु तदप्रमाणकं तदा किं स्यात् ॥ १६ ॥ *

एकचित्ततन्त्रं चेद् वस्तु स्यात् तदा चित्ते

व्यग्रे निरुद्धे वा स्वरूपमेव तेन अपरामृष्टमन्यस्य
अविषयीभूतमप्रमाणकम् अगृहीतस्वभावकं केन-
श्चित् तदानीं किं तत् स्यात्, सम्बध्यमानं च
पुनश्चित्तेन कुत उत्पद्येत, ये च अस्यानुपस्थिता-
भागास्ते चास्य न स्युः, एवं नास्ति पृष्ठमित्युदर-
मपि न गृह्येत, तस्मात् स्वतन्त्रोऽर्थः सर्वपुरुष-
साधारणः, स्वतन्त्राणि च चित्तानि प्रतिपुरुषं
प्रवर्तन्ते, तयोः सम्बन्धादुपलब्धिः पुरुषस्य भोग-
इति ॥ १६ ॥

वृत्त्याख्यज्ञानातिरिक्तं तेषां चित्तं नास्तीति ज्ञानमेवात्र
चित्तं तत्तन्त्रं तन्नियतं तथा च नापि वस्तु एकज्ञाननियत-
मिति प्रतिज्ञा । तत्र हेतुः, तदित्यादि । तदा तर्हि तच्चित्त-
प्रमाणकं वस्तु किं स्यात् चित्तापाये कुत्र विलीयेत न कुत्रापि
इत्यतो वस्तु स्थिरमिति शेषः । अयं भावः । यदि चित्तस्य
कारणे विलीयत इत्युच्यते तदा घटादिरूपार्थानां लाघवात्
चित्ताभेदापत्त्या विज्ञानवादिमतएव प्रवेशः तच्च दूषितं यदि
च मृदादिषु उच्येत तदा विनाशकारणाकाङ्क्षायां परिदृष्टस्य
मुद्गरपातादेरेव नाशकारणत्वेन चित्तनाशसमकालं घटादिवस्तु-
नाशानुपपत्तिरिति । हेतुपदस्येवमेवार्थं भाष्यकार आह ।
एकेति । एकचित्तनियतं चेद्वस्तु स्यात् तदा तच्चित्ते विषया-
न्तरसञ्चारिणि निरुद्धे वा सति अस्वरूपमेव तद्वस्तु अतस्तदानीं
तत्किं स्यात्, शेषमस्वरूपत्वे हेतुः । अप्रमाणकमित्यस्य विव-
रणं केनचिदगृहीतस्वभावकमिति । स्वयमधिकं पूरयति ।

सम्बध्यमानं चेति । चित्तेन समकालं भावित्वात् कुत उत्पद्येत न कुतोऽपीत्यर्थः । पूर्ववत् अयं भावः । यदि चित्तस्य कारणादेवोत्पत्तिरुच्यते तदा चित्ताभेद एव स्यात् यदि च बाह्यकारणात् भेदात् चित्तव्यभिचार्यपि स्यात् स्वतन्त्रकारणेनोत्पादनात् परिदृष्टानां दण्डचक्रादीनामेव कारणत्वौचित्येन चित्तव्यभिचारसिद्धिश्चेति । बाधकान्तरमाह । ये च अस्येति । अस्यार्थस्य गृह्यमाणस्य अप्रतीयमाना ये च पृष्ठाद्यंशास्तेऽपि अप्रामाणिकत्वादसन्तः स्युः । एवञ्च पृष्ठाद्यभावादुदरं प्रतीयमानमपि न गृह्येत, सत्यतयेति शेषः । उदरस्य पृष्ठादिव्याप्ततया पृष्ठाद्यभावेनोदराभावसिद्धेरिति भावः । परमतमपाकृत्य स्वमतमुपपन्नतयोपसंहरति । तस्मादिति । उभयत्र स्वतन्त्रशब्दोऽन्योन्यनैरपेक्ष्यबोधनाय । भोग इति । वियोगाच्चानुपलब्धिर्भोक्ष इति शेषः । चित्ततदर्थयोर्विवेकप्रकारो दर्शितः । इदानीं ज्ञातविषयत्वसदाज्ञातविषयत्वाभ्यां चित्तात्मनोर्विवेकप्रकारमाह सूत्राभ्याम् । अस्यैव च मोक्षहेतुज्ञानविषयस्य विवेकस्योपोक्षातसङ्गत्या कार्यकारणयोश्चित्तार्थयोश्च विवेकः पूर्वं दर्शितः यावद्धि कार्यभिन्नं कारणं न सिध्यति न तावद्धित्तिकारणतया चित्तं स्थिरं सिध्यति येन ज्ञाताज्ञातविषयत्वं चित्तस्य स्यात् यावत् वा चित्तार्थयोर्भेदोऽपि न सिध्यति न तावदपि चित्तस्य ज्ञाताज्ञातविषयत्वं सिध्यति ततः कुतो ज्ञाताज्ञातविषयत्वसदाज्ञातविषयत्वाभ्यां चित्तात्मनोर्विवेक इति भावः ॥ १६ ॥

* तदुपरागापेक्षित्वाच्चित्तस्य वस्तु ज्ञाताज्ञातम् ॥ १७ ॥ *

अयस्कान्तमधिकल्प्या विषया अयःसधर्मकं चित्तमभिसम्बध्योपरञ्जयन्ति, येन च विषयेषु

उपरक्तं चित्तं स विषयो ज्ञातस्ततोऽन्यः पुनर-
ज्ञातः, वस्तुनो ज्ञाताज्ञातस्वरूपत्वात् परि-
णामि चित्तम् ॥ १७ ॥

चित्तस्य कालभेदेन ज्ञातमज्ञातं च वस्तु भवति । कुतः ।
अर्थाकारतारूपोपरागसापेक्षत्वात् अर्थज्ञान इति शेषः । अतो
ज्ञाताज्ञातविषयतया चित्तं परिणाम्यपीति भावः । ननु अर्था-
कारतातिरिक्तं किं बुद्धेर्ज्ञानमस्ति यत्र तस्या अपेक्षोच्यत इति
चेन्न । भूतप्रकाशवत् सत्त्वस्यापि कश्चन प्रकाशोऽस्ति सुषुप्त्या-
दिव्यावृत्तोऽनुभवसिद्धः तस्यैव अन्याकारावच्छिन्नस्य बुद्धिधर्म-
ज्ञानत्वादिति । उपरागकारणप्रदर्शनपूर्वकं सूत्रं व्याचष्टे ।
अयस्कान्तेति । अयस्कान्तमणिवदक्रिया एव विषया अयोवत्
क्रियाशीलं चित्तं स्वमहिम्ना आलस्य स्वस्मिन् संयोज्य तदुपर-
क्षयन्ति स्वाकाराकारयन्तीति लाक्षारस इव वस्त्रम् अतो येन
विषयेणोपरक्तं यच्चित्तं स विषयस्तस्य ज्ञात इत्यर्थः । इतरे
च अज्ञाता इत्यर्थः । यद्यपि चित्तस्य जड़त्वान्न ज्ञानं चैतन्य-
स्यैव ज्ञानत्वात् तस्य च पौरुषेयत्वात् उभयत्र ज्ञानकल्पने
गौरवात् सत्त्वस्य प्रकाशरूपता च प्रतिविम्बग्रहणक्षमनैर्मल्य-
मात्रं तथापि तमायोवद्व्यवहारतो बुद्धिसत्त्वप्रकाशोऽपि ज्ञान-
शब्देनोक्तः । सूत्रतात्पर्यविषयं पुरुषाद्वैधर्म्यान्तरं हेयताया
विवेकस्य च बीजं चित्तस्य च दर्शयति । वस्तुन इति । अतो
ज्ञाताज्ञातवस्तुकत्वान्यथानुपपत्त्या चित्तस्योपरागाख्यपरिणामः
सिद्ध इत्यर्थः । घटादीनामपि साक्षात्पुरुषविषयत्वे पुरुषस्यापि
ज्ञाताज्ञातविषयत्वं स्यादित्याशयेन पूरयित्वोत्तरसूत्रमुत्थाप-
यति । यस्य त्विति ॥ १७ ॥

यस्य तु तदेव चित्तं विषयस्तस्य—

* सदा ज्ञाताश्चित्तवृत्तयस्तत्प्रभोः पुरुषस्या-
परिणामित्वात् ॥ १८ ॥ *

यदि चित्तवत्प्रभुरपि पुरुषः परिणमेत तत-
स्तद्विषयाश्चित्तवृत्तयः शब्दादिविषयवत् ज्ञाता-
ज्ञाताः स्युः, सदा ज्ञातत्वं तु मनसस्तत्प्रभोः पुरुष-
स्यापरिणामित्वमनुमापयति ॥ १८ ॥

यस्य तु तदेव विषयोपरक्तमेव चित्तं विषयो नान्यत् अत-
स्तस्य तत्प्रभोश्चित्तसाक्षिणः पुरुषस्य विषयाश्चित्तवृत्तयः सदा-
ज्ञाताः पुरुषस्य अपरिणामादित्यर्थः । परिणामित्वे हि कदा-
चित् पुरुषस्य आन्ध्यापत्त्या विद्यमानापि चित्तवृत्तिर्न ज्ञायेत ।
तदा च तस्या अपि ज्ञाताज्ञातोभयरूपत्वे अहं सुखी न वा
दुःखी न वा इच्छामि न वा इत्यादिसंशयः स्यात् । एतादृशश्च
संशयो न दृश्यते अतो वृत्तेरज्ञातसत्ता नास्ति ततश्च पुरुषो
अपरिणामीत्यायातम् । ननु पुरुषस्य अपरिणामित्वस्यव्यव-
स्थापने किमिति सांख्ययोगयोराग्रह इति चेत् शृणु । यदि
हि पुरुषस्य ज्ञानादिलक्षणधर्मः कश्चन मोक्षे नश्येत् तदा
व्ययदोषेण दारिद्र्यवत् मोक्षो न परमपुरुषार्थः स्यादिति अ-
तएव

व्यभिचारः, दृष्टान्ते च सर्वदैव स्वप्रकाशसत्त्वाभावोऽस्ति
इति । अत्र च कर्मकर्तृविरोधो विपक्षबाधकस्तर्कः कर्म-
कर्तृविरोधे च स्वस्मिन् स्वसंयोगानुपपत्तिस्तर्कः । तथाच
वक्ष्यति । प्रकाशश्चायं प्रकाश्यप्रकाशसंयोगे दृष्टो न स्वरूपेऽस्ति
संयोग इति । तथा परसमवेतक्रियाफलभागित्वरूपकर्मत्वं न
क्रियाश्रये कर्तरि सम्भवतीति । आधुनिकवेदान्तिब्रुवास्तु
चित्तादिकं न द्रष्टृदृश्यत्वादित्येवं प्रयुञ्जते । पुरुषस्तु कर्मकर्तृ-
विरोधाद् दृश्य एव न भवति पुरुषगोचरस्तु व्यवहारः पुरुषसत्तैव
पुरुषेण भवति प्रकाशगोचरव्यवहारे प्रकाशान्तरानपेक्षादर्श-
नादित्याहुः । तन्न । चित्तवृत्तावप्येवं परैरदृश्यत्वस्य सुवच-
तया चित्तातिरिक्तपुरुषसिद्धानुपपत्तेः । वृत्तिगोचरव्यवहार-
स्यापि स्वरूपसत्या वृत्त्यैव वक्तुं शक्यत्वात् प्रकाशगोचरव्यवहार-
मात्रे प्रकाशानपेक्षेत्येव हि दृष्टं तत्र चित्तं वा पुरुषो वेति न
कश्चन विशेषः । अपि च स्वप्रकाशं निरञ्जनमित्यादिश्रुति-
स्मृत्युक्तं स्वप्रकाशत्वमप्यदृश्यत्वे सति पुरुषस्य यथाश्रुतं नोप-
पद्येत यौगिकार्थत्यागात् । किं च पुरुषनिष्ठफलाजनकत्वेना-
त्मतत्त्वाकारा चित्तवृत्तिः प्रमाणमेव न स्यादित्यादिदोषप्रसक्ति-
रिति । कर्मकर्तृविरोधस्तु पुरुषस्य ज्ञेयत्वेऽपि नास्ति चेत-
नप्रतिविम्बितबुद्धिवृत्तिव्याप्यत्वरूपस्यैव ज्ञेयत्वस्य परादिवदेव
बुद्धिवृत्त्यारूढरूपो दृश्यो दर्पणारूढमुखवत् केवलस्तु द्रष्टेति
प्रकारभेदात्कथं कर्मकर्तृविरोध इति दिक् । कर्मकर्तृविरो-
धस्तु बौद्धमत एव भवति चित्तातिरिक्तद्रष्टृनभ्युपगमेन करणा-
न्तरानभ्युपगमेन च द्रष्टरि साक्षादेव स्वप्रतिविम्बादेरनुपपत्ते-
रिति चित्तस्य स्वाभासत्वेऽग्निवदिति परोक्तदृष्टान्तस्यासिद्धि-
माह । न चाग्निरत्रेति । अत्र स्वाभासत्वे न ह्यग्निरिति
यद्यग्निः पूर्वं तमसा पिहितः प्रज्ञादात्मानं प्रकाशयतीति क्वचित्

दृष्टं स्यात् तदाग्नेः स्वप्रकाश्यत्वं पुरुषस्येव सिध्येत् तदेव तु नास्तीत्यर्थः । ननु पुरुषोऽपि प्रकाशस्वरूप एव सर्वदा तमस्तु बुद्धिबृत्तेरेव प्रतिबन्धकमिति चेत्सत्यम् । तथापि बुद्धिबृत्त्याख्य-
 करणाभावकाले स्वात्मानमविषयीकृत्य करणकाले विषयीकरो-
 तीत्ययमग्नितो विशेषोऽस्त्येव अतः प्रकाशस्वरूपतादिसाम्येऽपि
 पुरुषः स्वप्रकाश्यो नाग्निरिति न केवलं प्रमाणाभावादेव अग्नेः
 स्वप्रकाश्यत्वाभावोऽपि तु प्रकाश्यत्वव्यवहारकारणाभावादपी-
 त्याह । प्रकाशश्च अयमिति । प्रकाशोऽत्र प्रकाश्यत्वव्यवहारो-
 ऽन्यथा प्रकाशसंयोगस्यैव प्रकाश्यत्वरूपतया तस्य संयोगजन्यत्वा-
 नुपपत्तिरिति संयोगः प्रतिविम्बसाधारणसम्बन्धो यदि चाग्नौ
 साक्षादेव स्वप्रतिविम्बादिरिष्यते तदा दृष्टविरोध इति भावः ।
 अग्नेः स्वप्रकाश्यत्वं तु प्रकाशान्तरनैरपेक्ष्येण स्वतएव प्रकाशरूपत्वं
 घटादयस्तु प्रकाशसम्बन्धादेव प्रकाशन्ते अग्निदृष्टान्तेन चेदृश-
 मेव स्वप्रकाश्यत्वं पुरुषस्य शास्त्रेषु उच्यते चित्तादिवेकाय चि-
 त्तस्य हि प्रकाशः पुरुषोपाधिक एव अयसो दग्धृत्ववदिति ।
 यत्तु अवेद्यत्वे सति अपरोक्षव्यवहारयोग्यत्वं स्वप्रकाश्यत्वमित्या-
 धुनिकवेदान्तिबुवाणां प्रलपनं तत् प्रागेव निराकृतम् । विस्तर-
 तस्तु ब्रह्ममीमांसायामपीति दिक् । ननु एवमप्रकाश्यत्वरूपमेव
 स्वाभासत्वं चित्तस्य अस्माभिरभ्युपेयं तथा चाग्निदृष्टान्त उप-
 पन्नः स्यात् तत्राह । किञ्चेति । शब्दार्थः स्वाभासशब्दार्थः सम्भ-
 वतीति शेषः । एवञ्च सति इदं दूषणमित्याह । स्वबुद्धिप्रचारे-
 त्यादिना । बुद्धेः प्रचारो वृत्तिः तस्याः संवेदनात् क्रोधाद्यनुभ-
 वात् तद्धानाद्यर्थं सत्त्वानां प्राणिनां प्रवृत्तिर्दृश्यते तच्च स्वबुद्धि-
 ग्रहणे युक्तं न भवतीति बुद्धेर्ग्राह्यत्वमवश्यं वक्तव्यमित्यर्थः । ननु
 अहं क्रुद्ध इत्यादिप्रत्यये पुरुषस्यापि ग्रहणात् स्वाभासत्वं न
 स्यादिति चेत् सत्यम् । अग्राह्यत्वरूपस्य स्वाभासत्वस्य पुरुषेऽपि

अनङ्गीकारादिति । यद्यपि आदौ क्रोधादीनां स्वरूपतो निर्विकल्प एव बोधः पौरुषेयो भवति क्रुद्धोऽहमित्यादिस्तु अहङ्कारस्यैव वृत्तिः पुरुषस्य भ्रान्तत्वात् कूटस्थतया बुद्धिवृत्त्या-
कारातिरिक्ताकारासम्भवाच्च तथापि पौरुषेयेण क्रोधनिर्विक-
ल्पेन जनिता क्रुद्धोऽहमिति या अन्तःकरणस्य विशिष्टवृत्तिस्तत्सा-
क्षिको बोधश्च तदग्राह्यत्वेनैवात्र चित्तस्य अग्राह्यत्वं प्रतिषिध्यते
क्रोधादीनां पौरुषेयनिर्विकल्पकस्य शब्दागोचरत्वेनोपन्यस्तुमश-
क्यत्वात् पुरुषसाधकं तु चित्तग्रहणं वृत्तिगोचरनिर्विकल्पकम-
नुमानगम्यमेव तस्य हि चित्तधर्मत्वं सम्भवति नियमेन सर्व-
वृत्तिगोचराया जन्यनिर्विकल्पकधारायाः स्वीकारे अवनवस्था-
पत्तेः । अज्ञातवृत्तिस्वीकारे च क्रुद्धोऽहं न वा इत्यादिसंशया-
द्यापत्तेः । क्रोधादिगोचरनित्यनिर्विकल्पकैकज्ञानस्वीकारे च
विशिष्टप्रत्यक्षसामग्र्या बलवत्याः प्रतिबन्धात् संशयाद्यभावः ।
सम्प्रज्ञातयोगेऽपि वृत्तिः स्वरूपतो भासत एवेत्यभ्युपेयमिति ।
चित्तस्य स्वाभासतावादिमते तन्मतमालम्ब्यैवान्यदूषणमाह ॥ १८ ॥

* एकसमये चोभयानवधारणम् ॥ २० ॥ *

न चैकस्मिन् क्षणे स्वपररूपावधारणं युक्तं,
क्षणिकवादिनो यद् भवनं सैव क्रिया तदेव च
कारकमित्यभ्युपगमः ॥ २० ॥

सूत्रार्थमाह । न च इत्यादिना युक्तमित्यन्तेन । न च नाप्ये-
कस्मिन्नुत्पत्तिक्षण एव स्वपरावधारणं युक्तं पूर्वं सत एव प्रत्यक्ष-
गोचरत्वात् स्वस्य च प्रागसत्त्वादित्यर्थः । नन्वेवं स्वोत्पत्त्यन-
न्तरं स्वग्रहणमस्तु तत्राह । क्षणिकेति । क्षणिकवादिमते या
वस्तुन उत्पत्तिः सैव क्रिया तस्य कार्यं सैव च तस्य कर्तादि-
कारकवर्गः तन्मते सर्ववस्तूत्पत्तिमात्रफलकं निर्हेतुकं स्वयमेव

भवतीति सिद्धान्तः । तथा चोक्तं 'भूतिर्येषां क्रिया सैव कारकं सैव चोच्यत' इति । अत्र उत्पत्त्यनन्तरं चित्तस्य स्वग्रहणार्था क्रिया न सम्भवतीत्यर्थः । अस्मन्मतेऽपि शब्दबुद्धिकर्मणां विरम्य व्यापाराभावादेकस्या वृत्तेर्द्वयार्थग्राहकत्वं न सम्भवतीति भावः । उत्तरसूत्रमवतारयति । स्यान्मतिरिति । मतिरभ्युपगमः । ननु स्वाभासशब्देन स्वसन्तानभास्यत्वं वक्तव्यं तथा च स्वरसेन विनाशस्वभावेन निरुद्धं नष्टमपि चित्तमुत्तरोत्तरमुत्पन्नेन चित्तान्तरेण ग्राह्यमित्यभ्युपगमः स्यादिति न कर्मकर्तृविरोधादिदोष इत्यर्थः । तत्र सिद्धान्तसूत्रम् ॥ २० ॥

स्यान्मतिः स्वरसनिरुद्धं चित्तं चित्तान्तरेण गृह्यत इति ।

* चित्तान्तरदृश्ये बुद्धिबुद्धेरतिप्रसङ्गः स्मृतिसङ्करश्च ॥ २१ ॥ *

अथ चित्तं चेच्चित्तान्तरेण गृह्येत, बुद्धिबुद्धिः केन गृह्यते साप्यन्यया साप्यन्ययेत्यतिप्रसङ्गः, स्मृतिसङ्करश्च यावन्तो बुद्धिबुद्धीनामनुभवास्तावन्त्यः स्मृतयः प्राप्नुवन्ति, तत्सङ्कराच्चैकस्मृत्यनवधारणं च स्यात्, इत्येवं बुद्धिप्रतिसंवेदिनं पुरुष-

विस्मृतिः कथं मूढान्न लज्जयतीति । एतेन आधुनिकवेदान्ति-
 ब्रुवा अपि न्यायविरुद्धा मन्तव्याः । तेषां हि मोक्षादर्थं गुरु-
 मुपासना ब्रह्मातिरिक्तं सर्वं शुक्तिरजतवत् अत्यन्ततुच्छमिति
 गुरूपदेशात् मोक्षतत्साधनादिकमेवापलपन्तीति । अपि चोप-
 देशानन्तरमकृतसाक्षात्कारस्य मननादिसाधनाद्यनुष्ठानाभ्युप-
 गमोऽपि तेषां न न्यायोऽस्त्युपदेशेन फलतत्साधनेषु सर्वेषु एव
 अविश्वासात् । अश्रद्धया तत्रापि फलानुदयाच्च । किं बहुना
 श्रुत्यादिप्रामाण्यबाधनेन ज्ञानप्रामाण्यसंशयाद्याहितः संशयो
 योगान्तेऽपि ब्रह्मणि स्यात् । न च स्वप्रकाशतया ब्रह्मणि न
 प्रमाणपेक्षेति वाच्यम् । प्रकाशतस्तस्य तत्सिद्धौ कर्मकर्तृविरो-
 धादितिसांख्यसूक्तोक्तदोषात् स्वाभ्युपगतश्रवणादिवैयर्थ्यापत्तेश्च
 मोक्षसाधनविषयस्य विवेकस्यास्वप्रकाशत्वाच्च । यत्तु अवे-
 द्यत्वेऽपि प्रत्यक्षव्यवहारयोग्यत्वं स्वप्रकाशत्वमिति प्रलपनं तत्
 शशशृङ्गवन्मन्तव्यम् । वेदनस्य व्यवहारं प्रति सामानाधिकर-
 ण्येन हेतुत्वात् द्रष्टव्यत्वादिश्रुतिविरोधाच्चेति । सैषा अतिनास्ति-
 कता दृश्यतेऽपि वह्निर्मुखानां यतिमानिनामिति । आधुनिकानां
 वेदान्ते विवर्त्तवादो यथा यथा विचार्यते तथा तथा न्यायविरो-
 धेन सिकतासेतुवद्विदीर्यते । स्वमते तु नास्त्ययं न्यायविरोधः
 मोक्षभागिनोऽहंशब्दार्थस्य भोक्तुः स्थिरस्य स्वीकारादित्याह ।
 सांख्ययोगादयस्त्विति । आदिशब्देन ब्रह्ममीमांसादयो ग्राह्याः ।
 प्रकृष्टा वादाः प्रवादाः स्वशब्देनाहं स्वमात्मेत्यादिशब्दजातेन न तु
 अन्यः । कथमन्यस्यात्माहमित्यादिद्विगोचरः स्यात् तत्राह ।
 चित्तस्य स्वामिनमिति । स्वामी ह्यात्मा लोके व्यवह्रियते यच्चा-
 प्रोति यदादत्ते इत्यादिशास्त्रे चेति । अपरिणामिनि यथेष्ट-
 विनियोक्तृत्वाभावात् कथं स्वामित्वं तत्राह । भोक्तारमिति ।
 अत्र च स्वतोऽपि पुरुषस्य भोगोऽस्तीत्यवधारणीयम् । प्रकृतोप-

पक्षे चित्तस्य स्वाभासत्वं निराकृतम् इदानीं सदाज्ञाताचित्त-
वृत्तयस्तत्प्रभोः पुरुषस्यापरिणामादिति सूत्रस्योपपादकं सूत्र-
मेतेनैव प्रसङ्गेनोत्थापयति । कथमिति । ननु अपरिणामित्वे
विषये सञ्चाराभावात् तदाकारपरिणामाभावाच्च कथं चित्त-
ज्ञातत्वरूपं चित्तभोक्तृत्वं पुरुषस्य स्यात् । चित्तस्थले हि घटादि-
विषयग्रहणं चित्तस्य सञ्चारात् तदाकारपरिणामाच्च दृष्ट-
मित्यर्थः । तत्र सिद्धान्तसूत्रम् ॥ २१ ॥

कथम्,—

* चित्तेरप्रतिसङ्गमायास्तदाकारापत्तौ स्वबु-
द्धिसंवेदनम् ॥ २२ ॥ *

अपरिणामिनी हि भोक्तृशक्तिरप्रतिसङ्गमा
च परिणामिन्यर्थे प्रतिसङ्गान्तेव तद्वृत्तिमनुपतति,
तस्याश्च प्राप्तचैतन्योपग्रहस्वरूपाया बुद्धिवृत्तेरनु-
कारिमात्रतया बुद्धिवृत्त्यविशिष्टा हि ज्ञानवृत्ति-
राख्यायते । तथाचोक्तं “न पातालं न च विवरं
गिरीणां नैवान्धकारं कुक्षयो नोदधीनाम् ।
गङ्गा यस्यां लिहितं ब्रह्म शाश्वतं बद्धिवृत्तिमवि-

यम् । चैतन्येऽपि चित्तवदेव सकलवस्तुप्रतिविम्बेन सारूप्यस्यैव विषयगतदोषस्य प्रपञ्चारोपहेतुतालाभात् सर्ववस्तूनां भ्रममात्रकल्पितत्वस्य चासिद्धेः शुक्तिरजतादिस्थले क्लृप्तेन सारूप्यदोषेणैव अध्यासोपपत्तौ अध्यासहेतुतया तदभिप्रेतानाद्यविद्यायां कल्पनानवकाशाच्चेति । तत्रादौ विज्ञानवादिनं बोधयति । समाधीत्यादिना रूपमवधार्यत इत्यन्तेन । भ्रमस्थले ज्ञेयार्थस्य चित्तमात्रताया अस्माभिरभ्युपगमात् । समाधिप्रज्ञायां प्रज्ञेय इत्युक्तमर्थस्य सत्यत्वलाभाय । तथा चायमर्थः । विवादगोचरोऽर्थश्चित्ते प्रतिविम्बितो योऽनुभूयते स तस्य चित्तस्यालम्बनीभूतत्वाच्चित्तादन्यः । तत्र हेतुः । स चेदिति । स चेदर्थश्चित्ताकारमात्रं स्यात् कथं तर्हि प्रज्ञयैव प्रज्ञाकारो गृह्येत कर्मकर्तृविरोधात् पुरुषस्यानङ्गीकारात् । पुरुषप्रज्ञया पुरुषसिद्धिरर्थप्रज्ञया अर्थस्यापि सिद्धौचित्यादिति । अतो विज्ञानातिरिक्तो विज्ञेयोऽर्थः सिद्धः । अनयैव युक्त्या पुरुषानभ्युपगन्तारं वाह्यार्थवादिनमपि बोधयति । तस्मादिति । तस्मात् प्रज्ञारूपस्य प्रज्ञाग्राह्यत्वाभावादेव प्रज्ञायां प्रतिविम्बीभूतः प्रतिविम्बरूपेण जातोऽर्थो ज्ञानाकारो येन गृह्यते स पुरुष इत्यपि सिद्धमित्यर्थः । ननु स्वमगृहीत्वैव स्वस्य प्रज्ञारूपं गृह्णातु आकाशाग्रहणेऽपि शब्दवदिति चेन्न । शब्दवत् केवलस्य आकारस्याग्रहणात् । अयं घट इति ज्ञानमभूदित्यादिरूपेण रूपादिवद्धर्मिपुरस्कारेणैव आकारानुभवादिति । ननु कर्मकर्तृविरोधः सूत्रकारेणैवोक्तो न तत्स्वाभासमित्यनेन अतो भाष्यकारस्य पौनरुक्त्यमिति, मैवम् । तत्र चित्तस्य चित्तग्राह्यत्वं निराकृतमत्र चित्ताकारस्य चित्तग्राह्यत्वं निराक्रियते इति विशेषादिति । पुरुषचित्ततदर्थानां यथोक्तप्रकारैर्विवेकज्ञानमेव तत्त्वज्ञानमिति वेदान्तोक्तोपासनादिव्यावृत्तार्थं नास्तिकादिज्ञाननिरसनार्थं चावधारयति ।

एवं ग्रहीत्रिति । ग्रहीत्रादित्रितयं परस्परविजातीयतया ये विभजन्ति विवेचयन्ति तएव सम्यग्दर्शिनः तैरेव पुरुषो लब्धः । अन्ये तु भ्रान्ता इत्यर्थः । तथा च श्रुतिः ।

यन्मनसा न मनुते येनाहुर्मनसो मतम् ।

तदेव ब्रह्म त्वं विद्धि नेदं यदिदमुपासते ॥

‘अथात आदेशो नेति नेति’ ‘न ह्येतस्मादिति नेत्यन्यत्परमस्ती’त्यादिः । स्मृतिश्च ।

अव्यक्ताद्ये विशेषात्ते विकारेऽस्मिंश्च वर्त्तिते ।

चेतनाचेतनान्यत्वज्ञानेन ज्ञानमुच्यते ॥

इत्यादि । ‘आत्मैवेदं सर्वं’ ‘ब्रह्मैवेदं सर्वं’ ‘वासुदेवः सर्वमि’-
त्यादिश्रुतिस्मृतयस्तु शक्तिशक्तिमदाद्यभेदेनैवोपासनार्थं प्रवर्त्तन्त
इति न तद्विरोधः । एतेन जीवात्मप्रकरणेषु आत्मैक्यश्रुतीनाम-
वैधर्म्यलक्षणाभेदेन विवेक एव तात्पर्यमिति द्रष्टव्यम् । विवेक-
ज्ञानस्यैव सम्यग्ज्ञानतया मोक्षहेतुत्ववचनात् । परमात्मप्रक-
रणं तु जीवादपि विवेकेन परमात्मन एवस्यैव आत्मत्वे तात्प-
र्यमिति मन्तव्यम् । द्वितीयपादे विवेकख्यातिरविप्लवा हानो-
पाय इत्येवोक्तम् । अत्र तु विवेकज्ञानस्यैव सम्यग्ज्ञानत्वोपपा-
दनेन मोक्षहेतुत्वं प्रभाषितम् । विवेकस्वरूपं च परीक्ष्यत इति
विवेकः । चित्तादात्म्यविवेके हेत्वन्तरप्रदर्शकतया सूत्रमवतार-
यति । इतश्चेति । इतश्च चित्तातिरिक्तः पुरुष इति शेषः ॥ २३ ॥

कुतश्चेतत्,—

* तदसङ्ख्येयवासनाभिश्चित्रमपि परार्थं संह-
त्यकारित्वात् ॥ २४ ॥ *

तदेतच्चित्तमसङ्ख्येयाभिर्वासनाभिरेव चित्री-

कृतमपि परार्थं परस्य भोगापवर्गार्थं न स्वार्थं
 संहत्यकारित्वाद् गृह्यवत्, संहत्यकारिणा चित्तेन
 न स्वार्थेन भवितव्यं, न सुखचित्तं सुखार्थं न
 ज्ञानं ज्ञानार्थम्, उभयमप्येतत्परार्थं, यश्च
 भोगेनापवर्गेण चार्थेनार्थवान् पुरुषः स एव परो
 न परः सामान्यमात्रं, यत् तु किञ्चित्परं सामा-
 न्यमात्रं स्वरूपेणोदाहरेद्वैनाशिकस्तत्सर्वं संहत्य-
 कारित्वात् परार्थमेव स्यात्, यस्त्वसौ परो
 विशेषः स न संहत्यकारी पुरुष इति ॥ २४ ॥

यदुक्तं चित्तस्य सर्वात्मकत्वाङ्गीकारे असंख्यवासनावशात्
 स्वतएव चित्तस्यापि परिणामोऽस्तु किं पुरुषेणेति । तन्न । यत-
 स्तच्चित्तमसंख्येयवासनाभिश्चित्तितमपि परार्थं परस्यान्यस्य भो-
 गापवर्गायैव विना तौ न स्यातुं परिणमितुं वा क्षमते संहत्य-
 कारिपदार्थानां लोके परमात्रार्थत्वदर्शनादित्यर्थः । तथा च
 पुरुषार्थसमाप्तौ चित्तविलयेन मोक्षोपपत्तिरित्यत्रापि सूत्रता-
 त्यर्थम् । सूत्रं व्याचष्टे । तदेतदिति । भोगापवर्गार्थं सुखादि-
 साक्षात्कारार्थम् । संहत्यकारित्वात् इतरसाहाय्येनार्थक्रियाका-
 रित्वात् गृह्यवदिति । गृहं हि शयनादिकार्यमास्तरणशरी-
 रादिसाहाय्येनैव करोति पुरुषस्तु नित्यचैतन्यरूपतया चैतन्यार्थं
 नान्यमपेक्षते अन्या चार्थक्रिया पुरुषस्य नास्तीति स न संहत्य-
 कारीत्याशयः । यत्तु सङ्घातपारार्थादिति सांख्ये प्रोक्तम् । तत्र
 संहननमारम्भकसंयोगो विवक्षितः स चावयवावयव्यभेदात् शय्या-
 सनगृहादिषु सत्त्वादिषु चास्ति न तु पुरुष इति । ननु चित्तं

संहत्यापि करिष्यति स्वार्थमपि भविष्यति कः खलु विपक्षबाधक-
स्त्वर्क इत्याकाङ्क्षायामाह । संहत्यकारिणेति । न सुखचित्तमिति
सुखचित्तं भोगचित्तं न सुखार्थं न चित्तस्य भोगार्थं तथा तत्त्व-
ज्ञानचित्तमपवर्गचित्तं न चित्तस्यापवर्गार्थं चित्तस्य भोगापवर्ग-
योरपि कार्यतया सार्थकत्वनियमेन अनवस्थाप्रसङ्गात् । यत्कार्यं
तत्सार्थकमिति हि सर्वसम्मतम् । अतश्चित्तस्यैतदुभयमपि परार्थ-
मित्यर्थः । पुरुषस्य च भोगावर्गौ स्वरूपचैतन्यरूपतया न कार्यौ
इति न अनवस्था पुरुषार्थत्ववादिनामिति भावः । पुरुषस्य भोगो
हि सुखादिसाक्षात्कारः । अपवर्गश्च विवेकस्यातिसाक्षात्कारो वा
स्वरूपावस्थानो वा सर्वथैव चैतन्यमात्रा एव अपरिणामित्वात्
निर्द्धर्मत्वाच्चेति । ननु परार्थतामात्रेण न पुरुषसिद्धिर्विनाशादौ-
नामपि परार्थत्वसम्भवात् विनाशार्थमेवोत्पत्तेः परैरभ्युपगमा-
दित्याशङ्क्यामाह । यच्चेति । भोगापवर्गार्थवान् एवात्र परः
साध्ये प्रविष्टोऽतो न सामान्येन येन केनचित्परेण सिद्धसाधन-
मर्थान्तरं चेत्यर्थः । स्वीत्तरोत्पन्नक्षणिकचित्तस्य भोगार्थकतया
पराभिप्रेतं सिद्धसाधनमपाकरोति । यत्तु किञ्चिदिति । स्वरू-
पेण आत्मरूपेण भोक्तृतयेति यत्त्वत् । यस्त्विति । यस्त्वसौ विशेषः
पुरुषाख्यः परः स कूटस्थनित्यत्वात् न संहत्यकारीति न तस्य
परार्थत्वापत्तग्रानवस्थितिरित्यर्थः । तदेवं बुद्धिपुरुषविषयाणां
विवेकं प्रदर्श्य एतज्ज्ञानादाद्यं मोक्षमादौ प्रतिपादयति ॥ २४ ॥

* विशेषदर्शिन आत्मभावभावनाविनि-
वृत्तिः ॥ २५ ॥ *

यथा प्रावृषि तृणाङ्कुरस्योद्भेदेन तद्वीजसत्ता-
नुमीयते तथा मोक्षमार्गश्रवणेन यस्य रोमहर्षा-

श्रुपातौ दृश्येते तत्राप्यस्ति विशेषदर्शनवीजमप-
 वगंभागीयं कर्माभिनिर्वर्तितमित्यनुमीयते, तस्य
 आत्मभावभावना स्वभाविकी प्रवर्तते, यस्या-
 भावादिदमुक्तं स्वभावं मुक्त्वा दोषाद् येषां पूर्व-
 पक्षे रुचिर्भवति अरुचिश्च निर्णये भवति तत्र
 आत्मभावभावना कोऽहमासं कथमहमासं किं-
 स्विद् इदं कथंस्त्रिदिदं के भविष्यामः कथं वा
 भविष्याम इति, सा तु विशेषदर्शिनो निवर्तते,
 कुतः, चित्तस्यैव विचित्रः परिणामः, पुरुषस्त्व-
 सत्यामविद्यायां शुद्धश्चित्तधर्मैरपरामृष्ट इति,
 ततोऽस्य आत्मभावभावना कुशलस्य निवर्तत
 इति ॥ २५ ॥

मातृमानमेयात्मकस्याखिलप्रपञ्चस्य तप्तायःपिण्डवदेकौभा-
 षापन्नस्य यथोक्तप्रकारैरन्योन्यं विशेषदर्शिनो विवेकसाक्षात्का-
 रिणश्चित्तस्यात्मभावे भावना स्वसत्ताजिज्ञासा कोऽहमासमित्या-
 दिरूपा भाष्ये व्याख्येया । तस्या भयशोकप्रवृत्तिनिवृत्त्याद्य-
 नर्थहेतोर्निवृत्तिराद्यो मोक्षो भवतीत्यर्थः । स्वर्गनरकमोक्षादि-
 मिहिं विचित्ररूपता चित्तस्यैव भवति न तु सदैकरूपचिन्मात्रस्य
 न ममेत्यवधारणे सति नैवात्मभावचिन्तोदेतीति भावः । तथाच
 श्रुतिः । 'एतं ह वाव न तपति किमहं साधु नाकरवं किमहं
 पापमकरव'मितीत्यादिः ।' तदेतदुक्तं पञ्चशिखाचार्यैः 'राद्यस्तु
 मोक्षो ज्ञानेनेति । अत्रादौ भाष्यकार आत्मभावभावनामिव

सकारणां प्रतिपादयति । यथेत्यादिना । तत्रापीति । पुरुष
इति शेषः । विशेषदर्शनबीजमिति । आत्मभावजिज्ञासाद्वारेति
शेषः । इत्यनुमीयत इति । विविदिषन्ति यज्ञेनेत्यादिश्रुतेः ।
पापक्षयात् शुद्धमतिर्वाह्येति ज्ञानमुत्तममिति स्मृतेश्चेति शेषः ।
तस्य यथोक्तकर्मवतः स्वाभाविकी ऐहिकमाधननिर्गुणा नशान्

नोत्पद्यत इत्याशयेन पूर्वपदम् । अत्र ज्ञाननाशोऽपि क्लेश-
वदुपलक्षित इति । ननु एकदा चेद्दृष्टं मम जन्म मरणं दुःखा-
दिकं नास्तीति तर्हि कदाचिदन्तरान्तरा मोहेऽपि तद्वानार्थं
प्रवृत्तिर्नोपपद्यते मोहस्यापि चित्तधर्मतायाः पूर्वं निश्चितत्वा-
दिति चेन्न । चित्तस्य मोहसत्त्वे पुनश्चित्तस्य भवदुःखोत्पत्त्या
पुरुषस्य दुःखभोगः स्यादित्याशयेनैव ज्ञानिभिरपि चित्तस्यात्य-
न्ततो मोहनिवृत्त्यर्थं यतनात् भोगश्च चिन्मात्रस्यैवेत्यसकृदा-
वेदितमिति । ननु संस्कारत्वाविशेषात् तच्च ज्ञानसंस्कारा अपि
किं सम्प्रज्ञातनिष्ठया नश्यन्ति, नेत्याह । ज्ञानसंस्कारास्त्विति ।
अविरुद्धत्वादिति शेषः । तर्हि कथं तेषां नाशः स्यादिति,
तत्राह । इति तच्चिन्त्यन्त इति । अधिकारसमाप्तौ चित्तेन सहैव
तेषां नाशात् तत्साधनचिन्ता नास्तीत्यर्थः । आशु मुमुक्षूणां
त्वसम्प्रज्ञातेनापि तन्नाशश्चिन्तित इति भावः । उक्तस्य संस्कार-
ज्ञानस्य प्रकारमाह सूत्रद्वयेन ॥ २८ ॥

* प्रसङ्गानेऽप्यकुसीदस्य सर्वथा विवेक-
ख्यातेर्धर्ममेघः समाधिः ॥ २९ ॥ *

यदायं ब्राह्मणः प्रसङ्गानेऽप्यकुसीदः ततो-
ऽपि न किञ्चित्प्रार्थयते, तत्रापि विरक्तस्य सर्वथा
विवेकख्यातिरेव भवतीति, संस्कारबीजक्षया-
न्नास्य प्रत्ययान्तराणि उत्पद्यन्ते, तदा अस्य धर्म-
मेघो नाम समाधिर्भवति ॥ २९ ॥

प्रसंख्यानं विवेकसाक्षात्कारः तत्रापि योऽकुसीदः कृषी-
वलवत् सर्वभावाधिष्ठातृत्वादिरूपां सिद्धिं न प्रार्थयते तस्य
योगविघ्नाभावेन सर्वथा निरन्तरं विवेकख्यालुदयाद् धर्ममेघः

नाम्नी सम्प्रज्ञातयोगस्य परा काष्ठा भवतीत्यर्थः । तदेतद्वा-
चष्टे । यदेति । तत्रापि तत्फलेऽपि, सर्वथाशब्दार्थमाह ।
संस्कारेति । संस्काररूपस्य बीजस्य क्रमेण क्षयात् दाहात्
हीयमानात् हेतोः प्रत्ययान्तराणि अविद्यान्तराणि यदा न
जायन्ते तदा धर्म मेघसमाधिरित्यर्थः । क्लेशकर्मादीनां निःश्रे-
षेणोन्मूलकं धर्मं मेहति वर्षतीति धर्ममेघः । अस्याः समाधेर्धर्म-
हारकफलं द्वितीयमोक्षमाह ॥ २९ ॥

* ततः क्लेशकर्मनिवृत्तिः ॥ ३० ॥ *

तस्माभादविद्यादयः क्लेशाः समूलकाष्णं
कषिता भवन्ति, कुशलाकुशलाश्च कर्माशयाः
समूलघातं हता भवन्ति, क्लेशकर्मनिवृत्तौ जीव-
न्नेव विद्वान् विमुक्तो भवति, कस्मात्, यस्मा-
दिपर्ययो भवत्यस्य तदा तदा विमुक्तो भवति

यिकः परिणामः पुनर्न भवतीत्यर्थः । क्रमश्च अविरलाधारेत्यु-
 त्तरसूत्रेण व्याख्यास्यते । तत इतिपदं व्याचष्टे । तस्य धर्ममेघस्य
 उदयादिति । कृतार्थानामिति । पुरुषाणामिति शेषः । तथा
 च कृतार्थपुरुषस्वामिको गुणानां परिणामक्रमः समाप्यत इ-
 त्यर्थः । न तु गुणानामखिलस्य परिणामक्रमस्य समाप्तिरत्रोक्ता
 कृतार्थं प्रति नष्टमप्यनष्टमित्युत्तरसूत्रादिति । सप्ताप्तौ हेतुमाह ।
 न हीति । न हि सत्त्वादयो गुणाः कृतभोगापवर्गा अतएव समा-
 स्रजक्रमाः तं पुरुषं प्रति क्षणमप्यवस्थातुं समर्थाः स्थितिहेतुपुरु-
 षार्थाभावादिति । यदि च सूत्रभाष्ययोर्गुणशब्देनात्र बुद्ध्यादय
 एव पुरुषोपकरणानि उच्यन्ते तदा यथाश्रुतमेव व्याख्येयम् ।
 अत्र अचेतनानां चेतनार्थतया चैतन्याधीनसत्ता वेदान्तिभि-
 रुच्यमाना सिद्धेति स्मर्त्तव्यम् । इयमपि तृतीया मुक्तिः पञ्चशिखा-
 चार्यैरुक्ता 'कर्मक्षयात् तृतीयस्तु व्याख्यातं मोक्षलक्षण'मिति ।
 अतएव तत्त्वसमाससूत्रं 'त्रिविधो मोक्ष' इति । इदमत्रावधेयम् ।
 यदेताभ्यां सूत्राभ्यां ज्ञानस्य आनन्तर्यात् सार्वज्ञाख्यात् मोक्ष
 उच्यते इदं मुख्यकल्पाभिप्रायेणोक्तं वैराग्यादेव सुखेन मोक्ष-
 सिद्धेः, न तु सार्वज्ञादिकं विना मोक्षो न भवतीत्याशयेन ।
 यतः सत्त्वपुरुषयोः शुद्धिसाम्ये कैवल्यमिति सूत्रे भाष्यकृता
 ईश्वरस्यानीश्वरस्य प्राप्तविवेकज्ञानस्येतरस्य वा इत्यनेनासर्वज्ञ-
 स्यापि अभिमाननिवृत्तिमात्रादेव मोक्ष उक्त इति । तथा चोक्तं
 'विवेकख्यातिरविप्लवा हानोपाय' इति । 'सति मूले तद्वि-
 पाको जात्यायुर्भोगा' इति च । संसारवीजं हि अनात्मनि आ-
 त्मरूपा अविद्या रागद्वेषधर्माधर्मतद्विपाकादिहेतुत्वात् सा चेद्वि-
 वेकख्यात्या नाशिता तर्हि तत एव संसारोच्छेदे सार्वज्ञाद्यपेक्षा
 नास्तीति । तथा च विष्णुपुराणम्

अनात्मन्यात्मबुद्धिर्याऽनर्थे स्वमिति या मतिः ।

अविद्यातरुसंसृतिबीजमेतद्विधा स्थितम् ॥

इति । ननु परिणामसमाप्तिरिति वक्तव्ये क्रमशब्दः परि-
णामानां प्रतिक्षणमुत्पादविनाशकथनेन वैराग्योत्पादनाय प्र-
युक्तः । स चायमर्थः कथं क्रमशब्दाल्लभ्यते क्रमशब्दस्य पौर्वा-
पर्य्यमात्रवाचित्वादित्याशयेन क्रमशब्दार्थं पृच्छति । अथेति ।
अयमेतत्सूत्रीयः । अत्र प्रत्युत्तरं सूत्रम् ॥ ३२ ॥

अथ कोऽयं क्रमो नामेति,

* क्षणप्रतियोगौ परिणामापरान्तनिर्ग्राह्यः
क्रमः ॥ ३३ ॥ *

क्षणानन्तर्य्यात्मा परिणामस्य अपरान्तेन
अवसानेन गृह्यते क्रमः नह्यननुभूतक्रमक्षणा
नवस्य पुराणता वस्त्वस्यान्ते भवति, नित्येषु च
क्रमो दृष्टः, द्वयी चेयं नित्यता कूटस्थनित्यता
परिणामिनित्यता च, तत्र कूटस्थनित्यता पुरु-
षस्य, परिणामिनित्यता गुणानां, यस्मिन् परि-
णाम्यमाने तत्त्वं न विहन्यते तन्नित्यम्, उभयस्य च
तत्त्वानभिघातान्नित्यत्वम्, तत्र गुणधर्मेषु बुद्ध्या-
दिषु परिणामापरान्तनिर्ग्राह्यः क्रमो लब्धपर्य्यव-
सानो, नित्येषु धर्मिषु गुणेषु अलब्धपर्य्यवसानः,
कूटस्थनित्येषु स्वरूपमात्रप्रतिष्ठेषु मुक्तपुरुषेषु
स्वरूपास्तित्वा क्रमेणैवानुभूयत इति तत्राप्यलब्ध-
पर्य्यवसानः शब्दपृष्ठेनास्तिक्रियामुपादाय कल्पित

इति । अथास्य संसारस्य स्थित्या गत्या च गुणेषु
वर्तमानस्यास्ति क्रमसमाप्तिर्न वेति । अवच-

मात्रनिष्ठत्वे पुरुषार्थत्वे मोक्षार्थं प्रवृत्त्यनुपपत्तेः पुरुषार्थं हि
करणानां प्रवृत्तिरिति । इतिशब्दः शास्त्रसमाप्तिसूचनार्थः ।
भाष्ये कार्यकारणात्मनामिति कार्यकारणभावापन्नानां महदा-
दिसूक्ष्मभूतपर्यन्तानां लिङ्गशरीरघटकानामित्यर्थः । न तु
कार्यमत्र स्थूलशरीरं तत्सत्त्वेऽपि कैवल्योदयादिति । ननु स्वस्य
स्वप्रतिष्ठत्वानुपपत्त्या कथं स्वप्रतिष्ठत्वं तत्राह । स्वरूपेति । पुरु-
षस्य पुनर्बुद्धिसत्त्वासम्बन्धात् केवला चितिशक्तिरेव स्वरूपप्रति-
ष्ठेत्यर्थः । तस्या इति । स्वरूपप्रतिष्ठायां सदैवावस्थानं पुनर-
प्रचयः कैवल्यं द्वितीयमिति शेषः ॥

योगग्रन्थसहस्राणां सर्वोपनिषदां तथा ।

सतां च यत्र तात्पर्यं सोऽर्थो व्यासेन भाषितः ॥

व्याख्यातश्च यथाशक्ति निर्मत्सरधिया मया ।

एतेन प्रीयतामीशो य आत्मा सर्वदेहिनाम् ॥

इति श्रीविज्ञानभिक्षुविरचिते पातञ्जलभाष्यवार्त्तिके
कैवल्यपादश्चतुर्थः ।

समाप्तं चेदं दर्शनम् ।